

శ్రీ శివభక్త చరితము

శేక్కిళాదు రచించిన పెరియపురాణమునకు అనువాదము

(అఱువది మూవురు శివభక్తుల చరితము)

(వచన కావ్యము)



రచయిత

విద్వాన్, పొం. సూర్యనారాయణ శర్మ, P.O.L.

సర్వస్వామ్య సంకలితము]

A

[వెల రూ. 8-50 న.పై.]

ప్రథమ ముద్రణము—1,000 కాపీలు.

1962 సం॥

మృకండుమునిసూనునుత । మంతకభయంకర
మభంగురిత కింకిణీరవం
జటాతట వలత్సరధునీ । ఝర కచాకచి
విచక్షణ మమంద ఫలదం
నమజ్జన తమోభరహరం । ఫణధరేశ మణి
దీపితదిగంత మవతాత్
ముకుందవిధిహస్తధృత । మద్దళగతద్వని
సమానుస్మృతిశంభు నటనం ॥

This Book can be had from the Author:—

ADDRESS—

P. SURYANARAYANA SARMA,

44 B/1 Vellala Street,

Purasawalkam, Madras-7.

Printed at The Premier Art Press, Purasawalkam, Madras-7.



ఓం నమో నటరాజాయ
(శివ తాండవము)

2

3

4

5


6

7

శ్రీ:

1. నమశ్శివాయ దేవాయ, భవాన్యర్థాంగధారిణే
భవబంధ వినాశాయ, భవ్యాయ పరమాత్మనే ||
2. త్వత్ప్రసాదా దహందేవ, భక్తానాం చరితం ముదా
ఆస్థికరోమి మధురం, జన్మ సాఫల్యకారణం ||
3. చరితం శివభక్తానాం, కైవల్య ప్రాప్తికారణం
పుష్పదామ సమం రమ్యం, స్వీకురుష్వ మయార్పితం ||
4. గజాన్యం గిరిజాపుత్రం, విఘ్నేశం గణనాయకం
నమామి సతతందేవం, భావభవ్యార్థ సిద్ధయే ||
5. శ్రీ వేంకటాచలపతిం, మదీయం కులదైవతం
శిరసా మనసా నిత్యం భూయోభూయో నమామ్యహం ||
6. దేశిమార్గ ప్రియానార్యాన్, గీర్వాణాంధ్ర మహాకపీన్
రసవద్రచనాసక్తాన్, స్మృత్వా దత్తోయమంజలిః ||
7. పితరం సాధుచరితం, సుబ్రహ్మణ్యం సుచేతసం
వేంకాంబామాతరం సాధ్వీం, వందేహం వినయాన్వితః ||

8. వందేగురూన్సవినయం, శాస్త్రసాహిత్య బోధకాన్
యజురధ్యాపకాన్ సర్వాన్, శ్రేయసే భూయసేన్వహం॥
 9. సుధీర్ఘణవతాం శ్రేష్ఠః, జ్ఞానసంబంధ నామకః
చకార సుమహత్సాహ్యం, పార్థస్యేవ యదూద్వహః॥
 10. యస్య జ్ఞానమయీమేధా, శిష్యసంవర్ధనేరతా
తస్మైద్రావిడ విజ్ఞాయ, దదాతు శ్రియ మిశ్వరః॥
 11. భారద్వాజ కులేజాతః, సూర్యనారాయణాహ్వయః
శివేభక్త స్సదా ధన్యః, భక్తగాధానుకీర్తనాత్॥
 12. ధీమతా మాండ్రలోకానాం, భక్తానాం వృత్తమిదృశం
కిమతః పరమాకాంక్ష్యం, ప్రమోదాయ భవేద్యది॥
-



ఫాంగ్సూరు సూర్యనారాయణ శర్మ
(రచయిత)



శ్రీ తిరుజ్జాన సంబంధుడు
(తమిళ గాథలను వివరించి తోడ్పడిన
తమిళ పండితుడు)

HO

18

20

68

21

22

23

24

25

అభిప్రాయములు

HON. VICE PRESIDENT OF INDIA, NEW DELHI

Thank you for your Letter and enclosures which
I glanced through with interest.....

with best wishes,

2nd March 1962.

(Sd.) S. RADHAKRISHNAN.

కవిసమ్రాట్

శ్రీ విశ్వనాథ, సత్యనారాయణగారు, M. A., M. L. C.

వచన రచన మిక్కిలి రమ్యముగ నున్నది. శ్రావ్య
ముగ నున్నది. ధూర్జటి పాల్కురికి, సోమన్నగారి కథల కిది
మూల గ్రంథము. మూలమున అధిక గుణములుండుటచే విది
తప్పకుండఁ జదువఁదగిన గ్రంథము. శర్మగారు చక్కని
సంస్కృత పండితులు. అధ్యయనపథులు. శ్రౌతి. వీరిరచన కివి
యలంకారమును తెచ్చుచున్నవి.

శ్రీ వేదుల, సత్యనారాయణ శాస్త్రిగారు, కావలి
కాలేజి, కావలి.

ఇది యెల్లవిధముల నత్యుత్కృష్టమైన యాంధ్రసాహితీ
సేవ. మీయట్టి బహుభాషాకోవిదు లిట్టి పనికిఁ బూనుకొనుట,
జాతికిని, భాషకును నిజమైన సేవ. మీ రచనవలన ఎన్నో
మతరహాస్యములు, సారస్వత విశేషములు, చారిత్రక విషయ
ములు తెలుఁగునకు లభింపఁగలవు. మీ యీ సారస్వత కృషి
ప్రయోజనకరమేగాక యావశ్యకమనియు మనవి చేయు
చున్నాను.

అభినవతిక్కన—శ్రీ తుమ్మల,

సీతారామమూర్తి చౌదరిగారు, అప్పికట్ల.

శివభక్తచరితముఁ గొంత చదివి లెస్స తనిసి, యంతయుఁ
జదువు టెపుడా యని యువ్విట్లు గొంటిని. చాఁగు! చాఁగు!
ఉత్తమస్పష్టి. శర్మగారి రచన స్వతంత్ర రచనవోలె నుంటయ
కొక ప్రౌఢమై, నిర్దుష్టమై, యెన్నో అందచందములఁ జూటుచు,
మనగద్య వాఙ్మయమున కొక విశిష్టత నొదవించుచున్నది,
పూజ్యులు చిన్నయసూరిగారి నీతిచంద్రిక తరువాత నింత
చేవగల తెల్లు వచనము పుట్టలేదేమో! శ్రీ శర్మగారు
ధన్యులు. వారికి నా యేటికోర్కె.

మహాశవి, సరస్వతీపుత్ర, శ్రీ పుట్టపర్తి, నారాయణా
చామ్యులుగారు, కడప, 5-4-'62.

శివభక్త చరితమును ఎక్కువ ఆసక్తితో చదివినాను.
తమిళము భక్తి పాహిత్యమునకు పెన్నిధి. తమరెంతో కృషి
చేసి, శివభక్తుల చరిత్రము నాంధ్రమునకుఁ దెచ్చినారు. దీనికి
తమకు తెనుఁగువారు కృతజ్ఞులుగ నుండవలెను. తమ గద్య
రచన చాల లలితమైనది. రచన దీర్ఘసమాసములు లేక అలఁతి
యలఁతి వాక్యములతో సాగిపోవుచుండును. తమ పాండిత్యము
సార్థకమైనది.

శ్రీ ఆర్. బి. రామకృష్ణ రాజు, B. A., B. L. అధ్యక్షులు-
ఆంధ్రప్రదేశ్ సంగీత నాటక అకాడమి (హైదరాబాదు)
చిత్తూరు, 8-4-62.

శివభక్త చరితమును చదివినవారికిది యెంతటి యుద్ధం
ధమో బోధపడఁగలదు. తమిళము భక్తిపూరితములగు నుత్తమ
గ్రంథములకుఁ బుట్టినిల్లు. అట్టి కోవకుఁజెందిన పెరియపురాణముఁ
దెనిఁగించి, యాంధ్రలోకమున కందించుట సర్వదా శ్లాఘనీయ
మైన కృషి. కంబరామాయణాదులఁ దెనిఁగించిన శ్రీ పూతల
పట్టు శ్రీరాములురెడ్డిగారి కృషితోఁ బాటు శ్రీ శర్మగారి కృషి
గూడ నత్యంత ప్రశంసనీయము. ఇందలి భాష విషయానుకూల
ముగ, అతి ప్రౌఢముగ, నిర్దుష్టముగ శ్రవణపేయముగ నున్న
దని చెప్ప సాహసించుచున్నాను. ఈ గ్రంథమాంధ్రభాషా జగ
తిని మేలుబంతియై యలరుఁగావుత మని యాశించుచున్నాను.

భాషాభూషణ శ్రీ బూదూరు, రామానుజులు రెడ్డిగారు,
తిరుత్తణి, 10-4-'62.

బహుభాషాకోవిదులైన శ్రీ శర్మగారు నెల్లూరు మండల
మునకుఁ జెందిన పక్కా తెలుఁగువారయ్యు, వృత్తిధర్మమున
చెన్నపురిఁ జేరుకొన్న వీరు తమిళభాషయందును సమగ్రమగు
పాండిత్యము నార్జించి, తమిళభాషను ఉద్ధృంధమై విరాజిల్లు
చున్న “పెరియపురాణ”మును తెనిగించి, ప్రత్యేక వైలక్ష
ణ్యముగ నొక యద్వితీయ స్వతంత్ర వచనకావ్యమువోలే
“శివభక్త చరితము” అను పేర నిర్మించి ఆంధ్రభాషా
యోషకలంకార ప్రాయమైన కుసుమగుచ్ఛముగ వెలార్చిన
సాహితీసేవా కృషి సంశ్లాఘ్యమై యుప్పుచున్నది.

మహోదధివంటిదైన, శివభక్త చరితమందలి కథాకథన
విధానము రచనము నిర్దుష్టమైన జలిబిలి ముద్దుఁబలుకులతో,
ధారాశ్రమైన ధారతో, లలితమృదుమధుర పదములతో, సరళ
మైన శైలితో ఆంధ్ర గద్యవాఙ్మయమునకు మకుటాయ
మానమై విరాజిల్లుచున్నది.

పండితవరేణ్యులగు శ్రీ శర్మగారుత్కృష్టమైన గ్రంథ
రాజములు రచించుటకుఁ దగిన ప్రోత్సాహమును ఆంధ్ర
సాహితీప్రియులు కల్పింతుగావుత మని యభ్యర్థించుచున్నాను.

శివభక్త చరితము నామూలాగ్రము చదివితిని. ఇందలి రచన సలక్షణమై చక్కని శైలిలో సాగినది. నేడాంధ్ర సాహిత్యమునఁగల సలక్షణ గద్యగ్రంథముల కొఱత నియ్యది తొలఁగింపఁగలదు. ఈ రచన ఆంధ్రసరస్వతికొక యలంకారమై యొప్పుననుట యతిశయోక్తి కాదు.

విద్వాన్ తిరుపతి కోదండరామయ్య, B.A., L.T.,

ఆర్యా!

మీ శివభక్త చరితముఁ జదువఁజదువఁ జవులూరు చున్నది. ఏ తద్గ్రంథ పఠనమున నా హృదయ మానంద వారిధి నోలలాడినది.

సలక్షణమై, హృద్యమగు గద్యరచన పద్యరచనకంటె కష్టతరము. “గద్యం కవీనాం నికషం వదంతి.” ఇందలి మీ గద్యకవితాస్రవంతి గంగాప్రవాహమువోలే పవిత్రమై, నిరాటంకముగా సాగినది.

ఇయ్యది సాహితీప్రియులకేగాక, యాముష్మిక జిజ్ఞాసువులకు నవశ్యపఠనీయము. తెలుఁగు భాషాయోష కిది చక్కని చేర్చుక.

యనమండ్ర రామమూర్తి,

భాషాప్రవీణ.

విద్యా, రావూరి దొరసామి శర్మ, ఎం. ఏ.

క. సరసులు కోవిదులు సదం

తరులగు పొంగూరి సూర్యనారాయణ శ

ర్మ రచించిన శివభక్తుల

చరితమ్మను వచనకృతి ప్రశస్తి వహించుక. || ౧ ||

చ. తమిళ మహాపురాణమ యుదాత్త కథాకలితార్థయుక్తిమై

నమలిన పేశలోక్తి సముదంచిత మార్దవ మాధురీధురీ

సమధిక భావబంధుర రసప్రకటంబుగ గద్యకావ్య ర

త్నముగఁ దెనుంగులోన రచితంబిది భక్తచరిత్ర పేరిటక.

సీ. అఱవబాసఁజెలంగు పెరియపురాణంబు

గాధలందున్నట్లుగా గ్రహించి

ప్రకరణోచితచారు వర్ణనాచాతురి

పొలుపార రసవంతముగ నొనర్చి

యనువాద మనిపించుకొననియట్టుల స్వతం

త్రగ్రంథ మిది యను తలఁపుఁగూర్చి

ప్రౌఢగంభీర శబ్దస్ఫూర్తి నిర్దుష్ట

శైలిలో శిష్టభాషను వరించి,

గీ. తెనుఁగులో గద్యకావ్యమై ఘనతఁగాంచఁ
 బేర్చి సూర్యనారాయణశర్మ రచిత
 మైన శివభక్తచరిత మీ యాంధ్రవచన
 వాఙ్మయంబున మిన్నయై వఱలుఁగాత. || 3 ||

క. అలనాటి సూరివచనముఁ
 దలఁపించుచు లక్షణాన్వితంబుగ సంశో
 భిలు శివభక్త చరిత్రము
 వలనుగ నెల్లర కవశ్య పఠనీయమగున్. || ౪ ||

గీ. తమిళమందలి భావసౌందర్యగరిమ,
 తెనుఁగు నుడికారమందున్న తేటతనము
 భక్తుల మహత్త్వ, మీ శివభక్త చరిత
 తెలుఁగువారికిఁ దెలుపుచు వెలయుఁగాత. || ౫ ||

UNIVERSITY OF MADRAS

N. VENKATA RAO, M.A., *Triplicane, Madras-5,*
Head of the Department of Telugu.

It is with great pleasure that I have gone through the Telugu Prose work entitled "Sivabhakta Charitamu" which is a rendering of the famous Tamil Classic "Periapuranam" by Shekkizhar of the 12th Century.

Periapuranam described the lives and deeds of the 63 Tamil Saivaite devotees popularly known as "Aruvathumoovar", who played an important role in the evolution of Saivism in South India.

It is no doubt true that Palkuriki Somanatha, the great Telugu poet and apostle of Vira Saivam (1190-1260) that first brought to Telugu, the name of the sixty three Nayanars and also a selected few stories of the well known Nayanars, while writing the two works, Basavapuramamu and Panditaradhya Charitramu, which are the biographies of the two promulgators of Virasaivism in South India. Even these are not strictly in accordance with Periapuranam.

A complete version of Periapuranam is therefore a desideratum in Telugu to assess the literary value of the works of Somanatha. It is also necessary as this is a time, when we are on the threshold of assimilating our neighbouring cultures.

Vidwan Sri P. Suryanarayana Sarma Garu, the author of the present prose work, has to be congratulated by bringing this huge work into Telugu, and that too in prose, which is the Chief Vehicle for expression of thought in modern times.

It is no easy task to undertake the translation of Periapuranam. The author Sri Sarma Garu is a good Sanskrit and Telugu scholar, and well acquainted with Tamil. But he makes no pretensions and appropriately acknowledges his indebtedness to his Tamil preceptor which is a guarantee for the faithfulness of translation and for keeping up the spirit of the original.

The style of the work is lucid chaste and intelligible to all strata of society. It is especially useful in academicable bodies and literary circles as the stories are interesting both from subjective and objective points of literary criticism. As a text book it elevates the thought and language of the students.

Siva Bhaktha Charitamu is an invaluable addition in modern Telugu Prose literature.

Sd/-N. VENKATA RAO.

ఈ శివభక్త చరితమును చదివి, విని తమ యభిప్రాయముల నొసఁగిన పెద్దలందఱకు నా హృదయపూర్వక నమస్కృతులు.

ఇందలి కొన్ని చిత్రములను ముద్రించుకొనుటకు నంగీకరించిన శైవ సిద్ధాంత సంఘమువారికి నా ధన్యవాదములు.

Thanks to

A. N. PARASURAMAIAR, M.A., *Principal, Minerva College.*

B. VENKATAKRISHNAIAR, B. A., „ „

V. S. GOPALAKRISHNA IYER, B.A., L.T.,

S. NARASIMHAN, B. A., L. T.,

Headmaster Sir, M. Ct. M. High School.

Vidwan Sri SOMASUNDARA THAMBIRAN SWAMIGAL,

Dharmapura Adhinam Madras.



మీరు పంపిన శివభక్త చరిత్ర మందినది. ఇది అచ్చుకాక పూర్వమే కడచిన పర్యాయము నేను మద్రాసు వచ్చినపుడు చదివి వినిపించినారు. అప్పుడే మీ పుస్తకము ప్రశస్తిని గ్రహించితిని. తమిళదేశమున శివభక్తిని వ్యాపింపజేసిన అఱువది ముగ్గురు శివభక్తులలో కొందఱి చరిత్రలు బసవ పురాణ, పండితారాధ్య చరిత్రాదులందు వర్ణితములైనను తమిళమున శేక్కిళారు సంకలితమైన అఱువది ముగ్గురు నాయనాదుల (భక్తుల) చరిత్రము తెనుగులోనికి రాలేదు. వారిలోని పూసల నాయనారు మొదలైన కొద్దిమంది శివభక్తులు ఆంధ్రదేశీయులని కైఫీయతులు పక్కాణించునంతగా వీరి కథలు తెలుగు దేశమున దృఢముగా పాతుకపోయినవి. ఈ శివభక్త చరిత్రమును తమిళమునుండి అనువదించి శివభక్తులైన తెలుగువారికిని ఆంధ్ర సాహిత్యమునకు మహాపకారము కావించినారు. ఇందుకు ఆంధ్రులందఱు మీకు కృతజ్ఞతానిబద్ధులుగా నుండగలరు.

ఈ గ్రంథమునందలిది సులభమైన శైలి; మనస్సు నాకర్షించు మనోహరమైన రచన; వర్ణనలు లలితపద విలసితములై హృద్యముగ నున్నవి. గంగాధరేశ్వరుని కృపవలన ఈ గ్రంథమచిరకాలమున గొప్ప యశస్సు నార్జించునుగాక!

మల్లంపల్లి సోమశేఖర శర్మ.

ప్రస్తావన

ఆర్యులు తత్వజిజ్ఞాసువులుగ మెలగిన మనభరతఖండ మెల్లమతములకును ఆలవాలమనఁజెల్లును. శీతనగమునుండి కన్యాకుమారివఱకుఁ గల ప్రదేశమంతయు పుణ్యవంతమైనది. ఆర్యావర్తమునందువలె దక్షిణాపథమునందును కొన్నిమతము లుప్పతిల్లినవి. ముఖ్యముగ శైవ, అద్వైత, విశిష్టాద్వైత, ద్వైతములు దక్షిణభారతసంభూతములే. ఆ యా దేశకాల పరిస్థితుల కనుగుణములగు నాధ్యాత్మికవిచారములు ప్రజలలో రేకెత్తినపుడు, వారి మనఃపరివర్తనము లాస్తికత్వమునకో నాస్తికత్వమునకో హేతుభూతములగును. అట్టియెడ దైవాంశగల మహోపదేశకుఁ డొకఁడవతరింపవలసిన యవసరమేర్పడును. మానవలోక సముద్ధరణార్థ మతఁడేర్పఱచు సిద్ధాంతసముదాయ మొకనూత్నమతసృష్టి యొనర్చును. అంతలో క్షీణదశ నందు చున్న తత్పూర్వమతములన్నియు నపాస్తములగును.

ఆర్యులు ప్రప్రథమముగ శైవమతమునే యవలంబించి యుండిరని కొన్నినిదర్శనములఁబట్టి తేలుచున్నది. ఋగ్వేదముఁ బట్టి చూచిన ఆర్యులు పంచభూతముల నారాధించినట్లు గోచ రించును. సూర్యచంద్రాదులను వారర్చించిరి. ఈ భూతాతి రిక్తమగు మహోన్నతాత్మ యొకటిగాని మహోన్నతపురు షుఁడుగాని యుండెవలెనని భావించి యర్చించినటులఁ దెలియు చున్నది. అట్టి రూపమును వారు “అష్టమూర్తి” యనిరి.

బ్రహ్మవిష్ణుమహేశులకు భిన్నమును అతీతమునగు వ్యక్తిని
 “సహస్రశీర్షాపురుషః” అనియు “సహస్ర శీర్షందేవం”
 అనియు వర్ణించిరి. అట్టి మూర్తినే ఆర్యులు “శివం” అనిరి.
 దానినే వారు విశ్వసించి “శాంతంశివంసుందరం” అని యెలుఁ
 గెత్తి చాటిరి. అట్టి పరమశివప్రభావమును తరువాతి వారెన్నియో
 విధములఁ బ్రకటించిరి. లింగరూపుడగు శివునియాద్యంతములఁ
 గాంచు నిచ్చ బ్రహ్మవిష్ణువులు యత్నించిరనియు, అందొక
 రూర్థ్వదిశను మఱొకరు అధోహరిత్తునకు వెడలిరనియు
 ఎంతదూరమేగినను వారాశివుని యాద్యంతములఁ గానక
 తిరిగివచ్చిరనియు పురాణములు దెల్పుచున్నవి.

భారతావనిలోఁ బ్రసిద్ధికెక్కిన శివక్షేత్రములఁగూర్చియు
 శివభక్తులనుగూర్చియు వక్కాణించు స్కాందపురాణమును
 కృష్ణద్వైపాయనుఁడు విరచించెను. కాశీఖండము భీమఖండము
 మొనలగునవి యనేకములు అందుగలవు, అష్టమూర్తియగు
 శివునిరూపములుగల పుణ్యక్షేత్రములగు చిదంబర శ్రీకాళ
 హస్త్యాదుల మహిమలు, గననివారుందురేమో గాని వినని
 వారరుదు. ఆంధ్రదేశము త్రిలింగమధ్యగతము. హంపియందలి
 విరూపాక్షాలయము మహారాజాధిరాజ పూజితము.

అఱవమే మాతృభాషగాఁగల తమిళదేశములో
 శైవము ముఖ్యముగ తలయెత్తినది. చోళపాండ్యదేశములలో
 శివాలయములేని యూరుగాని, నగరముగాని లేదనుట యతిశ
 యోక్తిగాదు. అచట కొంతకాలము రాజాదరణమును పొంది

జై నబ్బాద్దమతములు విజృంభించినవి. రాజుల ననుసరించి ప్రజలును ఆ మతముల నాదరించిరి. వేదబాహ్యము నా స్తికత్వావలంబము నైన జై నమునందు బౌద్ధమునందు జనులకు క్రమముగ విశ్వాసము సన్నగిల్లజొచ్చెను. నూత్నమతబోధకులు నూతనమతావశ్యకత యెంతేని యపసరమయ్యెను. మరల వేదచోదితమైన శైవము నుపదేశించు దేశికుల యవతారావసర మేర్పడెను. అపుడు కొందఱు శైవభక్తులవతరించి శైవమును వ్యాపింపఁజేసి జై నబ్బాద్దమతముల నడఁగఁదొక్కిరి. అట్టివారే జ్ఞానసంబంధుఁడు, తిరునావుక్తరసు, సుందరమూర్తి మొదలగువారు. వారు విభూతిమహిమను శివసంచాక్షరీమహిమను వ్యాపింపఁజేసిరి. వారు తమకవితతో, దివ్యమహిమలతో, కొంతరాజాదరముతోనీ మతమును మానవలోకమున వ్యాపింపఁజేసిరి. అట్లానర్చినవారే అఱువదిమూవురు శివభక్తులు. వీరినే తమిళమున నాయనారులందురు. వీరిగాధలు పాటలు తమిళసోదరులం దత్యంతవ్యాప్తి నంది ప్రచారములో నున్నవి. 11-వ శతాబ్దాదిలో ఆయఱువదిమూవురు నాయనారుల చరితములు “పెరియపురాణ”మను మహాప్రబంధముగ వెల్లడెను.

ఈశివభక్తులు పుణ్యతీర్థాటనాతత్పరులై దివ్యశివక్షేత్రములను దర్శించి యచటి శివమూర్తులను కీర్తించి, భక్తులను గలిసి కొనుచు శివమహిమలఁ జాటుచు శైవమును వెల్లివిరియఁజేసిరి. అప్పటి జై నబ్బాద్దాచార్యులను వాదములందోడించి రాజులను శైవులుగఁ జేసిరి. ఈ విషయముల నెఱుంగఁగోరువారు పెరియ

పురాణమును తప్పక చదువవలయు. నాయనారులు ఆంధ్రదేశ మందలి శ్రీకాళహస్తిని వర్ణించుటయేగాక “శ్రీశైలపదిహాము” అను పదిహాములతో భమరాంబామల్లికార్జునులను వినుతించి యున్నారు. ఈచరితమందు వర్ణింపబడిన నగరములు గ్రామములు ఆలయము లిప్పటికిని లోకప్రసిద్ధి గాంచియున్నవి. నాయనారుల పాట లిప్పటికి వ్యాప్తిలో నుండుటయేగాక ముద్రితములై బహుశ ప్రచారము నందియున్నవి.

ఈనాయనారులలో కొలదిమందిమాత్రమే కవులు పండితులు జ్ఞానులు. కన్నప్పవంటి మూఢభక్తులనేకులున్నారు. ఈ ఇరువాగులవారిలో కొందఱు స్వాత్మోద్ధరణమునకు మాత్రమే గాక, లోకోద్ధరణమునకు యత్నించినవారు గలరు. ఈయఱువదిమూవురేగాక యింకెందఱో మహాభక్తులు గలరు. వారిని సూచనాప్రాయముగ నిందు పేర్కొనియున్నారు. శైవము జైనబౌద్ధమతములకు వినాశముగల్గించి, యతివేగముగ ప్రాంతదేశములకుఁ బ్రాంకెను. దక్షిణదేశ శైవము వైదికశైవమైనను కొందఱిగాధలలో శైవవీరము గన్పించుచున్నది. చిఱుతొండఁడు కొడుకును చంపి శివునకాహారమిడెను. ఒకభక్తుఁడు పత్నీహస్తమును ఛేదించెను. మఱొకఁడు శివార్థమై తన్ను తాఁబొడుచుకొనెను. ఒకఁడు భార్యనే యర్పించెను. ఇట్లు భక్తివీరముతో గూడిన గాధలు చరితములు అనేకములు వ్యాప్తమై, కడకు వీరశైవమునకు దారితీసెననుట సాహసముగారు.

అప్పటి కన్నడసీమలోని కల్యాణపురాధీశుడైన బిజ్జలుడను రాజునకు ప్రధానిగఁబెంపరిన బసవేశ్వరుఁ డాదేశమున శైవమతమును నెలకొల్పెను. నందియేవీరశైవమతవ్యాప్తికై పరమశివుననుమతి బసవేశ్వరుఁడుగా జన్మించెనను ప్రతీతియు గలదు. మల్లికార్జునపండితారాధ్యునకు చందవోలురాజగు రెండవకుళోత్తంగచోళ ఉదయావనీశుడును సమకాలికులు. కర్ణాటకమున శైవమతవ్యాప్తికి బసవేశ్వరుఁడు ముఖ్యుఁడు. అతఁడు రాజ్యమున ముఖ్యాధికారిగావున తన్నతమచట వేగముగ వ్యాప్తినందెను. పండితారాధ్యుఁడును బౌద్ధశైవమతముల నెదిర్చి వారినోడించి వీరశైవమును పోషించెను. ఇతఁడు వీరశైవుడయ్య “బ్రాహ్మ్యంబుఁబాయని” వాఁడు. పండితారాధ్యులు శైవులను దప్ప తక్కినమతస్థులను తెగనాడెను. “పాతకులారాత్మాదైవులు నీతి నెఱుంగుదురే! గతశిఖా గాయత్రీ యజ్ఞోపవీత నాస్తికు లజ్జులు. శివునిఁగొలువని వారు మానిసిగొడ్డియలు, దుర్మదులగు మాయావాదులు, ప్రచ్ఛన్నదోషు లదైవులు.” అని యిత్యాది వాక్యములచే దూషించియున్నాఁడు. ఇట్టి ద్వేషభావము మచ్చునకైన పెరియపురాణమందులేదు సరికదా; అందలిశివభక్తులును వేదములనుగాని, వైదికధర్మాదులనుగాని నిందించలేదు. తిరస్కరింపలేదు. వారు జాత్యాదులను ద్వేషింపలేదు. బసవేశ్వరునకు ముందు అఱవదేశమున “శివుని గొలువనివారు మానిసిగొడ్డియలు” అని చెప్పనంతటి ధీరులున్నట్లు కానరాదు. బసవేశ్వరుని యుద్భవముచే మతవిప్లవ మేర్పడినది. పాల్కుఱికి, సోమ

నాథాదులు శాస్త్రహేతువాదములలో తమకుఁగల సామర్థ్యముచే గ్రంథాదుల రచించుటచే వీరశైవము ప్రబలెను. వైదికదాషణయు విజృంభించెను. తమిళదేశమందలి శివభక్తులకు అన్యమతదాషణబుద్ధి గానరాదు. వారిభక్తిప్రపత్తులు ఈర్ష్యాసూయాద్వేషాదిక దోషకళంకితములు గావు.

పాల్కుటికిసోమన గ్రహించిన కొందఱి భక్తులగాధలు ఈపెరియపురాణమందలివే. కాని యేకారణముననో యతఃకీకథలను యథాతథముగ గ్రహింపక మార్చియున్నాఁడు. కొందఱి కథల నెత్తినేలేదు. ఈనాయనారుల దివ్యచరిత్రములెల్లరు ఎఱుంగఁదగినవి. కాని యింతవఱ కీపెరియపురాణమనువదింపఁ బడలేదు. కంబరామాయణాదు లాంధ్రమునకు వచ్చినవి. ప్రకృతమీపెరియపురాణ మిట్లు “శివభక్తచరితము”గ వెలువడుట తెలుఁగువారి సుకృతమే యని వాకొనఁదగును.

ఈయుద్గ్రంథము నిట్లనువదించి యాంధ్రప్రపంచమున కర్పించుచున్న బ్రహ్మశ్రీ పొంగూరు సూర్యనారాయణశర్మగారి కృషి యిహాపరసార్థకము. వారియోపిక యట్లుండనిచ్చి బహుళవ్యాప్తులయి వెలయునిట్టివారి కింతటియవకాశమెట్లు లభించెనా యని యబ్బురమందుచున్నాఁడ. అసామాన్యదీక్ష, అచంచలసంకల్పమున్ననే తప్ప నిట్టికృతినిర్మితి మతికిఁ బట్టదని స్వానుభవమునఁ దెల్పుచున్నాఁడ. శ్రీ శర్మగారు గీర్వాణాంధ్రవైదుషీభూషితులు. గద్యపద్యకావ్యసృష్టియం

దత్త్యంతానుభవము గడించినవారు. వీరికడ విద్యనభ్యసించిన వారు వేలున్నారు. వీరి పాండిత్యమునకు ఫలమే ఈశివభక్త చరితము. విశేషించి వీరు నాకు మిత్రులు. బాంధవులు.

ఇందలికథ లాబాలగోపాలము సులభముగ నర్థముచేసి కొనుభాషలో నడపుట కొనియాడఁదగినది. మొదటినుండి తుదివఱకు ఒకే శైలిలోఁ గృతిని కొనసాగించుట యన, నది, కత్తివాదరమీఁదిసాము” వంటిది. కాని శర్మగారి కది “నల్లేరుపై బండినడక” వోలెఁ బరగినది. మచ్చునకేని యిందు ప్రౌఢదీర్ఘసమాసములు, మాఱుమూలపదములు, పాదపూరణ నిరర్థక శబ్దములు, లక్షణవిరుద్ధప్రయోగములు గానరావు. చదువఁ జదువఁ జవులూరించుచు, విసువు జనింపనీయని ద్రాక్షాపాక మునఁ బడిన యీ రచన మెల్లర కుపలబ్ధముగాని పోహణి నలవఱచుకొని యెల్లరియుల్లములు పల్లవింపఁజేసెడిని. ఇది శ్రీ శర్మగారి తొలిరచనమగునేమో, గాని వారి వాణీవరివస్య మాత్ర మనుభవపూర్వకమని యీయాంధ్రీకరణమే తార్కాణించుచున్నది.

ఇట్టి యుత్తమకృతులింకను వెలువఱించి, యాంధ్ర నలంకరించు పాటవమును ఆయురారోగ్యములను నుమాధవుఁ డొసఁగి యత్యంతకరుణమెయి రక్షించుఁగాక.

మదరాసు-7.]

భాషాజీవి,

12-4-'62] (విద్యత్కవిభూషణ) వేదము-వేంకటకృష్ణశర్మ.

తొలి పలుకు

“మద్భక్తాయత్రగాయంతి తత్రతిష్ఠామి నారద” భక్తులెచట భగవంతుని గీర్తింతురో యచట భగవంతుడుండును. ‘భక్తి, భజ—సేవాయాం.’ భగవంతుని సేవించుటయే భక్తి. భక్తి పలువిధములుగఁ బేర్కొనఁబడినది. భక్తివలన జ్ఞానము, జ్ఞానమువలన ముక్తి గల్గును. సంసార విముఖతనంది వైరాగ్యాదులచే జ్ఞానియై ముక్తుఁడగును. మనస్సును నిగ్రహించి దైవోన్ముఖ మొనర్చుటకు భక్తిమార్గము సులభాతి సులభము, అరిష్టద్వర్గములను జయించి సర్వసంగ పరిత్యాగియై పరతత్త్వము నెఱుఁగుట సామాన్య మానవులకు దుస్సాధ్యము. యమ, నియమ, ప్రాణాయామ, ప్రత్యాహార, ధ్యాన, ధారణ, మనన, సమాధ్యష్టాంగయోగములు క్రమసాధ్యములు. ఆదిశంకరుఁడు భక్తిజ్ఞానములకు ప్రాధాన్యమిచ్చినను, జ్ఞానమునే యుత్తమ మార్గముగఁ దెల్పెను. రామానుజాదులు భక్తికే ప్రాధాన్యము నొసఁగిరి. నారదుఁడు భక్తిమార్గములు నవవిధములనెను. పోతన “తనుహృద్భాషల సఖ్యమున్ శ్రవణమున్, దాసత్వమున్, వందనార్చనముల్, సేవయు, నాత్మలో నెఱుకయున్, సంకీర్తనల్, చింతవంబు, అను నీ తొమ్మిది భక్తిమార్గముల సర్వాత్మున్...” ఇట్టి భక్తికి భరతవర్షము నిధానము.

ఉపనిషదాదులలో నిరూపింపఁబడిన పరమాత్మ నామ రూప గుణక్రియా రహితుఁడు. సచ్చినాందస్వరూపుఁడు.

యోగగమ్యుఁడు. అట్టి నిర్గుణ పరబ్రహ్మ నెఱుంగుట కష్ట
తమము. అతి తీవ్ర తపస్సాధ్యము. బ్రహ్మాదులకే దురాసద
మని చెప్పినను విప్రతిపత్తిలేదు. “ఆనందో బ్రహ్మేతివ్యజ్ఞా
నాత్” ఇత్యాది వాక్యములలోఁ జెప్పఁబడిన పరతత్త్వము
నెఱుంగుట యస్మదాదుల కలవిగానిది. పరమయోగి దురాసద
మగు నా తత్త్వమును మానవులు సులభముగఁ దెలిసికొనఁ
జాలరని మహర్షులు తాము దర్శించిన సగుణబ్రహ్మను గూర్చి
లోకోద్ధరణార్థము పురాణాదులలో విస్పష్టమొనరించిరి, “యేయ
థా మాం ప్రపద్యంతే తాం స్తథాధైవ భజామ్యహం” అను
గీతావాక్యార్థమును గ్రహించిన జన్మాంతర సంస్కార వాసనా
పశంబున నెవరిబుద్ధి కేతెఱుంగునఁ దోచునో, యాతెఱుంగున
నా పరబ్రహ్మమును సగుణముగ నేని, నిర్గుణముగ నేని యుపా
సించి పొందనెంచుచో, వారు మననమొనర్చిన మాడ్కిఁ
బ్రత్యక్షమయి యుద్ధరింతునని భగవద్వాక్యముగదా! జిజ్ఞాసు
వులు వారివారి కందిన మార్గము ననుసరించి భగవత్కృపా
పాత్రులగుదురు.

మతత్రయ స్థితికి కారణమిదియే. వేదచోదితములగు
జ్ఞానకర్మ కాండలు పరస్పర దోహదములే; “నకర్మణి త్యజతే
యోగీ” అను వాక్యము కర్మత్యాగమును నిరాకరించు
చున్నది. భక్తిమార్గము కర్మత్యాగము నంగీకరింపదు. భగవ
త్సేవాదులు భక్తునకు విహితకర్మలు. యజ్ఞాదులు భక్తునకు
నిరాకృతములు గావు. ఇవన్నియు పరతత్త్వము నెఱుంగుటకు

సోపానములు. కావుననే వేదములు కర్మజ్ఞానములను రెంటిని శాసించినవి. శ్రుతితత్త్వము దురగాహమగుటచే తదర్థము వివరించుటకు పురాణ కావ్య నాటకాదులు వెల్వడినవి. అయ్యవి మానవుడు పునర్భవ రహితమగు శాశ్వత కైవల్యప్రాప్తి నందుటకుఁ దోడ్పడుచున్నవి. ద్వంద్వాతీతము నిత్యానంద రూపమగునునికిఁ జేరుటయే మోక్షమనియు, తదాప్తికై మానవుడు సకల యత్నముల నొనర్చి యమృతత్వము నొందుటను బోధించుటయే శ్రుత్యాదుల పర్యవసితార్థము.

భగవదస్తి నాస్తిత్వములు మానవుని మొదట కలత పఱచునవి. అవిశ్వాసమే నాస్తికతా హేతువు. ఆస్తికునకు విశ్వాసము ప్రధానము. విశ్వాస మెట్లేర్పడును? పుట్టిన శిశువునకు తన్నుఁగనిన తల్లిదండ్రుల నెఱుఁగు శక్తియుండదు. క్రమముగ నా శిశువు పెరుగుకొలఁది ఆ తల్లిదండ్రులను పదులు చూపి చెప్పటచే నతఁడెఱుఁగునటుల, మాయా మోహితుఁడై యజ్ఞానాంధకారమున మునిగిన నరుడు పురాణాదులను విని పెద్దలవలన బోధితుఁడై, భక్తచరితాదుల నెఱిగి విశ్వసించి జగతఃపితరుల నెఱుఁగఁగలడు. అట్టి వినికిడి బోధలేనివాడు కూపస్థ మండాకమువలె నజ్ఞానియగును. అట్టివాఁడే నాస్తిక వాదమునకుఁ గడఁగును. నాస్తికుడు కంటకావృత మార్గమునఁ బడి దరిగానక నశించును.

మన పురాణములు భక్తచరితములు మొదలగునవి కల్పిత కథలు (Myths) అసత్యకథలు (Legends) అని పాశ్చా

త్యులు పాశ్చాత్య వ్యామోహితులు పల్కుట విచిత్రము గాదు. వీనిని కల్పితములని చెప్పుచు బైబిలు కథలను వాస్తవములని ప్రచారము చేయుచు నమ్మువారు నేడు మన యిరుగు పొరుగులందే యుండుట యెంత హాస్యాస్పదమో విజ్ఞులూహింతురుగాక. మన పురాణములను తఱచి యందలిలోతు పాఠుల రయువారి కెన్నియో రత్నములనంటి తత్త్వములు సత్యములు గోచరించును. మొదటనే యవిశ్వాసమున నవి కల్పితకథలను భావము దృఢముగ మనంబున నాటినవారు రహస్యతత్త్వ మందేమి గలదని వెదుకఁగలరు? సాగర నీలజలములఁ గాంచుచు గట్టున గూర్చుండినవానికి నందలి యమూల్యరత్నము లెట్లు లభింపఁగలవు? ఇట్లే భక్తుల చరితము లీనాటివారికి కల్పిత కథలుగ దోచుటలో వింతలేదు.

మన దేశమున వివిధ భక్త సంఘములు విలసిల్లుచున్నవి. వైష్ణవ భక్తాగ్రేసరులు ఆళ్వారులు, శైవభక్త శిఖామణులు నాయనాదులు, పురందరదాసాదులు, పాండురంగ భక్తులు, చైతన్య మతభక్తులు ఇట్లెందఱో గలరు. అందరు నిత్యానందమునకై తపించినవారే. అందఱి చరితములు, సేవారీతులు, భగవత్ప్రీతికరములై సదారాధ్యములై భారతీయ జనోద్ధరణ హేతువులై యలరారుచున్నవీ. అన్నంటికి ప్రాప్తి స్థాన మొకటియ.

భక్తచరితములు కల్పితములా! వాస్తవికములా! ఈ భక్తులుండిరా! వారికి భగవత్కరుణ గల్గెనా! వారు ముక్తిఁ

జెందిరా! ఈ కథలు ప్రకృత మానవోపయోగములా! ఈ యసత్య చరితములను చదివి, నమ్మి, కాలమును వ్యర్థపఱచుట కంటె కష్టపడి ధనమార్జించి సుఖజీవనము సాగించుటయే మేలనువారి సంఖ్య నేడు పెరుగుచున్నది. ఐహికచింత యధిక మగుచున్నది. పారమార్థిక చింత సన్నగిలుచున్నది. జ్ఞాన దృష్టి మందగించి విజ్ఞానదృష్టి యధికమగుచున్నది. దీనికి హేతువు గొంతవఱకు పాశ్చాత్య సాహచర్య వాసన యని చెప్పక తప్పదు.

ఈ శివభక్తచరితము కల్పితమా! విచారితము. పరస్పర జిగీషచే మారణాయథోత్పత్తికి ధన వివేచ నేంద్రియాదులను వ్యయమొనర్చు నిక్కాలమున అణవిచ్చేదనమునకై సర్గము ధారవోయు విజ్ఞానులకు “అణోరణీయాన్ మహాత్మా మహీయాన్” అను ఆత్మతత్త్వముఁ దెలిసికొను జిజ్ఞాస శూన్యమైనది. అహంకార పూరితులకు పరతత్త్వమునకు పర్వత పరమాణుభేదము గలదు. పాశ్చాత్య వ్యామోహమున మునుఁగక భారతీయ జ్ఞానసంప్రదాయ స్రవంతీవీచికలందు మునిగి సత్యమును వెదకి గైకొని చరితార్థుడగుట నేటి భారతీయున కెంతేని యవసరము. వెదకిచూచిన పంచభూతములను నడపు మూలశక్తియే పరమాత్మయని గోచరింపక మానదు. జిజ్ఞాస భారతీయులకు వెన్నతో, బెట్టినవిద్య.

దక్షిణదేశమున నతిప్రాచీనకాలమునుండి వైదిక శైవము వ్యాప్తమై యున్నది. వైదిక సంప్రదాయములను త్రోసి

రాజని బౌద్ధ జై నములు కొంతకాలము విజృంభించినవి. అవి వేదధర్మముల సంగీకరింపక వేదధర్మములలో నొకటియగు అహింసాధర్మమును గైకొని ప్రచారమొనర్ప సాగినవి. నిరీశ్వర వాదము విజృంభించెను. కపట తంత్రములు పెంపొందెను. జనసామాన్యమున కర్థమగు భాషలో వారు ప్రచారమొనర్చుటచే దురవగాహమగు వేదములను తద్ధర్మముల నెఱుంగజాలని జనులు వారి మతధర్మవాగురలోఁ జిక్కికొనిరి. అట్టివారి నుద్ధరించినవారే నాయనాదులుగఁ బేర్కొనఁబడు శివభక్తులు. వీరి ప్రతీకలు దక్షిణదేశ శివాలయములం దంతట పూజోత్సవాదుల నందుకొనుచున్నవి.

నాయనాదుల చరితము సత్యమా? వీరిలో జ్ఞానసంబంధుఁడు, వాగీశుఁడు, సుందరమూర్తి, కార్తైక్కాలమ్మయారు మహాకవులు గాయకులు. వీరి గీతములు కొన్నివేల సంఖ్య గలవి. కాని నేడు ప్రచారములో నున్నవి, సంబంధునివి 384 పదిహాములు, అప్పదునివి 312 పదిహాములు, సుందరమూర్తివి 101 పదిహాములు, కార్తైక్కాలమ్మయారు రచనలు తిరుగ్గఱుట్టై మణిమాల, పొన్వణ్ణ త్తందాది, అవి యన్నియు శివస్తోత్రములు. వానిని నేడు తేవారములనుచున్నారు. ఆ భక్తులే లేకున్న వారి కవితలెట్లు వచ్చినవి? వారి కవితలో ననేకసంభవములు, స్థలవర్ణనలు, స్తుతులు గలవు. ఆ స్థలాదులు నేటికిని గలవు. ఇక అవిశ్వాసమునకుఁ దావేడి? సంబంధునకు 16, అప్పదునకు 81, సుందరునకు 36 సంవత్సరములని

చెప్పబడుచున్నది. వారి యాయుఃపరిమితి ఇట్లు చెప్పబడినది “అప్పర్కు ఎన్నత్తోన్ఱు, సుందరర్కు మూన్ఱారు, అరుళ్ జ్ఞాన సంబంధర్కు అంత పదినాళు ఎన్ఱి అఱి.”—అని.

దక్షిణదేశమున వ్యాపించినది యాదిశైవము. ఈ శైవము వైష్ణవాది మతద్వేషపూరితమైనది గాదు. వైదికకర్మ ద్వేషమిందు లేదు. వర్ణవైమనస్యములకు తావులేదు. దీనినే శైవాద్యైతమందురు. వీరశైవాదులు దీనికి పిదప నుద్భవించినవే. తమిళదేశమున వ్యాపించిన తేవార తిరువారచకములు వేదార్థ ప్రతిపాదకములే. ఈ నాయనారులలో కొలదిమంది భక్తి వీరమును ప్రధానముగఁ గైకొనినందున పిదప నా వీరమే వీరశైవమునకు దారి సూపియుండునని తోచక మానదు.

శివభక్తుల చరితము తమిళమున, కన్నడమున, సంస్కృతమున, తెలుఁగునఁ గలదు. తమిళమున పెరియపురాణము (తిరుత్తాండరు పురాణము) సంస్కృతమున అగస్త్య భక్తవీలాసము, ఉపమన్యు భక్తవీలాసమని రెండు గ్రంథములు గలవు. మొదటిది వారణాసియందు, రెండవది మద్రాసునందు ముద్రితములైనవి. ఉపమన్యు భక్తవీలాసము పెరియపురాణమునకు అత్యంత సన్నిహితముగ నున్నది. అది స్కాంధోపపురాణముగఁ జెప్పబడినది. ఈ సంస్కృత తమిళ గ్రంథములలో నేది ప్రథమము? సంస్కృతానువాదము తమిళమా! తమిళానువాదము సంస్కృతమా! విమర్శించి చూచిన పెరియపురాణమే సంస్కృతమునకు మూలగ్రంథమని చెప్పవలసియున్నది.

సుందరమూర్తి చెప్పిన “తిరుత్తోండత్తోహై” అను పద్య
 మాలికాయం దీ అఱువదిమూపురు పేర్కొనఁబడిరి. నంబి
 యాండాడునంబి “తిరుమూలచ్చిరప్ప” అను గ్రంథమున
 తిరుత్తోండర్ తిరువందాది అని 37 పద్యమునుండి 39 వఱకు
 నీ శివభక్తులఁ బేర్కొనియున్నాఁడు. సుందరుఁడు తేజో
 రూపమునఁ గైలాసముఁ జేరుచుండ ఉపమన్యువు గాంచి
 మ్రొక్కి, మునుల ప్రార్థనచే సుందరుని చరితముఁ దెల్పినటులఁ
 బెరియపురాణ కథ ప్రారంభమగుచున్నది. సంస్కృతమున
 నట్లే గలదు. పెరియపురాణ రచనానంతరమే యీ చరితము
 లన్యభాషలలోని కెక్కినట్లుఁపించవచ్చును. అగస్త్య భక్త
 విలాసమున అగస్త్యుఁడు సెప్పినటులుండుటచే మూలగ్రంథము
 అగు సుందరుని తిరుత్తోండత్తోహై యా సంశయమును సమూల
 ముగ తొలఁగించును. పెరియపురాణము క్రీ. శ. 11-వ శతా
 బ్దిలో తమిళనాఁడును పాలించిన అనపాయచోళుని మంత్రియగు
 శేక్కిళారునిచే రచితమగుటచే పాల్కుఁటికి సోమన బసవనలకు
 ముందే యీ గ్రంథరచన సాగినదనవచ్చును. కన్నడమున
 చెన్న బసవపురాణము, అరువత్తుమూవరు చరితములు పెరియ
 పురాణమున కనువాదము కొంత మార్పులుగల శివభక్తవిలా
 సము ననుసరించి యున్నవి. ఆంధ్రమున ద్విపదకావ్యములగు
 పండితారాధ్య చరితము, బసవపురాణములందు పాల్కుఁటికి
 సోమన పెరియపురాణమును వినియో చూచియో చదివియో
 దాదాపు ఇరువది యెనిమిది కథలను గ్రహించి మఱి కొన్నింటికి
 తెలుఁగుఁదనము గల్పించి వ్రాసియుండుట గమనింపఁదగినది.

క్రి. శ. 8-వ శతాబ్దములో సుందరుఁడు చెప్పిన తిరుత్తోండ్రొప్పై, నంబాండారునంబి తిరుత్తోండరు తిరువందాదులను చూచి సోమన అరువదిమూవురు భక్తుల పేళ్లను పండితారాధ్య చరితమున చెప్పియున్నాఁడు. తిరుత్తోండ్రొప్పైలోని మొదటి పాదమును “తిల్లైవార్ అందనర్దం అడియార్లకు అడియే” అనుదానిని వదలి తిరునీలకంఠునినుండి గ్రహించి కొందఱి పేర్లను మార్చి కూర్చి సోమన చెప్పెను. చిదంబర దీక్షితులను గ్రహింపకుండుట కారని వీరశైవము కారణమై యుండును. కాదేని వారు అఱువది మూవురిలో చేరిన నాయ నారులుగారని భావించియుండును. కాని సోమన బసవ పురాణమున ద్వితీయాశ్వాసములో ”భువి నఱువత్తాది మువ్వరిలోన శ్రీనిలయుఁడు దిరుచిట్టంబలుఁడు నానొక్క భక్తుఁడు...” అని చెప్పియున్నాడు. పండితారాధ్యచరితలోఁ జెప్పఁబడిన అఱువది ముగ్గురిలో నీ తిరుచిట్టంబలుఁడు లేడు. ఎవఁడీ తిరుచిట్టంబలుఁడు? సోమన కల్పిత భక్తుఁడు. సూక్ష్మముగ విచారించిన చిదంబర దీక్షితులకు బదులుగా తిరుచిట్టంబలుఁడు సోమన సృష్టిగాఁ గన్పించుచున్నాఁడు. కాఁగ అఱువది మూవురిలో తా గ్రహించిన కొలది గాధలలో నీతఁడు మొదటనే యేల గ్రహింపఁబడును? చిట్టంబలమన చిదంబరము లోని కనకసభ. తిరు=శ్రీ. సోమన చిదంబరమును విడువఁ జాలక, దీక్షితులను చెప్ప నిష్ఠములేక, యీ తిరుచిట్టంబలుని సృష్టించియున్నాఁడు.

క్రీ. శ. 1090—1108 వఱకు చోళమండలమును పాలించిన అనపాయచోళుని ఆస్థానమందు శేక్కిళారను సజ్జనా గ్రణి కవిసత్తముఁడు మంత్రిగ నుండెను. కొందఱు అనపాయ చోళుఁడే రెండవ కులోత్తుంగచోళుఁడని యతని కాలమును 1132 అని చెప్పుచున్నారు. ఈకాల నిర్ణయము దాదాపు ఇరువది సంవత్సరముల భేదముతో సరిపోవుచున్నది. సోమన బసవపురాణ రచనాకాలమును క్రీ. శ. 1190 అని శ్రీ వేటూరు ప్రభాకర శాస్త్రిగారు వ్రాసిరి. మఱికొందఱాతనికాలమును 1267, 1300 అని భావించిరి. వీనిలో నేకాలమును గ్రహించి నను సోమన శేక్కిళారునకు పూర్వుఁడుగాఁడుగదా! శ్రీ శాస్త్రిగారు “సోమన ఈ కథలను పెరియపురాణమునుండి గ్రహించియుండఁ గూడును” అన శ్రీ చిలుకూరు నారాయణ రావుగారు “సోమనకు పెరియపురాణము తెలియదు” అని వ్రాసిరి. సోమనతిరుత్తోండత్తోహైను చక్కఁగ చూచియున్నాఁ డనుటకు “ధరరాజ్య మొల్లక తిరుముడిదాల్చి...ననుచు నంబన్న భక్తావలిఁజేర” అను చరణములే సాక్ష్య మిచ్చు చున్నవి. సోమన సంస్కృతాంధ్ర కర్ణాటక ద్రావిడ భాష లందు పండితుఁడు; కవి. సోమన తమిళపరసు శ్రీశైలమున కేఁగుచు పాడినట్లు ద్విపదలో “అరులుగిరితి యెన్నె యరనే పిరానే...” అని వ్రాసియున్నాఁడు. కావున నితనికి తమిళ మున నతిమాత్ర పండిత్యము గలదనుట నిస్సంశయము. తనకు దాదాపు ఒక శతాబ్దమునకు పూర్వము రచింపఁబడిన

పెరియపురాణము నితఁడు తప్పక చూచియుండును. అంతియ
గాక తేవారముల నితఁడెఱిగియే యున్నాఁడనియు చెప్ప
నగును. కాని సోమన పెరియపురాణ కథలను మార్చియు
కూర్చియు కొన్నింటిని విసర్జించియు తన బసవపురాణమును
సాగించుట కితని సాహసము వీరశైవ దృఢదీక్షయు కారణ
ములనఁ జెల్లును.

సుందరమూర్తి కల్యాణము జరుగుచుండ శివుఁడా వివా
హము నాఁపి యతనిని తనకు దాసునిగ గ్రహించిన స్థలము
ఇప్పటికి ‘మణివందపుత్తూ’రని ప్రసిద్ధి వహించియున్నది.
మణి అనగా వివాహము. నేటికి నచట సుందరుని కల్యా
ణోత్సవము జరుగుచున్నది. అది లోకవిదితమైయుండ సోమన
అతి సాహసముతో సుందరుని యుపనయనము నాఁపి శివుఁడు
దాసునిగ గ్రహించెనని వ్రాసెను. ఇట్లు మార్పుటలో నితని
భావమేమి? కల్యాణము నాఁపిన శివుని సుందరుఁడు “పితౄ”
(పిచ్చివాఁడా) యనెను. శివుని కరుణచే సుందరుని కవితా
ప్రారంభమున కాపదమే యాదిపద మాయెను. “పితౄప్తిరై
శూడి పెరుమానే...” ఈ తేవారము సోమనకు చక్కఁగ
తెలియును. కాన, నతఁడు “వరవిప్రులు బంధువర్గంబు సూచిఁ
యతి చోద్యమంది బ్రాహ్మణ వృద్ధ! ముదిసి మతి దప్పినాఁడో
యున్నత్తుడో బ్రమసె” అని వ్రాయుచు పితౄయనుటకు
సరిగ ఉన్నత్తుడనెను. ఈ వివాహ వృత్తాంతము నెఱిగియే
సోమన మార్చి వీరశైవ ప్రోద్బల కారణమగునట్లు “కపిముఖ

ప్రియునిభుగ్గర్భాష్టకమున నుపనయనము సేయనున్న యత్త
 త్రిని...వడుగుసేయఁగ నెట్లు వచ్చు మాదాసి” అని యుపనయ
 నము నాఁపినట్లు మూలకథను తాఱుమాఱు చేసియున్నాడు.
 బసవన ఉపనయన మాఁగుటకు నీడుజోడుగ నుండఁదలఁచి యిట్లు
 వ్రాసియుండును. కర్మ నిరాసమే ముఖ్య సిద్ధాంతముగాఁగల
 సోమన ఈ కథా సంవిధానమును మార్పుటలో వింత లేదు.

తిరునీలకంఠ నాయనారే (సోమనగారి కుమ్మరిగుండయ్య)
 కప్పెర దాఁచనిచ్చి శివుడు తానే యపహరించి నాయనా
 రపహరించినటుల నేరముమోపి చిదంబర దీక్షతులకు విన్న
 వించుట పెరియపురాణగాధ. ఆ దీక్షిత వృత్తాంతముకప్పి
 పుచ్చ సోమన కథను స్వేచ్ఛానుసారముగ నడపెను. దుద్ర
 పశుపతి కథను మార్పుటలో సోమన సాధించిన ప్రయోజనము
 మృగ్యునుగుటయేగాక, పశుపతి నొకమూఢాత్ము నొనర్చెను.
 పెరియపురాణమున బ్రాహ్మణుడైన పశుపతి దుద్రసూక్త
 పారాయణముచే కైలాసమునంద నిట సోమన దుద్రపశుపతి
 శివుని కాలకంఠముఁజూచి విషము మ్రింగిన శివుఁడు ఆపదల
 పాలగు నేమో యని చింతించినట్లు మార్చి యాతని నొకమూఢ
 భక్తునిగ ప్రదర్శించెను.

అమాత్య బ్రాహ్మణుడైన పరంజ్యోతి శివారాధన
 పరుడై చిఱుతొండఁ డాయెను. ఇతఁడు వాతాపిని జయించి
 రాజును మెప్పించి విదప సైన్యాధ్యక్ష పదవిని వీడి భక్తు
 డాయెను. ఈ చిఱుతొండని వైశ్యుడని చెప్పి సోమన సాధిం

చిన దెద్దియో విజ్ఞులూహింతురుగాక. “గతానుగతిగ్లోకః” అనునటుల శ్రీనాథుఁ డీతని వైశ్యుడనెను. శ్రీనాథుఁడు సోమన గ్రంథమునుచూచి వ్రాసెను గాని నిజమెఱుంగఁజాలఁ డయ్యె. సోమన చిఱుతొండని వైశ్యునిగ నొనర్చుటలో స్వలాభ మెంతేని యాశించినటుల దోచుచున్నది. తిరుకురుప్పు తొండనాయనారునకు మడివాలు మాచయ్యలకుగల సామ్య భేదంబులను గుర్తింపనగు.

జాతిభేదములను పాటించని సోమన నందనారు కథ నవశ్యము గ్రహించియుండవలెను. పేరునుమాత్రము తిరునాళ ప్సావ అనిచెప్పి యూరకుండెను. పెరియపురాణమున చిదంబర ప్రవేశమునకు నాజాతి యడ్డయ్యేనేయని భావించి నందనా రూరి బయట నిద్రింప శివునాజ్ఞచే మఱునాఁడు బ్రాహ్మణు లాతని నగ్నిబ్రవేశింపఁజేయుట సోమనకు ప్రాణగొడ్డముగాక మఱే మగును? అంతియగాక చాల కథలను విడుచుటలో నందలి వైదిక విప్రులగాఢ లనిష్టములై ఇతని కావ్యమున కెక్కలే దనుట సాహసముగాదు.

చిఱుతొండని కథలో సోమనచేసిన మార్పులు విచారార్థములు. సిరియాళ్ళు నొకనాయనారుగ చెప్పియున్నాఁడు. ఆతని తల్లిని సోమన అఱువదిమూపురిలో చేర్చియున్నాఁడు. సోమన మార్పులను కూర్పులను తత్కారణములను కూలంకషముగ నెఱుంగఁ దలఁచువారికి శివభక్తచరిత మెంతేని తోడ్పడఁగలదు.

అటువది మూపురిలో కొందటి భక్తి వీరభక్తి. చిటు
తోండఁడు పుత్రుని చంపి శివునకు వండిపెట్టుట, భక్తుల కపకార
మొనర్చినవారిని నిర్దాక్షిణ్యముగఁ జంపుట, మొదలగు భక్తుల
శౌర్యము వీరశైవమునకు దారితీసెనాయని తోఁపక మానదు.
ఒకఁడు తండ్రి పాదములనే నటికివేయును. ఒకఁడు భార్యను
మిండజంగమున కిచ్చును. ఈ కథలందు సాత్త్విక రాజస
తామస భక్తిమార్గములు గలవు. సోమన గ్రహించిన పెరియ
పురాణ కథలను ప్రయోజనాంతరాకాంక్షయై మార్చినటులఁ
దోఁచును.

తమిళమున కవులు పండితులై కవితను చెప్పిన భక్తులు,
ఆ దేశమునందే జన్మించి యచటి క్షేత్రములను నుతించిరి.
వారి చరితములను తమిళమున వర్ణించినటులఁ దెలిసికొని
యా కథల నితరు లెట్లు గైకొనిరో గ్రహించుటకు పెరియ
పురాణము నిట్లు తెనిగించితిని. తమిళ కావ్యరీతులు వర్ణనా
విధానములు ఆచార వ్యవహారాదులు తెలిసికొనఁ గోరువారికి
విమర్శకులకు సీ గ్రంథము కొంత సాయపడును. పెరియపురాణము
తమిళులకు పూజ్యకావ్యము. 4286 పద్యములతోఁ గూడిన
మహాప్రబంధము. ఇరుగు పొరుగువారి సంస్కృతి నెఱుఁగఁ
దలఁచు సాహితీప్రియుల కిది చేదోడు కాఁగలదు. భక్తులు,
దీని నా మూలాగ్రము చదివి శివపాదసేవా తత్పరులై ఆనందా
మృతము ననుభవించురుగాక.

రచయిత.

“భవోభవతు భవ్యాయ”

సత్యం శివం సుందరం.

ఈ గ్రంథ ముద్రణ వ్యయములోఁ గొంత భరించిన
సదయహృదయులగు వీరికి సర్వేశ్వరుఁడు కరుణమెయి ఆయు
రారోగ్యైశ్వర్యంబుల నొసంగి ప్రోచుఁగాక.

శ్రీ ఉప్పటూరు ఎంబెరుమానాడు శ్రేష్ఠి సోదరులు,
హో అండు కంపెని, మద్రాసు.

,, ఏ. భీమసింగుగారు, సినీ డైరెక్టరు, మద్రాసు.

,, సూరా నాగమయ్య శ్రేష్ఠిగారు, ,,

,, సూరా బాలసుబ్రహ్మణ్య శ్రేష్ఠిగారు, ,,

,, సూరా చంద్రశేఖర శ్రేష్ఠిగారు, ,,

,, డి. గోపాలస్వామి సెట్టిగారు, ,,

,, కపలవాయి పూర్ణచంద్రరావుగారు, ,,

,, పొక్కిరెడ్డి సేతువరామి రెడ్డిగారు, అల్లీపురం,

నెల్లూరు జిల్లా.

,, కే. వి. భక్తవత్సలం, మద్రాసు.

,, డబ్ల్యు. ఎస్. పార్థసారథి నాయఁడుగారు, ,,

,, టి. ఆదినారాయణగారు, B.Sc., ,,

,, బి. వెంకటేశ్వర రావుగారు, వెన్న, నెయ్యి వ్యాపారులు
మద్రాసు.

,, నాళ్ల సాంబయ్యగారు, ,,

శ్రీమతి నాళ్ల సాంబయ్య భార్య మాణిక్యమ్మగారు ,,

ఓం

త్ర్యంబకం యజామహే సుగంధిం
 పుష్టివర్ధనం । ఉర్వారుక మివ బంధనా
 న్మృత్యోర్ముక్షీయ మామృతాత్ ।
 యోరుద్రో అగ్నాయో అప్పు
 యఃపథీషు యోరుద్రో విశ్వా
 భువనావివేశ తస్మైరుద్రాయ
 నమో అస్తు ॥

॥ త స్మైమనః శివసంకల్పమస్తు ॥

ఓం

అనుక్రమణిక

(కథల సూచిక)



నెం.	నాయనార్లు	పుట
1. సుందరమూర్తి	నాయనాడు	... 1
2. తిరునీలకంఠ	,,	... 51
3. ఇయల్పహ	,,	... 58
4. ఇలయాన్కుడిమార	,,	... 66
5. మెయ్యెరుళ్	,,	... 72
6. విరన్మిండ	,,	... 78
7. అమర్నీతి	,,	... 82
8. ఎరిపత్త	,,	... 89
9. ఏనాదినాథ	,,	... 99
10. కన్నప్ప	,,	... 105
11. గుగ్గులుకలయ	,,	... 132
12. మానక్కంజార	,,	... 138
13. అరివాట్టాయ	,,	... 143
14. ఆనాయ	,,	... 148
15. మూర్తినాథ	,,	... 153
16. మురుగ	,,	... 161

నెం.	నాయనాల్లు	పుట
17.	దుద్రపశుపతి నాయనాడు	... 164
18.	నందనాడు	... 167
19.	తిరుకురుప్పతొండ	... 176
20.	చండేశ్వర	... 191
21.	తిరునావుక్కరసు	... 201
22.	కులచ్చిర	... 253
23.	కురుంబ	... 255
24.	కారైక్కాలమ్మయాడు	... 256
25.	అప్పుదిఅడిగళ్	... 265
26.	తిరునీలనక్క	... 271
27.	నమినంది	... 274
28.	తిరుజ్జానసంబంధమూర్తి	... 278
29.	ఏయర్క్కొకలికామ	... 392
30.	తిరుమూల	... 434
31.	దండియడిగళ్	... 438
32.	మూర్ధ	... 442
33.	సోమాసిమార	... 444
34.	శాక్య	... 445
35.	శిఱప్పలి	... 448
36.	చిఱుతొండ	... 449
37.	చేరమాన్ పెరుమాళ్	... 462

నెం.	నాయనార్లు	పుట
38. గణనాథ	నాయనారు	... 482
39. కూట్రువ	„	... 483
40. పుగళోచ్చళ	„	... 485
41. నరసింగమునియరసు	„	... 490
42. అతిభక్త	„	... 492
43. కలికంబ	„	... 495
44. కలియ	„	... 496
45. సత్తి	„	... 499
46. అయ్యడిగళ్ కాడవర్కో	„	... 500
47. గణంబుల్లు	„	... 502
48. కారి	„	... 503
49. నిష్ట్రశీర్ నెడుమార	„	... 504
50. వాయిలార్	„	... 506
51. మున్నెయడువార్	„	... 507
52. కళర్పింగ	„	... 508
53. ఇడంగళి	„	... 510
54. శెఱుత్తుణ	„	... 512
55. పుగల్తుణ	„	... 513
56. కోడ్పులి	„	... 514
57. పూశలారు	„	... 521
58. మంగయక్కరళి	„	... 523

నెం.	నాయనాద్లు	పుట
59. నేశ	నాయనాదు	... 524
60. కోచ్చంగచోళ	,,	... 525
61. తిరునీలకంఠయాల్పాణ	,,	... 527
62. శడయ	,,	... 529
63. ఇశైజ్ఞానియారు	,,	... 530
1. శేక్కిళారు	,,	... 537
2. మాణిక్యవాచకర్	,,	... 542

శ్రీ శివభక్త చరితము



1. సుందరమూర్తి

కైలాస మహిమ :—

శ్రీమంతంబై నగాధిరాజుంబగు హిమవంతంబున రాజు హంస విహారమ్యంబై, మునిమానససేవ్యంబైన మానసనగోవరంబు గలదు. దానికి నుత్తరంబున ననతిదూరంబున కైలాసంబు గలదు. హిమవంతు ననుంగుఁబెండ్లిగొడుకగు శివునకది వాసస్థానము. పవిత్రతకు సౌందర్యాతిశయమున కది సాటిలేనిది. పెండ్లిగొండయని ప్రసిద్ధిఁగాంచిన యన్నగము ప్రభాతకాల బౌలభాస్కరుని బంగారు కిరణజాలస్పర్శచే స్వర్ణచ్ఛాయలనీను శిఖరములతో నొప్పుచు, భస్మద్భూశిత దేహుఁడైన భవునిరూపమోయనఁ బ్రకాశించుచుండును. అద్దాని మహిమ శివభక్తులకే యగోచరమన నతిశయోక్తిగాదు. ముల్లోకంబులు నాల్గువేదములొనర్చిన తపఃఫలమా యన, చంద్రశేఖరుని నిలయంబగు నీ పర్వతరాజము శివ స్వరూపమై యొప్పుచుండును. సకల శివక్షేత్రలతలకిది పూచిన పువ్వువలె శోభాస్పదమై, భక్తజనహృదయానంద సంధాయకమై విలసిల్లుచుండును.

కైలాసమున ప్రణవసహితమైన నాల్గువేదముల పవిత్ర ధ్వనులు, దేవగంధర్వ వీణానినదములు, యుగాంతకాల మేఘ గంభీర ఘోషైశ్వర్యములు, సమదగజ ఘోరములు, దేవ దుందుభి ధ్యానములేకమై డిక్కుల వికటితలజేయుచుండును. నాగలోకవాస్తులైన దేవతలు నందనవన పారిజాత ప్రసూన మాలికలఁ జేబట్టి కైలాసముకడ శివపూజావసరముఁ బ్రతీక్షించుచుందురు. ఒకవైపు పంచభూతాధినాథులు శివసేవా విధిని నిర్వర్తింప వేచియుందురు. సకల మహానివర్తమా కొండ దరి మస్తకస్యహస్తులై శివపంచాక్షరిని జపించుచుందురు. మఱొకవైపు దేవగణంబులకుఁ బదవులనొసంగి, కాపాడు ప్రమథులొడుచుఁ బాడుచుందురు. శివుని సేవింప నేతెంచిన బ్రహ్మతన వాహనంబగు హంసను విడిచి, దేవదేవుని సేవాప సరము లభింపఁ దిరిగిపోవుచు, నెద్ది హంసయో యెద్ది కైలా సమో గ్రహింపఁజాలకుండుటఁ గాంచి, ప్రమథకాంతలు దరహా సితవదన లగుచుందురు.

కైలాసగోపుర ద్వారముచేత బ్రహ్మ విష్ణువులు, మహేంద్రాదిదిగ్గిశులు, దేవర్షులు, శివసారూప్యమునందిన పరమ మాహేశ్వరులు, త్రియంబకుని దర్శనమునకై యువ్వి ధ్మారుచు పడిగాపులై యుందురు.

ఉపమన్యువు:—


కైలాసప్రాంత భూమియందొకనాఁడు మహర్షులు శివ యోగులు సభఁగావించిరి. వారి మధ్యలో నుపమన్యు

మహర్షి చుక్కలలోఁ జండునివలెఁ బ్రకాశించుచుండె.
 అతఁ డొక్కొంతకాలము శివధ్యానములో మునింగియుండెను.
 బాల్యమందాతఁడు శంకరుని కృపచే క్షీరసాగరమందలి దుగ్ధ
 ములఁగ్రోలి, యాకలిఁ దీర్చికొనిన శివభక్తాగ్రేసరుఁడు.
 బృందావనమున లోకరక్షణార్థమై యవతరించిన శ్రీ కృష్ణుని
 మాల్గిపై పాదమిడి, శివదీక్షనొసంగిన గురువీ మహర్షియే.
 మహా తపశ్శాలియగు నిమ్ముని తన జీవితమునంతయు శివ
 కైంకర్యమునకై వినియోగించి ధన్యుడయ్యెను. ఇతఁడు
 వ్యాఘ్రపాదునకుఁ బుత్రుఁడు. మహర్షులట్లు సభఁజేయుచుండ,
 కోటిసూర్యసమప్రభతో నొక దివ్యతేజము కైలాసముఁ జేరు
 చుండెను. వారద్దానింగాంచి, “ఇది యేమని” ప్రశ్నించిరి.
 ఉపమన్యువు కొంతవడి ధ్యానములో మునింగి, దివ్యదృష్టి
 నెఱింగి, వారితో “కైలాసమునుండి దక్షిణదిశ కేగి, తిరునావ
 లూరిలో నవతరించిన సుందరమూర్తి, శివుని కృపచే మఱల
 శివసాయుజ్యము నందుచున్నాఁడు. అతనిదే యీ దివ్య
 తేజస్సు.” అని పలికి కేల్తోయి శిరమునఁ గీలించి, యీ తేజ
 మునకు నమస్కరించెను. మునులాతని చర్యకు నాశ్చర్యపడి,
 “స్వామీ! మీరు పరమశివునకుఁదప్ప మఱెవరికిని వందన
 మాచరింపనివారుగదా! ఈ జ్యోతిస్సున కేల మ్రొక్కితిరి?”
 అని యడిగిరి. అంత ఉపమన్యువు “భగవంతునకు భక్తునకు
 భేదములేదు. ఈ సుందరమూర్తి శివుని దేహలింగనముఁ
 బొందిన ధన్యుఁడు. కావున నా నమస్కృతికి నర్హుఁడు.”

అని పట్టుటయే తడవుగ వారందఱా తేజమునకు వందనంబాచరించి, “యా సుందరుని చరితముఁ జెప్పఁడ”ని ప్రార్థించిరి.

హాలాహలసుందరుని యుత్పత్తి:—

మహాదేవుఁడొకనాఁడు చక్కగ నలంకరించుకొని, దర్బణమునఁ దన రూపమునుగాంచి, విస్మయావిష్టచేతస్కుఁడాయెను. స్వరూపసందర్శనముచే ముగ్ధుఁడైన శంకరుఁడా ప్రతిబింబమును “సజీవముగ వెలికి రమ్మ”ని యాహ్వానించెను. అట్లు వెలికివచ్చిన రూపమే సుందరమూర్తియని ప్రసిద్ధిబడెను. అతఁడు శివపరిచారకులలో నొకఁడై అహరహము నందన వనమున కేగి పూవులంగోసి, మాలలుగట్టి, శివునకర్పించుచు, విభూతిని సేకరించుచు, శివునారాధించుచుండెను. ఒకనాఁడు బాలభాస్కరుని యరుణకిరణజాలంబులు నందనవనవృక్షములఁ దాకి, యందలి కుసుమములను వికసింపజేయు నవసరమున సుందరమూర్తి పూవులఁగోయ నచటికేగెను. అతని రాకకు మున్నే గిరిజకుఁజెలులు, పుష్పలావికలునగు అనిందిత, కమల, యను లతాంగులు వచ్చి పుష్పాపచయ మొనర్చుచుండిరి. సుందరమూర్తి వారి సౌందర్యమునకు ముగ్ధుఁడై పుష్పభాణుని సాయకనికాయంబులకు గుణియయ్యెను. వాడును దివ్య సుందరదేహుఁడగు సుందరునిఁగాంచి, మదనవశలై కొంతవడి మనంబాతనికి నర్పించి చేష్టలు దక్కియుండిరి. కామమెంత



సుందరుడు - కమలిని - అనిందిత

వారినేని బంధించుగదా! వారి దృష్టులేకమయ్యెను. ఆ చూపు
లలో నెవ్వయో రహస్యార్థము లిమిడియుండును. వానిని
మనము పరింపజాలము. అనంగుని శరములకు గుఱియైన
వారట్లు కొంతవడి నిలిచి, పూవులగోసికొని స్వస్థలంబుల
కేగిరి.

விவர :-

సకల భూతాంతర్యామియు సర్వజ్ఞుడైన సర్వేశ్వరు
నకుఁ దెలియరాని దేమియుండును! హాలాహలసుందరుని కామ
ప్రవృత్తిని శివుఁడెఱింగెను. వెంటనే యాతనిఁగాంచి, “నీకు
వనితలయందాసక్తి కలిగినది. కాన నీవు దక్షిణాపథమునఁ
బుట్టి, నీవలె నచటజన్మించిన, ఆ వనితలతో గార్హస్థ్యభోగ
ముల ననుభవించిరమ్ము” అని శాసించెను. ఎంతవారికేని
విధి దాటరానిది. సుందరమూర్తి శివునాజ్ఞనువిని, హృదయము
గుభిల్లుమన దుఃఖించి, సాష్టాంగమొనర్చి “దేవా! మీ సేవను
వీడి మనుష్యజన్మమెత్తినను, మీ పాదభక్తి వీడకుండునట్టి
జ్ఞానమొసంగి, మరల మీలోఁజేర్చుకొన నంగీకరింపుఁడు” అని
ప్రార్థింప శివుఁడాతని ప్రార్థన నంగీకరించెను. అట్లే సుందర
మూర్తి దక్షిణభారతభూమిలో నుద్భవించి, యా వనితలతో
నిష్ఠ్యభోగముల ననుభవించి, భక్తశిరోమణియై శివానుగ్రహ
మునఁ దేజోరూపమున శంకరునిఁ జేరవచ్చుచున్నాఁడు. ఆ
జ్యోతిఃప్రకాశమే యిది” అని యుపమన్యువా మహర్షులకుఁ
దెలియఁజెప్పెను.

దక్షిణాపథ మహిమ:—

“దక్షిణప్రాంతమేల మహిమఁగాంచినదని” మునులు పమన్యువు నడిగిరి. అమ్మహర్షి “చిదంబరమను దివ్యక్షేత్రమచటఁగలదు. మా తండ్రి వ్యాఘ్రపాదుఁడు చిదంబరేశ్వరుని సేవించి శివసాయజ్యమునందెను. తపోరూపధారిణి యుమారేవి దర్శింపఁదగిన యానందతాండవనృత్యమును శివుఁడచటనే ప్రదర్శించెను. నృత్యాంతమున శివుని డమరుకము నుండి పదునాల్గు స్వరములుద్భవించి వ్యాకరణశాస్త్రమునకు మూలసూత్రములగుట యా క్షేత్రమునందే సంభవించెను. భూదేవికి హృదయకమలమనఁదగు “తిరువారూరు”నందు ప్రణవస్వరూపుఁడగు త్యాగేశుఁడు వెలయుచున్నాఁడు. జగన్మాత, సప్తలోకప్రప్తయగు కామాక్షి దేవి పాలారునదీతీరమందలి కాంచీపురమున కాంచీదామభూషితయై, శ్రీచక్రమధ్యవాసినియై లోకాలోకంబులను దయాలవాలయై కాపాడుచున్నది. ఘోరతపముచే నందీశ్వరుఁడు శివానుగ్రహముఁబొందిన ‘తిరువయ్యారు’ అను దివ్యక్షేత్రమచటనే గలదు. భక్తాభీష్టప్రదాతయై శివుఁడుద్భవించిన శీర్గాళి దక్షిణదేశమునందే గలదు. పాండు్య ననుగ్రహించిన మిఠానాక్షి సోమసుందరులకు నిలయమగు మధురానగరమందేగలదు. ఇట్లునేక పవిత్రక్షేత్రములచే దక్షిణదేశము ప్రసిద్ధినందియున్నది” అని పల్కెను.

చోళ దేశము—కావేరీనది :—

హిమవన్నగమువలకు దండయాత్రలు సలిపి రాజ్యములను కైవసముఁగావించుకొని, యన్నగాగ్రశృంగములపై విజయచిహ్నముగ తమ వ్యాఘ్రధ్వజమును ప్రతిష్ఠించిన చోళులు పాలించినదే చోళదేశము. వారి మాతృభాష తమిళము. అట్టి దేశమందు కావేరీనదీమతల్లి స్వచ్ఛశీతలజలపూరితయై ప్రవహించుచున్నది. అగస్త్యుఁడు దేవాదులచే ప్రార్థింపఁబడి దక్షిణదేశమున కేతెంచుచు మందాకినీజలపూరిత కమండలువుఁగొని, వచ్చెను. అతఁడు “శయ్యమల” యను కొండలోఁ బయనించుచుండ, హస్తమునుండి జాతి కమండలువు దొరలి నేలఁబడెను. అందలి జలమే కావేరీనదియై ప్రవహించె. అన్నది, భూదేవి వక్షమునఁదాల్చిన ముక్తాహారమాయన నొప్పుచు, సకల జీవలోకమునకు జీవనములొసఁగి సంతసముఁజేకూర్చుచున్నది. ఈ నదికి నిరుగెలంకుల లెక్కకుమించిన శివక్షేత్రములు విలసిల్లుచున్నవి.

దేశమహిమ :—

కావేరీనదీ పరీవాహప్రదేశములు సారవంతములగుటఁజేసి వరి యువ్వెత్తునఁబెరిగి బంగరుకాంతుల నీనువెన్నులతో చూపటచూడ్కికి హాయిఁగొల్పుచుండును. పొడవుసాగిన వెన్నులు వంగి, భక్తులు సేతులుమోడ్చి వినములై యొకరి నొకరు మ్రొక్కుచున్నారాయనఁ దోపింపఁజేయు. కల్లములందు ధాన్యమును నులుచు కారెనుబోతులు మేఘములాయన

నుండును. కుప్పలువేసిన గడ్డిగాదములు కొండలఁ దోఁపింపఁ జేయును. ఎచటఁగాంచిన నుద్యానవనములు, చెఱకుఁ దోటలు, అరఁటితోటలు పూగీఫలవృక్షములు కన్నులకు విందులై యుండును. సస్యశ్యామలమైన యచటి ప్రదేశములు మరకతమణినిబద్ధభూములా యన నుండును.

ఆ దేశము తపోధనులకాకరము. అచటి వేదాధ్యయనపరులగు విప్రుల వేదఘోషలు దిక్కులఁ బిక్కటిలఁ జేయుచుండును. వృక్షములు యాగహోమధూమములచే నావృతంబులయి, యాజ్యగంధములను వెదచల్లుచుండును. ప్రతిపదమునందు, మఠములు, దేవాలయములు గన్పించుచు నా దేశీయుల యాస్తికతను చాటుచుండును. అచటి జనులందఱు సంగీతప్రియులు. ప్రతి గృహంబునుండి రాగతాళలయ యుక్తంబులగు గానములే వినిపించు. వేణువీణానాదములు శ్రుతిపేయములై మనోహరముగ శ్రవణగోచరంబులగుచుండు. వారి యానందమునకు మేరయేయుండదు. వీధులందుత్సవనిన దంబులు, గృహములందతిథి సత్కారవాక్యములు, ముంగిళ్లలో క్రీడాసక్తులగు బాలుర కేరింతల నెంతని వర్ణింపఁగలము! రాజులు వర్ణాశ్రమధర్మములను చక్కగఁ బోషించుటఁజేసి జనులు సత్యధర్మములను వీడక భగవద్భక్తిపరులై యుండిరి. ఆనాట ధర్మము నాల్గుపాదముల నడచుచుండు. అక్కరణమున చపలయని ప్రసిద్ధివడసిన లక్ష్మి యచట నచంచలయై స్థిరనివాసమేర్పఱచుకొనియెను. రామరాజ్యమున “రామో

రామ ఇతి ప్రజానామభవస్క-థాః” అన్నటుల చోళదేశమందలి ప్రజలెల్లప్రొద్దు పంచాక్షరిని జపించుచుండిరి. కావున జనులాధివ్యాధిబాధితులుఁ గాకుండిరి. ఇట్లనపాయచోళుని కాలమందు దేశము సుభిక్షమైయుండెను. లోకక్షేమమున కేగొఱంతయు లేకుండెను.

తిరువారూరు మహిమ:—

చోళదేశమందలి మహానగరములలో ‘తిరువారూరు’ అతి ప్రాచీనమైనది. అయ్యది రమాలలామచేఁ బూజితుండైన శ్రీ త్యాగేశున కాటపట్టు. అన్నగరిలో సుధాధవళితములై మేరుమందరతుల్యములైన హర్మ్యములనేకములు గలవు. పార్వతీదేవి చెలికత్తై కమల శివాజ్ఞను తలఁదాల్చి, యచట “పరవియారు” అను పేరుతో దుద్రగణికల వంశమున జన్మించెను. ఆమె జన్మించిన వీధియందే పరమశివుఁడు సుందరమూర్తికొఱకు నడచి దౌత్యము నడపుటఁజేసి యయ్యది పరమఫలితమయ్యెను. మహామునులు యోగులు వేదవిదులు నివసించుటవలన యా నగరము కమలకు నివాసంబగు కమలమువలె నొప్పుచుండును.

మనునీతిచోళుఁడు:—

పూర్వమినవంశజుడైన అనపాయచోళుని పూర్వీకుఁడగు మనునీతిచోళుఁడా తిరువారూరును ప్రధాననగరముఁజేసికొని చోళదేశమును పాలించెను. అతఁడు మనుధర్మము ననుస

రించి, కన్నబిడ్డలవలె ప్రజలను పాలించి రాజనామమును సార్థకపఱచెను. జనులను ధర్మమార్గమున నడపించుచు, ననేక యాగములనొనర్చి, దేవతలకుఁ దృప్తిగలిగించెను. ప్రజలు పరస్పర విరోధములను మఱచి, సోదరభావమున మెలంగిరి. శత్రుభయంకరుఁడగు మనునీతిచోళునకు రాజులందఱుఁ బాదాక్రాంతులై కప్పములఁ గట్టుచుండిరి. సామంతులు పాశేగాండ్లు ఎల్లపుడతనిని సేవించుచుండిరి. కోశాగారములు ధనధాన్యములతో, కనకరత్నరజతరాసులతో, నిండి కుబేరుని సంపదను గేలిసేయుచుండెను. అతనికి సంపదతోఁబాటు భక్తిసంపదయు పారములేనిదగుట నా నగరమందున్న వల్మీకనాథునకు శైవాగమవిధుల ననుసరించి నిత్యోత్సవార్చనావిధులు సక్రమముగ జరుగుటకపార ధనంబు లొసంగెను. జన్మాంతరకృత పుణ్యవశంబున నా రాజన్య నకు నొక తేజశ్శాలియైన పుత్రుఁడు గల్గెను. తండ్రి యా బాలకునకు జాతకర్మాదులను నిర్వర్తించి, “వీధీవిటంకుఁడు” అను నామమిడి గోముగఁబెంచెను. బాలుఁడు శుక్లపక్ష చంద్రునివలె దినదినప్రవర్ధమానుఁడై పంచశరద్వయస్కుఁడయ్యెను. విద్యాభ్యాసప్రాయమగుట తండ్రి యాజ్ఞఁగొని, యాతఁడు గురువులకడకేగి, చదువసాగెను. మేధానిధియగు నాతఁడత్యల్పకాలంబుననే సకలశాస్త్ర పారంగతుఁడయ్యెను. శివభక్తి యాతనికి పెన్నతోఁబెట్టిన విద్యయయ్యెను. యుక్త వయస్సునందాతఁడు రాజోచితమైన అస్త్రశస్త్రాదివిద్యలందు

నిపుణుడయ్యెను. గజాశ్వారోహణములందు రథచోదన మందును, లక్ష్మ్యభేదనము, వ్యూహాదులు పన్నుటయందును, ఖడ్గసంచాలనమందును సాటిలేని మేటియయి, బాలార్కుని వలె దుర్నిరీక్ష్యతేజోవిరాజమానుడయ్యెను.

విషాద సంఘటనము :—

ఆ రాకుమారుడు డొకనాడలంకృతుడై, సమవయస్కులగు మిత్రులఁగూడి, వీరభటులు బలిసిరా, శ్వేతాశ్వంబులఁ బూన్చిన యరదమెక్కి, వందిమాగధుల జయజయనినాదములు మిన్నంటుచుండ, భేరీమృదంగ శంఖధ్వమలు దిక్కులు నిండుచుండ, వాహ్యాళికై వెడలెను. అపుడు ధర్మదేవత మనునీతి చోళుని పరీక్షించుట కేతెంచెనా యన, నొక గోవత్సము త్రుల్లి పరుగిడుచు, దారికడ్డముగవచ్చి, రథచక్రమునఁ జిక్కుకొని మరణించెను. కొడుకు చావును కన్నారఁ గాంచివ గోవు కంటికి కడివెడుగ నేడ్చెను. దుఃఖభారముచే మనస్సు చలింప వడఁకుచు మూర్ఛిలి తేచి, యంబాయని యటచుచు, నేలకొఱిగెను. వత్సముఁ గోల్పోయినదాని దుఃఖమునుగాంచి, రాకొమరుడు చింతాకాంతుడయ్యెను. అతఁడు తొట్టు వడుచు నోటమాటలురాక నిశ్చేష్టితుడై మూర్ఛిలైనను. కొంతవడికి తెలివినొంది, యా మడిసిన లేగనుగాంచి నిట్టూర్చెను. మనునీతి ననుసరించి పాలించు తండ్రికి నపకీర్తిఁ దెచ్చుటకేగదా నేబుట్టుటయని యంగలార్చెను. తండ్రికా దుర్వార్త తెలియుటకుముందే యతఁడు న్యాయశీలురగు

వైదికులను బిలిపించి, తన యశ్రద్ధచే గోవత్సము మరణించుటఁ దెల్పి, తనకుఁ దగినశిక్ష విధింపుడని ప్రార్థించెను. తండ్రిని మించిన పుత్రుడౌఁగదా!

గోవు గంటను మ్రోగించుట:—

గోవు సుతశోకసాగరము నీదలేక కన్నీరు మున్నీరుగఁ జేడ్చుచుండెను. కొంతవడికి దాని దుఃఖము కోపముగఁ పరిణమించెను. దాని ముఖము జేవురించెను. కన్నుల నుండి విస్ఫులింగము లెగిసెను. వెంటనే యది యెద్దియో తలంచి రాజాంతఃపురమునకుఁ బేరెమువారెను. మనునీతి చోళుఁడార్థుల బాధలను విని, తీర్పుటకై ద్వారముకడ గంట నొకదానిని కట్టియుంచెను. గోవాగంటకడకేగి, శృంగము లతో దాని నాడించి మ్రోగఁజేసెను. ఆ మ్రోత వినిన జనుల మనంబులు కలతవడెను. రాళ్ళామరుని ప్రాణములఁ దీయవచ్చిన కాలుని మహిషము కంతమందలి ఘంటా నాదమోయన రాజునకా నిదము వినిపించెను.

మనునీతిచోళుండా ధర్మనిని విని, యాసనమునుదిగి యెవరికేమి యాపదఁగల్గెనోయని, సత్వరముగ ద్వారముకడ కరుదెంచెను. ద్వారపాలురు రాజునకు మ్రొక్కి, “మహా ప్రభూ! గోవాకటి యేతెంచి, గంటను మ్రోగించినది” యని వినయాపనములై విన్నవించిరి. రూపెత్తిన దుఃఖమాయన నచట నిలిచియుండు భేనువుఁగాంచిన రాజునకును దుఃఖము పొంగిపొరలెను. అంతలో నచటఁగూడిన యమాత్యులవైపు

ఆ ప్రభువు సాభిప్రాయముగఁ జూచెను. వృద్ధామాత్యుఁ డొకఁడు ముందునకువచ్చి, వందనమొనర్చి, “పురుషోత్తమా! యువరాజు పురవీధినేగుచుండ గోవత్సంబొండు రథచక్రమునఁ దగుల్కొని మృత్యుఁజెందెను. పుత్రమరణ దుఃఖితయగు నా ధేనువిట్టానర్చినది.” అని వడంకుచుఁబల్కెను. పిడుగువంటి యా వార్తనువిని, రాజు కరుణార్ద్రచిత్తుడై యా ధేనువువలె నాక్రందించెను. కన్నకడుపెట్లోర్వఁగలదని విచారించెను. ఈ యపవాదము నెట్లోర్వఁగలనని కలవరపడెను. నా పాలన మందిట్టి విషాదసంఘటనము విననగునని కలనైనఁ దలపనైతిఁ గదా! ఎట్లీగోవు నోదార్పనగునని పరిపరివిధముల వాపోయెను. అతని విచారము తాతిగుండెలను సైతము కరగఁదీయసాగెను.

ధర్మవిచారము :—

అయ్యమాత్యులెట్లో ధైర్యమువహించి, “ప్రభూ! ఇట్టి విచారముమై గోవునకు నుపకృతి గల్గదు. కృతంబునకు పరిహారములేదు. వేదవిదులఁబిలిపించి శ్రుత్యుక్తవిధానంబున ప్రాయశ్చిత్తంబు నొనర్చుట పాడి” యని పల్కిరి. రాజుట మీఁద “మీ నుడివిన ప్రాయశ్చిత్తంబునఁ జేసి సుతశోకముచే దపించు, నీ గోవు పరితాపముఁదీరునా! ఏల ఈ మాటలు? ఈ హత్యావిధితో నా కుమారునకు మరణశిక్ష ప్రాప్తించునను చింతతో నున్నాడనని యిట్లు పల్కుచున్నారా! కాక ప్రాయశ్చిత్తవిధులు నాకు బోధించి, పెడత్రోవలఁబట్టించుట వలని లాభమేమి? మీ మాటలను నేను మన్నించిన ధర్మము

నకు వినాశముఁ గల్పించినవాఁడనగుదును. సకలప్రాణిరక్షణమే రాజధర్మమని మీరెఱుంగరే! తనచే, సేవకులచే, శత్రు, చోర, క్రూరమృగాదులచే ప్రజలకుఁగల్గు పంచవిధభయంబులఁ జోనడచి, ధర్మము పెడకుండఁ గాపాడువాఁడే రాజనామముఁ దాల్చు నర్హుఁడు. ధర్మపరిపాలనమందు, స్వపరభేదవిచారణ యుండరాదు. నా పుత్రుఁడైనను, గోవత్సమైనను, లాఠులైన నొకటియు. ఒకండాకనిఁ జంపిన మరణదండనమెట్లొ యట్లే నా పుత్రుఁడొనర్చిన పాతకమునకు నా శిక్షయే విధింపనగును. ధర్మము తనకొకటి పరులకొకటి యెట్లగును? స్వార్థమునకై మనుధర్మమునకు భంగము వాటిల్లఁజేసి యపకీర్తిపాలు గాఁజాలను. మీరు నా మేలునుగోరి యొక నీతిని పల్కితిరి. అది నీతిగాదు. స్మృతులమార్గము మీఱరాదు.” అని పల్కెను. అంత నమాత్యులు చలించి “రాజా! మేము పల్కినది లోకమర్యాద. మున్నిట్లే జరిగియున్నది. దీనికై కుమారుని జంపుకొంట పాడిగాదు. ప్రాయశ్చిత్తాదులచేఁ బాపపరిహారమొనర్చుటయు ప్రాచీనాచారమైయున్నది. పశువునకై పుత్రుని బలియిచ్చుటకెవరు సాహసించురు? “అపుత్రస్య గతిర్నాస్తి” యనుదానిఁ దలంపవలదా!” యని విన్నవించిరి.

మంత్రుల పల్కులు చెవిబడగనే రాజు మోము నిప్పలోఁబడిన చెందామర పూవాయెను. అంత రాజు “ధర్మరహస్యము నెఱుంగుట యసాధ్యము. లోకమందెచట

నైన పశువు స్వీయదుఃఖముఁదెల్పు గంటను మ్రోగించుటను వింటిరా? బ్రహ్మాండదాదులచే సదా పూజితుఁడగు సర్వేశ్వరుని నిలయమగు నీ తిరువారూరున జన్మించిన ప్రాణిని నా కుమారుఁడు చంపెను. హంతకునకు మరణమే శిక్ష. పుత్ర శోకమున మునింగివ గోవువలె నేను సుతశోకము ననుభవింప వలయు. అదియ నీతి. అదియే ధర్మము.” అని పల్కమంత్రులు మాటువల్కునోడిరి.

పుత్రుని చంపుట :—

మనునీతిచోఁకుడు సేవకులఁబంపి, కుమారునిఁ బిలిపించెను. తలవని తలంపుగ జరిగినదానికి పశ్చాత్తప్తుడై యుండిన పుత్రుని దోషియను తలంపునఁగాంచి, యొక మంత్రిని బిలిచి, “వీనిఁగొంపోయి గోవత్సము మరణించిన వీధియందే పరుండఁబెట్టి, వీనిపై రథమును నడపి చంపుము” అని యాజ్ఞాపించెను. కఠోరమైన రాజాజ్ఞను మీఱజాలకయు, నెఱవేర్ప సాహసమును లేనట్టియు నా మంత్రి “యిదోవత్తు”నని పల్కి రాజసమ్ముఖమును దప్పించుకొనిపోయి, యాత్మహత్య గావించుకొనియెను. మంత్రి యెంతవడికి రాకుండుటఁగాంచి, కుమారునిఁదోడ్కొని రాజు గోవత్సము మరణించి పడియుండు తావునకు వచ్చెను. ఏకైకపుత్రుఁడనియైన తలంపక, ధర్మమార్గము నుండి తొలగని మనంబుతో నిశ్చలుడై పుత్రునిపై రథమును తానే నడపెను. రథచక్రఘట్టిత దేహుడై యాతఁడసువులంబాసె. రాజధర్మమెంత కఠినమోగదా!

శివుని కృప:—

చోళభూపతికృత్యముఁగాంచి జనులు గోలుగోలున నేడ్చిరి. ఆ ప్రభువతంసుని ధర్మదృష్టికి మెచ్చి, దేవతలు పుష్పవర్షముఁ గురిసిరి. మనునీతిచోళుని నీతికిమెచ్చి, త్యాగేశుఁడు శిరమున చంద్రకళను, శరీరమున నాగాభరణములను, కర్ణి కారపుష్పదామములను ధరించి మూడవకన్ను శీతమయూఖంబుల నీనుచుండ, ఉమార్థదేహుఁడై వీధీవిటంకుఁడై ప్రత్యక్షమాయెను. సంభ్రమాశ్చర్యచకితుఁడగు రాజు “మహాదేవశంభో! పాహిమాంపాహి” యని మృత్యుంజయుని శ్రీపాదములకు ప్రణమిల్లెను. శంకరుఁడు భూమిశుని దయతో లేవనెత్తి, కరుణతో గోవత్సమును, రాకుమారుని, మంత్రిని సజీవుల నొనర్చెను. వారు నిద్రనుండి మేల్కొని నట్లు లేచి, యుమాపతిని నుతించిరి. భగవంతునక సాధ్యమెద్దిగలదు? సజీవుఁడగు యువరాజు తండ్రి పాదములపైఁ బడెను. నృపుఁడాబాలుని లేవనెత్తి కౌగిలించి, శిరము మూర్కొనెను. బ్రతికిన వత్సమును గాంచిన గోవు సంతోషాతిశయమునఁ గార్చిన క్షీరముల నా వత్సము గుటగుటద్రావి, వాలము నెత్తి యటునిటు పరుగిడసాగెను. మంత్రి యువరాజునకు మ్రొక్కెను. మనునీతికిఁ బ్రత్యక్షమై ప్రాణదానమొనర్చి కాపాడిన త్యాగేశుని జనులబాలగోపాలము స్తుతించిరి. భక్తమందారుఁడగు శివుని కృప నెంతయని పొగడఁగలము! ముల్లోకవాసులా పరమశివుని కృపాపాత్రులేగదా! దయా

సముద్రుడగు త్యాగరాజునకు నిలయమగు తిరువారూరు
మహిమ యింతింతనరాదు. అట్టి తిరువారూరు హృదయ
కమలమే యచటి శివాలయము.

దేవాశ్రయ మండపము:—

వేదితముల పొగడ్తలనందిన తిరువారూరునందలి వల్మీక
నాథుని కోయిల “పూంగోయిల” యని ప్రసిద్ధిగాంచి
యుండెను. ఆ యాలయ బహిఃప్రకారమునుదాటి, లోని
కేగిన నొక మండపము కన్నులకు విందుగొల్పుచుండును.
అయ్యది సహస్రస్తంభసమన్వితమైనది. హరిబ్రహ్మాండ
దులు త్యాగేశుని సేవార్థమై వచ్చి, యా మండప సౌందర్య
మున కచ్చెరువంది, యచటనే స్థిరనివాసమేర్పఱచుకొనుటచే,
నద్దానికి “దేవాశ్రయమండపంబని” పేరు వచ్చెను. శివభక్తు
లచట గుమిగూడుచుందురు. వారి దివ్యతేజఃపుంజములతో,
వారి దేహమంలి విభూతిప్రకాశముచే వెలుంగు నా మండపము,
వారి మనంబులవలె నిర్మలమై, తదుదీరిత పంచాక్షరీమంత్ర
ఘోషములవంటి తరంగఘోషలతోనిండి, క్షీరసాగరముఁ
బోలె నొప్పుచుండును.

శివునిచే నాహూతులై తత్పాదకమలభక్తిప్రపూర్ణులగు
భక్తులమండపమునఁ జేరుచుందురు. అటఁజేరువారందఱు
రుద్రాక్షమాలాలంకృతవక్షులు. విభూతిచే నలంకృతసర్వాం
గీణులు. భస్మమువలె నిర్మలాంతఃకరణులు. భక్తిప్రేమ
లతో నిండినవారై సదా తమ హృదయకమలములందు సదా

శివశ్రీపాదముల నారాధించుచుందురు. వారాశారహితులై మంటిని బంగారము నొకటిగఁగాంచు నిస్సృహులు. దోష రహితమైన గుణరత్నములకు వారు నిధులు. వారికి మణ్ణాస, పెణ్ణాస, పొన్నాసలు లేవు. సేవావిధిగాక మోక్షమిత్తుమని నను వారాశఁజూపెడివారుగారు. భక్తివినా వారికి వేరొకటి ప్రియముగాదు. కొఱంతలేని మనంబులతో వివిధ వేష ధారులై వారు సంచరింతురు. రుద్రాక్షలే వారికి వివిధ రత్నాభరణంబులు. చినిగిన బొంతలే వారికి పీతాంబరములు. భిక్షున్నమే వారికి నమృతాశనము. వారి క్రియలన్నియు శివకైంకర్యములే. ఇట్లు సదానందులై దేవాశ్రయమండప నివాసులైన భక్తుల చరితము అగమ్యము, అనూహ్యము, అప్రతిమానము, సదాధ్యేయము. అట్టి భక్తసంఘముఁగూర్చి సుందరమూర్తి యొకపద్యమాలికం జెప్పెను. అయ్యదియే “తిరుత్తోండత్తోహ” యను పేరఁ బ్రసిద్ధిఁగాంచెను. అందుఁ బేర్కొనఁబడిన భక్తబృందచరితమా సుందరుని చరిత్రముతోఁ బాటిందు వర్ణింపఁబడును.

సుందరమూర్తి జననము :—

గంగాదేవిని, అమృతాంశుని, నాగాభరణములను, పారిజాతసుమములఁ, దాల్చిన పరమశివుఁడు ప్రతిబంధరచనా చాతుర్యముచే వశముఁగావించికొనిన సుందరమూర్తి ద్రమిళ దేశమందలి మునై ప్పాడను మండలమందలి “తిరువారూరు”న జన్మించెను.

అన్నగరరాజము వేదవిదులకు శివదీక్షాపదులకు నిలయమై ప్రసిద్ధిగాంచియుండెను. అందు ముక్కంటిని పట్కాల పూజలచే సేవించు భక్తాగ్రణి, శడయనారుడను విప్రోత్తముడు నివసించుచుండెను. అతని కుటుంబిని “ఇశైజ్ఞాని యాదు.” ఆ శివబ్రాహ్మణదంపతులకు సర్వేశుని కృపచే నొక బాలుడుదయించెను. తలిదండ్రులు వానికి “నంబియారూరుడ”ని నామమిడి యల్లారుముద్దుగఁ బెంచుకొనుచుండిరి.

రాజు నంబియారూరునిఁ గాంచుట :—

సితపక్షమందలి రోహిణీపతిచందమున నా బాలుడు క్రమాభివృద్ధి నందుచుండెను. తల్లి నిత్యమాబాలుని జలకమాడించి, యలంకరించి యాతని సౌబగునుగాంచి మురియుచుండెను. ఒకనాఁడాబాలుడు పక్షమున రతనాలపదకమును, శిరమున చంద్రవంకను, రావిరేకులను, కటియందు చిఱుగంటలతోఁగూడిన బంగరు మొలత్రాటిని, పాదములందు మణిమంజీరములను, దాల్చి, యాటబండిని త్రోయుచు వీధియందాడుకొనుచుండెను. క్రీడాసక్తుడగు నా బాలునిఁగాంచి ముగ్ధులుగానివారు లేరన, తలిదండ్రుల యానందముఁగూర్చి పలుకవలయునా!

ఆ దేశమునేలు “నరసింగమునై యరయన్” అను రాజు కార్యవశమున నా నగరమున కేతెంచియుండి, వీధియందు క్రీడించు నా బాలునిఁగాంచెను. అతని తేజస్సాందర్యలావణ్యాదులు రాజు మనంబు నాకర్షించెను. రాజునకా బాలుని

యందు వాత్సల్యమేర్పడెను. వాడు తన యంతిపురమున నున్న, బంగారమునకు తావియబ్బినట్లే యని, యా సరపతి తలంచెను. వెంటనే యా బాలకుని మాతాపితరులను రావించి, బాలుని తన కభిమానపుత్రునిగ నొసంగఁ బ్రార్థించెను. వారాతని కోరికను త్రోసిరాజనక మన్నించిరి. రాజాబాలుని దోడ్కొనిపోయి, రాజకుమారునివలెఁ బెంపసాగెను. నంబియారూరుఁడు సకల రాజభోగముల ననుభవించుచున్నను చిత్తము శివునియందిడి, శివబ్రాహ్మణుల నియమనిష్ఠలను వీడకుండెను. తామరపాకునందలి జటబిందువువలె యాతని చిత్తము విషయాదిసంగరహితమై యుండెను. యుక్తవయస్సునం దుపసీతుడై యా బాలుఁడు వేదముల నభ్యసించెను. కావ్యములను ఆగమశాస్త్రాదుల నభ్యసించుటయేగాక రాజోచితవిద్యలందును సాటిలేని మేటియయ్యెను. సకలకలావిదుండైన నంబియారూరుఁడు నూనూఁగుమీసాల నూత్నయశావనము నందెను.

పాణిగ్రహణ యత్నము:—

స్నాతకుడై గృహస్థాశ్రమస్వీకారయోగ్యుడగు పుత్రునింగాంచి, శడయనారు వివాహముసేయఁ దలపెట్టెను. తిరునావలూరు సమీపమున తిరుపుత్తూరను గ్రామము గలదు. అందు శివాచార్యుడని ప్రసిద్ధిగాంచిన 'శడంగవి' యనువాని పుత్రిక యందకత్తెయనియు, తన కుమారునకుఁదగిన సుగుణవతియనియు, లక్షణవతియనియు విని, కులవృద్ధులను కన్య

నడుగఁబంపెను. వారు పుత్తూరునకేగి శడంగవినిగాంచిరి. వారి నా శివాచార్యుఁడు సత్కరించి, వచ్చిన కారణమడిగెను. వారు “నంబియారూరునకుఁ గన్య నడుగవచ్చితి”మని తెల్పిరి. వరుని కులగోత్రాదులను విజ్ఞానమునుగూర్చి విని, యాతఁడు కన్యనీయ నంగీకరించెను. వారు మరలివచ్చి, యా శుభ వార్తను శడయనారున కెఱింగించిరి. అతఁడానందభరితుఁడై రాజునకావార్త నెఱింగించెను. రాజు నంగీకారముతో రాజ్యోచిత పద్ధతిని పెండ్లిగావింప నిశ్చయించి, మహాహూర్తికులను రావించి, లగ్నము నిశ్చయింపఁజేసెను. విప్రవరులను ముత్తైదువలను లగ్నప్రతికనొసంగ పుత్తూరునకుఁ బంపెను. శడంగవియు సుమంగలీసహితుఁడై యెదురేగి లగ్నప్రతికఁగైకొని, తానును పై వాహికకృత్యములు గావింప కృతప్రయత్నుఁడయ్యెను. బంధుమిత్రాదుల కాహ్వానప్రతికల నంపిరి. పెండ్లిపందిరిని నిర్మించి పుష్పములతో నలంకరించిరి. అందు నవధాన్యము లతోనిండిన పాలికలను, బంధుస్త్రీలు మంగళగీతములఁబాడుచు స్థాపించిరి.

తిరునావలూరున వివాహమునకుఁ బూర్వరూత్రమున వరునింట మంగళతూర్వరవంబులు మిన్నంటెను. శంఖభేరి వేణువీణానినాదములు చెలంగెను. విప్రోత్తముల యాశీర్వీనదంబులు మిన్నంటెను. విధివిధానము ననుసరించి పురోహితులు అక్షతలఁజల్లుచు వరుని దక్షిణహస్తంబున మేషరోమ సహితమైన స్వర్ణకంకణముఁగట్టిరి. అంతలో భాస్కరుఁడు

శివభక్తుని కల్యాణముఁగాంచుటకోయనఁ దూర్పుకొండపై నుదయించెను.

సుగంధవాసనావాసితంబులగు జలంబులతో వరుని వృద్ధ సువాసనులు జలకమాడించిరి. పట్టువస్త్రంబులఁ గట్టనిచ్చిరి. నంబియారూఁడు మైనిండ చందనము నలందికొని, వివిధాభరణంబులను పూదండలను దాల్చి, నుదుట విభూతిపై తిలకముఁ దిద్దికొనెను. బ్రాహ్మ్యేజ్ఞమొకవైపు, రాజేజ్ఞమొకవైపాతనికి నింపుసొంపుల నొడఁగూర్చెను. తిరునావలూరంతయు వైవాహికోత్సవముతో శోభిలైనను.

పెండ్లికిఁ దరలుట:—

శ్రోత్రియులు శకునశాంతిసూక్తములు పఠింపసాగిరి. వేదఘోషములతోఁబాటు సుమంగలీ మంగళగానములు, మంగళవాద్యధ్వనులు చెలరేగుచుండ, నంబి పార్వతీపరమశివులను మనంబునఁదలఁచి శ్వేతాశ్వము నధిరోపించి, పుత్తూరునకు బయలుదేఱె. ఆత్మీయులగు బంధుమిత్రులు పల్లకులనెక్కిరి. పౌరులు పరివారంబులు వారి ననుసరించిరి. అట్లు దరలిన యాజనంబు పొంగిపోరలు సముద్రమాయన నుండెను. వారందఱు అట్లుత్సవముతో పుత్తూరునకేగిరి. ఆనాటినుండి యాయూరునకు పెండ్లిపుత్తూరని (మణింపందపుత్తూరు) పేరునచ్చెను.

ఎదుర్కొలు:—

పథువువైపువారు పుత్తూరు వీధులను గొజ్జంగి నీటఁజల్లి, చందనముతో నలికిరి. వీధి కిరువైపుల నరఁటిచెట్లఁగట్టి

తోరణములతో నలంకరించిరి. పుష్పాడిని లాజలను చల్లుచు, బూర్ణకలశములతో, ధూపదీపములతో వారు వరునెడుకొని వివాహమండపమునకుఁ గొనితెచ్చిరి. అట్లుత్సవముగ నేతెంచు వరునిఁగాంచి, జనులు మననేత్రద్వయమీతనిఁ జూడఁ జాలవని తలంచిరి. ఇట్టి వరుని పొంద నాకన్య యెట్టి తపమొనర్చెనో యని కొందఱు తలంచిరి. ఇట్టి యల్లునిఁగాంచు భాగ్యముఁ గల్గెనని బంధువులు భావించిరి. కొందఱు సంతనమును భరింపఁ జాలక నాట్యమాడిరి. తెల్లని శంఖములు తొలకరి మబ్బుల వలె శబ్దించుచుండ సంచియారూరుఁడు శ్వేతాశ్వముదిగి, విలాసముతో వివాహగారముఁ బ్రవేశించి, వేదికపై సుఖాసీనుఁడయ్యెను.

నల్లూరునుండి శివుని రాక :—

కైలాసమందు సుందరునొసంగిన వాగ్దానంబును మనంబునఁదలంచి, యాతనినుద్ధరింపఁ నీలగళుఁడు వృద్ధబ్రాహ్మణ వేషముఁదాల్చి, యా పెండ్లియింటి కేతెంచెను. నొసట విభూతిరేఖలు, శిరమున చంద్రుని వెన్నెలవలె నెఱసిన జటాభారము, కర్ణములందు మకరకుండలములు, జన్మిదములు, భుజమున నుత్తరీయమునుదాల్చి, యొక హస్తమున ఛత్రమును, మఱొకదాన కుశలు, వస్త్రముఁజుట్టిన వేణుదండముఁ బట్టి, తొట్రిలునడలతో నాతఁడు పెండ్లిపందిరిలోని కేతెంచెను. బిగువునడలని యాతని దేహపటిమఁగాంచినవారు “ముదుసలియైన నితఁడు నడిమివయస్సున నున్నట్లు నడచుచున్నాడ”ని

తలంచిరి. కొందఱు “వేదమార్గప్రవర్తకుడగు త్రిపురాంతకుఁ
డితఁడగునా” యని భావించువారు నందుండిరి.

పురుషోత్తముడైన యా వృద్ధబ్రాహ్మణుఁ డటునిటు
చూడక, వివాహవేదికను సమీపించి, సుందరునియెదుట నిలిచి,
అటనుండు పెద్దలవైపు తేఱిచూచి, “యేఁ జెప్పదలఁచినది
వినుండు” అనెను. ఆ గంభీరవాక్కులను వినిన సుందర
మూర్తియు, శివబ్రాహ్మణులును “స్వామీ! మీరు సెప్పఁ
బూనినదెద్దియో తెల్పుఁడు. అద్దాన నుభయులకును మేలగు.
మా యొనర్చిన తపఃఫలమెట్టిదియో వినఁగుతూహలమగు
చున్నది” యనిరి. వెంటనే యా వృద్ధుఁడు పెండ్లిపీటపై
నాసీనుడగు సుందరమూర్తినిఁగాంచి “నీకును నాకును వ్యాజ్యే
మొకటి గలదు. అది యిప్పటిదిగాదు. అది తీరినపిదప నీవు
వివాహమాడవచ్చును” అని పేరెలుంగునఁబల్కెను. “మన
యుభయులమధ్య తగవుండుట నిజమగుచో, నద్దానిందీర్పక యేఁ
బెండ్లియాడను. అదెట్టిదియో వేగమ తెల్పుఁడు” అని సుంద
రుఁడాతనితో బల్కెను. అంత నాముదుసలి సభ్యులఁగాంచి,
“ఇతఁడు నాకు దాసుఁడు. ఇదియ నా వ్యాజ్యము” అనెను.
వారందఱ తాపల్కులకుఁ జకితులైరి. ఈతని తలంపేమని
కొందఱు చింతింపసాగిరి. కొందఱాతనిపై కోపించి చురచురఁ
జూచిరి. కొందఱు నవ్విరి. సుందరమూర్తియు “మేలుమేలు.
నీ మాటలు విన సొంపుగనున్నవి” యని నవ్వెను. వెంటనే
వేషధారియగు నా వృద్ధ విప్రుఁడు కోపముతో నాతని చేరువకు

పచ్చి “ఏమిరా! ఆ నవ్వులు. మీ తాత నాకు వ్రాసి యిచ్చిన పత్రము నాకడ యున్నది. నీ పరిహాసమున కర్థమేమి?” అని గడ్డించి పల్కెను. సుందరుడతని మోము తేటిచూచెను. అంతట నవ్వులొగెను. చూపులాతనిపై నిల్చి “శైవభ్రాహ్మణుఁ డితరునకు దాసుడనుమాట మొట్టమొదలుగ మీవలన వినుచున్నాడను. “బ్రాహ్మణుడు దాసుడు” అను మాట యే శ్రుతులందు గలదు. ఇట్లు వలుక నీవేమి పిచ్చివాడవా?” యని సుందరుడు వల్కెను.

వృద్ధుఁ డా యువకుని మాటలను విని “నన్ను నీవు పిచ్చి వాడవనినను, పిశాచ మనినను, నా కవమతిలేదు. లజ్జఁ బొందను. దీనఁజేసి నీవు నా శక్తి నొక్కింతయుఁ దెలిసికొనవైతివని తెలియుచున్నది. దానఁ గొఱంతలేదు. నీ పరిహాసంపుఁ బల్కులను వీడి, నన్ను సేవింప వత్తువా? లేదా!” యనెను. వృద్ధునిఁ జూడఁజూడ సుందరమూర్తి మనంబున నెద్దియో యనిర్వాచ్యమైన ప్రేమానుబంధము కలతపఱుప సాగెను. కాని యతఁడా వృద్ధునిపైఁ గోపించి, దానపత్ర స్థితిని నిజముగ నెఱుంగఁగోరి, “మీకడ పత్రమున్నఁ జూపు” డనెను. అంత వృద్ధుఁ డాతనితో “నీ కాపత్రముఁజూడ నర్హత కలదా! నదస్యుల కద్దానిఁ జూపెద. వారు దానిఁ గాంచి, తీర్పు చెప్పినపిదప నీవు నా దాస్యమున కర్హుడవగుదువు” అనఁగనే క్రుద్ధుడై, సుందరమూర్తి యా పత్రమును బలాత్కారమున గ్రహింపఁబోయెను. వృద్ధుఁడాతని దురూహ

నెఱింగి, వివాహమండపమున పరుగిడెను. బ్రహ్మాదులు సయితము వెన్నంటఁజాలని యా ముదుసలిని, సుందరుఁడు వెన్నంటి పట్టఁజూచెను. పరమశివుని వెన్నంటుశక్తి సుందరమూర్తికిఁ గాక మఱెవరికి సాధ్యమగును! అతఁడు వేగముగ పరుగిడి సమీపించి వృద్ధుని చేతిలోని పత్రము లాగికొని “బ్రాహ్మణుఁ డితరునకు దాస్యము సేయుట ధర్మమా! ఎందుగలదు?” అని ప్రశ్నించుచు, దానిని ముక్కలుగఁజేసి పారవైచెను. ముదుసలియు వాని హస్తమును గ్రహించి, “పత్రము చింపుట ధర్మమా!” యని యెలుఁగెత్తి యఱచెను. బంధువులు వారిని విడఁదీసి, లోకము కనని వినని తగవుఁదెచ్చి వాదాడుచున్నాఁడవు. నీవెచట నుండువాడవు?” అని ప్రశ్నించిరి.

సర్వాంతర్యామియు సర్వత్రయుండు నా బ్రాహ్మణుఁడు “నేను నివసించునది చాలదూరముగాదు. చేరుననున్న “తిరువెణ్ణై నల్లూరు” నా నివాసభూమి. వీఁడు నా చేతిలోని పత్రమును లాగి చింపివైచెను. కావున వీఁడు నాకు దాసుఁడగుట సత్యమని తెలియుచున్నది గదా!” యని నుడువ సుందరుఁడాతనిని వ్యాజ్యమాడుటలోఁ గుశలునిగ ననుభవ పరునిగ గుర్తించెను. ఇట్టి తలంపుతో నాతనియందు ప్రీతి యతిశయింప “దేవా! తాము సమీప గ్రామవాసులగుటచే నచ్చోట నీ తగవు తీర్పఁబడుఁగాక రండు పొదము” అని పిలిచెను. “నీవటకు వచ్చుటయే మేలు. మా యూర నాల్గు వేదముల నెఱింగిన తీర్పరులు పలువురు గలరు, వారికిఁ దగవు

నివేదించి, మూలపత్రముఁ జూపెద. నీవు చింపినది నకలు. తన్మూలమున నీవు నాకు దాసుడవగుట నిశ్చితమగును. రమ్మ” అని పలికి వేణుదండము నూనుకొనుచు సాగిపోయెను. అయస్కాంతముచే నాకరితమైన యినుమువలె సుందరుఁడు, ఆతని బంధువులును వృద్ధుని వెన్నంటిరి.

వృద్ధబ్రాహ్మణుఁడు నల్లూరున కేగి, వేదవిదుల సభను జీరి, “విప్రోత్తములారా! తిరునావలూరులో పుట్టిన యీ సుందరుఁడు నా ప్రియ దాసుఁడు. ఆ విషయముఁ దెల్పు పత్రము నితఁడు నాశమొనర్చెను. ఇదియ నా తగవు. న్యాయాన్యాయములను విచారించి, తీర్పుఁడు” అనఁగనే వారు నవ్వి, “నీ తగవు లోకమర్యాద నతిక్రమించినది. బ్రాహ్మణుఁడు నీకు దాసుఁ డెట్లగును? అట్టి యాచార మెచటఁగలదు? నీ వన్యాయమైన తగవుఁ దెచ్చితివి” అనిరి. ఆ వృద్ధుడంత “నా వ్యాజ్యము న్యాయసమ్మతమైనది. నీని పితామహుఁడు నాకు మనఃపూర్వకముఁగ వ్రాసియిచ్చిన పత్రమును వీఁడు నాశమొనర్చెను” అనెను. అంత సదస్యులు “సుందరా! పత్రము నాశమొనర్చిన జయము లభించునా! నీ పెద్దలు మనఃపూర్వముగ వ్రాసియిచ్చినదాని నేల యట్లానర్చితివి? ఇతని వాదము న్యాయముగ నున్నది. నీవేమి చెప్పదువు?” అని ప్రశ్నించిరి.

అంత సుందరమూర్తి “జ్ఞానవృద్ధులారా! ఇతఁడు మాయావాది. నేను ఆది శైవ బ్రాహ్మణుడనని మీరెఱుంగుదురు. ఈతఁడు మతివిహీనుఁడై వెదికుడనగు నన్ను దాసుఁ

డనని నిర్ణయించి పల్కుచున్నాడు. ఈతని కపట మిద్దాన బట్టబయలుగుట లేదా! అతని యంతరార్థమేమియో తెలియ రాకున్నది. ఇందు నేనేమి చెప్పగలాడ”నని ప్రత్యుత్తర మొసంగెను. విదప వారా వృద్ధునిగాంచి “సుందరుడు నీ దాసుడని నిరూపింపవలయును. రాజనీతిని చూపిగాని సాక్షులఁ దెచ్చిగాని, పత్రముచేగాని నీ వాదమును నీవు స్థాపింప వలసి యున్నది. అట్లొనర్పగలవా” యనిరి. వెంటనే యా మాయలమారి “వీడు కోపముతోఁ జింపినది నకలు గాని యసలు గాదు. వీడు నా దాసుడని నిరూపించు మూల పత్రము నాకడఁ గలదు. దాచియుంచితిని.” అన వారద్దానిఁ జూపఁగోరిరి. “వీడు ముందొనర్చినట్లు సేయఁడని మీరు బాసఁజేసిన, చూపెదః వీనిని నమ్మఁజాలను” అని వృద్ధుఁడు పలికెను. సభ్యులు “నీ పత్రమున కేహానియుఁ గల్గ”దని నొక్కి- చెప్పిరి.

సుందరుని పరితాపముఁ దీర్చి తనకు సేవకునిఁగాఁ జేసి కొన నేతెంచిన కపటవేషధారియగు శివుఁడు పత్రమును సభ్యులకు నొసంగెను. వారొక లేఖకునిఁ బిలిచి పత్రములోని వాచకముఁ జదువ నాజ్ఞాపించిరి. వాఁడిట్లు పఠించెను.

“తిరునావలూరులోనుండు ఆది శైవుఁడైన ‘ఆరూరుఁ’ డను పేరుగల నేను, తిరువెణ్ణైనల్లూరులోనుండు పిచ్చివానికి వ్రాసియిచ్చినది. నేను నా సంతతివారు పరంపరగ నితనికి

దాసులమై యితనిని సేవించుము. నేను త్రికరణశుద్ధిగ వ్రాసి యిచ్చితిని.....” చేవ్రాలు. సాక్షి సంతకములు.

ఇట్లు లేఖకుడు చదువ విని, సంతకములను గాంచి పత్రము నిజమైనదని గ్రహించి, సుందరుని గాంచి తీర్పురులు “అయ్యా! ఇది మీ తాతగారు వ్రాసియిచ్చినదే యగును. ఇందలి వ్రాలు వారిదేయగునా! ఆలోచించి తెల్పుము” అనిరి. వృద్ధుఁడామాటలను విని స్మితమొనర్చి, “అయ్యలారా! వీని తాత వ్రాసిన చేవ్రాతను వీఁడెట్లు తెలిసికొనఁగలడు. వీని పితామహుఁడు వ్రాసిన యితర పత్రములఁ దెప్పించి, సరిచూచి మీకుఁ దోచిన న్యాయముఁ దెల్పుఁడు” అనెను. వారు సుందరుని పితామహుఁడు స్వయముఁగ వ్రాసిన పత్రాంతరములఁ దెప్పించి చూచి వ్రాత యొక్కటిగ నుండఁగాంచి, యాశ్చర్య చకితులైరి. సభ్యులు సుందరునిఁగాంచి, యీతని వ్యాజ్యముఁ ద్రోసిరాజనుటకుఁ గారణము గన్పింపదు. ఈతనికి నీవోడితివి. కావున నాతనికి దాసుఁడవగుట విధి” అని తీర్పు నొసంగిరి. అంత సుందరుఁడు “ఇట్లు దాసుఁడఁగావలయునని విధి వ్రాసి యుండ నేనెట్లు కాదనఁగలను” అని పల్కి, దాసుఁడగుటకు సమ్మతిఁ దెల్పెను.

పిదప సదస్యులు వృద్ధునిఁగాంచి, “అయ్యా! నీవు చూపిన పత్రమందు నీయూరిదియే యని కలదు. నిన్ను మేమీ యూర నెన్నడు చూడలేదు. నీ యిల్లక్కడ? నీ వృత్తి యేమి?” అని యడిగిరి. వృద్ధుఁడు “మీల్లో నొకఁడైన

నన్నొకనాడైన చూడనట్లు పల్కుచున్నారు. వలసిన నాతో రండు. నా గృహమును వృత్తిని జూపుడు”నని ముందు నడచెను. సభ్యులు సుందరుడగు నాతని ననుసరించిరి. ఆ వృద్ధుడు కొంతదూరమేగి యచటఁగల “తిరులరుళ్ళురై” యను శివాలయముఁజొచ్చి యంతర్ధానముఁ జెందెను. అతని వెంట వచ్చిన సభ్యులారనిఁ గానక వెదుకసాగిరి. సుందరమార్తి యెంటరిగ నేగి, వెదకి వేసారి యాతనిఁగానక, గొంతెత్తి భయభక్తులతో నాతని బిలిచెను. వెంటనే యుమాపతి వృషభవాహనుడై ప్రత్యక్షమై “యోయీ! పూర్వభవం బున నీవు మాకు దాసుడవై కైలాసముననుండి నేవించితివి. అప్పుడు నీవు వనితల నిరువురఁగాంచి కామించితివి. అక్కారణంబున నా యాజ్ఞ ననుసరించి భూమియందు జన్మించితివి. ఐహిక దుఃఖములంటకుండ నిన్ను రక్షింప నేనిపు డేతేంచితిని. సభ్యుల యెదుట నీతో వాదాడి నా వశము గావించి కొంటిని. నీ పూర్వేచ్ఛ ననుసరించి నిన్ను తప్పుదారిఁ బట్టుకుండఁ గాపాడితి”నని భక్తునిపైఁ గృపారసంబుఁ గురియించెను.

శివుని యాశ్రిత రక్షణాస్థిని, కరుణను గాంచిన సుందరుని యానందమునకు మేరలేకుండెను. అతని దేహము పులకాంకితమయ్యెను. తల్లి యంభారవమును వినిన వత్సమువలె నాతఁడు చలించెను. సుందరుడగు శిరమునఁ జేదోయి సంధించి మ్రొక్కెను. “ఇట్లు నన్ను నిర్బంధముగ దాసునిగ గ్రహించిన మీ దయ నెంతయని పొగడఁగలను! దేవసభలో నటన

మాడిన యప్పటి కరుణాకటాక్షములే, నాపై నిష్పడు సూపి తిరి” అని స్తుతించుచుండ, పంచవాద్యముల ధ్వని దిగంతములు నిండెను. గీర్వాణులు పుష్పవృష్టిని గురియించిరి. భూలోక వాసులు జయజయధ్వానములఁ గావించిరి. అపుడా యుమా పతి భక్తదాసునిఁగాంచి, “నీవు బలవంతుడవని నన్నెదిరించి, దాసుడవైతివి గాన, నేటినుండి నీవు “వన్తోడఁడు” అని ప్రసిద్ధిఁ గాంచఁగలవు. నన్నుగూర్చి భక్తులు గానము సేయు గీతములే నాకుఁ బ్రియార్చనలు. నీవు నన్ను సేవించుచు తమిళ మున నీ కవితాధారతోఁ గీర్తింపుము” అని కరుణించెను. భక్తుని తమిళమునఁ గీర్తింపుమని వేదోచ్ఛారణదత్తుడగు దాతౌయణీప్రియుడే కోరెను. సకల వాఙ్మీచయకర్తయు వేదాది సమస్త విద్యల కధిపతియునగు భవానీపతికి వాక్కులన్నియు ప్రియతమములే. “యే యథామాం ప్రపద్యస్తే తాం సత్తేవ భజామ్యహం” అను గీతావాక్యమిట స్మర్తవ్యము.

సుందరుడు “అజ్ఞాఁడనగు నేను నీ మహిమల నెల్లు కీర్తింపఁగలను” అన శివుడు “పూర్వము నన్ను నీవు పిచ్చి వాఁడా! యని సంబోధించితివి గాదే. ఆ పదముతో ప్రారంభించి కీర్తింపుము” అనెను. వెంటనే సాంబశివుని దయావిశేషముచే నాతనికి సుకవితాధార జెల్లివెరియ (1) “పిచ్చి వాఁడా! చంద్రకళాధరా! పరమేశా! కృపాసాగరా! నిను నే మఱువఁజాల. నినువినా నామనమెందుఁ బోవదేమి? దక్షిణ పినాకినీ స్రవంతీతీరమున నల్లూరులో “నరుశ్చర” యాలయ

వాసా” సదాశివా! నేను నీకు దాసుడఁగానని యెటులఁ జెప్పగలను” అను నర్థముఁగల గీతముఁ బాడి స్తుతించెను.

“పితౄ పితౄశ్శూడి పెరుమానే అరుళాలా.....”

మహాదేవుఁడా గీతమందలి భావమునకు మెచ్చి “యిట్లే యిక నీ కవిత తామరతంపరయగుఁగాక” యని కృపఁజూపి తిర్రో హితుఁడయ్యెను.

కాలకంఠుఁడు సుందరుని కల్యాణము నడ్డి, యాతని లోఁబఱచికొనినందున పుత్తూరున వివాహయత్నములన్నియు నాఁగెను. పాపమా శడంగవి శివాచార్యుని పుత్రిక పీటల మీఁది పెండ్లి యాఁగినదే యని తన దౌర్భాగ్యమును నిందించి కొనుచు, తాళిఁగట్టకున్నను సుందరుఁడే తనకు గతి యని తలంచినదై మనంబున నాతని రూపమునే ధ్యానించుచు, తదేక చింతతో కృశించి, దేహము వీడి శివసాయుజ్యముఁ గాంచి ధన్యయయ్యెను. సతీమతల్లులు పతిదేవతలు గాకే.

సుందరమూర్తి తీర్థయాత్రలు:—

సుందరమూర్తి శివక్షేత్ర దర్శనోత్సకుఁడై నల్లూరును వదలి శిష్యబృందములతో యాత్ర సాగించెను. కొంతదూర మేఁగ, కమలనరోవరంబులతో నిండి, హృదయాష్లాదకరంబగు తిరునావలూరను క్షేత్రము భక్తునిపాలిటి కల్పద్రుమమోయనఁ గన్పించెను. అచట శివుని భక్తిమై మ్రొక్కి- గేయములతో స్తుతించి, ‘తిరుత్తరయూరు’న కేఁగెను. అచటి శంకరుని

ముందు సాగిలపడి, “స్వామీ! నాకుఁ దపోమార్గముఁ బ్రసాదింపుఁడని పది పద్యములతో (పదిహాము) వేడుకొనెను. సులభగమ్యుఁడగు పశుపతి, భక్తుని వేడికోలున కామోదముఁ దెల్పెను. అచటినుండి యానందతాండవకరుఁడగు నటరాజు నిలయమగు చిదంబరమును దర్శింపఁ గుతూహలియై పయనమాయెను. మార్గమున శ్రీచందనవనములను, మయూరనృత్యములచే నందమైన పొగడ పొన్నచెట్లతో నిండిన పూదోటలఁ గాంచుచు, నవరత్నముల కాకరంబులగు ప్రాంతములు గల్గి యున్నతంబులగు తరంగములచేఁ దరింపరాని దక్షిణపినాకినీ నదీమతల్లిని తరించి, ‘తిరువదిహవీరస్థానమ’ను దివ్యక్షేత్రముఁ జేరెను.

శివుఁడు సుందరుని శిరముపైఁ బాదముల నిడుట :—

తిరునావుక్కరసను పరమ మాహేశ్వరుఁడు స్వహస్తములతో శుద్ధమొనర్చిన కోయిలఁగల దివ్యక్షేత్రమే తిరువదిహవీరస్థానము. అట్టి పవిత్రస్థలమును పాదములతోఁ ద్రొక్కి, యపవిత్రమొనర్ప నిష్టములేని, సుందరమూర్తి యాయూరునకు సమీపమునఁగల సిద్ధవటము అను మఠమున భక్తబృందములతో విడిసెను. ఆ స్థానేశ్వరునిఁ దలంచుచు నతఁడధ్వప్రయాసవిహ్వలుడై యా రేయి యచట విశ్రమించెను. వీరస్థానేశ్వరుఁడు ప్రియభక్తుని రాక యెఱింగి, వృద్ధబ్రాహ్మణవేషమున నా మఠముఁ బ్రవేశించి, సుందరుని శిరముపైఁ దన

పాదము నిడి నిద్రించువానివలె నుండెను. పాదస్పర్శచే నాతఁ డులికిపడి లేచి, “ఓయీ! వేదాధ్యాయీ! నీ పాదములను నా తలపై నిడితివేల?” అని యడిగెను. అంత నా వృద్ధుఁడు “నేను వృద్ధుఁడను. కన్నులు గానని మూఁడు గాళ్ల ముదు సలిని. నీవెచట నిద్రించుచుంటివో కానక యట్లొనర్చి యుందును” అని బదులు పల్కెను. సుందరుఁడు వేరొకచో నిద్రింప, మఱల నతఁడట్లే పాదముల నిడెను. ఎటు పరుండినను ముదుసలి పాదము లాతని శిరమును దాకుచుండెను. అందుల కాతఁడు కుపితుఁడై నన్నీ విధమునఁ గాళ్లఁ ద్రొక్కు నీవెవఁ డవు?” అని గద్దించెను. వెంటనే శివుఁడు “ఇంతవఱకు నన్నెఱుంగవైతివి” అని పల్కుచు తిరోహితుఁడయ్యెను. సుందరమూర్తి “అయ్యో! శిరముపై బాదమిడి యనుగ్రహించినవాఁడు నా తండ్రి పరమేశ్వరుఁడే యని గ్రహింపఁ జాలనైతి. నా యహంకారమే నన్నీగతికిఁ దెచ్చెఁగాదే!” యని పరిపరివిధముల దుఃఖించెను. వెంటనే “భగవంతునిఁ దెలియనివా రెవరురా...” యని ప్రారంభించి ఛందోబద్ధంబు లగు వాక్కులతో స్తుతించెను. అరుణోదయమున ‘గడిలమ’ను నదిలో నీరాడి వీరస్థానేశ్వరుని పూజించి, యటనుండి పయనమై వామనుఁడైన శ్రీమహావిష్ణువుచే నర్చితమైన ‘తిరు మాణిక్కుళి’ యను క్షేత్రేశుని దర్శించి ‘తిరుత్తిన’ నగర మందలి మహేశ్వరుని స్తుతించి చిదంబరమార్గముఁ బట్టెను.

చిదంబరము:—

చిదంబరపు ప్రాంతభూములన్నియు కేదారక్షేత్రము లతోనిండి, మరకతమణినిబద్ధ భూములలా యన నుండును. పరి మళ్లలో వికసించిన రక్తాంభోజముల నాడించుచు గండుమీలు త్రొక్కిపడుచుండును. అటనట కుల్యాంతరములలో విహరించు రాయంచల రవములు శంఖిధ్వజములలా యన నుండును. అచట నుండు చూతనములందు స్వేచ్ఛగ విహరించుచు చూతాం కురాస్కాద కషాయకంతములగు పికములు కుహూకుహూ నినా దములతో, బౌంధుల నాహ్వనించుచుండును. నందవనము గేలిసేయు పూదోటనుండి వీచు గంధవాహములు పాంధుల శ్రమ నపనయించి, హాయిని గొల్పుచుండును. అట్టి యుద్వాన వనంబులూపురినిజుట్టి లెక్కకు మించియుండును. వానినిదాటి యేగిన నాకనమునంటు కోటగోడలు, వాని నానుకొని గంభీర మైన యగడితలు గన్పించును. వాని ననుసరించి మొగలి చెట్లు దట్టముగఁ బెరిగియుండును. ఆ కేదంగిపూవుల పుష్పా డిలో నాడు పట్టదములు విభూతిఁదాల్చిన శివభక్తుల! యన నుండును. వాని ఝంకారములే ప్రణవసహితపంచాక్షరీ మంత్రముల! యన వినిపించును. సుందరమూర్తి యా ప్రకృతి దృశ్యముల కలరుచు చిదంబరపు టు త్తరద్వారమును సమీ పించెను.

భగవంతునిచే దాసుఁడుగా గ్రహింపఁబడిన భక్తాగ్రేస రుఁడు సుందరుఁడేతెంచుచున్నాఁడని యెఱింగిన శివభక్తులార

నికి నెదురేగి స్వాగతమొసంగిరి. పరస్పర వందనాదులపిదప
 సుందరుడా భక్తబృందము ననుసరించి, పురవీధిని ప్రవే
 శించెను. అచటి సౌధములు సుధర్మను తలఁదన్ననట్లుండెను.
 గృహాంగణములందు వేదాధ్యయనాధ్యాపనధ్యనులు వినిపించు
 చుండెను. కొంతదూరమేగ పంచవాద్యధ్యనులు (ఘక్త, మురళి,
 తాళ, వీణ, గానము) నాట్యమాడు సుందరుల మణిమంజీర
 మంజుల శబ్దంబులు, కాంతలు దాల్చిన పూవులందలి యశీక
 ఝంకారములు, శ్రుతిపేయములై యేతెంచుచుండె. భక్తులు
 “హరహర మహాదేవ శంభో” యని దిక్కులఁ బ్రతిధ్వనింపఁ
 జేయుచుండిరి. విప్రవాటికలనుండి వెల్వడు నిత్యాగ్నిహోత్ర
 హోమధూమము లాకాశముతో నైక్యమందుచుండెను. గోపు
 రాగ్రమందలి మయూరములు హోమధూమములఁగాంచి మేఘు
 భ్రాంతినంది నాట్యమాడుచుండెను. యాగశాలలందు ప్రజ్వ
 రిల్లు హోమాగ్నులు వెదచల్లు నరుణార్కప్రభలను, ముంగి
 శ్లలో రచింపఁబడి వెన్నెలవలెనుండు చిత్రవిచిత్రంబులగు
 మ్రుగ్గులను, భోజనశాలలలో కైలాసభ్రాంతిఁగల్గించు శాలోయ
 దనపు రాసులను, దేవతలు గొనివచ్చిన పూర్ణకలశములాయన
 దోచు మందిరాగ్రములందలి బంగారు కలశములను గాంచి
 సంతసించుచు, నా యందము నభినందించుచు నేగి సుందరుఁ
 డాలయగోపురముఁ గాంచెను.

గోపురపుటందమునకుఁ గొంతవడి ముగ్ధుడై లోనికేగి
 మేరువని ప్రసిద్ధిఁజెందిన “పేరంబలము”నకు (పెద్దసభ) ప్రదక్షిణ

ముగ నేగి, యాదిమధ్యాంతరహితము భక్తహృదయకమల
మందుఁ బ్రకాశించు “చిత్సభా” (చిత్రంబలము) ద్వారము
కడకేగెను. ఆ చిత్సభయందే వేదమయమైన యందెలు
ధ్వనింప నటరాజేశ్వరుఁ డానందతాండవ మొనర్చెను.
సుందరమూర్తి శిరమునఁ గరములు గీలించి, యేకాగ్రచిత్త
ముతో పంచాక్షరీసోపానముఁ దరిసి, కనకసభలో నటించిన
నటరాజుఁగాంచి వందనమొనర్చెను. దర్శించునపుడాతని
నేత్రంబులు శివునియందు లగ్నముకాఁగా, మిగిలిన యవయవ
ములు నిశ్చేష్టితములయ్యెను. ధ్యానము తప్ప మిగిలిన చతు
ష్క్రియలు చలనరహితము లయ్యెను. త్రిగుణములలో శుద్ధ
సత్వమే ప్రకాశించెను. ఇట్లు తన్నుఁ దా మఱచి యేకాగ్ర
తతో ధ్యానించి మ్రొక్కెను. శివుని యానందతాండవ దర్శన
భాగ్యము ననుభవించి, సుఖసాగరమున మునింగెను. అట్టి
యానందానుభూతితో “తాండవ నటనాధీశుని మ్రొక్కు
భాగ్యముఁ గల్గించు నీ మానవ జన్మమే నాకు సంతోషదాయ
కము” అను భావముఁగల గీతముతో నుతించెను.

తిరువారూరుఁ గాంచుట :—

నటరాజును స్తుతించి “యారూరులో నన్ను దర్శిం
పుము” అను అశరీరవాణిని విని, వెంటనే తన్ననుసరించి
వచ్చు భక్తులతోఁగూడి, యా క్షేత్రమునకుఁ బోవఁగోరి,
దక్షిణద్వారముఁ జేరి సాష్టాంగ మొనర్చెను. అచటనుండి
చిదంబరపుటెల్లను దాటి భవబంధవిమోచనుడగు భవునిఁ

గీర్తించుచు కొల్లడమను నదిని దాటి, శీర్గాళిని సమీపించెను. పూర్వమా ట్లేత్రమునందే జ్ఞాన క్షీరముల ద్రావి పెంపొందిన జ్ఞానసంబంధస్వామి జన్మించియుండుట జేసి, యద్దానిని తన కాల్నడలచేఁ ద్రొక్కరాదని వలగొని వచ్చెను. యుగాంత కాలమున సకలము సంహారము గాఁగ శివుని కృపచే నశింపక మిగిలిన నగరమగుటఁజేసి యద్దానికి “తోణిపురమ”ను పేరు గల్గెను.

అచట నుమాదేవిఁగూడి వృషభవాహనారూఢుడై కైలాసమున నుండురీతి యా కైలాసనాథుడు సుందరునకు దర్శన మొసంగెను. “గిరీశునిఁ గైలాసమునఁ గాంచినట్లే యిచట దర్శించితి”నను వాక్యముతో నారంభించి నలువది పాదములు గల పాటను పాడి స్తుతించి, “తిరుకోలక్కా,” “తిరుపుంగూరు”లలో వెలసిన శివమూర్తులపైఁ బద్యములు సెప్పి స్తుతి యించి, యేగి యనేక శివఠేత్రములఁ గాంచుచు, కవేరకన్య యని ప్రసిద్ధిపడసిన కావేరీ నదీతీరమును సమీపించెను. అతఁ డా నదీమతల్లియందుఁ గ్రుంకులిడి “తిరుమైలాడుదుర” (మాయవరము)ను ప్రవేశించి, మయూరనాథునకు మ్రొక్కి తిరుఅంబరు మాగళము, తిరుప్పుహలూరు, మొదలగు శివ ఠేత్రములఁ గాంచి తిరువారూరునకుఁ బయనించెను.

తిరువారూరు త్యాగేశుఁడా ట్లేత్రవాసులైన భక్తుల స్వప్నమునఁ గన్పించి సుందరుని రాకఁ దెల్పి, “నే నాహ్వానింప నాతఁడు నన్ను సేవింప వచ్చుచున్నాఁడు. కాన మీ

రాతనికి సుస్వాగతమిడి తోడ్కొండు” అని యాజ్ఞాపించెను. భక్తులందు భగవంతుని దయ పారమెఱుంగనిది గదా! శివాజ్ఞను తలఁదాల్చి, భక్తులు పురము నలంకరించిరి. వీధులన్నిటఁ దోరణములఁ గట్టి పూవుల దండలతో నలంకరించిరి. అరఁటిచెట్లను స్తంభములుగఁ గట్టిరి. వీధులందు గొజ్జంగి పూసీటిని చల్లిరి. వేదికలపై చందనచర్చఁ గావించిరి. పందిళ్లువేసి శ్వేతాంబరములతో మేలుకట్లు గట్టిరి. వివిధ పుష్పంబులను లాజలను వీధులందుఁ జల్లిరి. మంగళవాద్యములు మ్రోగుచుండ, భక్తులు సుందరునకు స్వాగత మొసంగ నెదురేగ, దేవతాసంఘము నడచుచున్నదా యనఁ దోచె. శివభక్తులు తనకు నమస్కరించుటకు ముందే సుందరుఁడు వారికి మ్రొక్కెను. అతఁడు వారి స్వాగతమున కలరి వారితోఁ బురిఁజొచ్చి, “నా తండ్రి యిట నున్నాఁడు. నన్నా స్వామి దాసునిఁగ నంగీకరించునా? పృచ్ఛసేయుఁడు” అని ప్రారంభించు పదిహాముఁ బాడుచు, త్యాగేశు నాలయముఁ జొచ్చి, ముందుఁగ దేవాశ్రయ మండపమునకు మ్రొక్కెను. పిదప దేహాత్మలకు మోక్షము నొసంగు వల్మీకనాథాలయము లోనికేగెను. వల్మీకమునఁ బుట్టి సుందరతరాలయమున సుప్రతిష్ఠితుఁడై సకలలోకవ్యాప్తుఁడై రమాదేవికిఁ గృప సూపిన త్యాగేశునకు సాష్టాంగముగ వందన మాచరించి, తన జన్మము సఫలమాయెనని సంతసించెను.

సుందరుఁడు భావావేశముతో మధుర కవితాధారను వర్ణించెను. ఆనాటి కవితాగానము తుంబుడు నారదాదుల

గానమును మించియుండెను. శివుడాతని పదబంధములకు నానందించెను. “నేటినుండి నేను నీకు మిత్రుడ. తిరునావ లూరులో నీ వివాహము నాఁపి నిన్ను దాసునిగఁ జేసికొనిన నాఁటి కల్యాణవేషముతోడనే నీ వెల్లప్పుడు నుందువుగాక” యను నశరీరవాణి వినిపించెను. అంత నతఁడు “తిరువారూరు మాణిక్యమా! అర్ధనారీశ్వరా! నన్ను దాసునిగఁ గ్రహించిన పరమపురుషా! నీ దయాసంపదను నేనెట్లు నుతింపఁగలాడ.” అను మకుటముగల పద్యమాలిక నా వల్మీకనాథున కర్పించెను. ఇట్లు స్తుత్యంజలుల నర్పించి, శివునకు ప్రదక్షిణ వందనము లాచరించి, యాలయమునుండి యొక మఠముఁ జేరెను. ఆనాటినుండి సుందరుని భక్తులు “శివమిత్ర” యని పిలువ సాగిరి. శివాజ్ఞ ననుసరించి నాఁటి మొదలా సుందరుఁడు కల్యాణవేషమున సంచరించుచున్నను పరిశుద్ధతపోనిధియై యలరారెను. తిరువారూరునందే నివసించుచు నతఁడు సత్య హము త్యాగేశు నాలముమున కేగుచు నారాధించుచుండెను.

పరవియారు:—

పూర్వము కైలాసమున నుమాదేవి చేటికలలో నొకతె యగు కమలిని కామవశురాలైనందున శివుని యాజ్ఞచే తిరువారూరులో దుద్రగణికల వంశమున జన్మించెను. ఆమెకు తల్లి దండ్రులు పరవి యను పేరిడి యల్లారుముద్దుగఁ బెంచిరి. ఆ బిడ్డ దినదినాభివృద్ధి నంది, హరిణశాబకమా! పారిజాతకో రకమా! ప్రవాళలతయా! శీతాంశు ప్రతిబింబమా! మన్మథుని



సుందరమూర్తి కల్యాణవేషము

పుష్పబాణమూ! యన నా బాలిక తరుణ వయస్కయయ్యెను.
 ఆ తరుణికి భవానియందలి భక్తితోఁబాటు పరువముఁ బెరుగ
 సాగెను. బ్రహ్మ తన సృష్టిలోని సౌందర్యమునంతయు
 నొకచోఁ జేర్చి యామెను సృష్టించెనా! యన నామె లోక్లో
 తర సౌందర్యవతియై యొప్పెను. అచ్చనగాయలు, కుందును
 గుమ్మలు, కందుకక్రీడలు డోలావిహారములు మొదలగు నాటల
 నాడుచు చెలుల నామె సంతసపఱచుచుండెను. ఆటలతోఁ
 బాటామె గానకళ నభ్యసించెను. ఆమె కంఠ మాధుర్యము
 వసంతాగమనమునఁ గోయిల కూజితము నధఃకరించుచుండెను.
 రాగతాళలయలతో కీర్తనల నామె గాన మొనరింప, సరస్వతియే
 భూమికి దిగివచ్చెనాయనఁ దోచును. బాల్యమును గడచి
 యకావనమునఁ బ్రవేశించిన పరవియా రన్యహాముఁ జెలులఁ
 గూడి, త్యాగేశుని సేవించి వచ్చుచుండెను. ఒకనాఁడు
 భగవద్దర్శనార్థ మేగి వచ్చు సుందరమూర్తి, యొక వీధి మలు
 పులో నాలయమున కేగు నా పరవియారును గాంచెను. దేవ
 లోకమునుండి యవతరించిన తిలోత్తమయా యన నొప్పు నా
 సుందరినిఁ గాంచి, సుందరుఁడు ప్రేమనాగురలఁ జిక్కెను.
 ఈమె పుణ్యమునకుఁ బున్నెమా! మూర్తీభవించిన శివుని
 కృపయా! పారిజాతకుసుమమంజరియా! యని యతఁ డాశ్చర్య
 రసమగుఁడాయెను. పరమశివున కర్పించిన నా మనంబు
 నీమె యెట్లొకర్పించెనని సంభ్రమించెను.

పరవియు సుందరునిఁ గాంచి, సంచలితహృదయ
యయ్యెను. అది విధి సంకల్పమేమో! ఒండొరుల దృష్ట
లేకమయ్యెను. వెంటనే సార్థక నామధేయుడగు సుందరుని
తన్ననుగ్రహింపవచ్చిన కుమారస్వామియా! లోకంబులఁ దన
పుష్పబాణములచే వశ్యమొనర్చుకొను పూవిల్తుఁడా! విద్యా
ధరుఁడా! లేక శివుని కృపాసాగరమున మునింగిన భక్తాశ్రేణ
రుఁడా యని యామె తలంపసాగెను. “నా మనంబును
క్షణములలో నాకర్షించిన నీ యువతీమనోహరుండెవ్వండో”
యని కొంతవడి యట్లేయుండి సుందరునిలో లగ్నమైన తన
మనంబు నెట్టకేలకు మఱల్చుకొని, యామె త్యాగేశు నాలయ
మున కేగెను.

ఆలయమునకేగు నీ సుందరి నా మనంబునుగూడ
గొంపోవుచున్నదని తలంచిన సుందరుఁడు వెంటవచ్చువారిఁ
గాంచి “ఈ వనిత యెవ్వర”ని ప్రశ్నించెను. ఆమె పరవి
యను పేరుగల గణిక యని యెఱింగి మఱలి యాలయమున
కేగెను. ఆ యువతి వల్మీకనాథుని సేవించి సుందరుని రాకకు
ముందే వేఱొక గోపురద్వారమునుండి వెడలి యింటికేగెను.
సుందరమూర్తి గణికాలగ్నమనస్కుఁడై శివుని బ్రార్థించి, తన
మనంబును వెంటఁ గొంపోయిన భూలోకరంభను వెదుక నారం
భించెను. సుందరుఁ డామెను వెదకి వేసారి, చివరకు దేవా
శ్రయమండపముఁ జేరెను. అంత నహస్కరుఁ డాతని
మనంబుంబోలె కిరణజాలంబుల సంకుచించుకొని యస్త్రాదినిఁ

దరిసెను. సంజకెంజాయ లెల్లెడల నలముగొనెను. పంచాక్షరీమంత్రము నెఱుంగనివారి మనంబునందువలె బెంజీకటి దిశలం దలముగొనెను. విరహులకు సంతాపప్రదాతయగు చంద్రుఁ డాకసమెక్కిను. ఆ శీతకిరణుని హస్తస్పర్శచే కలువలు విప్పారెను. మలయమారుతము మెలమెల్లగ వీవసాగెను. లోకానందకరుడగు సుధాంశుని కిరణజాలంబు సుందరునకు గ్రీష్మాతపమాయెను. కమ్మతెమ్మెర లాతని తాపము నినుమడింపఁజేసెను. అదెట్టి తాపమో యతఁడు గ్రహింపలేక కుములుచుండెను.

గృహమునకేగిన పరవియారు తపించుచు చంద్రశాలఁ జొచ్చి, పూసెజ్జపైఁ బరుండి పొరలాడసాగెను. చెలులామె తాపశాంతికై యొనర్చిన నేవలు విఫలమాయెను. ఆమె గాఢముగ నిట్టూర్చుచుండెను. సెజ్జపైని పూవులు కఱకు పెండలలోని లోగకామలయ్యెను. చెలులది మదనతాపమని గ్రహించిరి. ‘ఏల సంతప్తవైతి’వని వారడుగ నామె “ఇది నా మనోబాధ. నేఁ డాలయమున కేగునపుడు కన్పించిన దివ్యపురుషుఁ డెవఁడో” యన వారాతఁడు శివుని మిత్రుఁడు సేవకుఁడునగు సుందరమూర్తి యని, నీ వెఱుంగవా!, యనిరి. “ఓహో! నా దేవునే నేవించు భక్తుఁడా” యని యామె సానురాగంబునఁ బల్కెను. ఆ రాత్రి యామె సుందరునే దలంచుచు నిద్రలేకయే గడపెను. తాపాధిక్యముచే నామెకు మూర్ఛయు వచ్చెను. సంతాపజ్వర మధికముగా శ్రమ

పడసాగెను. ఏల్లాకో యని యెఱుంగకయే కన్నీరు గార్చెను. తన బాధను వారింపుమని త్యాగేశుని ప్రార్థించెను. “మృగాంకా! నీవు నన్నేల బాధింతు”వని యుపాలంభించెను. రాత్రి గడువలేదే యని చింతించెను.

కైలాసోద్ధానవనమున పుష్పాపచయోవనరమునఁ గామించి, శివాజ్ఞచే సుందరమూర్తి పరవియోధులుగ భూమి యందు జన్మించి, యా దేవదేవుని ప్రేరణచే దపించు నా భక్తుల నేక మొనర్చు జింతించిన మదనాంతకుని చిద్విలాసముల నేమని కొనియాడఁగలము! త్యాగేశుఁడాయార నుండు భక్తుల స్వప్నమునఁ గన్పించి, పరవియోధునకు సుందరునకు విధ్యుక్తముఁగ వివాహముఁ గావింపుడని పల్కెను. అట్లే మదనాశుగములకు గుఱియైన వధూవదులకుఁ గన్పించి, యెఱుఁదారులు వివాహితులరై సుఖింపుడని యనుగ్రహించెను. వివస్వంతుఁ డుదయించగనే భక్తులందఱు శివాజ్ఞఁ దలఁదాల్చి, కల్యాణాయత్నముల నొనర్చిరి. భక్తులే బంధువులై సుందరునకు పరవియోధు నొసంగి కల్యాణమొనర్చిరి. వివాహసంతరము వధువుతో సుందరుఁ డాలయమునకేగి, మున్ను తన పెండ్లి నాఁపి, యిపుడు పరవి నొసంగిన మహాదాతయగు మహాదేవునకు పద్యమాలికల నర్పించి స్తుతించి యానందించెను. బంధవిమోచనములకా శివుఁడు కర్త, కారయితయు నగుఁగదా!

ఒకనాఁడు సుందరమూర్తి బంగరు బెత్తముఁ జేదాల్చి, కర్ణములందు మకరకుండలములు దివ్యకాంతుల నీనుచుండ,

విభూతి రుద్రదాక్ష మాలాధారియై, జన్నిదములు వింతకాంతుల
 నీనుచుండ, నవరత్నాభరణ భూషితుడై పీతాంబరధారియై
 సాగసుగ స్వామిని సేవింప నాలయమున కేగెను. “ఈ
 చక్కదనమున కీ వేషమెంతయు దగియున్న”దని పౌర
 కాంతలు గుసగుసలు వోపుచుండ, దేవాశ్రయమండపమున
 కాతడేగి యచటి భక్తులగాంచి “వీరికి దాసుడనై సేవించు
 భాగ్యము నాకెన్నడు గల్గునోయని భావించుచు, శివుని పురో
 భాగము జేరెను. భక్తకల్పద్రుమమగు పరాత్పరుడు నా
 భక్తుని కోరిక నెఱిగి ప్రత్యక్షమాయెను. సుందరుడా మహా
 దేవుని వేనోళ్ల స్తుతించి, భక్తవరుల చరితము నెఱుంగజాలు
 జ్ఞానము నొసంగఁ బ్రార్థించెను.

అంత నా మహాదేవుడు “భక్తుల చరిత మెఱుంగుట
 సులభముగాదు. వారికి వారే సాటి. భక్తులు సదా నామై
 బ్రేమఁ గల్గి, నన్నే యాశ్రయించి యుందురు. వారు ఏకాగ్ర
 చిత్తులగుటజేసి లోకములను తమ శక్తితో జయించు సత్వ
 సంపన్నులై యుందురు. నా భక్తుల కీ లోకమున నెట్టి
 కొఱంతయు నుండదు. వారు సదాచారసంపన్నులై యిహ
 పరసుఖముల నాశింపరు. అట్టివారి నెఱిగి వారితో జేరుము”
 అని యాజ్ఞాపించెను. వెంటనే సుందరుడు “నేనిచట శ్రేష్ఠులఁ
 గాంచితినిని యారంభించు పదిహాము బాడెను. శివుడు
 “నీవు సదాచారము బాటించి భక్తదాసుడనై వారిగూర్చి
 కవితా చమత్కృతితో పద్యములఁ జెప్పము” అనెను. అంత

నాతఁడు “స్వామీ! నేను భక్తుల చరితముఁ గాని, వారి ప్రేమామృతసాగరమునుగాని తెలియనివాఁడఁగదా! వారి నెట్లు గీర్తింతు? దాసునకు వారి కీర్తిచరితముల నెఱుంగు శక్తినిఁ బ్రసాదించి, ధన్యాత్ముఁ జేయరే!” యని ప్రార్థింప వేదాది పరావాక్కులకు నాధారుడగు నా చంద్రశేఖరుఁడు “చిదంబరవాసులగు భక్తులకే దాసానుదాసుండ”నను పాదముతో నారంభింపుము. నా మహిమచే నీ కన్నియు నెఱుంగ నగును” అని పల్కెను. సుందరమూర్తి “దాసునిపై నెంత దయయో” యని మ్రొక్క శివుఁ డంతర్ధానమొందెను.

ఇట్లనుగ్రహితుఁడై సుందరుఁడు దేవాశ్రయమండపముఁ జేర నరిగి, దూరమునుండియే భక్తసమాజమునకు సాష్టాంగ మొనర్చి, వారిని సమీపించి, సర్వకాల సర్వావస్థలందు నశింపని తేజోవంతులగు భక్తుల కొక్కొక్కరికి వందన మాచరింపఁదలచి, యొక్కొక్క భక్తుని పేరు నుచ్చరించుచు “దాసానుదాసుండ”ననుచు మ్రొక్కెను. అట్లే యితర భక్తులకు సాష్టాంగమొనర్చి “తిరుత్తోండత్తోహ” యను గీతముఁ బాడెను. అట్లు పాడుటఁజేసి వారి చరితము “శివభక్త చరితము” అని ప్రసిద్ధిఁగాంచెను. (ఇట సుందరుఁడు సెప్పిన “తిరుత్తోండత్తోహ” వివరింపఁబడు.)

భక్తవరులు :—(అరువది మూవురు)

“చిదంబరవాసులగు బ్రాహ్మణులకే దాసానుదాసుండ. కులాలుడగు తిరునీలకంఠునకు, లేదనని త్యాగి యియల్పహకు,

ఇళయాకుండిమారునకు, విజయశీలుడగు మైప్పూరుకు నాయ నారునకు, నుద్యానవనములతో విలసిల్లు కుష్ట్రయాదువాసి విరన్మిండునకు, మల్లికార్జునలికల దాల్పు నమరసీతికి, త్రిశూల ధారియగు నెరిబత్తనునకు, ఏనాదినాధునకు, సకలకళాచతు రుడగు కన్నప్పనాయనారునకు, కడయూరి కళయనారునకు, పర్వతస్థిరభుజుడగు మానకంజారునకు, వాట్టాయనునకు, సముద్రతరంగముల నంలు తిరుమంగలవాసి యానాయనునకు, మాండడుగులతో లోకములఁ బాలించు మూర్తినాయనారునకు, ముదుగనునకు, రుద్ర పశుపతికిని, దాసానుదాసుండను. సదా చిదంబర దర్శనాకాంక్షీయగు సందనారునకు, కారుహస్తకులజుఁ డయ్య శివభక్తాగ్రణీయగు తిరుక్కురుప్ప తొండరునకు, చండేశ్వర నాయనారునకు, శ్రమణాశ్రయుడయ్య శివపాదసేవా రతుడగు తిరునావుక్కరసునకు, శివభక్తియేధనమని భావించిన కులచ్చిర నాయనారునకు, పెరుమిళమునఁ బుట్టిన కురుంబరునకు, పేయారునకు, నే దాసానుదాసుండను. పురుష శ్రేష్ఠుడగు అప్పుది నాయనారునకు, నీలనక్కరునకు, నమినంది విశ్వాసికిని, యుమాదేవికి ననుంగు బిడ్డఁడగు జ్ఞానసంబంధునకు, శివునకుఁ దప్ప నన్యులకు శిరమొగ్గని యేయర్కొన్న-లికామునకు, తిరు మూలరునకు, దండికిని, మూర్ఖనాయనారునకు, నే దాసాను దాసుండను. సోమాశిమారునకు, బౌద్ధులకు భీతిల్లి శిలా ఖండములతో శివునారాధించిన, శాక్య నాయనారునకు, శిఱప్పలి నాయనారునకు, తిఱుచెంగాటవాసియగు చిఱుతొండ

నికి, వారివాహమునలె నిష్కారణ ధర్మాత్ముడగు కళరిట్రలి
 వారునకు, సకలజీవుల భాషల నెఱుంగు, గణనాధునకు, కూట్రువ
 నాయనారునకు, అతిభక్తుడునకు, కలకంబనికి, ఎళంబుల్లునకు,
 నే దాసానుదాసుండను. అసత్యభాషలుగాని విద్వాంసులకు
 దాసుండను. కరువూరులో నుండు పుగళ్చోళునకు, నరసింగ
 మునికి, కలియనారునకు, సత్యనాయనారునకు, అయ్యాశిగ
 శ్కాడవరోగ్నాయనారునకు, కారినాయనారునకు, నెడు
 మారునకు, వాయిలారునకు, మనైయడువారునకు, నే దాసాను
 దాసుండను. కడర్కింగ నాయనారునకు, ఇడంగళికి, చిఱు
 త్తోణ నాయనారునకు, పుగళ్తుణ నాయనారునకు, కోట్టులి
 నాయనారునకు, శివభక్త సంఘమునకు, శివుని నుతించువారికి,
 తిరువారూరు భక్తులకు, నే దాసానుదాసుండను. ముక్కా
 లములందు శివు నారాధించు నాచార్యులకు, భస్మధారులకే
 దాసానుదాసుండను. పూశలారునకు, మంగయక్కరిశికి,
 నేశనాయనారునకు, కోశంగచోళునకు, తిరునీలకంఠయాలప్పాణ
 నాయనారునకు, శడయనాయనారునకు, ఇశైజ్ఞానికి నే దాసాను
 దాసుండను” అని పాడి మ్రొక్కి సుందరుఁ డానందించె.

చిదంబర దీక్షితులు:—

వర్ణనాతీతమైన నటరాజేశ్వరుని పాదారవిందములను
 సదా మనసార ధ్యానించుచు చిదంబరవాసులై ప్రసిద్ధివడసిన
 శివభక్త దీక్షితులు మహిమోపేతులు. వారు భక్త్యాభ్యక్త
 దేహులై నటరాజు కైంకర్యమునందే దేహాత్మలను వినియో

గించు ధన్యులు. వారు గుణాధికులై మహిమకుఁ బరాకాష్ఠ నందియుండిరి. నిత్య శివసేవాభాగ్యము వారి సొమ్ము. శివ పూజలందేకాక వారు మంగళనాట్యములందు నానంద మనుభవించుచుండిరి. వారెల్ల వేళల ఋగ్వేదాదులను మననము సేయుచుండుటయే కాక యితర ధర్మకృత్యములం దత్యంతాసక్తులై యుండిరి. వేదాంగాదులైన శిక్షా వ్యాకరణ చ్ఛందో నిరుక్త జ్యోతిషాదులందు వారికి వారే సాటి. వారు మీమాంసా న్యాయపురాణ స్మృత్యాదులను పఠించి, యందలి సమస్యలను చక్కగ విడఁదీయ సమర్థులు. ఉపాయచతుష్టయసహిత నీతిశాస్త్ర మందఱకు చేతిలోని యుసిరికయై యుండెను. త్రికాలములందును వారగ్నిత్రయమందు సవన మొనర్చి దేవప్రీణనము గావించుచుందురు. వారు సకల జీవులందు సదయులు. ధర్మాతిక్రమణమను పల్కును వారెఱుంగరు. నటరాజసేవయే పరమధర్మమని భావించు నా దీక్షితులు భూదేవోత్తములని విఖ్యాతి నందిరి. విధ్యుక్తమైన కర్మల నాచరించుచు, సన్మార్గగాములగుటఁ జేసి లోకసహజములగు నాధివ్యాధిక్షుద్బాధలు వారిదరిఁ జేరకుండును. వారికి అలభ్యలభ్యమగు ధనము విభూతియ. నాట్యశేఖరునందలి నిరంతర భక్తియే వారి భాగ్యమై యుండెను.

శివాగమములందుఁ బేర్కొనఁబడిన జ్ఞాన క్రియాచర్యా యోగముల నాపాతముగ నెఱింగి యనుష్ఠించు నా దీక్షితులు తపోదానాదులందును నియతవ్రతులై యుండిరి. దురాగత

ములు వారియందు మచ్చునకైన గన్పింపవు. అభిమానధనులైనను వారు శాంతాత్ములు. గృహస్థాశ్రమముఁ జక్కఁగ నిర్వహించుచు వారు, సదాచారపరులై యుండిరి. వేదచోదిత ధ్యాన నిష్ఠాగరిష్ఠులగు దీక్షితులూ పత్తనమున మూఁడువేలమంది యుండిరి. వారిహమందే పరాత్పరుని సమగ్రకృపాపాత్రులగుటఁజేసి, వాంఛారహితులై సుఖులై భోగభాగ్యములతోఁ దులఁదూఁగుచుండిరి. వారి ప్రతిభ వర్ణనాతీతము. శంకరుడే సుందరమూర్తికి “చిదంబరవాసులగు దీక్షితులకే దాసాను దాసుండ”నను పాదమెత్తి యిచ్చియుండుటచే వారి మహిమ లోకాతీతమని దెలియనచ్చెడి గదా!

“బ్రహ్మజ్ఞాన నిష్ఠాగరిష్ఠులు బ్రహ్మతుల్యులు గారే.”

2. తిరునీలకంఠ నాయనారు

భక్తాగ్రేసరులకు నిలయంబగు చిదంబరమునఁ గులాల కులమందొక భక్తుఁడు జన్మించెను. అతఁ డాబాల్యము శివ పూజాధురంధరుఁడై స్వకుల ధర్మమును వీడక, శివదాసులకు దాసుఁడై యుండెను. గృహస్థుఁడయ్యు శైవమార్గమును జవ దాటక, సదా శివసేవలో నిమగ్నుఁడై యుండువాఁడు. కుండలను చేసి విక్రయించుచు, దానివలన లభించు నల్పదాయముతో, కుటుంబమును పోషించుకొనుచుండెను. అవకాశము లభించినపుడంతయు మంటితో భిక్షాపాత్రములఁ జేసి, యోగులకు మాహేశ్వరులకు నొసంగెడివాఁడు. అతని గృహిణియు నందకత్తెలలో మిన్నయై, పతిపాదములను సేవించుచు, భర్త ననుసరించుటచే నాతని గృహస్థ జీవనము, చింతారహితమై మూఁడు పువ్వు లాటు కాయలయ్యెను.

క్షీరసాగర మథన సమయమున లోకభయంకరమై, దేవదానవ విద్రావణకారణంబై, పై కుబికి వచ్చిన హాలాహలమును కాలకూట విషమును, లోకరక్షణార్థమై శివుఁడు భుజింప, నది కుక్షిలోని కేగక కంఠమునందే నిలుచుటఁజేసి, యాతఁడు నీల కంఠుడని లోకవిశ్రుతుఁడయ్యెను. అట్టి నీలకంఠు, నీ కులాలుఁడు సర్వకాల సర్వావస్థలయందు ధ్యానించుచు “నీలకంఠా!” యని గొంతెత్తి, పిలుచుటచే జనులందఱు తాతనిని “తిరునీల కంఠుడ”ని పిలువజొచ్చిరి.

ఇనుప కచ్చడాల్లాల్చిన మునులు సయితము తామ
 రసనేత్రలిండ్ల బందా లగుట, లోకసహజముఁ గాన నీ నీలకంఠుఁ
 డొకనాఁడు వేశ్యవాటికఁ బ్రవేశించి, యొక యందాల బరణి
 గాఁగిట సుఖించి, యింటికి వేగుజామున వచ్చెను. సానివాడలో
 పరకాంతాశ్లేషము నంది, తచ్చిహ్నములతో నింటి కేఁతెంచిన,
 భర్తను గాంచి, యాతని సతి యీషత్కుపిత యయ్యెను.
 పరాంగనాసక్తుడగు భర్తను గాంచి, యే మానిని యోర్వఁ
 గలదు! ఆనాఁటినుండి యా సతి యథాపూర్వము భర్తను
 సేవించుచున్నను, దేహసంపర్కమునకు మాత్ర మంగీకరింపక,
 జీవయాత్రను సాగించుచుండెను. నీలకంఠుఁ డామె మనంబుఁ
 దేర్పఁబూని యొకనాఁ డాశ్లేషసౌఖ్యము నాశించి చేజాచెను.
 అంత నా కోపన “నీవు మమ్ము తాఁకిన నీలకంఠునిపై నొట్టు”
 అని పల్కెను. శివునిపైఁ బల్కిన శపథమును విని, యాతఁడా
 నాఁటినుండి భార్యసౌఖ్యమును మనంబునఁ దలంపక విడనాడెను.
 భార్యను పరస్త్రీవలెఁ జూడఁజొచ్చెను. “మమ్ము తాఁకిన”
 అను బహువచన ప్రయోగముచే నాతఁడా వనితనే గాక,
 లోకంబులోని యువతులందఱను మాతృభావమునఁ గాంచు
 చుండెను. ఆ దంపతులు రత్యాది తుచ్చ సుఖములను వీడి,
 శపథానుసారమున్నను, పరులకా విషయము దెలియని విధ
 మున నడచుకొనిరి. వారి శయ్యలు వేటు. ఇవ్విధంబున నేండ్లు
 పూండ్లు గడచెను. వారు వృద్ధులైరి. ముదుసలితనముతోఁ
 బాటు దైవభక్తియు వృద్ధియగుచుండెను.

వారి నియమనిష్ఠలను లోకమున కెఱింగింపఁ గోరి పరమశివుఁ డొకనాఁడు మొలుత్రాటికి బిగించి కట్టిన కాపీన మును, నొడలినిండ విభూతిని, నొసట భస్మత్రిపుండ్రముల, నురమున తెల్లని జన్నిదములఁ దాల్చి, శిరమునఁ జటాబంధముఁ, జేత భిక్షాపాత్రఁబట్టి యొకానొక శివయోగి వేషముఁదాల్చి, చిఱునగవొక వింతఁ గొల్పుచుండ, నీలకంఠ నాయనారు నింటికి హుటాహుటి వచ్చెను.

నీలకంఠుఁడా యోగిగ వచ్చిన శివున కెదురేగి, భక్తి దోడ్తచ్చి, యాసనార్ఘ్యదులఁ బూజించి, నమస్కరించెను. “శివా! యీ దాసుఁడు సేయదగు సేవ యెద్దియో దెల్పు వేఁడెద” ననెను. అంత నా కపట శివయోగి యాతనిఁ గాంచి “భక్తుఁడా! యీ భిక్షాపాత్రను నీకడ భద్రముగ దాచుము. నే మఱుల వచ్చి యడిగి తీసికొందును. దీనికి సాటి లోక మందు మఱొకటి లేదు. ఇది పరిశుద్ధము, పవిత్రమును. నాకిది స్వర్ణరత్నాదులకంటె పీఠిపాత్రమైనది. దీనిని భద్రపఱపుము” అని దాని నాతని కొసంగెను. తిరునీల కంఠుఁడు శివయోగి యొసఁగిన పాత్రను ప్రసాదమని గ్రహించి, యింటిలోఁ బదిలమొనర్చెను. ఆ యోగియు నిశ్చింతుడై యెటకో పోయెను. నాయనారా యోగిని సాగనంపి వచ్చెను. ఆ యోగి శివుడై చిదాకాశమనఁదగిన కనకసభఁ జేరెను.

కొన్ని వాసరములు గడచెను. శివుఁడు నాయనారుని పరీక్షింపఁదలంచి, తానొసఁగిన భిక్షాపాత్ర నాతఁడు దాచిన

స్థలమున లేకుండ నొనర్చెను. నీలకంఠుని భక్తిని లోకము నకుఁ జాటఁగోరి, శివుఁడు యోగివేషమున నా కులాలభక్తు నింటి కేతెంచెను. భక్తుఁడు యోగి నర్పించి, “తమ రాకచే నా జన్మ తరించినది. ఆజ్ఞ యే”మనెను. శివయోగి “నే నీకడ దాచిన భిక్షాపాత్రను దెచ్చి యిమ్ము” అని సాధికార ముగఁ బల్కె. నాయనాడు, తా భద్రపఱచిన స్థలమునకేగి పాత్రను వెదుక, నది కన్పింపదయ్యె.

అంత నాతని దేహము వడఁకెను. ఇంటిలోనివారిని పాత్రమెచట? యని యడుగ వారు మాకుఁ దెలియదనిరి. “అయ్యో! యోగికేమి బదులొసంగఁగలాడ. నాకెట్టి దుర్దశ వచ్చెను?” అని వాపోయెను. దుఃఖాధిక్యముచే నాతఁడు సొమ్మసిల్లెను. ఇల్లడ యుంచిన వస్తువు నొసంగి, కృతార్థుడఁ గానైతినే యని, పరితపించెను. అతని వంత కంతము లేక పోయెను. ‘ఎంతకు లోనికేగినవాఁడు రాడయ్యె’నని యోగి “శీఘ్రముగ వత్తునని లోనికేగి, యింతకు రాకుండుటకు హేతు వే”మని గొంతెత్తి పల్కెను. ఆ యార్భటము వినిన, నాయనాడు వెలికి వచ్చి, నమస్కరించి, “స్వామీ! ముప్పిరి జన్నిదముఁ దాల్చిన ప్రభూ! క్షమింపుము. మీ పాత్ర నే దాచిన చోట నెమకితిని. కన్పింపదయ్యె. ఇల్లంతయు గాలించి తిని. దానికంటె క్రొత్తదానిని దృఢముగ చిరకాలము మను నట్టిదిగఁ జేసియిత్తు. ఈ యపరాధమును పైరింపు”డని పాదములపైఁ బడి మ్రొక్కెను.

శివయోగి కను లెఱ్ఱజేసి, రుద్రుడై “నీయొద్ద న్యాస మొనర్చిన నా పాత్ర నవహరించి, పంచింపఁ దలఁచుచున్నాఁ డవు. నే నీ కొనంగిన దానిఁ దప్ప నీవు బంగారపుఁ బాత్ర నిత్తు ననినను నే నొల్ల. నా మృణ్మయ భిక్షాపాత్రనే తెచ్చి యిమ్ము” అని కఠినముగఁ బల్కెను. నాయనా రాతనిఁ గాంచి, “ఓ నిత్యాత్మా! యెంత పెదకినను నీ పాత్ర దొరక దయ్యె. నేను వేఱాక మృణ్మయపాత్ర నొసంగెద. కైకొనుఁడు. దేవర కోపించి యదియే కావలయు ననిన, యేమి చేయఁగలను? ఎట్లు సమర్పింపఁగలను? అనుగ్రహింపుఁ ఁ దాసుని” అని ప్రార్థించెను.

అంత నా యోగి “ఓయీ! నీ యింట దాచిన నా పాత్రను దొంగిలించి, కపటనాటక మాడుచున్నాఁడవు. నీ పవకీర్తికి పెనుదీయువాఁడవుగఁ గన్పించుట లేదు. కాన నగర పాసుల యెదుట నిన్ను బంధించి, నా పాత్రను పొందక, యే మటలువాఁడఁ గాను” అని పల్కెను. నాయనాడు “స్వామీ! నేను చోరుడఁ గాను. కపటుడఁ గాను. నా మాట నిల్చు కొన, నీవేమి యాజ్ఞ యిడినను శిరసా వహింతు” చెప్పఁ డనెను. అట్లగుచో “ఓయీ! నీవు నీ కుమారునితో సహా వరమున, మునింగి నే నవహరింపలేదని సత్య మొనర్చుము” అని కోరెను. అంత నాయనాడు “మీ మాట నెరవేర్చ నే నశక్తుడను. నాకు పుత్రుఁడు లేఁ”డనెను. అట్లగుచో

“నీవు నీ యిల్లాలి కరము గ్రహించి, నీట మునింగి శపథ మొనర్చుము” అనెను.

అంత నా కులాలభక్తుడు “అయ్యా! నేను నా భార్యను తాళనని శపథ మొనర్చితిని. కావున మీరు గోరి నట్లాపె కరముఁ బట్టి ప్రతిన యొనర్పఁ జాలను” అనెను. యోగి “ఓయీ! మిథ్యావాదీ! పాత్ర నొసంగవు. చెప్పిన విధమున భార్య చేబట్టి నీట మునింగి, శపథ మొనర్చవు. ఏమి నీ కపట నీతి. నీ వైరాగ్య మేమి? చూచెదఁ గాక. నే నిప్పుడు శివదీక్షితుల సభ కేఁగి దీనిని వివరింతు”నని కనక సభలోనుండు దీక్షితులను సమీపించెను. నీలకంఠుఁ డాతని వెన్నంటి సభ కేఁగెను.

శివయోగి సత్పురుషులు శివదీక్షాపరులగు మూఁడువేల మంది దీక్షితులుండు కనకసభఁ జొచ్చి, “అయ్యలారా! నే నీతని కడ దాచిన భిక్షాపాత్ర నొసంగక లేదనుచున్నాఁడు. భార్య కరముఁబట్టి నీట మునింగి యపహరింపలేదని ప్రతిన సేయు మన, నద్దియుఁ గాదనుచున్నాఁ”డని వాద మొనర్చెను. దీక్షితులు “కులాలా! దీనికేమి బదులిత్తు” వనిరి. అతఁడు వారికి మ్రొక్కి, యితఁడు గొప్ప ధనమని చెప్పి దాచ నిచ్చిన పాత్ర గన్పింపదు. అదెట్లొ పోయినది” అనెను. వాని మాటలకు వారు “ఓయీ! పాత్ర లేనిచో నితఁడు గోరినట్లు నీట మునింగి శపథ మొనర్చుము. అదియే న్యాయ”మనిరి. భార్య నంట రాదను తన నియమమును వారికి నివేదింపక, యా కులాలుఁడు

విజయమందిన యోగినిఁ గాంచి “మీరు గోరినట్లు సత్య మొనర్తు రండ”ని పల్కి యింటికేఁగి సతిని దోడ్కొని వ్యాఘ్ర పాదుఁడు పూజసేసిన తిరుపులీశ్వరమను శివాలయమునకు ముందుండు కోనేటిని చేరి, యొక వేణుదండము చివర నొక దానిని భార్యను గ్రహింపు మని చెప్పి, తానొక యగ్రమును బట్టికొని, నీట మునింగెను.

అంత నా యోగి “ఓయీ! భార్యాహస్తము గ్రహించియే మునుఁగుము” అనెను. నాయనారు జనులందఱు విన, తన భార్య చేతిని ముట్టరాదను తన నియమముఁ దెల్పి, వేణుదండముఁ బట్టియే నీట మునింగి లేచెను. మునిఁగి లేచిన యా వృద్ధ దంపతులు నవయావనసుందరాంగులై యుండిరి. ఆ యద్భుతముఁ గన్నులార గాంచిన జనులందఱు వారిని పొగడిరి. ఇంతలో తీరమున నున్న శివయోగి యదృశ్యుఁ డాయెను. అతనిఁ గానక యందఱు భీతిల్లిరి.

పార్వతీపరమశివులు అభయమిచ్చుచుఁ మింటఁ గన్పింప నీలకంఠుఁడు సతీసమేతుఁడై యా యాదిమదంపతులకు సాష్టాంగమొనర్చి స్తుతించెను. భవానీపతి కులాలదంపతులఁ గాంచి “మీరు నిత్య యశావనవంతులరై నా నిలయ మందు సుఖంపుఁ”డని యనుగ్రహించి యదృశ్యుఁడయ్యెను. నీలకంఠ నాయనారు నాతని సతీమణియు తరుణులై శాశ్వత కైలాసస్థితిఁ గాంచి సుఖించిరి.

“నియమపాలనము ఇంద్రియ నిగ్రహములు
శివసాయుజ్యప్రాప్తి హేతువులు.”

3. ఇయల్పహ నాయనారు

(జనేంగితప్రదుడు)

విజయసూచకమగు శ్వేతాతపత్రముఁదాల్చిన, అన
పాయచోళుని వంశీయుఁడగు “యశోవంతుఁడు” పాలించినది
చోళదేశము; అందు తన జలంబులచే సస్యశ్యామల మొనర్చు
పవిత్రమైన కావేరీ నది యొయ్యారపు నడలతో, తన ప్రియుఁ
డైన సాగరుఁ జేరుచుండును. అచ్చోట “పుహార”ను
ప్రసిద్ధిఁగాంచిన కావేరీపూం పట్టణము చోళరాజులకు ప్రధాన
నగరమై విశ్వవిఖ్యాతి నందియుండెను. అన్నగరమందు వైశ్య
కులావతంసుఁ డొకఁడుండెను. ఆతఁడు కు బేరుని తిరస్కరించు
సంపన్నుఁడు. ఆఘ్యుఁడగుటయే గాక చంద్రకళావతంసునకు
దాసుఁడై భక్తాగ్రగణ్యుఁడై యుండెను. భస్మధారు లేజాతి
వారైనను, వారేమి కోరినను లేదనక, యొసంగుచు విశ్వదాత
యని, లోకవిఖ్యాతి నందియుండెను. దాన మొసంగుటలో
లోకసంప్రదాయములకు విరుద్ధముగ భక్తుల కోరికలఁ దీర్చు
త్యాగి యగుట జనులారని “ఇయల్పహ నాయనార”ని
పిలువసాగిరి.

“భక్తుల కోర్కెలఁ దీర్చుటయే గృహస్థధర్మ”మని విశ్వ
సించి, జీవించు నా భక్తుని త్యాగమును లోకములఁ జాటఁ
దలచి, శివుఁడు ధూర్తబ్రాహ్మణ వేషముఁ దాల్చి, యా దాసు

నింటి కేతెంచెను. (పరాంగనా రతిచిహ్నములతో వచ్చు శృంగార నాయకుడు భూర్తుడు) భూర్తులక్షణముతో, బాటు విభూతియు దాల్చి వచ్చుటచే నాతని నొక శివభక్తునిగఁ జింతించి, నాయనారుఁ డాతనికి స్వాగత మొసంగి, గృహంబు లోనికిఁ గొంపోయి, అతిథి పూజఁ గావించి, “దేవర రాకచే నా గృహంబు పావనమయ్యె”నని ప్రస్తుతించెను.

భూర్తు వేషధారియైన యా విప్రుఁ డతనింగాంచి, “వర్ణప్రకర్షముగల కొండగోగుఁ బూవులందాల్చు శివభక్తు లెద్ది గోరినను, “నాస్తి” యనక ప్రితితో నొసంగు దాతవు నీ”వని విని, నిన్నొక వస్తువు నర్థింప వచ్చితిని. నేఁ గోరు దానిని కాదనక యిత్తుననిన నా కోరికఁ దెల్పెద”ననెను. ఇయల్పహ నాయనారా పల్కుల నాలించి “స్వామీ! నాకడ నుండు ద్రవ్య మెద్దియైన నయ్యది శివభక్తులకు సొంతమే యగు. నే నీయరాని దేదియు నుండదు. సంశయము వీడి మీ కోర్కెఁ దెల్పుడు. అది యెట్టిదియైనను నెఱవేర్తును” అనెను. అంత నా కపట భూర్తు విప్రవేషధారియగు శివుఁడు “ఓయీ! నేను నీ ప్రియపత్నిని పొందఁగోరి వచ్చితి” అని నుడివెను. ఆ దుర్భార్తును మఱొకరైన సహింపఁగలరే! అట్లడిగినవానిని యముని నదనమున కతిథిగఁ బంపియుండరా! కాని లోకాసహజములఁగూడ తీర్చు నా నాయనారవ్వార్తును విగ్నుటకుఁ బూర్వ మెట్లు నగుమోముతో నుండెనో, యశ్లే యద్దానిని వినియు, వికసితవదనారవిందుడై యా కపట వేష

ధారి పాదపద్మములకుఁ బ్రణమిల్లి “తాము నా యధీనమందలి వస్తువునే కోరితిరి. అది నా పూర్వపుణ్యఫలమే” యని యంతర్వృహములొని కేఁగెను.

సతీమతల్లియు గృహిణీధర్మము నున్నతముగ నెఱవేర్చునది, యనురాగపాత్రయు సగు భార్య నాతఁడు గాంచి “నిన్ను నేఁడు మన యింటిని మెట్టిని యతిథివరేణ్యున కొనంగితి. “నేఁటినుండి నీవా తపస్విని యనునరింపవలయు”నని నుడివెను. ప్రాణనాథుఁడు వల్కిన యా వార్తలను వినిన యా సతి కలతఁ జెంది, మూర్ఛవోయి, కొంతవడికి స్వాధీనచిత్తయై నాథునిఁ గాంచి, “ప్రాణనాథా! మీ యాజ్ఞను శిరసావహింతును. భర్తల యాజ్ఞలను తలఁదాల్చి నెఱవేర్చుటకంటె సతులకు వేఱు ధర్మమేమి గలదు” అనిన యామె మనోభావమున కౌతఁడు సంతసించి యామెకు మ్రొక్కెను.

అడిగిన వెంటనే కాదనక ప్రాణాధికయైన సతినిఁగూడ తెచ్చి యిచ్చి “స్వామీ! యిక నేఁ జేయవలసినది యేమి యైనఁ గలదేని యానతి”డని వందన మాచరించెను. అంత నా ధూర్తాగ్రేసరుఁడు “భక్తా! నే నీ పనితను గొప్పోవునపుడు నీ బంధువులు సగరవాసులు, నన్నడ్డగింపకుండునటులును, వారి వలన నాకే యాపద గల్గని విధంబున నీవు నాకుఁ దోడుగ రావలయును” అని కోరెను. “అయ్యా! యీ కైంకర్యము మీరు గోరక ముందే నేనే చేయవలసి యున్నది. అట్లు పల్కిని నా దోషమునకు లజ్జించుచున్నాను. మీతో నిదె

వత్తు”నని నుడివి యింటిలోని కేగి, మొలదట్టిని బిగించి, యిరు
గేలఁ గత్తిని డాలును దాల్చి, “మీరు చనుడు. మీ వెంటనే
వత్తు”నని బయలుదేరెను.

భార్య నొక ధూర్తునిపర మొనర్చెనను వార్త నగర
మందు క్షణములో వ్యాపించెను. నాయనాడుని చుట్టాలు
అతని భార్యకు నాప్తబంధువు లా వార్తను విని, “భార్యను
పరుల కర్పించు మూఢు లీ లోకమునఁ గలరా! యిది లోక
మర్యాదకు విరుద్ధము. ఇతఁ డున్నట్లుఁడాయెఁ గాఁబోలు.
మన జాతి యువిదను పరుఁడు గొంపోవ, మనము చేతగాని
వారమై చూచుచుండుటయా! ఇట్లెన్నటికిని జరుగరా”దని
వారాగ్రహోదగ్రులైరి. “లెండు. వంశాప్రతిష్ఠఁ బాపి
కొందము” అని ధనుర్బాణములను, ఈటియలను, కరవాలము
లను దాల్చి, యొకరి నొకరు పిలుచుకొనుచు, వీరావేశమున
బయలుదేరిరి.

నగరి బాహ్యప్రదేశమునఁ బయనించు ధూర్తుని, వైశ్య
కాంతను గాంచి, వారు చుట్టుముట్టిరి. “ఓరీ! దుష్టా! నిలు
నిలుము. అడుగెత్తితివా చత్తువు” అని యాతని మార్గము
నడ్డగించిరి. మా కులకీర్తిరూపయగు నబలను నీవెట్లు గొంపోవ
నుంకించితివి? విడుతువా! లేదా!” యని హుంకరించిరి. వారి
వీరరసోన్మాదముఁ గాంచిన ధూర్తుఁడు వడంకెను. భీతి
గ్రస్తునివలె నటించెను. దీన దృష్టులతో నా కాంతవైపు

“నగరవంశుఁడా! మీరేల

కంపించెదరు. నాయనారు వీరిని జయింపఁగలాడు. మీరు భయముడుగు”డని నుడివెను.

వెంటనే నాయనారా మాటలను విని “స్వామీ! వారి వలన మీకే గీడును గల్గదు. మీరు సూచించుండ వారిని నాశమొనర్తు. ఈ సంఘటనమునకు మీ రాయాసపడకు”డని పత్ని, దారి కడ్డునిలిచిన బంధువులను తీక్షణదృక్కులఁ జూచుటఁ గాంచి, “మీరిట నిలువక పాటిపోండు. ప్రాణములఁ గాపాడుకొనుడు. అట్లేఁగకున్న మిమ్ము నా కత్తికి బలియిత్తు”నని గర్జించెను. అంత నాతని బంధువులు బెదరక “ఓరీ! నీచాత్మా! నీవేమి ఘనకార్యముఁ జేసితివని మాట్లాడుచుంటివి? నీ వొనర్చిన యీ నీచకార్యము కులమునకే తలవంపని చింతింపవైతివి. మన పగవారు పరిహాసింపరా! కాంతను పరులపాలొనర్చిన పాపాత్మునకుఁ బల్కులుగూడ పరుసములగుచున్నవియే. మేమందఱ మిచట సంఘమరణము నొందినను నీ ధూర్తుని కులకాంతతో పోనీయము” అని చలించక నిల్చిరి.

అంత నాయనారాస్పందదధరోఘ్నై దంతముల పెట పెట గొఱుకుచు “మొదట మిమ్ము ఖండఖండములుగ నఱికి పిదప నీ భక్తుని మార్గము నిర్మిరోధమొనర్చి సాగనంపుదు”నని పత్నేను. వారాతని బెదరింపులకు బెదరక ధూర్తుని మార్గము నడ్డగించిరి. నాయనారు కోపము భరింపజాలక ఖడ్గమును జళిపించుచు, వారిపైఁబడి, పురుషవ్యాఘ్రమునలెఁ

జీల్చుచు, సవ్యదక్షిణములఁదాకి, వారి హస్తపాదములను శిరము
లను నటకుచు, మొండెములను భూమిపై దొరలఁజేయుచు
నా స్థలమును భీభత్స మొనర్చెను. అచ్చోటు హాహాకార
ముల కిరవయ్యెను. పొట్టలు తెగి ప్రేగులు ప్రేలాడుచుండ
కొందఱు వడిరి. తలలు లేని మొండెములు నాట్యమాడెను.
రుధిరపు మడుగు లేర్పడెను. చచ్చినవారి మాంసముఁదిన
నాకాశమందంతట సందులేక గ్రద్దలు రాబందులు దిరుగాడ
సాగెను. ప్రాణభీతిచే పిక్కబలముఁ జూపిన కొందఱు పురము
సొచ్చి సెప్ప, జనులందఱు నానాదిశలనుండి తండ్రోపతండము
లుగ వచ్చి, నాయనారుఁ దాకిరి. వారిఁగాంచి కొంచె
మేనియు భయపడక యభిమన్యునివలె నొంటరివాడయ్యు
ధైర్యముఁ జిక్కఁబట్టి వారి నెదిర్చి పోరసాగెను. దెబ్బకు
నూర్గురు చచ్చిరి. చావఁగ మిగిలినవారు కాలికి బుద్ధి సెప్పిరి.
కాదు కూడదని యెదిరించినవా రసువులఁ గోలుపోయిరి.
నాయనారు హరిణములమధ్య సింహమువలె విహరించి, శత్రువు
లను నిశ్శేషమొనర్చి “స్వామీ! భయములేని రీతి మిమ్మ
రణ్యము దాటెను. రండు” అని వారికిఁ దోడు పోవసాగెను.

మువ్వరును ఛాయావనముఁ జేరిరి. అంత ధూర్త
వేషధారియగు శివుఁడు నంబిని గాంచి “ఇక నీవింటికిఁ
బోవచ్చును” అని పల్క, నాయనా రాతనికి మ్రొక్కి “మీ
కృపాసంపదకు నర్హుడనైతి”నని యింటి దారిఁబట్టెను. పరమ
శివుఁడు మఱలి పోవు నా వీరభక్తునిఁగాంచి, “ఓయీ! దాస

నరేశ్వారా! రమ్మిటు రమ్మి. మహాత్మా-ర్యాచరణదత్తా!
భక్తాగ్రేసరా! రమ్మి రమ్మిని గొంతెత్తి బ్రహ్మాదుల కXమ్మ
డగు నాతడు పిలిచెను. అతఁడా పిలుపును విని మరలి
“దేవరను బాధించు దుష్టాత్ములొక నున్నారా! అట్టివారున్న
వారి ప్రాణములఁదీయ ఖడ్గము సిద్ధముగ నున్నది. ఇదిగో
వచ్చుచున్నా”నని యాతఁడు పరుగిడి వచ్చెను.

కాని యట ధూర్త బ్రాహ్మణుఁడు గానరాలేదు. సతి
యొక్క-ర్తుక నిలిచియుండఁ గాంచి యాశ్చర్యచకితుఁడాయెను.
అప్పుడు కైలాసముపై కనకశైలమా యన నందిపై భవానీ
సహితుఁడు భవుఁడు ప్రత్యక్షమాయెను. నాయనాకు సాష్టాంగ
మొనర్చి, కన్నులనుండి యానందాశ్రువులు రాలుచుండ
“భక్తపాలకా! నీ ప్రేమ సాగరమున నన్ను ముంచితివి.
మధ్యే మార్గమున నన్ను దాసునిగ పరిగ్రహించితివి. కనక
సభలో దివ్యనాట్యావసరమున నుద్ధృతమగు నీ పాదపద్మ
మును నా శిరమునఁ గీలింతు”నని స్తుతించెను.

భవానీపతి భక్తుని ప్రియమార గాంచి, “నీ భక్తికి
మెచ్చితి. ప్రాణాధికయైన భార్యనే, త్యాగమొనర్చి, నా
ప్రీతికిఁ బాత్రుఁడవైతివి. నీవు నీ ధర్మపత్నితోఁ గలిసి నా
లోకమునకు వచ్చి, నా వెంట నుండువు” అని కృప సూపి,
యంతర్ధానమంది చిత్తభను చేరెను. ఆ దంపతులపై
నమృతాంధసులు పుష్పవృష్టిఁ గురిసిరి. దేవదుందుభులు
మ్రోఁగెను. దేవర్షులు స్తుతించిరి. ఇయల్పహ నాయనా

రిట్లు శివుని కృపాపాత్రుడై పత్నీసహితుడై, శివలోకమున
కేగి, శాశ్వతముగ శివసాన్నిధ్యము వీడక సుఖించెను.
నాయనారు నెదిరించి మరణించినవారు వీరస్వర్గముఁ జేరి
సుఖించిరి.

“భక్తుల కొసంగరానిది లోకమందేదియు నుండదు..
ప్రాణమును ప్రాణాధికయగు సతియు భగవంతుని సామ్ములే..
అహంకార మమకార రహితులే శివుని కృపాపాత్రులు.”

4. ఇశయాన్కుడిమార నాయనారు

రామనాథమండలమందు 'ఇశయాన్కుడి' యను గ్రామ మొందు గలదు. అందు కృషికకులమందు మారుడను శివ భక్తుడొండెను. అతడు చిదంబర కనకసభలో తాండవమొనర్చు నటరాజేశ్వరుని మనంబున నిల్చి, యా దేవదేవుని పాదారవిందములను ధ్యానించువాడు. కాన శివదాసులలో నతడు ప్రథమగణ్యుడై యుండెను. కృషీవలుల తపఃఫలమా యన నా జాతికే రత్నమై యుద్భవమంది, మారుడు ధర్మశీలుడై సంసారధర్మములను నిర్వర్తించుచుండెను. అతనిది భాగ్యోపేతమగు కుటుంబమయ్యు, కులధర్మమును వీడక భూమిని దున్ని, పైరుబెట్టి పంటలను పండించుచుండెను. అతడే కార్యము జేయుచున్నను మనంబును శివాధీనమొనర్చి, నిష్కామకర్ముడై యుండెడివాడు. శివభక్తులు గన్పించిన శివుడే దర్శనమిచ్చినట్లు భక్తితో భావించెడివాడు. శివుని యందువలె శివదాసులందును భక్తిపరుడై యుండెను. కపాల మాలాధారియగు శివుని భక్తుడై డెట్టివాడు గృహమున కేతెంచి నను, ప్రత్యుత్థానమొనర్చి, సుఖాసీనులంజేసి, పూజించి, షడ్రోపేతమైన యాహారమిడి, తృప్తిపఱచుటయే తన విధిగఁ దలంచుచుండెను.

ఇంట ధాన్యాద్యాహారవస్తువుల కే కొంతయు లేనందు నను భక్తులెప్పుడేతెంచినను, నాతడు భక్త్యభోజ్య లేహ్య

చోష్య పానీయంబులగు నాహారంబులను వడ్రాసోపేతముగ ప్రాత
రాజనాల దివ్యాన్నంబు నర్పించి, సంతృప్తులం గావించి, సేవి
చెడివాడు. అన్నార్థమై యెందఱు వచ్చినను 'నాస్తి' యను
పల్కాతని నోట వచ్చెడిది గాదు. ఇట్లాతడు నిరతాన్న
దానము లొనర్చుటఁజేసి, క్రమముగ నాతని సంపదయు పెరుగ
సాగెను. సంపదతోఁబాటాతని యన్నదాన మతిశయించెను.
దినమున కొక శకలముఁ దీసిన పర్వతమైన పరమాణువు
అగును గదా! దినములు గడచుకొలఁది యాతని ధనధాన్య
ములు తఱగెను. భాగ్య దినములందు వలె దారిద్ర్యవస్థ
యందు నాతఁడు భక్తుల కాహార మిడుట మానలేదు. అట్టి
వాని దానగుణమును లోకులకుఁ దెలుపఁ దలఁచి, మహా
దేవుఁ డాతని భాగ్యమంతయు నశించుఁగాక యని యాత్మ
నెంచెను. దేవదేవుడే యట్లు భావించిన చపలయగు లక్ష్మి
యేల నిలుచును?

దినక్రమమున మారునకు తినఁ దిండియు కట్ట గుడ్డయు
లేకపోయెను. కాని యాతఁడు ధైర్యము వీడక వీటఁగల నగ
లను పశ్వాదులను అమ్మియు, ఋణమొనర్చియు, భక్తుల
కాహార మిడుచుండెను. తలకు మించిన యప్పులాయెను.
తన్నమ్మికొని తీర్పఁదలచినను ఆ ఋణము తీరునట్లు లేదు.

దారిద్ర్య దుఃఖము ననుభవించుచున్నను మనస్సును
మార్చుకొనక, భక్తుల కన్నప్రదాన మాచరించు మారునిఁ
గాంచి, యింకను ఆతని శివుడు బరీక్షింపఁ దలంచెను. ఒక

నాడు శివుడే శివదాస వేషమున నాతని గృహమున కేతెంచెను. అది వర్షకాలము. సంతత ధారగ మిన్న మన్నేకమగునట్లు కుండలతో ముంచిపోసినట్లు వర్షము గురియు చుండెను. దాసుడు వచ్చినది యపరరాత్రి. అప్పుడు కాఱు చీకటలు దిశల నావరించి యుండెను. అట్టి భయంకర కాళ రాత్రియందు వర్షమునఁ దడిసివచ్చిన యతిథి, నాయనాడుని బంధిత కవాటముఁ దట్టెను. నట్ట నడురాత్రి యగుట నాయ నారు తలుపులు మూసి లోనఁ బరుండియుండి, తలుపుఁ దట్టిన చప్పుడు విని, వేగ లేచివచ్చి, కవాటముఁ దెఱచి, శివభక్తుని గాంచెను. ఆతని గాంచి నంతనే యతఁడు తడిసి యాఁకలితో సకనకలాడుచుండుటఁ దెలిసికొనెను. ఆ నాఁ డంతయు మారనాయనారునకే తినఁ దిండి లేకుండెను. ఊరంతయుఁ దిరిగి యెవరి నడిగినను పిడికెడు బిచ్చము పెట్టువారు లేనందున, యుపవసించి యుండెను. వచ్చిన యతిథిని లోని కాహ్లానించి యాతని మేని తడి తుడిచి యొకచోటఁ గూర్చుండఁ జేసెను. ఆతని కెట్లని యాహ్లా మును సమకూర్చ నెంచెను. లోనికేగి నతిని గాంచి “భక్తుఁ డొకఁడు వానఁ దడిసి యన్నార్థియై వచ్చియున్నాఁడు. మనమే నిబ్రుపాసముతో నున్నారము. అట్లని భక్తున కన్నము పెట్ట కుండుటెట్లు? దీనికి దారియేది?” యనెను.

ఆతని సతి యాతని వేదనను గ్రహించి, “కుండలు నిండుకొన్నవి. ఊర నప్పిచ్చువాడు గఱవైరి. మరల నడిగి

చూతమనిన నిది నడికిరేయి. ఎవ్వరును తలుపులు దెఱువదు. అసమయమిది. ఏమిసేయఁ దోఁపకున్నది” అని గొంతవడి యాలోచించి “నాథా! నేఁడు మీరు పోలమున కేసరి గింజలను చల్లి వచ్చితిరిగదా! అవి యిప్పటికిఁ గొంత మొలకెత్తి యుండును. వాని నేఱి పుటికలోఁ దెండు. ఎట్లో వండి వడ్డింతము” అనెను. సతి పల్కులను వినిన నాయనాడు నశించిన ద్రవ్యము మరల లభించినటు లానందించి, యొక ప్రేమ సజ్జఁ గైకొని పోలముదారిఁ బట్టెను.

వర్షము హోరుమని వీచు పెనుగాలితో సంతత ధారగ వర్షించుచున్న ఆ గాఢాంధతమస్సున దారి తెన్ను గన్వింప కుండెను. ప్రాణి జాలమునకు భయముఁగొల్పు నా కాళరాత్రి యందు తలపై బుట్టను బోర్లించుకొని, నడచిన దారి యగుట నెట్లో తడవుకొనుచు నాతఁడు పోలము దరి కేగెను. తేత్రము జలమయమై యుండెను. తాఁ జల్లిన గింజలు నీటిపైఁ దేలి యాడుటఁ గాంచి దోసిళ్లతో నెత్తి పుటికను నింపి, తలపై నిడి కొని యింటికి వేగముగ వచ్చెను.

భర్త రాకకై వాకిట నిలువఁబడి యెదురుచూచుచు నా వనిత యాతనింగాంచి, సంతసముతోఁ బుటిక నందికొని లోని కేగెను. బురదతోఁ గలిసిన యా ధాన్యాంకురములను నీట పలుమాటు గడిగి శుద్ధమొనర్చెను. భర్తను బిలిచి, “ప్రాయ్విని రగుల్కొల్పుటకు కట్టియలు లేవు. ఏమి సేయ దము” అనెను. పెంటనే నాయనాడు అంపముఁ గైకొని

యింటి కప్పునంగల సాగువకొయ్యలఁ గోసి తెచ్చెను. ఆ సాధ్వి
యా కట్టియలతో మంటఁబెట్టి ధాన్యపు మొలకలను తడి యాటు
నట్లు వెచ్చఁజేసి దంచి, బియ్యమొనర్చి, యెసటఁబోసి
వండి వార్చెను. మరల భర్తను బిలిచి “యన్నమామెను.
వ్యంజనమో? కాయగూర లెవ్వియు లే”వనెను, నాయ
నారు పెరటిలోని కేగి యచట మొలచియుండు నాకుల నాశా
బంధముఁ గోసినటులఁ గోసి తెచ్చియిచ్చెను. ఆయమ వానిని
వ్రేళ్లు చెత్త చెదారములు లేకుండ శుద్ధమొనర్చి వివిధ సాధ
కము లొనర్చి యతిథిని భుజింపఁ బిలిచెను.

మారుడు నిద్రను నటించు నతిథికడకేగి “భవసాగర
మున మునింగిన దాసు నుద్ధరింప వచ్చిన యనఘా! వంట సిద్ధ
మాయెను. భుజింప రం”డని ప్రార్థించెను. కాని యోగి
పరుండిన స్థలమందలి దివ్య తేజము దిశలు వెలుగఁ గన్పించెను.
నాయనారు నాతని భార్యయు, మిఱుమిట్లు గొల్పు నా తేజముఁ
గాంచి నిశ్చేష్టులైరి. ఆ జ్యోతిర్మండలమధ్యమున అన్న
పూర్ణాసహితుడైన విశ్వనాథుడు నాగాభరణభూషితుడై
త్రిశూల ఖట్వాంగాద్యాయుధధారియై వ్యాఘ్రచర్మాంబర
ధరుడై స్రవ్యక్షమాయెను. శివుడు మారుని గాంచి,
“భక్తవరేణ్య! లేదనక సర్వదా భక్తుల ఆకలిదప్పులఁ దీర్చి,
యమర యశముఁ గాంచితివి. మెచ్చితి. నీవు భార్యా
సమేతుడవై మన్నిలయమునకు రమ్ము. శంఖ పద్మాది నవ
నిధుల కధినాథుడు నా సేవకుడగు కు బేరుడు నినుఁ గొల్పు

చుండ నిత్యాత్ముడవై. సకల భోగముల ననుభవింపు”మని
యనుగ్రహించి తిరోహితుడయ్యెను. శివానుగ్రహము నందిన
మారుడు సతీ సమేతుడై కైలాసముఁ జేరి శివసన్నిధిని
సుఖియై యుండెను.

“క్షుధార్తుల కన్నమిడువారును భగవత్కైంకర్య
మొనర్చినవా రగుదురు.”

5. మెయ్యెరుళ్ నాయనారు

(సత్యాధి)

“తిరుకోవలూరు” చేదినాటికి బ్రధాన నగరము. అయ్యది దక్షిణ పినాకినీ పశ్చిమ తీరమునఁ గలదు. ఆ దేశమును మలాదవంశీయులు బాలించుచుండిరి. ఆ వంశీయులందఱు శివభక్తులు. వారు శివభక్తుల మనోభావ మెఱింగి, శుశ్రూష యొనర్చుచు, విఖ్యాతి నందియుండిరి. అట్టి సుప్రసిద్ధ రాజవంశమున నొక భుజబలాధ్యుడు జన్మించి రాజ్యమును నీతితోఁ బాలించుచుండెను. అతఁడు శత్రు భయంకరుడై యనేక యుద్ధములందు విజయముఁ బడసి, మహావీరుడని ప్రసిద్ధి పడసియుండెను. వీరుడయ్యు ధర్మమార్గమును దప్పువాఁడు గాఁడు. అన్యతమాడువాఁడు గాఁడు. శివభక్తుల వేషములు, వారి వస్తువులు శాశ్వత ద్రవ్యములని, భావించెడివాఁడు. కావునఁ బ్రజలాతని “మెయ్యెరుళ్నాయనా”రని పిలుచుచుండిరి. అతఁడా దేశమందుఁగల చంద్రశేఖరు నాలయముల నన్నింటి నుద్ధరించి, నిత్యపూజలు పక్ష మాస వార్షికోత్సవములను వైభవోపేతముగ జరిపించుచు, నందులకై కోశాగారమందలి మూలద్రవ్యంబును గూడ వెచ్చించుచుండెను. అతఁడు భక్తజనసేవయే భవుని సేవ యనియు, నద్దయే తనకు నిత్యము సాయపడునని భావించి చరించుచుండెను. తన రాజ్యమందలి ధనాదులు భక్తులకుఁ జెందిన

వని భావించి శివదాసు లేంద తేతెంచినను, వారికి ధనాదుల నొసంగి, తనువుచుండెను.

మెయ్యెరుళ్ళు నృపతి పాలించు దేశమునకుఁ బ్రక్కల నుండు దేశమును “ముత్తనాథుఁ”డను రాజు పాలించు చుండెను. అతఁడు దురాశాపరుఁడు. దైవభక్తి శూన్యుఁడు. ద్రోహియైనై యుండెను. నాయనారు భక్తిపరుడై రాజ్య పాలన మొనర్చుచుండ ముత్తనాథుఁ డాతనిపై శత్రుత్వము వహించెను. అతఁడు నాయనారుని రాజ్యమును గబళింప నెంచి, తన సైన్యమును కట్టుదిట్టము చేసికొనుచు, పెంపొందించు కొనుచుండెను. అతఁడు చతురంగబల సమేతుడై మెయ్యెరుళ్ళుని రాజ్యముపై దండెత్తెను. నాయనారుఁడును శత్రువు నెదిరించి విజయముఁ గాంచెను. అపజయమొందిన ముత్తు నాథుఁడు పగఁ దీర్చికొన, నాతనిపై పలుమాటలు దండెత్తెను. ఎన్నిసార్లు నాయనారు నెదిరించినను ఓటమియే గాని జయ మాతఁడు గాంచలేదు. చివర కతని కవమానమే గల్గెను. యుద్ధ మొనర్చి నాయనారును జయింప వలనుగాదని యెంచి, కపటోపాయమున నాతనిఁ గడతేర్చ నిశ్చయించెను.

మెయ్యెరుళ్ళు నాయనారు విభూతిఁ దాల్చిన వాఁ డెవఁడు వచ్చినను గౌరవించి, నేవించునని యా శత్రువు చారులవలన విని, యాతనిని వంచనతో జయింపఁ దలచి, శివభక్తుని వేసమున శత్రు నగరముఁ జొర నిశ్చయించి, నొసట భస్మ త్రిపుండ్రములను దేహమంతట విభూతిని, శిరమున జడలను

దాల్చెను. తాటియాకుల పొత్తము నొకదానిని సిద్ధపఱచి, యందు లాఠు లెఱుంగని విధమున నొక చుఱకత్తిని దాచెను. అంజనాద్రియందు నలఁతి దివ్యేవోలె యాతని మనంబున కపటము దాఁగియుండ బయల్కొడలి, తిరుగోవలూరున కాతఁడేతెంచెను. శివభక్తునివలె నాడుచుఁ బాడుచు సంతఃపుర ద్వారదేశమును సమీపించెను. ద్వారపాలు రాతనిఁ గాంచి యెవ్వఁడో శివభక్తుడని మ్రొక్కి, లోనికేగ ననుమతించిరి. తన్నెవ్వరు సంశయింపనందున నా రాజు సంతసించుచు, నచటి కత్కాయంతరములను వేగముగ దాఱుచు లోనికేగెను. ఆ సమయమున నాయనారు భార్యసమేతుడై శయనాగారమున సుఖనిద్ర నుండెను. నాయనారునకుఁ బ్రియ భృత్యుఁడు “తత్త్వ”ననువాఁడు శయనాగారముకడ కాపుండెను. ఆ భృత్యుఁ డచటి కేఁతెంచిన శివభక్తునిఁ గాంచి “దేవరా! రాజు నిద్రించుచున్నాఁడు. లోనికేగ నిది సమయము గాదు. ప్రభువులు మేల్కొంచిన పిదప, లోని కేగఁదగు”నని వినయమునఁ బల్కెను.

తత్త్వనుని మాటలను విని కపటవేషధారియగు ముత్తునాథుఁడు “నేను రాజునకు మోక్షసాధకమగు దివ్యబోధఁ గావింప వచ్చితి. నన్నడ్డకుము. ఇది శుభ సమయము” అని పల్కి-భటుఁడు వారించుచున్నను లోనికేగెను. హంస తూలికాతల్పమున దేవీ సహితుడై నాయనారు శయనించుట దెలిసియు, వెనుకంజవేయక సమీపించెను. కోపాంధునకు

సముదాచారమెట్లు తెలియనగు! అతని కాలి సవ్వడి విని, రాణి లేచి, భర్తను మేల్కొల్పెను, నాయనారు మేల్కొని యకాలమందస్థానమున కేతెంచిన నా వంచకుని గాంచి, యాతని నిజముగఁ శివభక్తుడనియే భావించి, యంజలి బద్ధుడై మ్రొక్కి “స్వామీ! తమ రాకకుఁ గతంబేమి? దాసుఁడేమి సేయవలయు”నని వినముడై పల్కెను.

అంత నా వంచకుడు “ఓయీ! శివప్రోక్తమయిన ప్రాచీనాగమ శాస్త్రమొకటి నాకడఁ గలదు. అది యీ లోకమున నెపుడును ప్రచారము గానిది. దానిని నీకు బోధింప వచ్చితి” అనెను. మెయ్యోరుళ్ళు నాయనారు “డింతకంటె భాగ్యమేమి గలదు! దయయుంచి యీ యాగమ శాస్త్రమందలి రహస్యార్థములఁ దెల్పి ననుఁ గృతార్థునిఁ జేయ ప్రార్థించుచున్నాఁడ” ననెను. అంత నా వంచకుడు “ఓయీ! ఇది పరమరహస్యము. అన్యు లెఱుంగరాదు. ఏకాంతమునఁ గాని నీకా యర్థములఁ దెల్పరాదు” అనెను. అట్టియెడ నాయనారు దేవివంక స్వాభిప్రాయ మెఱుకవడఁ జూచెను.

రాణియు భర్త భావము గ్రహించి పని వినెను. నాయనారా వంచకునకు నున్న తాసనమిడి, తానాతని పాదములచెంత నాసీనుడయ్యెను. “ఇచట నేవారును లేరు. నాకుఁ దత్వార్థములఁ దెల్పు”డనెను. ఆ వంచకుడు మడి సందున పొత్తమును దాచి, దానిని విప్పునటుల నటించి యందు గుప్తముఁ గావించిన చుఱకత్తిని చేబూని, తన్ను విశ్వసించి

వినయ విసమితోత్తమాంగుడగు నాయనారుని వీపున నిర్దయుడై పొడిచెను.

దుశ్చింతతో నసమయమున నేతెంచిన యా వ్యక్తిని మొదటినుండియు సంశయించిన తత్తనుఁ డాతని చర్యలను పసి కట్టువాఁడుగుటఁ జేసి, హఠాత్తుగ లోనికి వచ్చి, ఖడ్గమును బెఱికి యాతని శిరము నఱుకబోయెను. కాని రక్తపు మడుగున మునింగి నేలఁబడి, పొరలాడు నాయనారు భ్రతునిఁ గాంచి, “తత్తా! యితఁ డన్యఁడు గాఁడు. కాన క్షిణోనర్థ రాదు” అని చేఁజూపి యడ్డగించి మరల నేలపై నొఱగెను. తత్తనుఁడు రాజాజ్ఞను మీఱఁజాలక యెత్తిన కత్తిని దించి, క్రిందఁ బడు రాజునకుఁ దన హస్తము నాలంబమొనర్చి “మహారాజా! నన్నేమి సేయుమందుడు?” అని గద్దగ స్వరముతోఁ బల్కెను. అంత నాయనారు హీనస్వరముతో “ఓయీ! పరమ మాకాహీ శ్వరుడగు నీతఁడు మన నగరము డాటువఱకు నీవు రక్షింప వలయు. ఇతని నెవ్వ రడ్డగింపని రీతి తోడుగ నుండుము” అని కోరెను. అతఁ డట్లేయని సమ్మతిఁ దెల్పి, యా ద్రోహికి తోడై పోవసాగెను. అప్పటికే యా ఘోరకృత్య మెల్లెడలఁ బ్రాఁకెను. ఎవ్వఁడో దుష్టుఁడు భక్త వేషధారియై నాయ నారును చంపెనని విని, జను లాబాలగోపాలము సాయుధులై మార్గముల నన్నింటి నడ్డగించిరి. తత్తనుని వెంట రాజమార్గమున నేగు నా దుష్టుని గాంచి “వీడే మన రాజును పొడిచిన వాఁడు. చంపుదము. పొడువుఁడు పొడువుఁడని” వానిపైఁ బడిరి. అంతలో తత్తనుఁడు రాజు “ఇతని కేకీడు రానీయక

గమ్యస్థానముఁ జేర్చు”మని యాజ్ఞాపించిరి. కాన మీరు మీ దారిని బొందు అనఁగనే వారు రాజశాసనమును విని, యాగ్రహము నడచికొని తొలగిపోయిరి.

తత్తనుఁడా వంచకుని నగరము దాటించి, కొంతదూరమున నడవిలో సురక్షితమగు స్థలమును జేర్చి తా వేగముగ మఱలి యంతఃపురమునకు వచ్చెను. రాజు తత్తనుఁడు వచ్చువఱకుఁ బ్రాణముల నెట్లో ధరించియుండెను. ఆ ప్రియభృత్యుఁడు వచ్చి “మహారాజా! దేవరను తపోవేషమున జయించిన యాతని గమ్యస్థానమును చేర్చితిని” అనెను. నాయనా రాతని మాటలను విని సంతసించి “తత్తా! నీవు చేసిన సేవ మహత్తరమైనది. ఇట్లు లోకంబున నేవారుఁ జేయఁజాలరు” అనెను.

వెంట నే ప్రాణావసానకాల మాసన్నమా యెనని యెఱిగి, పుత్రుని భార్యను మంత్రులను బంధువులను పిలిపించి వారితో “భస్మము, భస్మధారులు మనకు సదారాధ్యులు. గాన త్ర్యంబకుని భస్మమహిమను లోకంబునఁ జూటుఁడు. భస్మమే మనకు నిధి” అని పలికి మనంబున చిదంబరేశుని స్మరించుచుండెను. మెయ్యెరుళ్ళుఁ డెట్టి రూపమును ధ్యానించుచుండెనో యట్టి దివ్యమంగళరూపమున నాతని యెదుట నటరాజు ప్రత్యక్షమై యింద్రాదుల కలభ్యంబగు తన పాద సేవాభాగ్యము నాతనికిఁ బ్రసాదించెను. నాయనారు పరమేశ్వర కృపాపాత్రుఁడై కైలాసముఁ జేరి శివసేవా భాగ్యము నంది ధన్యుడయ్యెను.

“అపకారికి నుపకారము నెవమెన్నక సేయువాఁడు ధన్యుఁడు.”

6. విరన్మిండ నాయనారు

(వీరమిందుడు)

సముద్ర తరంగ చుంబిత తీరప్రాంతము పర్వతమయము, నారికేళ వృక్షసంయుతమునగు చేరదేశము, పరశురామ తపో భూమియని ప్రసిద్ధికెక్కినది. పూర్వము జామదగ్న్యుడు ఇరువదియొక్క మారులు భూమిని చుట్టి, తన తండ్రిని చంపిన త్రియులను నాశముచేసి, భారత భూమిని కైవస మొనర్చు కొనెను. స్వభుజబలముచే జయింపబడిన త్రియ శోణిత ముత్తో పితృతర్పణము నొనర్చి, శాంతుడై యాగమొం డొనర్చెను. యాగాంతమున నతడు భూమిని కళ్యపునకు ధారవోసెను. అనాటినుండి భూమి కాశ్యపి యని ప్రసిద్ధి పడెను. దానమొసంగిన భూమియందు నివసింపరాదని పరశురాముడు వరుణుని బ్రార్థించెను. వరుణు డాతని కోరికను మన్నించి, అట్లు నిర్మాణార్థమై కొంత స్థల మొసంగెను. అట్లు లభించిన స్థలమునందు కార్తవీర్యవంశ తపం బొనర్చెను. మెప్పించి పరశువు బొందిన రాముడు చేరదేశమనియు, కాన నది పరశురామ క్షేత్రమనియు, కీరళదేశమనియు, మలయాళమనియుఁ బ్రసిద్ధికెక్కినది. పరశురాముడచట తప మొనర్చుటచే నది వీర్యవంతమైనది. చేరదేశీయ సుందరవనితలు, శౌక్తిక మాక్తికంబులను, గజదంత సముపాగత ముక్తాజాలంబులను,

చెఱకు, వెదురులనుండి పుట్టిన ముత్యములను ధరించి, రతీ దేవినిగూడ పరిహసించురు. అట్టి దేశమున “శెంగునూరు” (శోణాచలము) అను నగరమొండు గలదు. అన్నగరము బ్రాహ్మణ క్షత్రియాదులకు నివాసభూమి.

అందు కృషీవలుల కులమందు “విరన్నిండు”డను భక్త వరేణ్యుడు ఉండెను. అతఁడు శివసాదారవిందార్పిత చేత స్కంధై శివభక్తులకు దాసానుదాసుడై తత్సేవాది విధులఁ దప్ప అన్య విషయంబులందు మనంబుఁ జొరనీయక, శివక్షేత్రములకు యాత్రలు గావించుచుండెను. అతఁడే శివస్థలమున కేగినను తొలుత శివభక్తులకు వందనం బాచరించి, పిదప శివునకు ప్రణమిల్లుచుండును. భగవంతునికన్న భక్తులే యారాధ్యులై యుండిరి.

కేరళదేశమందలి శివక్షేత్రముల నన్నింటిని దర్శించి, శివభక్తులను సేవించి, పరత్ర పరమేశ్వరాలయములను దర్శింప కుతూహలుడై యా దేశమును వీడి, విరన్నిండఁడు తిరువారూరుఁ జేరి, యచట త్యాగేశుని సేవించుచు కొంతకాల ముండెను. అతఁడొకనాఁడు దేవాశ్రయ మండపమున భక్తులతోఁ జేరి, శివనామసంకీర్తన మొనర్చుచుండెను. అపుడు సుందరమూర్తి భక్తులఁ గాంచియు వారికి మ్రొక్కక యొక ప్రక్కగ నొదిగిపోవుచుండెను. విరన్నిండఁ డాతనిఁ గాంచి “యీ సుందరుఁడు భక్తులఁ జూచియు నమస్కరింపక యేగు చున్నాఁడు. భక్తవిద్వేషియగు నితఁడు శివాపరాధి గాన

బహిష్కారార్హుడు. ఇట్టివానిని ప్రతిబంధముచే వశంవదునిఁ జేసికొనిన శివుఁడును బహిష్కృతుఁడే యగుచున్నాఁడు” అని తీవ్రముగఁ బల్కెను. మండపములలో నాసీనులైయున్న ఇతర భక్తులారతని ధైర్యమును, భక్తులయెడలఁ గల భక్తి తీవ్రతను గొనిచూడెరి. విరన్నిండని పల్కులను సుందరుఁడు విని, యారతని దృఢభక్తికి సంతసించియు, వారికి వందన మాచరింప కయే యాలయపు టుత్తరద్వారమును సమీపించెను. అచట సుందరమూర్తికి శివుఁడు ప్రత్యక్షమాయెను. భక్తుల నవమానించిన సుందరునకు ప్రత్యక్షమయిన శివుని గాంచి, విరన్నిండఁడు కుపితుఁడై “యిక నెన్నటికిఁ దిరువారూరులో కాలిడను” అని తీవ్ర శపథమొనర్చి, బయలుదేరి యా నగరికి నుత్తరమున నుండు “పుత్తూరు” అను నదియొడ్డున కేగి, యచట నాకులతో పందిరిని నిర్మించుకొని నివసించుచు, భక్తసేవ యొనర్చుచుండెను. “శివభక్తులెవరైనను తనకడ తిరువారూరు పేరెత్తిన వారి పాదములను పరశువుచే ఛేదించు”నని ప్రతినయొనర్చియుండెను. అతనివలని భీతింజేసి భక్తులొనగరిపేరు నాతనికడ నుచ్చరింపకుండిరి.

ఇట్లుండ నొకనాఁడు త్యాగేశుఁడు శివభక్తుని వేషముతో నాతనికడకు వచ్చి, “నే నుండునది తిరువారూరు” అని నుడివెను. ఆ మాట వినుటతోడనే విరన్నిండఁ డాగ్రహోదగ్రుండై పరశువు చేఁబూని యా వచ్చినవాని పాదములను ఛేదింప నుంకించి, వెన్నాడెను. అప్పుడు భవుఁడు పరుగిడసాగెను. ఒకరిని

మించి యొకరు పరుగిడసాగిరి. వారు తిరువారూరు నెల్లను దాటిరి. అప్పుడు భక్తవేషధారియైన శివుడు “మన మిచటికే వచ్చితిమి” అనెను. తన ప్రతిష్ఠ చెడెనని తలచిన విరన్నిండ నాయనాడు చేతి గండ్రగొడ్డలితో తన పాదములనే ఛేదించు కొనెను. వెంటనే పరమశివుఁ డాతనియెదుటఁ బ్రత్యక్షమై యాతని దాన భక్తికి మోచ్చి మోక్షమొసంగెను. శివాను గ్రహముచే నాయనాడు ప్రథమ గణనాయకుడై కైలాసమున సుఖింబుండె.

ఇప్పటికిని విరన్నిండ నాయనాడు పందిరిలో నుండిన చోటును “ఆండి పందల్” అని పిలుచుచున్నారు. శివుడు “మన మిచటికే వచ్చితిమి” అని పల్కిన స్థలము నుత్తర తిరువారూరు అనియు, శివుడు సుందరునకు దర్శనమిచ్చిన స్థలమును దక్షిణ తిరువారూరనియు ననుచున్నారు. (విరన్నిండని యాత్రేపణను వినిన సుందరమూర్తి దేవాశ్రయ మండపస్థిత భక్తబృందమునకు మ్రొక్కి “తిరుత్తోండత్తోహై” పాడెనను మఱియొక గాథ గలదు.)

“భగవత్సేవకంఠ భక్తజనసేవయే మోక్షకారణము.”

7. అమర్నీతి నాయనారు

కావేరీ నదీమతల్లి ప్రవహించు చోళదేశమందు “పశ్చయా”రను ప్రాచీన నగరమొందు గలదు. అన్నగర వీధులు విశాలములు. అందు వివిధ లతాతరువులతో నిండిన పుష్పద్యానము లెచటఁ గాంచినను కన్నులపండు వొనర్చుచుండును. అన్నగరి హర్ష్యము లాకసము నంటుచుండును. దేశదేశాంతరములతో వాణిజ్యమొనర్చి కోట్లకు పడగలెత్తిన వర్తకులందు లెక్కకు మిక్కుటముగఁ గలరు. అందొక వైశ్య శిఖామణి “యమర్నీతి నాయనా”రనువాడు సువర్ణ రత్నము క్తాఫలాదులను, వస్త్రముల నమ్ముచు విశేషముగ ధనమార్జించి, కుబేరుని తలదన్నువాడై యుండెను. ధనాతిశయముచే నవలిప్పుడు గాక శివభక్తుడై శివదాసుల నాహారాదులతోఁ దృప్తిపఱచుచుండెను. అతఁడు భక్తుల కోరికల నెఱింగి, ధనాదులే గాక వస్త్రములను కౌప్యముల నొసంగి గారవించుచుండెను.

అనాదినిధనుడగు పరమశివుడుండు తిరునల్లూరులోఁ బ్రవర్తిల్లు నుత్సవములను దర్శింప, శివపదాబ్జ సేవారతులగు భక్తులు తండ్రిపతండుములుగ వచ్చుట సాజము. ఉత్సవ దర్శనమునకు వచ్చు భక్తుల సౌకర్యమునకై యా నగరము నందొక దివ్య మఠమును గట్టించి, యా వైశ్యశిఖామణి యన్న

దాన మొనర్చుచుండెను. ఉత్సవసమయములం దాతఁడు బంధు మిత్రాదులతో నట నివసించుచు, భక్తులను స్వయముగ విచారించి వారికి సకలోపచారములఁ గావించుచుండెను. మగ్గములపై కాపీనార్థము వస్త్రములను నేయించి, శివదాసు లకు నర్పించుట యతని నిత్యకృత్యమై యుండెను.

ఒకనాఁ డమర్నీతి కాపీనాది దానములను చేయుటఁ గాంచి, శివుఁడు ముగ్ధుఁడై యాతని కరుణింపఁ దలంచెను. వెంటనే బ్రాహ్మణ బ్రహ్మచారి వేషము నాతఁడు ధరించెను. శిఖాయజ్ఞోపవీతధారియై కటియందు మాంజని తాల్చెను. అతని యుపవీతమున హరిణ చర్మఖండమొకటి ప్రకాశించు చుండెను. దర్భ మొలత్రాటికి కాపీనము బిగించి కట్టి మఱొక కాపీనముతోఁగూడిన పలాశధండమును దక్షిణహస్తమునఁబట్టి, వామహస్తమున దర్భలను, భస్మపు సంచిని ధరించి, యచ్చపు వటువై నల్లూరులోని యమర్నీతి మఠమున కేతెంచెను.

దిన్య బ్రాహ్మ్యతేజముతో వచ్చు వటువుం గాంచిన యమర్నీతి యెదురేగి మ్రొక్కి “తాము నా మఠంబున కేతెంచు భాగ్యమున కేనేమి తపంబొనర్చితిరో” యని పల్కెను. అంత నా వటువాతనిఁ గాంచి “నీవు ప్రియమార భక్తుల కన్న పానాదుల నొసంగి, వస్త్రములను కాపీనముల నిచ్చి యుపచరించుట విని, నినుఁ గాంచవచ్చితిని” అనెను.

అమర్నీతి యతనిఁగాంచి “బ్రహ్మచర్యవ్రత దీక్షా పరతంత్రా! యీ మఠమున సదాచారసంపన్నులయి వేద

వేదాంగాదుల నెఱింగిన శ్రోత్రియులకుఁ దగినటుల వైదికులే పాక మొనర్తురు. తామిచట భుజించి నన్ను ధన్యునిఁ గావింప ప్రార్థింతు”నని పల్కెను. ఆ వటువాతని వేడుకోలున కంగీకరించి “నేను కావేరికేగి స్నానాదులఁ దీర్చికొని వత్తును. పర్వము వచ్చునట్లున్నది. స్నానానంతరము ధరించుటకై యీ కాపీనమును భద్రపఱపుము. నే వచ్చి దీనిని ధరింప వలయు”నని పాలాశదండమునకుఁ గట్టినదాని నాతని కొసంగి నడి కేగెను. నాయనా రఙ్గేయని దానిఁ దీసికొని యొక చోట భద్రపఱచెను.

కపట బ్రహ్మచారియగు శివుఁడు కావేరీ తీరమును సమీపించి, తా నమర్నీతి కొసంగిన కాపీన మంతరిత్తమగు నటులఁ దలఁచెను. స్నాన సంధ్యలఁ దీర్చికొని తడిసిన కాపీన ముత్తో నాతఁడు మఠమునకు వచ్చెను. నాయనారు పుడ్ర సోపేతముగ వంటకములను సిద్ధము సేయించి యుండెను. అతఁడు వటువుఁ గాంచి “అహారము సిద్ధమాయెను. భుజింప రండు” అని ప్రార్థించెను. ఆ కపట బ్రహ్మచారి భక్తపరాధీనుఁడగు నాయనారుఁ గాంచి “నా కాపీన మార్ద్రమై యున్నది. నేను నీ కొసంగినదానిఁ దెచ్చి యిమ్ము. ధరించి వత్తు” ననెను. అతఁ డట్లే యని లోనికేగి చూడ నది గన్వింపలేదు. కాపీన మేమాయెనా యని యాతఁడు వెదకి వెదకి వేసారెను. “అయ్యో! యాతని కాపీన మీయఁజాల నైతినే” యని చింతించి, తనకడనున్న నూత్న కాపీనముఁ

గైకొని వచ్చి “స్వామీ! మీరు నాచే నొసంగినదానిని భద్ర పఱచితిని. కాని యది గన్పింపలేదు. దాని నపహరించు వారిట నెవరును లేరు. నా యింట నిట్లు ఎపుడును జరిగియుండ లేదు. నేనొక క్రొంగొత్త కౌశీనముఁ దెచ్చితిని. ఇది యొక వస్త్రమునుండి చింపి తెచ్చినది గాదు. మగ్గమున నేయించినది. తామెంతకాలమార్గ కౌశీనమును ధరించి యుండఁగలదు! దీనిఁ దాల్చుడు. నా యవివేకమును మన్నింపుడు” అని ప్రార్థించెను.

అంత నా వటువు “ఓయీ! నీ చెప్పునది మేలుగ నున్నది. నేను దాఁచనిచ్చి చాలకాలము కాలేదు గదా! క్షణము ముందర యిచ్చిన దెట కేగును? నా గోచినపహరించి వేటొకదానిఁ గైకొమ్మనుట న్యాయమా! నీ వ్యాపారము లెన్నగ నున్న”దని చుటచుట చూచెను. అంత నమర్శీతి చలించినవాఁడై కలతవడి యేమియు మాటాడఁ దోపనివాఁడై క్రొంతవడి యుండి “యీ యల్పుడు సేసిన దీనిని మన్నింపుడు. దాసుడు కావలయునని చేయలేదు. ఈ తప్పునకు మీరెట్టి శిక్ష విధించినను భరింప సిద్ధుడను. ఇందులకై పీతాంబరములఁ గాని రత్న కనకాదుల నిమ్మమనిన నిత్తు. వానిఁ గైకొని కృప సేయుడు” అని పాదములపైఁ బడెను.

వాని మాటలకా బ్రహ్మచారి శాంతచిత్తుఁడైనట్లు నటించి, “ఓయీ! నీవిచ్చు ధనకనకరత్నాదులు నాకేల? వానితో నేనేమి సేయుదు? నా కౌశీనమునకు నరితూఁగు ద్రవ్యము నొసంగిన చాలును” అనెను. అమర్శీతి “అత్యా!

పట్టు వస్త్రముల నిత్తుననినను వలదంటిరి. మీ కాపీనమునకు సాటిదాని నిచ్చుట యెట్లొ దెలియరాకున్నది” అనెను. అంత నతఁడు ఆ కాపీనమునకు సరితూఁగునది నా దండము. దానికి సమముగ తూఁగుదాని నిమ్ము. అట్లు తూఁచి యిచ్చినఁ జాలును” అని పల్కెను.

అమర్నీతి యట్లే యని యొక పెద్ద త్రాసును తెప్పించి నిలిపి యొక తట్టయందాతని కాపీనము నుంచి మఱొకదాని యందు తాను భక్తులకై నేయించిన కాపీనము నుంచెను. అది సరితూఁగలేదు. అట్టివి తనకడనున్న వానినన్నింటిని తెచ్చి వైచెను. ముల్లు కదలలేదు. నూతన వస్త్రములఁ దెచ్చి వైచెను. త్రాసు ఇసుమంతయు చలింపలేదు. అతఁ డాశ్చర్యపడి, ధనమును బంగారమును, నవరత్నములను తెచ్చి పోసెను. బ్రహ్మచారి కాపీన మది యెట్టిదియోగాని, సెట్టి ద్రవ్య రాశికది యింఁచుకయు సరితూఁగలేదు. చివరకు శ్రేష్ఠి భార్య తాళి తప్ప నన్ని యాభరణములఁ దెప్పించి వైచెను. ససేమిరా! కదలలేదు. ఏమి చేయుటకుఁ దోఁపక మఠములోని పాత్రల నన్నింటినిఁ దెప్పించివైచి తూఁచెను. వాసుదేవునిఁ దూఁచిన సత్యవలె నాతఁడు నివ్వెఱపడెను. అది సాధారణపు గోఁచి గాదు. పరమశివుని కాపీనము గదా! దానికి సరితూఁగు వస్తువు భక్తి తప్ప ముల్లోకముల వేఱేమి యుండును. ఆ దృశ్యముఁ గాంచువారందఁ డాశ్చర్యపడిరి. ఇంక ముల్లోకములను పర్వత సాగరాదుల నుంచినను సాటిగావని తలంచిరి.

అమర్నీతి సిగ్గునఁ దలవఁచికొని, యా బ్రహ్మచారికడ కేగి, “నా ద్రవ్యమంతయు నుంచితిని. ఇంక మిగిలినది నేను నా భార్యాపుత్రులు. మా దేహాత్మల నర్పింప సమ్మతిం పుడు” అని యాతని యంగీకారముఁ గోరి నిలిచెను. భక్తుని త్యాగబుద్ధిని లోకమునకుఁ దెల్పుఁబూనిన శివుఁడాతని నట్లే చేయు”మనెను. అమర్నీతి యానందసాగరమున మునింగి, భార్యాపుత్రులఁ బిలిచి వారితో బ్రహ్మచారికి వందన మాచ రించెను. యా త్రాసునకుఁ బ్రదక్షిణ మాచరించి, నమస్క రించి, “శివార్పణ”మ్మనుచు మువ్వురును త్రాసు నెక్కిరి. అమర్నీతి “నేను త్రికరణశుద్ధిగ శివసేవకుఁడ నగుదునేని, భస్మధారణమే నా నిత్యవిధి యగునేని, యీ త్రాసు సరితూఁగు గాక” యనఁగనే యది యెట్టి మహిమయోగాని, దక్కిణీదేవి తులసీదళ మహిమచేఁ గృష్ణుఁడు సరితూఁగినట్లా త్రాసు చివా లున లేచి సరిగ నిల్చెను.

పరమశివుఁడు దాల్చు కౌపీనమునకు, తఱుగని భక్తిగల అమర్నీతి దాసత్వము సరియయ్యెఁ గాన త్రాసు సరిగ నిల్చెను. ఆ దృశ్యముఁ గన్నులారఁ గాంచిన జనులా యమర్నీతిని వేనోళ్లఁ బొగడిరి. దేవతలు వారిపైఁ బుష్పవర్ష ముఁ గురిపించిరి. ఆ పుష్పవర్షమున బ్రహ్మచారి తిరోహితుఁడయ్యెను. అతని స్థానమున అర్ధనారీశ్వరుఁడు నందివాహనానూఢుఁడై యక్షి గోచరుఁడాయెను. త్రాసున నిల్చిన భార్యా పుత్ర సహి

తుండైన అమర్నీతి శివుని మనసార వినుతించి నమస్కరించెను. దయాలవాలుడగు శివుడు వారికి శివపదము నొసంగెను. ఆ త్రాసు దేవవిమానముగ మాటి యా భక్తకుటుంబముతోఁ గైలాసమున కేగెను. వారు శివసన్నిధానమున శాశ్వతా నందముఁ గాంచిరి.

“భగవంతునకు సరితూఁగఁగలది భక్తియేగాని
యన్యము లేదు.”

8. ఎరిపత్త నాయనారు

(దారకుడు)

శీతశైలమువఱకుఁగల భూమినంతయు జయించిన పరాక్రమశాలియు వ్యాఘ్రధ్వజముఁగల కరికాళ-చోళుఁడు మొదలు అనపాయ-చోళుని వఱకుఁగల రాజులందఱు, పట్టాభిషిక్తులైన ప్రధాన నగరము “కరువూరు.” అయ్యది కొంగునాట విలసిల్లుచుండు. అన్నగరమందలి ప్రాకారములు మేఘమండలము నొరయుచుండును. అందలి మేడలపైని చంద్రశాలలు చంద్రుని కళంకమును తొలిత మొనర్చుచుండును. గృహంగణములందు రత్నమాలికలు ప్రవేలాడుచుండును. నీలాటి రేవులందు మత్తేభములు గ్రుంకులాడుచుండును. అప్పురి బాహ్యోద్యానములందు నెమిళ్లు నాట్యము సేయుచుండు. శుకపికాదు అనవరతము వృక్షాగ్రములఁ జేరి యింపుగఁ గూయుచుండు. అందు విహరించు యువతీమణుల నృత్యములు ప్రేక్షణీయములై గన్పించు. అపుడు పారి క్రొమ్ముడులపై భ్రమరములొనర్చు ఝంకారములు నాట్యమునకుఁ దగిన గీతములా యన నుండు. భూదేవికిఁ దిలకాయమాన మైన యన్నగరము అమరావతిని మించి, భోగభాగ్యము అతోఁ దులఁదూఁగుచుండును. అట్టి యమ్మహానగరమున భక్తుల మనఃకమల నిపాసుఁడగు, శివునకు సదా పాసమైన “తిరుతినిల” మను సాలయమొండు గలదు.

శివదాసులకుఁ గల్లు కష్టములను నివారించుటయే తన విధిగ భావించుచు, వారి నారాధించుచుండు “ఎరిపత్త నాయ నా”రను భక్తుఁడా నగరమున నివసించుచుండెను. అతఁడు శివభక్తుల యాపదలఁ దీర్చుటకు, నపరాధులను దండించుటకు నెల్లవేళల పరశువును, చేఁబూని, తిరుగాడుచుండును.

కరువూరులోనుండు “తిరుఆనిల” మందుండు పరమ శివుని సేవించు ‘శివకామియాండారు’డను వృద్ధబ్రాహ్మణ భక్తుఁడొకఁడు ప్రత్యహము పూవులంగోసి తెచ్చి మాలి కలఁగట్టి, శివున కర్పించువాఁడై యుండెను. అతఁ డరు ణోదయకాలముననే మేల్కొంచి, శివుని ధ్యానించుచు నది కేఁగి, స్నానమాచరించి, పంచాక్షరిని జపించి, వక్త్రమునకు నడ్డముగ వస్త్రము నాచ్ఛాదించి, పూఁ దోటకేఁగును. అచట సూర్యోదయావసరమున వికసించుచుండు వాసనావాసితంబు లగు పూవులంగోసి పుటికను నింపికొని, దక్షిణహస్తమునఁ దాల్చి వామహస్తమున దండముఁబట్టి యాలయమున కేఁగును. అచట నా పూవులతో చక్కగ వివిధ మాలికలఁగట్టి, శివున కర్పించి, గృహమున కేఁగుచుండు. ఇది యా వృద్ధుని నిత్య కృత్యమై యుండెను.

ఇక్కఱా కాలమునాటికి అనపాయచోళుని వంశీయుఁడు పూర్వుఁడునగు ‘పుగళ్చోళనాయనా’రను రాజా రాజ్యము నేలుచుండెను. అతనికి ‘పట్టవర్ధన’మను గజముండెను. ఒకా నొక శుక్లాష్టమినాఁడు, ఆధోరణు లా గజము నైంద్రదావతికిఁ

గొంపోయి, నీరాడించి. చక్కగ నలంకరించి, పురవీధి నడి పించుచు వచ్చుచుండిరి. హఠాత్తుగ దానికి మదమెక్కిను. దాని యట్టుహాసముఁగాంచి, జనులందఱు భీతిచే దిక్కులకుఁ బాఱిరి. గజమున కిరువైపుల నీటియలవారును దానిపై నంకుశ ధారులు మువ్వురు మావటీండ్లు నుండిరి, అది వారి నెవ్వరిని లెక్కింపక, లొంగక దిక్కులు పిక్కటిల్లు, ఘొంకారము సేయుచు పరుగిడసాగెను.

అపుడు శివకామియాండాఁడు తన దండమునకు పుటికఁ దగిలించిఁగొని, యా దారిని ఆలయమున కేఁగుచుండెను. మత్తేభము తొండము సాచి, యా పూవులపుటిక నందిఁగొని, విసరిఁగొట్టెను. నేలఁబడిన పూవులఁ ద్రొక్కుచు నది యేఁగెను. శివకామియాండాఁడు గజమును తన దండముచేఁ బ్రహరింపఁ దలచి, పరుగిడి, నేలజారి క్రిందపడెను. ముప్పిరిగొన్న కోపవేగమున నతఁడు హస్తములతో నేలఁదట్టి, లేచి నిల్చి “గజచర్మాంబరధారీ! కృత్తివాసా! శివా! చంద్రకళాధరా! గంగాధరా! నీ శిరము నలంకరింప నేను భక్తిఁదెచ్చు నీ పూవుల నీ మదగజమిట్లు సేసెఁగదా! నేనేమిసేయుదు? దీన జనావనా! ఆర్తార్తిహారా! మహాదేవా!” అని యాశ్రోశింప సాగెను.

అపుడే యెచటినుండియో యదేమార్గమున వచ్చు, ఎరిపత్తుఁడా శివకామియాండాఁడుని యార్తారావము విని సమీపించెను. శివార్థమై గొంపోవు పూవులను మత్తేభము ధ్వంస

మొనర్చెనని విని, యాతఁ డాగ్రహోదగ్రుడయ్యెను. ఆతని కన్నులు చింతనిప్పులయ్యె. శరీరము వడఁకెను. భ్రుకుటిని ముడివెట్టి రుద్రుడై “ఈ గజము లెపుడును శివభక్తులకు శత్రువులే. ఈ పూవులను నేలఁజిమ్మి త్రొక్కిన ఈ గజమును, నేఁడు నా పరశువుచే ఖండించి, యమసదనమున కంపెదను” అని శివకామియాండాదును సమీపించి, “స్వామీ! నీ మనంబును కష్టపఱచిన యా గజమెట్లైగెను” అని యడిగెను. అంత నతఁడు “శివసేవార్థమై నేఁ గొంపోవు పూవుల పుటికను చిందరవందరసేసి, యది యీ వీధిలో నిట్లుత్తరదిశఁబట్టి యేఁగెను” అనఁగ నతఁడు వరశువు నెత్తి “అది యింక నెట్లు జీవింపఁగలదు? చూచెదఁగాక” యని నుడువుచు, పరశువును నగ్నికిఁ దాను గాలియై వేగముగ నా మార్గముఁబట్టి పరుగిడెను. ఆలానముకడనుండు నా గజముఁగాంచి పంచాస్యమువలె లంఘించుచు, “నిది పూర్వము కృత్తివాసునిచే సంహరింపఁబడిన గజమువలె నున్నది. దేవేంద్రుడను లడ్డగించినను, దీనిని హతమొనర్పక విడువ”నని సోత్సాహుడై గర్జించుచు పైఁబడి, దాని తుండమును పరశువుచే ఖండించెను. అమ్మదగజము దిక్కులు ప్రతిధ్వనింప ఘీంకారముసేయుచు నాతని తాఁకెను. భక్త్యావేశముముందేది నిలువఁగలదు! నాయనాదును భయపడక, దానిపై నుటికి, దానిని ఖండఖండములుగ నటికి నేలఁ గూలఁద్రోసెను. సాగర తరంగఘోషము నధఃకరించునటుల నది రొదవెట్టుచు పర్వతమువలె నేలఁగూలెను.

మావటీండు మువ్వురు నీటియలఘారిరువురు తమ
ఏనుగు గూలుట కోర్వనివారై, యెరిపత్తనాయనారు నెడి
రించిరి. గజమునే చంపినవానికి వారేమి తెక్క! నాయనారు
వారిని పరశువుచే బరశురాముడు కార్తవీర్యులబోలె చంపెను.
ఆ ఘోర కృత్యముఁగాంచిన యితర గజరక్షకులు భీతిల్లి,
నగరిలోనికి బరువిడిరి. వారు మందారమాలాధారి యగు
పుగళ్ళోళుని యంతఃపురద్వారమును సమీపించి, యచటి
ద్వారపాలకులతో “మన భద్రగజము, మావటీండు మర
ణించిరి. రాజున కీ వార్త వేగముగ నెఱిగింపు”డని పల్కిరి.

ద్వారపాలకులు వెంటనే లోనికేగి ప్రభువును గాంచి,
సముదాచారము ననుసరించి మ్రొక్కి “శత్రుపరంతపా!
మహారాజా! మన పట్టవర్ధనము నెవరో చంపిరట. ఎదిర్చిన
మావటివారును మరణించిరట” అని వడఁచుచు విన్నవించిరి.
అవ్వార్త వినుటతోడనే యా తేడు పర్వతాగ్రమునుండి
యులుకు సింగమువోలె ఆసనమునుండి దుమికి, యట్లు చంపిన
దెవరని యడుగకయే చరచర నడచివచ్చెను. రాజట్లు కోపా
వేశుడై యేగుటఁగాంచి, మంత్రులు సేనాధిపతులు చలించి,
యుద్ధోద్యమముతో నాతని వెన్నంటిరి. సైనికులు ధనుర్బాణ
ములను, కత్తి కటారులను, ముసల ముద్గర తోమర కుంతా
ద్యనేకాయుధములఁ గైకొని నడచిరి. శంఖ భేరి కాహళాదులు
శ్రవణకుహరములను విడారించుచు మ్రోయసాగెను. క్షణ
ములో వాహినులు బయల్వెడలెను. రాజునకు ముందు

శ్వేతాశ్వమును నిల్పిరి. తత్తణమ ఆతఁడు దాని నధిరోహించి, రాజమూర్తముఁ బట్టెను. ఆ సంరంభమేలకో యని తెలియకయే, చతుర్విధ సైన్యములాలాతని ననుగమించెను. రయమున బయలుదేరిన తురంగమ తరంగములతో మదనాగనక్రసంచయములతో చటులపైనిక మత్స్యములతో చోళవాహిని, వేగముగ పురబాహ్యప్రదేశముఁ జేరెను. ప్రళయమారుత రుంగురూరావమువలె సైనిక గోలాహలములు మిన్నంపెను.

రాజు తన భద్రదేభము పడియుండు స్థలముఁజేరి, నల్లిక్కు-లోకపరి కలయఁగాంచెను. ఎచటను విరోధి వర్తము కన్పింపదాయె. శివభక్త వేషధారి యొక్కఁడుమాత్రము దృష్టి గోచరుఁడాయెను. ఇతఁడు భక్తుఁడుగదా! ఇతఁడేల గజమును చంపియుండునని తలచి, బిగ్గరగా “గజమును చంపిన వాఁడెవఁడని” గర్జించెను. గజరక్షకులు “మహారాజా! మన వర్ధనమును చంపినది శత్రురాజులుగారు. ఈ పరశుధారియే దానిని చంపెను” అని పల్కుచు నాయనారును చూపిరి. అంత నా రాజు “ఇట నిలిచియుండువాఁడు సద్గుణశ్రేష్ఠుఁడగు భగవద్భక్తుఁడుగదా! గజమెట్టి తప్పిద మొనర్చకున్న నితఁడేల దానిని చంపును. అది యెద్దియో భక్తున కపకార మొనర్చి యుండు”నని రాజు మనంబునఁ దలంచెను. సైన్యమును దూరముననుంచి, రాజు అశ్వము నవరోహించి, నాయనారును సమీపించి, “యీ మదగజము భక్తాగ్రేసరుల శరీరమున కెట్టి యపకృతిఁ గావింపకుండుట మా పూర్వజన్మ సుకృతము. వీరి

కింతటి కోపము రా. నదియే యపకారమొనర్చెనో!
హా కష్టము” అని తలంచుచు నిలువఁబడియె.

పుగళ్ళోళ్ళుఁ డాపులను వదలి, యెరిపత్తనాయనారు
పాదములకు నమస్కరించి “మా భద్రగజము దేవరకుఁ జేసిన
యపచారమెద్దియో తెలియరాదయ్యె. అంతఃపురమున
నెద్దియూ దుర్మార్గ వింటిని. అయ్యది యట్లుండనిండు. అది
చేసిన తప్పిదమునకు మావటీండ్లు హతులైరి. ఈ ప్రతీ
కారము చాలునా! అనుగ్రహింపుఁడు” అని రాజు దోసిలి
యొగ్గి నిలిచెను.

నాయనారుఁడా చోళునిఁగాంచి “రాజా! శివకామి
యాండారు శివున కర్పింపఁదెచ్చు పూవుల పుటికను ఈ గజ
మాకర్పించి, వెదచల్లి పాదములతోఁ ద్రొక్కెను. కాన దాని
నంత మొందించితిని. గజమట్లు పూవులను విసరునపుడు చూచు
చుండిన మావటివారు దానిని క్రమమార్గమునఁ బెట్టనందున
వారును హతులైరి. ఇదియే యిచట జరిగినది” అనెను.
అంత నా భూప్రశ్నేషుఁడు “స్వామీ! శివాపరాధము జరిగినది.
దానికి మీరొనర్చిన ప్రతీకారము చాలదు. కాన నీ దాసుని
శిరమునకు మీ మంగళకర పరశువునకు బలికాఁదగు సర్వత
లేదు. కావున ఈ నా ఖడ్గముతో నన్ను గడతేర్చుఁడు” అని
తన యొంటిని ఖడ్గముఁదీసి యాతనికిచ్చెను.

ఆ పుగళ్ళోళ్ళుని భక్తి ధైర్యములను, ధర్మదృష్టినిఁ
గాంచి, యెరిపత్తనుఁడు భయముచే వడఁకసాగెను. “అయ్యో!

చెడితిని. ఈ నృపునకింత యపార భక్తి గలదని తెలియనైతి. నేడితని ధార్మిక హృదయము నెఱింగితి. నేనిపు డీతఁడొసంగు ఖడ్గముఁ గైకొననిచో నితఁడు దాని కెఱయగునేమో” అని చింతించి యతఁడొసఁగిన కరవాలముఁ గైకొనెను. రాజాత నికి మ్రొక్కి, “నేడు నా జన్మము ధన్యమాయె. ఈతఁ డిప్పుడు ననుఁ జంపి నా దోషములఁ దొలగించి మహాపకార మొనర్పనున్నాఁడని సంతసించెను. ఎరివత్తనుఁడా మాట లను విని, భయకంపితుఁడయ్యెను. గజమును మానటివారిని చంపినందులకు వెతఁజెందక ఖడ్గము నొసంగి తన్ను చంపుమను చున్నాఁడు. ఇట్టి భక్తవతంసున కపకార మొనర్చితిగదే. ఈ నా యశార్యమునకు నేనీ ఖడ్గమునకు బలియగుట మే”లని తలంచి తన కంఠము నుత్తరించుకొన నుంకించెను. అంతలో నా జేఁడా దృశ్యముఁగాంచి “మీరేల యిట్లు సేయఁబూని తిరి” అని వేగముగ నాతని చేతియందలి ఖడ్గమునుబట్టి నిలి జెను. వారిరువురు తమ కోర్కెలు నెఱవేఱనందులకు వగచిరి. వీరిలో మహానుభావుఁడెవఁడో యా శివునకే యెఱుక. ఒకరిని యించి యొకరు స్వాప్రశాధములఁ దలఁచి మరణింప సిద్ధులగుటఁ జేసి, యిరువురు మహాత్ములనియే యెన్నఁదగును.

భక్తావనుఁడగు శివుని కృపచే నపుడొక యశరీరవాణి “భక్తిమద్రగేసరులారా! మీ పరమ మాహేశ్వరభక్తిని లోక ములకుఁజూట నుత్తేభము పూవుల వెదచల్లి త్రొక్కె” అని వీఁతెంచెను. వెంటనే మరణించిన గజము తద్రక్షకులును నిద్ర

నుండి లేచినట్లు జీవించిరి. ఆ దృశ్యముఁ గాంచిన ఎరిపత్త నాయనాడు కంఠమునఁ బెట్టికొనిన ఖడ్గమును దిగవిడిచి, రాజును సమీపించి యాతని పాదములకు మ్రొక్కెను. ఆ భక్తుల మనోగతభావముల నెఱింగిన, దివౌకసులు వారిపైఁ బుష్పవర్షముఁ గురిసిరి. జనులు జయఘోషలు పెట్టిరి. వారిరువురు శివుని కృపారసవాక్కులు వీతెంచిన, దిక్కునకుఁ జేతులు జోడించి, నమస్కరించిరి. శివుని కృపచే వీధియందుఁ చెదరిన పూవులన్నియు నైంద్రజాలకుని విద్యవలె పుటిక నిండి నవి. యథారీతి పుటిక నిండిన పూవులఁగాంచి శివకామి యాండాడు నిండారిన డెందముతో శివునకు మ్రొక్కెను. మావటీండ్రతో భద్రగజ మేతెంచి రాజుముందు నిలిచెను. అపుఁ డెరిపత్త నాయనాడు “రాజా! నీవీ భద్రదేభము నెక్కి యంతిపురికేగ ప్రార్థించుచున్నాడ” ననెను.

అంత నా భూపతి “మీ ప్రియమైన యానతిఁ దలఁ దాల్తును” అని గజము నధిరోహించి, సైన్యములు వెంట నడువ, పరమశివుని మహిమ కాశ్చర్యపడుచు, నా భవానీ పతిని ధ్యానించుచు, సంతఃపురమున కేగెను.

శివకామియాండాడు మహానందమున పుష్పంబుల పుటికఁ గైకొని యాలయమున కేగెను. ఎరిపత్త నాయనాడు “శివభక్తుల మహిమల నెఱుంగ నేరి తర”మని, మది నెంచుచు గృహమునకేగి యానాఁటినుండి శివదాసులకు తన ధన ప్రాణ

ముల నర్పింప సిద్ధుడై కొంతకాలము గడిపెను. వృద్ధుడై
తనువును త్యజించి, శివలోకముజేరి సాంబశివుని కృపచే శివ
గణాధ్యక్షతవహించు భాగ్యము నందెను. నాయనారుని
భక్తజనసేవ, వీరకృత్యంబులును, రాజు ఖడ్గమొసంగి తన్ను
చంపుమని కోరుటయు, అనితర సాధారణకృత్యంబులై
యాతనికి మోక్ష సాధకంబులయ్యె. అట్టి భక్తులకు పరమ
పదమొసంగిన పరమేశ్వరుడే వారి మహిమలను వర్ణింపవల
యును గాని యందులకు వేటొక డర్హుడగునా!

“శివభక్తాపకారమే శివద్రోహము.”

9. ఏనాదినాథ నాయనారు

మహోన్నత హిమవచ్ఛృంగములపైఁ దమ వ్యాఘ్రు
పతాకమును నాటి, విజయభేరిని మ్రోగించినవారు చోళులు.
తత్పాలిత చోళమండలమున పాడి పంటల కేకొఱంతయు
లేదు. అట్టి దేశమందు “యైననూరు” అను ప్రాచీన
గ్రామమొండు గలదు. దాని నావరించి, పంటభూము
లపారంబుగఁ గలవు. పుష్పద్వాయనంబులును కన్నులకు విందగు
చుండును. ఆ యూరియందు కర్షకవృత్తిచే జీవించు, గవండ్ల
వారు తమ వృత్తులను విడువక సుఖముగ జీవించుచుండిరి.
కల్లుగీయుటయే జీవనాధారముగల యొక గవండ్లకులమునఁబుట్టిన
“ఏనాదినాథుఁడ” నువాఁడు శివభక్తుఁడై యుండెను. అతనికి
భస్మధారణమందుఁ బ్రీతి మిక్కుటము. అతఁడు తమ
వంశీయులవలెఁగాక, రాజులకు ఖడ్గచాలన విద్యను నేర్పు
వాఁడై యుండెను. విద్యాబోధనచే లభించు ధనమును, శివ
భక్తులకే వినియోగించెడివాఁడు. శత్రువులుగూడ పొగడు
ధర్మ మార్గమున జీవించుచు, తమ కులమువారిలో శ్రేష్ఠుఁడై
యుండెను. ఖడ్గచాలన విద్యలోని రహస్యములన్నియు
నాతనికిఁ గరతలామలకములు.

అయ్యార ఏనాదినాథునివలె ఖడ్గ విద్యాబోధకుఁడు
మఱొకఁడుండెను. అతిశూరుఁడను నామముగల యాతఁడు
కత్తి సామునందు నేర్పరి. అతఁడు తన్ను మించినవాఁడు

లేడని గర్జించియుండెను. అతడు ధనమార్జించుచున్నను అది యాయా దినమునకే చాలకుండెను. తన సాటివాడగు ఏనాదినాథున కతని వృత్తియందు ధనమధికముగ లభించు చుండుటఁగాంచి, యితఁడాతనిపై నసూయవహించెను. చితా భస్మసమానమగు చింత యాతనిఁ బీడింపసాగెను. పరోత్కర్షా సహిష్ణువయ్యెను. క్రమముగ నది వైరముగఁ బరిణమించెను. పరోత్కర్షాసహిష్ణుత యొక గొప్ప వ్యాధి. చండకిరణుని ముందు శీతమయూఖునివలె ఏనాదినాథునియెదుటఁ, దా నిర్వీర్యుడనై తినని చింతించి, యెట్లైన యాతని నెదిర్చి, పోరి తన యాధిక్యము లోకమునకుఁ దెల్పు నిశ్చయించెను. అతిశూరుఁడొకనాఁడు బంధువులను వీరులగు మిత్రులను ఛాత్రులను వెంటనిడివొని, నాయనారు నింటికేగెను. అతని వాకిట నిలిచి, సింహముండు గుహకడఁజేరి శబ్దిగచు జంబుకమా యన నాతఁడు “ఖడ్గవిద్యానిపుణుండవగుచో, రణదుర్మడుడవగుచో, నాతోఁ బోరరమ్ము” అని కూయిడి రణమున కాహ్వానించెను. నాయనారాతని పిలుపును విని యుద్ధమున కాహ్వానించిన, వీరులు గాదనరాదని తలఁచుచు, ఖడ్గమును హస్తమునం దాల్చి, వెలికివచ్చి నిలిచెను. ఆ సందడిని వినిన నాయనారుని బంధువులు శిష్యులు వేగముగ వచ్చి, యాతనికి సాయముగ చుట్టు బలిసిరి.

అతిశూరుఁడు నాయనారుఁగాంచి, “మన ముభయులము నగరమున కావల విశాలప్రదేశమున పూహము పన్ని

పోరుదము. అందెవరు విజయ మందిన వారే యింక ఖడ్గవిద్యా
చాద్యులై వాసిఁగాంచవలయు” ననెను. నాయనారాతని
యుద్ధాహ్వానమునకు సమ్మతిఁ దెలిపెను. అంతట వారిరువురు
తమతమ బలఁగములతో నిర్ణీత ప్రదేశముఁజేరి పూహముఁ
బన్ని నిలిచిరి. ఉభయపక్షములవారు దలపడిరి.

ఖడ్గధారులు ఖడ్గధారులతో ధనుర్ధరులు ధానుష్కులతో
బల్లెములవారు బల్లెములవారితోఁ దలపడి ప్రాణములను తృణము
లుఁగఁదలఁచి పోరసాగిరి. యుద్ధభూమి యందంతయు రక్తము
నదులై ప్రవహించెను. ఎచటఁగాంచిన హాహాకారములే.
తెగిపడిన చేతులు కత్తులను విడువకుండెను. తల తెగిన మొండె
ములు కొంతదూరమేగి పడుచుండెను. తెగిపడిన తలలు
దొర్లుచుండెను. ఈటె పోట్లచే గుండెలు బయలుపడి చచ్చిన
వారు, దంత సందప్తాధరోష్ఠులై యుండిరి. వీరుల గండపెండర
ములు ఘల్లుఘల్లుమని, నినదించుచు, దొరలుచుండెను. కొందఱి
యుదరములనుండి ప్రేగులు వెలికిరా, భయంకరముగఁ బడు
చుండిరి. మృతుల మాంసాశనాసక్తిచే బారులు దీరిన పక్షి
జాతంబులచే నాకసము నీరంధ్రంబయ్యె. ఇరువాగుల సైని
కులు లెక్కకుమించి మృతిఁజెందిరి.

ఏనాదినాథుఁ డాదృశ్యముఁగాంచి వీరావేశ వివశుడై,
చావఁగ మిగిలిన శత్రు సైన్యముపైఁబడి; నుఱుమాడఁ
జొచ్చెను. అతని ఖడ్గము నాలుకలు చాచు మహావ్యాళము
వలె, శత్రువుల ప్రాణవాయువులఁ గైకొనసాగెను. అతని

ధాటికాఁగలేక వీరులు పెక్కురు ఆతని కత్తి కెఱయెరి. చావక మిగిలినవారు జ్ఞాను లాశాపాశమును వీడునట్లూ రణరంగమును వీడి, వెనుఁదిఱుగక పాటిపోయిరి. అతిశూరుఁడు తనవారిని పురికొల్పి, యేనాదినాథు నెదిరించెను. దైవ ధర్మబలములు గల నాయనారు హరిణవ్రాతములోఁ జొచ్చిన మృగరాజువోలే వీరవిహారమొనర్చెను. అతిశూరుఁడిక పోరి లాభము లేదని పిక్కబలము సూపి, గృహముఁజేరెను. తనకుఁ గల్గిన పరాభవముఁ దలంచి, దుఃఖించుచు నానాటి రాత్రి నిదుర లేకయే గడపెను. కపటముచే నాయనారు నంత మొందింప నిశ్చయించెను.

అజ్ఞానాంధకారముఁ బటాపంచలు సేయుచు జ్ఞాన భాస్కరుఁ డుదయించెను. వెంటనే యతిశూరుఁడొక సేవ కునిఁ బిలిచి, పైన్యములతోఁ బోరిన జయపజయములు నిశ్చితములుగావు. మనమిరువురముఁ బ్రత్యేకముగఁ బోరాడ వలయు. కాన యూరి వెలుపలనున్న యిసుకతిన్నె కడకు రమ్మ” అని నాయనారునకు వార్తఁ బంపెను. శత్రువాహ్య నించిన ద్వంద్వ యుద్ధమునకు నాయనారు తన సమ్మతిఁ దెల్పి, కత్తిని డాలును హస్తములఁదాల్చి, నిశ్చిత స్థలమున కొంటరిగఁ బోయెను. బంధువుల కెఱింగింపకయే యుద్ధభూమిఁ జొచ్చిన నాయనారు, శత్రువురాక కెదురుచూచు చుండెను. భస్మ ధారులకెపుడు నేనాదినాథుఁడు గీడుసేయఁడని యెఱింగిన అతి శూరుఁడు, తానెన్నడు విభూతిఁ దాల్పనివాఁడయ్యు, నొసట

భస్మత్రిపుండ్రములఁ దీర్చిదిద్ది, ఖడ్గము చేబట్టి యెడమచేఁ దాల్చిన డాలును మోమున కడ్డముగఁ బెట్టికొని, రణరంగమున కేతెంచెను.

ఆహారమునకుఁ దగిన మృగము వచ్చునంతకు వేచియుండు మృగరాజువలె, నిలిచియుండు నాయనారును సమీపించి, యతిశూరుఁ డాతనిపైఁ గత్తి విసరెను. నాయనారాదెబ్బను తప్పించుకొని, సవ్యముగఁ దిరిగి తన ఖడ్గముతో నాతనిఁ గొట్టెను. ఖడ్గద్వయము ఖంగు ఖంగుమని మ్రోగసాగెను. వెనుదీయక యొండొరులు తమ ఖడ్గ విద్యానైపుణ్యంబులఁ జూపుచు, సవ్య దక్షిణములఁ దాఱుచు, సవ్య దక్షిణ పరిభ్రమణములతో చాలసేపు పోరిరి. నాయనారు సమయముఁజూచి, విద్యలోని మెలకువతో నొకపోతా యతిశూరునిఁ బొడిచెను. ఆ వీరుని ఖడ్గపుమొన తన్ను సమీపించుటఁగాంచి, వంచకుడగు నతిశూరుడంతఁ దనుక తన మోమున కడ్డముగ నుంచిన డాలును ప్రక్కకు లాగెను. నాయనారునకు శత్రువు నుదుటనుండు భస్మత్రిపుండ్రములు కన్పించెను. “అయ్యో! చెడితిగదే” యని నాయనారు తన ఖడ్గమును వెనుకకు లాగెను. ఎన్నఁడు నీతఁడు భస్మధారిగాఁడే. నేఁ డితని నుదుట భస్మముఁ గాంచితిని. భస్మధారుల కేయపరాధ మొనర్పరాదుగదా” యని విభ్రాంతచేస్కుఁడై నిలువఁబడెను.

“భస్మధారి కాన నితఁడు శివభక్తుఁడేయగు ; నేమి సేయ నగు”నని హస్తమందలి కత్తిని నేలఁ బడవేయఁదలంచెయు, నిరాయుధుని జంపెనను నింద యీతనికి రారాదని తలంచి, పోరు వానివలె నిలిచెను. అంతలో పాతకియగు నా యతిశూరుఁడు తన పనిని ముగించెను. శత్రువు ఖడ్గమా నాయనాదుని గుండెలో దూసికొనిపోవ నతఁడు నేలఁగూలెను.

భస్మధారులయెడ నాయనారునకుఁగల భక్తి విశ్వాసములఁ గాంచిన సోమశేఖరుఁడు చిదాకాశమార్గమున నిల్చి శత్రుఖడ్గముచే లోకపాశముల వీడిన ఏనాదినాథునిఁగాంచి “యిక నన్ను వీడని స్థితి నందెదవుగాక”యని పల్కి-యదృశ్యుడై చిత్తభ్రమ జేరెను. ఏనాదినాథుఁడును కైలాసముఁజేరి, శివసేవాభాగ్యమునంది యానందించెను. ఏనాదినాథుని భస్మప్రీతి నెల్లు వర్ణింపఁగలము !

“భస్మధారులు సహంతవృల్లు. విభూతియే భక్త విభూతి.”



కన్నప్ప శివునకుఁ గన్నిచ్చుట

10. కన్నప్ప నాయనారు

(తిన్నడు)

“మార్గాప ర్తిత పాదుకా, పశుపతే రంగస్య కూర్చాయతే
గంధూషాంబు నిషేచనం, పురరిపోర్దివ్యాభిషేకాయతే
కించిద్భక్షితమాంస శేషకబలం, నవ్యోపహారాయతే
భక్తః కింనకరోత్యహో! వనచరో భక్తావతంసాయతే”.

(శివానందలహరి.)

కమలాకర సంయుతము వివిధఫల పుష్పవనావృతము
పచ్చని పైరుపంటలతోఁ గలకలలాడునది పొత్తిపినాడు. శ్రీ
కాళహస్తీశ్వర సన్నిధానముచే నయ్యది పవిత్రమైనది. ఆనాట
‘ఉడుమూరు’ అను ప్రాచీన గ్రామ మొండుగలదు. అయ్యది
కన్నప్పకు జన్మస్థాన మగుట పుణ్యస్థల మాయెను. ఆ యూరు
కిరాతుల కాటపట్టు, అది సర్వతములచేఁ జుట్టఁబడి, యరణ్య
మధ్యమున నుండుటచే నితర జనులకు దురాసదమై యుండెను.
ఆ యూరిచుట్టు ఏనుగుల దంతంబుల కంచెగలదు. మఱియు
కొండతొట్లతో నిర్మింపఁబడిన ప్రాకారమొకటి యా యూరు
నకు కోటగోడవలె నుండు.

అచట నివసించువారందఱు నాటవికులగు చెంచులు.
వారు తమ వేటకుక్కలను వెలగచెట్లకుఁ గట్టియుంతురు.
వేటకు నుపయోగించు వలల నచటి వృక్షములకు వ్రేలాడఁ

గట్టుదురు. అచట అడవిపందులు, పులులు, చిలుతపులులు, ఎలుగుబంట్లు జింకలు పెంపుడు మృగములై తిరుగాడుచుండును. చెంచులు తమ గృహాంగణములందు కొండలపై నేటితెచ్చిన, నివ్వరి ధాన్యమును బండలపై నెండబెట్టి, కావలి కాయుచుందురు. చెంచులబిడ్డలు పులిపిల్లలతో నేనుగు గున్నలతో, హరిణపోతములతో నాడుచుందురు. చెంచుల గూడెములం దెప్పుడును “నఱకు, చంపు” అను మాటలే మిక్కుటముగ వినిపించుచుండును. ధమరుక ధక్కా కాహళాదుల యులివులే సదా యచట విననగును. పై శబ్దములను మీఠి సమీపముననుండు కొండలనుండి స్రవించు సెలయేళ్ల ధ్వనులు దిక్కుల నావరించుచుండును. చెంచులు దేశాంతరములపైఁ బడి, యపహరించి తెచ్చిన పశ్వాదులు గుంపులు గుంపులుగ నచట గన్పించును. వ్యాఘ్ర గజాదుల యఱపులు పిడుగులువోలె శ్రవణకుహరములను విదారించుచుండును.

అచట నివసించు వేటకాండ్రగు చెంచులు కాటుక కొండలవలె నల్లని దేహచ్ఛాయఁగలిగి, దృఢగాత్రులై మూర్తిభవించిన వీరరసమో యన నుందురు. దయా దాక్షిణ్యంబులు వారిచెంతఁ జేరవు. కొందఱు చర్మాంబరములను ధరితురు. కొందఱు పాటుటాకులను వస్త్రములుగఁ దాల్తురు. వారు విషాక్తబాణంబుల నెల్లవేళలఁ జేదాల్తురు.

చెంచెతలు విషాణలబ్ధ మాక్తికంబులను, గజకుంభ సముపాగత ముక్తాజాలంబులను, వైణవంబులగు ముత్తి

యంబులను శుక్తి ముక్తాఫలంబులను ధరింతురు. మఱియు ననేక విధంబులగు పూసల చేదలను, కురువిందమాలికలను మెడనిండఁ దాల్తురు. పునుఁగు, కస్తూరి, జవ్వాది మొదలగు సువాసనా ద్రవ్యంబులచే నించిన ఘటంబులు, ప్రతిగృహమునఁ దమతమ వాసనల వెదచల్లుచు, వారి భాగ్యంబును దెల్పుచుండు.

కిరాతులు స్వకుల ధర్మమును వీడకయుందురు. మాంస సహితాన్నము, తేనియలే వారి కాహారము. భిల్లాంగనలు పంట పొలములకుఁ గాఁపుందురు. వారు మంచెలపై నెక్కి యఱచుచుఁ బక్షులఁ బాఱఁద్రోలుచుందురు. ఒడిసెళ్లతో తాలు విసిరి, కొన్నింటిఁ గొట్టుదురు. శబరులు తేనియలఁ గ్రోలి, “భిల్లాంగనల యధరమాధురీ మహిమకన్న నిందేమి రుచిగల”దని, మధువు నేవగింతురు. భిల్లవనితలు వెదురు విండ్ల గసిగోలలఁ దాల్చి, భర్తలతో నడవిలోఁ దిరుగాడుచుందురు.

ఇట్లు సకల సంపదభిరామంబగు నాయనాడున కధీశ్వరుండు భిల్లనాయకుఁడు “నాగుఁడు.” అతఁడు ధనుర్విద్యతో నిపుణుఁడు. హింసాసక్తుఁడు. సకల ప్రాణి భయంకరుఁడు. భుజబలశాలియై మగసింగమునకు సాటియై యుండెను. అతనికి చెంచెతయైన గారివలె, తందె (తత్త)యను భార్య యుండెను. ఆయమ పులిగోరుల దండను కురివింద మాలికలను, తలపై నెమిలి పింఛమును వివిధ పుష్పహారములను ధరించి యాఁడు సింగమాయన వెలయుచు, నాథునకుఁగూర్చు నెచ్చెలియై యుండెను.

ఆ కిరాత దంపతులు భిల్లులకుఁ మాననీయులై, చాల కాలము సంసార సుఖముల ననుభవించిరి. కాని వారికి పుత్రముఖ సందర్శన భాగ్యము గల్గదయ్యె. వాడు పుత్రార్థమై సమీపమునఁ గొండలో వెలసిన, సుబ్రహ్మణ్యస్వామిని పూజించుచు ప్రార్థించిరి. కుమార స్వామికి నుత్సవము సేయ సంకల్పించి, యూదు నలంకరింపఁ జేసిరి. వీధులం దంతట రత్న తోరణములను భ్రమర ఝంకారయుతములగు కదంబ పుష్పమాలికలను, చూత పల్లవ మాలికలఁ గట్టించిరి. ఆవేశ దాసీలనఁబడు పూజారిణులచేఁ బూజలు సేయించిరి. అట్టి పూజల కాషడాననుఁడు సంతసించి, వారిని కటాక్షించెను.

కుమారకటాక్షముచే తందె గర్భవతి యయ్యెను. నాగుఁ డపరిమితానంద భరితుఁడై, దేవతలకు బలుల నొసంగెను. * తందెకు క్రమముగ భసితాంగశోభయో యన శరీరము పాండురమయ్యెను. శివాకృతితో నణుతరమైన యామె నడుము ఘనతరమయ్యెను. గర్భశ్రాంతయగు తందెకుఁ గోరికలు వొడమినవి. ఆమె సింహ వ్యాఘ్రాది మృగములఁ జంపఁగోరును. కొండ చరియలలోని సెల యేటి పైకతస్థలినున్న శివుని దర్శింపఁగోరును. రుచియైన మాంసమును దొప్పలయందిడి, శివున కర్పింపఁగోరును. గర్భస్థ శిశువు గుణముల కనుగుణముగ, నీలోత్పలంబుల శివు నర్చింపఁ గోరును. క్రమముగ నిట్లామెకు నవమాసములు నిండెను.

సాగరము చంద్రుని గాంచినటుల నొక శుభముహూర్తమున నామె పుత్రునిఁ బ్రసవించెను. సంసార మోహపాశముఁ గోసినటుల దాదులా బిడ్డనికి బొడ్డుకోసిరి. పాపపంకిలమును స్రక్షాశన మొనర్చినటుల నీళ్ళార్చిరి. శివభక్తిఁ దెల్పు నటుల బూదిని మైనిండ నలఁదిరి. ఆంతరంగిక కల్మషహారం బైన చిత్సుధారసమువంటి యాముదమును కడుపునకుఁ బెట్టిరి. తందెకు కుమారుఁడు గల్గెనని విని కిరాతులానందించి యాడి పాడిరి. అపుడాకసమునుండి పుష్ప వర్షము గురిసె. దేవ దుందుభులు మ్రోఁగెను.

అపుడు నల్లనికొండ నీలమేఘంబులఁ దాల్చినటుల నాగుఁడు కుమారు నెత్తికొని, శిరము మూర్కొ నెను. భిల్లులే గాక లోకమంతయు మెచ్చు లక్షణంబులుగల కుమారుఁ గాంచి యాతఁడు మేరలేని సంతసంబందెను. తిన్నదనంబుల కాస్పదుండగు నా బిడ్డనికి తల్లిదండ్రులు తిన్నఁడని నామమిడిరి. (బలవంతుఁడుగాన తిన్నఁడని పేరుబెట్టినట్లు తమిళమునఁ గలదు). బిడ్డని సకలాభరణంబులచే నలంకరించి పల్లవమాలి కలను వైచిరి. ఆటవిక దేవతలకు కాట్రాయి సామికి బలి పూజోపహారంబుల నర్పించిరి. ఇష్టదైవంబులకు నుత్సవంబులు సాగించి, యన్నదాన మొనర్చిరి.

* దినదినాభివృద్ధిఁ గాంచు నా బాలకుండు లోకము శివభక్తి రహితమైనదే యని పరిహాసించునట్లు నవ్వస్థాగెను. మోహబంధము త్రేంచునట్లు పాదము లాడింప సాగెను.

సంసారమునకుఁ బెడమోము పెట్టునట్లు బోరగిలపడెను. క్రమముగఁ గూర్చుండి విశ్వనాథుని తత్త్వము వెదుకఁబోవువానివలె తప్పుటడుగులిడెను.

ఇట్లు దినదినప్రవర్ధమానుడగు కుమారునకు తందె పులిగోరుల దండలను, పందిముళ్ల ధండను, కటియందు చిఱు గంటలతోఁగూడిన బంగరు మొలత్రాటిని, పాపటయందు రత్నాల రావిరేకును, పాదముల గజదంతపు టందెలలను అలకరించి యానందించుచుండెను,

ప్రత్యహము స్నానమాడించి, కురువింద మాలికలను నెమిలియీఁకల నలంకరించి, కాటుకఁబెట్టి, మొలకు తాయె తులఁగట్టి పంప నాతఁడు వీధిలో నితర శబర బాలకులఁ గూడి. యాడుచుండెను. తల్లిదండ్రులు సంతసించునటు లాబాలకుఁడు గంగాజలమువంటి లాలాజలముఁ గార్చుచు, ముద్దుబల్కులాడుచుండెను.

ఒకనాఁడు వ్యాఘ్రవదనంబున చేజొనిపి, క్రీడించు కుమారుని నాగుఁడు గాంచి, యాతని దౌష్ట్యము మాన్పదలచి, చిగురుటాకులతో బెదరించి, తఱుమ నతఁడు కన్నీరుఁగార్చుచు తందె యొడిలోని కేగెను. ఆమె యాతని కన్నీరుదుడిచి, యెత్తి ముద్దాడెను. ఒక్కొక్కనాఁ డాతఁ డాటబండ్లను నడపును. వేటకుక్కలకుఁ గట్టిన త్రాళ్లను త్రెంపివేయును. ఆఁడుపిల్లలు మంటితోఁ గట్టుకొనిన, యాటయిండ్ల నాబాలుఁడు కాళ్లతోఁ ద్రొక్కి సంతసించును. ఇట్లు చిన్న తప్పుల

నొనర్చుచు బాల్యమును గడుపుచుండెను. పిదప తోడి శబర బాలురఁగూడి, తోఁపులలోనికేగి, కుందునుగుమ్మలు, దాగుడుమూతలు, బిల్లంగోళ్లు, మొదలగు నాటలాడుచు క్రమముగ నతఁడై దేడుల ప్రాయమువాఁ డయ్యెను. అపు డాతఁడు భిల్ల బాలురఁగూడి వనములకేగి, పులిపిల్లలను అడవి పందిపిల్లలను, హరిణశాబకములఁ బట్టి తెచ్చి, చెట్లకుఁ గట్ట సాగెను. ఇట్లాడియాడి, సాయం సమయమునకు నింటికిరా, దాది వానికి స్నానమాడించి, తెల్లవార పొగవైచి, కడుపు నిండ బువ్వబెట్టి, నిద్రింపఁజేయును. క్రమముగ నాతఁడు విద్యాభ్యాస ప్రాయముఁ బడసెను.

నాగుఁడు కొమరున కస్త్రవిద్యాభ్యాసముఁ జేయింప నభిలషించి, ధనురాచార్యులఁ బిలిపించెను. విద్యాప్రారంభ మునకొక శుభదినమును నిర్ణయించెను. బంధువులకందఱు కాహ్వానములఁ బంపెను. ఆహూతులందఱు రత్నము లను, ముత్తయంబులను, బంగారమును, వ్యాఘ్రచర్మములను, గజదంతములను, నెమిలిపింఛములను, తేనియలను, వివిధ మాంసములను, కందమూల ఫలాదులను, కాన్కలుగఁ గైకొని, యుడుమూరునకు వచ్చిరి. వచ్చినవారితో నా యూరి సుకవైచిన రాలనట్లుండెను. ఆ యుత్సవమునకుఁ గావలసిన పదార్థముల నన్నింటినిఁ జేకూర్చిరి.

శివకోదండమువంటి ధనువు నొకదాని నలంకరించిరి. బాలుని చేతికి పులి నరములతోడి కంకణముఁ గట్టిరి. అందఱు

బాలు నాశీర్వదించిరి. గడ్డిబియ్యముతో వెదురుబియ్యముతోఁ
నిర్వరిధాన్యపు బియ్యముతో నన్నంబులను వండిరి. వివిధ
మాంసంబులను కాయగూరలను పక్వంబు లొనర్చిరి. కొందఱు
గడ్డలపిండితో, తేనియలఁగలిపి భుజించిరి. కొందఱు మాంసా
హారముఁ దినిరి. మఱికొందఱు మాంసమును తేనెలోముంచి
వండిన, నిసుళ్లపురుగుల మాంసంబును భుజించిరి. మధ్యా
హ్నమువఱకుఁదిని, పిదప మద్యమును సేవించిరి. ఇట్లు వచ్చిన
వారందఱు తృప్తి నంది చిగురుటాకుల దండలను పుష్ప
మాలికలను, రత్నములుఁ దాపిన నడుము పట్టాలను, బిగించి
యొడలినిండ పూసలదండలను, దాల్చి యాధనువును చుట్టి
నిలిచి, మేళతాళములతోఁ గొమ్ములనూఁదుచు, ధంకాలను
మ్రోఁగించుచు, తప్పెటలఁ దట్టుచు, ధనువునెత్తికొని, గ్రామ
మును ప్రదక్షిణీకరించుచు నుత్సవమొనర్చిరి. కొందఱు కురంజి
రాగముఁ బాడుచు నాట్యమొనర్చిరి. చెంచెతలు గొబ్బి
తట్టుచు నడచిరి. శింగియాటల నాడిరి. ఇట్లా ధనురుత్సవ
మాఱుదినములు సాగెను. ఏడవనాఁడు ముందుకంటె ద్విగుణీ
కృతముగ నుత్సవమును జరిపిరి.

మిట్ట మధ్యాహ్న సమయమున మంగళ వాద్యములు
మ్రోఁగుచుండ, నాచార్యుఁ డాధనువును తిన్నని చేతికి
నొసంగెను. ఆనాటినుండి తిన్నఁడు ధనుర్విద్యా పండితుఁడగు
టయేఁగాక ఖడ్గము, శూలము, ఈటియ మొదలగు నాయుధ
ప్రయోగములలోఁ గుశలుడయ్యెను. శుక్లపక్ష చంద్రుని

వలె వృద్ధినందుచు నాతఁడు పదునాతేండ్ల ప్రాయమువాఁడయ్యెను. అపుడాతఁడు రూపెత్తిన పుణ్యరాశియో యన విలసిల్లు చుండెను.

నాగుఁడు వృద్ధుఁడయ్యెను. పూర్వమువలె నాతఁడు వేటకేఁగి, దుష్టమృగాదులఁజంపి, యాదేశమును జనులను రక్షింపఁ జాలనివాఁడయ్యె. ఒక దివసంబున భిల్లులాతనికడకు వచ్చి, “యడవిపందులు మా పైరుపంటలను నాశమొనర్చుచున్నవి. పులులు ఏనుఁగులు విచ్చలవిడిగఁ దిరుగుచు, పంటలకేగాక జనులకు భయముఁ గల్పించుచున్నవి. మా బాధలను తొలఁగింపుఁడు” అని వేడికొనిరి. వారిమాటల నాలించి నాగుఁడు, “నాకు ముదుసలితనము దాపురించినది. నే నింతకుముందువలె వేటాడఁజాలను. కాన ఇకమీద మీరు నా కుమారుఁడైన తిన్నని రాజుగఁ జేసికొని, జీవింపుఁడు” అని పల్కెను. వారు “దేవరా! ఇంతవఱకు మే మేకష్టముల నెఱుంగక జీవించితిమి. ఇక నీ పుత్రునిదండ సుఖంబుండఁ గలారము. కాన నీ పుత్రుని మాకుఁ బ్రభువుగ నొనర్పుఁడు” అని వేడిరి. అతఁడట్లేయని సమ్మతించి, కుమారునిఁ బిలువఁబంచెను. రాజగువాఁడు ముందు కన్నె వేటకుఁ బోవుట వారి కులాచారము. కాన నాగుఁడు పూజారిణిని బిలువఁబంపెను. వృద్ధురాలైన పూజారిణి యడుగులు తడఁబడ వచ్చెను. నాగుఁడామెను గాంచి “తల్లీ! తిన్నఁడు కన్నె వేటకుఁ బోవలయుఁ గావున నాతని శ్రేయంబునకై

యాటవిక దేవతలఁ బూజింపుము” అని ప్రార్థించెను. అంత నామె “ఓయీ! నేను వచ్చినపుడు శుభశకునములఁ గంటిని. నీ పుత్రుఁడు తిన్నఁడు శుభంబులఁ బొంది శ్రేష్ఠుఁడగు”నని పల్కి, బలిపూజా ద్రవ్యంబులఁగొని వెడలిపోయెను.

తండ్రి పిలుపును విని తిన్నఁడు భిల్లబాలురు చుట్టి బలి సిరా, నేతెంచి తండ్రికి మ్రొక్కెను. తండ్రి యాతనిఁ బ్రేమతోఁ గాఁగిలించి, వ్యాఘ్రాసనమునఁ గూర్చుండ నియమించి “కుమారా! నేను వృద్ధుఁడనైతిని. నాకు జవశక్తులుడిగినవి. కావున నీవిక మన కిరాతకులమునకు రాజవై విరోధులను జయించి, దుష్టమృగములను సంహరించి, నీ జాతీయులను రక్షించి దేశమున శాంతి భద్రతలఁ గాపాడుము” అని పల్కి, తన ఖడ్గమును మొలపట్టియ నాతని కొసంగెను. తిన్నఁడు తండ్రి పాదములకు మ్రొక్కి వానిఁ గైకొనెను. తండ్రి “నీవు నాకంటె మేలుగ ప్రజలను రక్షింతువుగాక. కులాచారము ననుసరించి, విలుకాండ్రగు వేటకాండ్రఁగూడి, కన్నె వేటకేఁగుము” అని కోరెను. తిన్నఁడు తండ్రి యనుమతినంది వేటకు బయలుదేరెను.

ధనుర్బాణములఁ దాల్చిన శబదలు వేటకుక్కులను వేటకు అలవడిచిన యితర మృగంబులను వెంట నిడికొని, ముందుగ నేగిరి. కొందఱు బోయలు వలలను వీపులపై మోసికొనుచు, వారి ననుగమించిరి. సాగరముఁజేరు కాళిందివలె కొందఱు తప్పెటలఁ మ్రోగించుచు, కొమ్ముల నూదుచు కరములఁ దట్టుచు,

ఘోషించుచు, నడవిందరిసిరి. కొందఱురులను, ఉరిగోలలను
 బోనులను చిక్కంబులను చిగురుగండెలను ఒడిత్రాళ్లను తల
 ముళ్ల నుపయోగింప సిద్ధపడిరి. అందఱున్నిదిశలకుఁబాటి,
 యా యరణ్యమును చుట్టుముట్టిరి. వేగులు దట్టముగ నచటఁ
 గన్పించు గజ వరాహ హరిణముల పాదచిహ్నములఁ గాంచి,
 మృగములుండు తావుల నితరులకుఁ దెల్పుసాగిరి. అపుడా
 మృగయులు ఆయ్యాయీ స్థలముల నావరించి నిలిచిరి. తిన్నఁ
 డితర ధానుష్కులతోడఁ గలిసి, వేటకుక్కలను విడిచెను.
 దాఁగియుండిన మృగములు వివిధ వాద్యధ్వనులకు భయపడి,
 తమతమ స్థానములను వీడి, దిక్కుదెలియక పాటుచుండ,
 వానిని కిరాతులు శరాఘాతంబులఁ గూల్చిరి. వ్యాఘ్రములు
 భీరుహృదయ విదారకంబుగ గాండ్రించుచుఁ బైపడ, ఖడ్గా
 హతులఁజేసి గూల్చిరి. గజంబులు దిగంతరాశంబులు బోరన
 ఘీంకరించుచు, పైబడ కుంతాది ప్రహారంబులఁ గూల్చిరి.
 వివృతాస్యంబులై పంచాస్యంబులు లంఘింప బాణపాతంబులఁ
 జేసి వానిని రూపుమాపిరి. కొన్ని మృగంబులు దిశలకుఁ
 బాటి యచట పన్నిన వలలను ఛేదింపఁబోవ, వేటకుక్కలు
 కొన్నింటిని గఱచి, కొన్నింటిని మఱల లోనికిఁదఱుమ, నవి
 యెటువోవ వలనుపడమి, దిక్కులు సూచుచు జనన మరణాదు
 లకు హేతువులైన సుకృత దుష్కృత వాగురలలోఁ దగిలి,
 యందే పరిభ్రమించుచు, సన్మార్గముఁజేరఁ గాంక్షించు మనం
 బును పంచేంద్రియములు తమ వశ్యము గావించుకొని, నిలుపు

నట్లు నిలిచియుండ, నందు మృగకిశోరములను, ఆడమెకములను, గజకపోతంబులను, గర్భిణులను విడిచి, యితర మృగంబులఁ దమ కృపాణంబులకు బలి నొసంగిరి.

తిన్నండిట్లు సహచరులతో వేటాడుచుండ, కాలు మొయిలువంటి దేహముఁగల్గి, పిడుగువలె శబ్దించుచు, వలను ఛేదించుకొని యొక యేకలంబు శరవేగంబునఁ బాటుచుండెను. తిన్నడు దానిని వెన్నంటి తఱిమెను. నాణుడు కాడుడను నిరువురు మిత్రు లాతని ననుసరించిరి. వేటకుక్కలను వారు ప్రయోగించు బాణములను తప్పించుకొనుచు, నది సుదూరమేగెను. చిట్టచివరకది యొక కొండ కోనలోనికేగి, యెటుఁబోవ మార్గముఁగానక యొక వృక్ష చ్ఛాయయందలసి, నిలువఁబడ తిన్నడద్దానిని తన కత్తితో నఱుక, నది రెండు తుంటలై నేలఁబడెను. “ఇంతదూరము తఱుమ నిది కట్టకడకు మనచేతఁ బడియె. మన యత్నము ఫలించెను. తిన్నని భుజబలసరాక్రమములకు లోఁబడక ఎట్టిది తప్పించుకొనును” అని నాణుడు పల్క కాడుడు అమితా నందభరితుఁడై తిన్నని సమీపించి “తిన్నా! మనము చాల దూరము వచ్చితిమి. ధావనముచే నాకలి దహించుచున్నది. దీనిని కాల్చి మాంసంబుచే యుత్తార్పి, దప్పికఁ దీర్చికొని, తిరుగ మనవారిఁ జేరుదము” అనెను.

తిన్నడు వారి కోరిక కంగీకరించి “యిచట నీరమెట్లు దొరకును? ఎచటఁ గలదు?” అనెను. అంత నాణుడు “ఆ

కన్పించు దేవదారు వృక్షంబుల కావల పెద్దకొండదరి
స్వర్ణముఖి ప్రవహించుచున్నది” అనఁగ, తిన్నడట్లేని
వరాహమును మోసికొనిరండని, యాజ్ఞ యిడి బయలు
దేరెను.

యోజనార్థమట్లు వారు పయనింప నెట్టయెదుట (శ్రీ)
కాశహస్తీశర్వర నిలయంబగు పర్వతపు చరియలోనుండు సుందర
నందనోద్యానము వారి దృష్టి గోచరంబయ్యెను. అపుడు
తిన్నడా పర్వతపు టందమున కచ్చేరువునంది, “నాణా! యీ
శైలము నెక్కుదము రమ్ము” అనెను. అపుడాతఁడు “నీ
వచటి కేగిన నేత్రానందకరంబగు దృశ్యముఁ గాంచఁగలవు.
ఆకసంబంట్లు నీ కొండపై శిఖరేశ్వరుఁడు గలఁడు. ఆ దేవరను
మ్రొక్కివత్తము” అనెను. తిన్నడట్లేయని వానితో, బయన
మయ్యెను. తిన్నడా కొండను సమీపించుచుండ నెద్దియో
హృదయభారము తఱుగుచున్నట్లు విచిత్రానుభవంబందెను.
“నా మనంబునఁ జెప్పరాని ప్రేమ పొగి పొరలుచున్నది.
మనంబు వేఱెద్దియో యాశను పొంది, వేగంబుగ ముందునకు
లాగుచున్నది. శిఖరేశ్వరుఁ డెచటఁ గలఁడో! రండు రండు,
వేగమ పోదము” అని వారిని పిలుచుచు స్వర్ణముఖి నదీతీరముఁ
జేరెను. చందనవృక్ష శాఖలను, ముక్తాప్రవాళంబులఁ గొని
తెచ్చు నా నదీతీరమున నొక వృక్షచ్ఛాయయందా వరాహము
నిడిరి. తిన్నడు కాడునితో “నీ విచట చెకుముకి తొయితో
నిప్పును రగుల్కొల్పుము. మేము శిఖరాగ్రము నెక్కి-

స్వామిని సేవించి, యిపుడే వత్తుము” అని చెప్పి నాణునితో బయలుదేరెను.

తిన్నఁడు స్వర్ణముఖుని దాఁటి పర్వతపాదమును సమీపించెను. అపుడు కర్మసాక్షి తీక్షణకిరుణుఁడు గగనమధ్యంబారోహించి యుండెను. పర్వతాగ్రమునుండి పంచముఖుడుందుభి నాదము వీతెంచెను. ‘అదియేమి’యని తిన్నఁడడుగ నాణుఁ డది మధుకోశముల నావరించి సంచరించు భ్రమరీ ఝంకార మనెను. జన్మాంతరకృత పుణ్యవాసనాజనిత భక్తిపారవశ్యంబునఁ బ్రేమకొనలుసాగ, నెమ్ములఁగూడ ద్రవింపఁజేయు నాశతో, తిన్నఁడా పర్వతంబును నాణుఁడను ప్రేమ దారిసూప నెక్కసాగెను. ఆత్మజ్ఞానేచ్ఛా క్రియాదులగు షట్త్రింశతోపా నంబుల నెక్కి శక్త్యాత్మక శివరూపముఁ బొందు శివయోగివలె తిన్నఁడా పర్వతము నధిరోహించెను.

శ్రీ కాశహస్తీశ్వరుని దర్శించుటకుఁ బూర్వమే యా పరమశివుని కరుణాకటాక్ష మా తిన్ననిపైఁ బ్రసరించెను. “యమైవేష వృణుతే తేన లభ్యస్తంత మాత్మాన”మ్మని గదా, యుపనిషత్తుల ఘోషించుచున్నవి. జన్మాంతర ప్రాప్తములైన మలమాయా కర్మాదు లాతని విడిచిపోయెను. అతఁడసదృశభక్త్యావిష్టుఁడయ్యెను. అట్టి యావేశమున నాతఁడా యనాదినిధనుఁడగు శిఖరేశ్వరుని దర్శింప వేగముగ నేగి, యా స్వయంభూలింగము నాలింగనమొనర్చి, ముద్దిడి నిట్టూర్చెను. ఆనంద బాష్పములు చెక్కిళ్లపై జాలువాటెను.

“దాసునకు నిచట నితఁడే లభించెను. ఇది యేమి యాశ్చర్యము” అని మనంబునఁ దలఁచుచు నా సర్వేశ్వరునకు నమస్కరించెను.

రూపెత్తిన భక్తియో యన నుండు తిన్నఁడా శివునిఁ గాంచి “అయ్యో! క్రూరభీకరజంతు జాలంబులు సంచరించు నీ యడవిలో తోఁడులేక వేటకానివలె నీ వొంటరిగ నుండఁ దగునా!” యనెను. చేత నుండు ధనుర్బాణములు క్రిందఁ బడుటయు గమనింపక, శివునిపై నుండు పుష్పంబులఁగాంచి, “యీతనిపై నీ పత్ర పుష్పంబులను ప్రేమతోఁ బెట్టినవా రెవరోగదే!” యనెను. ఆ మాటలను వినిన నాణుఁడు “అయ్యో! యిది నాకుఁదెలియును. పూర్వ మొకసారి మీ తండ్రితో వేటాడుచు నిటకు వచ్చితిని. అపుడొక బ్రాహ్మణుఁ డీ శివుని జలముతో నభిషేకించి పత్రపుష్పాదులతోఁ బూజించి నైవేద్యమిడి, యెవ్వయో కొన్ని మాటలాడి పోవుటఁ జూచితి. నేఁడు నాతఁడే యిట్లు చేసియుండును. అని తోఁచుచున్నది.” అని పల్కెను.

తిన్నఁ డా సహచరుని మాటలనువిని, “శ్రీ కాళహస్తి నాథుఁడైన శివున కిట్టి పూజ సంతోషదాయకము” అని తలంచి తా నట్లు పూజింప నిశ్చయించెను. “ఈ పరమ శివుఁడిట నొంటరిగ నున్నాఁడు. ఇతనిని విడిచిపోరాదు. ఇతఁడు పల్కుటలేదు. ఆకలిగొని యున్నాఁడు. ఇతఁడు తినుటకై మాంసముఁ దెచ్చియిచ్చుటకు నేరులేదు. నేనే

యీతని విడిచిపోయి, మాంసముఁ దేవలయుగదా! ఎట్లీతని నొంటరిగ విడిచిపోఁగలను” అని చింతించెను. ఎట్టైనను శివునకుఁ దినుటకు మాంసము కావలయుఁగదా!” యని భావించి మాంసార్థమై యేఁగ కొన్నియడుగులను పెట్టెను. “అయ్యో! శివుఁడొంటరిగ నున్నాఁడే” యని మఱలివచ్చును. ఎట్లు నిన్ను విడిచి పోదునని కౌఁగిలించును. పోకతీరదని కొంత దూరమేఁగి తిరిగి చూచును. పోజాలక కన్నీరునించును. ఆశతో చూచును. ధేనువును విడుచు వత్సమువలె నాక్రోశించును. ఎట్లొ మనస్సును చిక్కఁబట్టి “నేనేపోయి నీకు మాంసముఁ దెత్తును.” అని దీనముగఁ బలుకును. “నీకింట తోఁడెవ్వఁడును లేరే. నీ వేబంధువులతో నింటనున్నాఁడవు! ఎవరుఁ గన్పింపరే! నేఁ బోజాలను. పోవకున్న ఎట్లు? నీ వాఁకలితో నున్నాఁడవుగదా! నీ యాఁకలిని చూచుచు నే నెట్లూరకుండఁగలను! పోవక తప్పదు” అని కన్నీరుఁ గార్చును. “ఒకసారి పోయివత్తు”నని ధనుర్బాణంబులఁ గైకొన, మ్రొక్కి మాంసముఁ దెచ్చుటకై బయలుదేరెను.

విడువలేక విడువలేక వెనుదిరిగి చూచుచు, తిన్నఁడు కడుంగడు కష్టముతో కొండదిగి, నాణుఁడు వెన్నంటి రాస్వర్ణముఖిని దాటి, కాడుఁడుండు వృక్షముకడకు వచ్చెను. కాడుఁడెదురు వచ్చి తిన్ననికి మ్రొక్కి “మీరు చెప్పినట్లు నిప్పు చేసియున్నాను. పంది యవయములను చక్కగ ఛేదించి యుంచితిని. సరిచూచుకొనుఁడు. మనమింటికిఁ దిరిగిపోవఁదగు

కాలము సమీపించినది. ఇంతవఱకు మీ రేల యాలసించితిరి?” అని యడిగెను. నాణుడు వానితో “నీ తిన్నఁడా కొండ పైని శిఖరేశ్వరునిఁగాంచి, యుడుము పట్టుఁబట్టి, వీడిరాజాలఁడయ్యె. ఇపుడా శివున కాహారార్థమై మాంసము గొంపోవ వచ్చినాఁడు. ఆ దేవరకు దానుఁడయ్యెను. మన కులమున కీతఁడిక రాజగుట యసంభవము” అనెను. అంతకాడుడు “తిన్నా! ఇదేమి చేసితివి? నీవు శబరకులాధిపుఁడవుగావా!” అనెను. తిన్నఁడు వారి మాటలను వినిపించుకొనక మాటు వల్కక, వారి మోములనైన తేరిచూడక, యవ్వరాహపలల ఖండముల నినుపచువ్వఁ గ్రుచ్చి, లెస్సగ పక్వం బొనర్చెను. కాల్చి వ్రేల్చిన మాంసపు ముక్కలను నోటవేసికొని, దుచి యైన వానిని వేటుగఁబెట్టి, యితరములను పాఱవైచెను. పిదప తేకియాకులఁదెచ్చి దొప్పలుగఁగుట్టి, వానియందా దుచ్యంబులగు పలల ఖండంబులఁ బెట్టుచుండెను. అపుడాతని సహచరు లొకరి నొకరుఁ గాంచి “వీని కా దేవుని దర్శించు నప్పటికంటె మయిక మధికమైనది. నోటఁ బెట్టికొనిన మాంసముఁ దినక, వెడల గ్రక్కుచున్నాఁడు. ఇదేమి! ఇతఁడు తన యాకలిని గూర్చి చెప్పక, మనకుఁ దినుట కీయకున్నాఁడు. నోటఁబెట్టికొని వమనమొనర్చినవి తప్ప మిగిలిన మాంసమును పాఱవై చుచున్నాఁడు. ఇతనికి దైవావేశముఁ గల్గినది. ఈ యావేశముఁ దొలగించు మార్గములు మనకుఁ దెలియవు. ఉడుమూరునకేగి నాగున కెఱిగించి, పూజారిణిని బిలిచికొని

వచ్చి, యీతని యావేశముఁ బోగొట్టవలయు. మనము వేటకాండ్రను గలిసికొందము” అని నిశ్చయించి వెడలి పోయిరి.

సహచరులు దన్ను వీడిపోవుటగూడ తిన్నడు గాంచ లేదు. దొప్పలనిండుగ మాంసము గైకొని, శివుఁ నభిషేకించు దలంపున స్వర్ణముఖినదీ జలమును పుక్కిటనింపుకొని, వినిర్మల పత్ర పుష్పాదులఁగోసి, తన తలపై నిడికొని, యొకచేత ధనుర్బాణములను, వేరొండుచేత దొప్పలను దాల్చి, ‘శివు డాఁకల్మషై నటమటించు చుండునే’యని తలంచుచు వేగముగ కొండ నెక్కిపోయెను. చంద్రశేఖరుని శిరమునఁగల పూజా పత్ర పుష్పాదులను తన చెప్పుకాలితోఁ దొలఁగించెను. హృద యమునిండి చోటు చాలక యుబికివచ్చు భక్తియా యను నటుల వదనమునందలి జలము నా లింగముపై నుమిసి యభి షేకించెను. తన సిగముడిఁ దుఱిమి తెచ్చిన పుష్పముల నా పశుపతి శిరముననిడి “సామీ! ఈ నంజుడు నారగింపుడు” అని పల్కెను.

పరమశివుఁడూరకుండుటఁగాంచి, * తిన్నడు “ఇయ్యవి క్రొవ్వినవిగావా! కాలినవి గావా! రుచిగాలేవో! నీకుఁ జాలవా! ఏల తినరావు? నీకు వీనిని భుజించు నలవాటులేదా! నీ కాఁకలియగుట లేదా! నా భక్తికొఱవడెనా! ఉపవాస ముండి వీనిఁ దెచ్చితిఁగదా! నాపై దోసమేమిగలదు. నే నే యపరాధము నేయలేదే! దయతో నీ కఱుకుట్టుల నార

గింపుము. నీవారగింపనిచో నాకీ జీవనమెందులకు? నీ పాదములపైఁబడి ప్రాణములను విడుతు” అని యేడ్వసాగెను.* ఎంతకు శివుఁడు రానందున” పరమేశా! నేను క్రొవ్విసమాంమునేటి దుచిచూచి మధురాతిమధురంబులగు వానిఁ దెచ్చితి. కావున దేవర వీని నారగింపుఁడు.” అని చెప్పి యారగింపఁ జేసెను. పిమ్మట తిన్నఁ డిట్టి మాంసమీ దేవునకింకనుఁ గావలసియున్నది యని తలపోసెను. అంతలో నహస్కరుఁడు తన దీర్ఘకరంబులను మోడ్చి పశ్చిమాదియం దస్తమిమించెను.

సంజకెంజాయలు దిక్కుల నలముకొనెను. క్రమముగ నంధకార మావరించెను. దినము తెగుదల రాత్రియేతెంచె. అంత తిన్నఁడు “క్రూర ఘాతుక మృగంబులు వచ్చి నా స్వామి నేమిచేయునో”యని తలంచి, ధనుర్బాణంబులఁ జేదాల్చి, ప్రేమ ప్రవాహము తలమునకులుఁగా, శ్రీ కాళహస్తీశ్వరవాయు లింగంబు చెంత కాటుక కొండవలె నిశ్చలుఁడై నిలువఁబడి, యారాత్రియంతయు కావలి యుండెను.

ప్రభాతము వఱకు బ్రహ్మాదుల కలభ్యుండగు నిటలాక్షుని యెట్టయెదుట స్వాఞ్ఞానాంధకారము నశించునటుల నిలువఁబడి భగవద్రక్షణ కార్య ధురంధరుఁడై గడిపెను. వైణవకముక్తాఫల సితకాంతులు, భోగిభోగాగ్రస్థిత రత్నదీప్తులు, జ్యోతిర్వృక్షాంతర్గతాగ్ని ప్రభలు, జాజ్వల్యమాన బ్రాహ్మ్యతేజః పరివేష్టిత దేహులగు మహర్షుల దివ్య ప్రకాశము లా దేశ

మును పట్టపగ లొనర్చుచుండ, శ్రీ కాళహస్తినాథుని నిల యంబున నంధకార మెట్లు వ్యాపించును? తిన్నని హృదయము నుండి యజ్ఞానము వీడునట్లుచటి తమస్సు తఱుగ సాగెను. ప్రాగ్విశయం దరుణకిరణములు పొడసూప పక్షులు తమతమ నీడంబులు వీడి, కిలకిలారావంబులు గావింపఁ దొడఁగె. ఆ ధ్వనులు శ్రవణగోచరంబులుఁగా, నతఁడు ప్రొద్దు వొడిచెనని గ్రహించి “ఇక నా స్వామికి నాహారంబు వెదకి తేవలయు గదా!”యని తలంచి, బయలుదేరెను. భక్తుఁడు భగవాను నకు భోజ్యము సమకూర్చ వేటకు బయలుదేరుటఁ గాంచిన భాస్కరుఁ డాతనికి మార్గదర్శకుడై యేతెంచెనా యన నుద యాదిప్రైఁ గన్పించెను.

శ్రీ కాళహస్తినాథుని బ్రత్యహము వేద విద్యుక్తముగ నర్చించు విప్రుఁడు ‘శివగోచరుఁడు.’ అతఁడు శివప్రోక్తాగ మంబు ననుసరించి బ్రహ్మ మంత్రములఁ బఠించుచు దుద్ర మంత్రంబులతో నభిషేకించి వివిధ పత్రపుష్పాదుల నా దేవ దేవునిం బూజించెడివాఁడు. యథాపూర్వమా శివగోచరుఁడు పత్ర ప్రసూనములతో నాడచటి కేతెంచెను. సదాచార సంపన్నుఁడగు శివగోచరున కచట ఎఱచి యెమ్ములు దొప్పలు నేత్రగోచరంబులయ్యె. ఆ యపరిశుద్ధంబులఁ ద్రొక్కజాలక యతఁడు దాటుచు దుముకుచు లోనికేగెను. శివునిఁగాంచి “అయ్యో! ఇట్టిచట అపవిత్రంబొనర్చిన వా రెవరు? వేట కాండ్రేనేని యిట్లానర్చియుందురా! దేవదేవా! మహాదేవా!

మీరెట్లు చూచుచు నూరకుంటిరి? ఇయ్యది మీకు సహ్యాం బయ్యెగా! లోనికెట్టి యెంగిలి మంగలపు దొప్పలు వచ్చినవి. నీ శరీరంబేటికి నీరువట్టులు గట్టె? ఈ యెంగిలి కెట్లోర్చితివి దేవా!” యని కన్నీరుగార్చుచు కొంతవడి వెతఁజెంది, మూర్ఛి లైనను. కొంతవడికిలేచి, యచటి మాంసపు ఖండములను ఎముకలను చిమ్మివైచి, చెప్పల ముద్రలను తొలితమొనర్చి, స్వర్ణముఖికినేగి, యఘమర్షణ స్నాన మాచరించి వచ్చెను. పరమశివున కేర్పడిన అపవిత్రతా నివారణమునకు ప్రాయ చిత్తాదులఁ గావించి, రుద్ర సూక్తంబులతోఁ దాఁ దెచ్చిన క్షీరంబుల నభిషేకించి, సహస్ర శివనామంబులఁ బత్ర పుష్పాదుల నర్పించి, శివశ్రీపాదంబులకుఁ బ్రణమిలైనను. సహస్ర శీర్షాది వైదిక సూక్తంబులతో స్తుతించి మరలి యాశ్రమంబున కేఁగెను.

పర్వతో పత్యకలందలి యరణ్యములలో మాంసాన్వేషణకు నేఁగిన తిన్నఁడొక క్రొవ్విని పందిని బాణప్రయోగంబునఁ జేసి చంపెను. హరిణంబు నొకదానిని బాణంబునకు గుఱిసేసెను. ఆ రెంటి నొక వృక్ష మూలమున దాచి, కొంతదూరమేఁగి వృక్ష శాఖలందు వ్రేలాడు తేనెపెరల దొరలఁజేసి దొప్పలనిండ తేనియఁ దెచ్చెను. ఎండు కట్టియల రగుల్కొల్పి బాణముతో క్రొవ్విని మాంసముఁ బెకలించి యా మంటలోఁ జక్కగ పక్వముచేసి, నోటఁబెట్టికొని, రుచిచూచి, రుచ్యంబులగు మాంస ఖండములను తాఁ దెచ్చిన తేనియయందు ముంచి

దొప్పలయందిడి తెచ్చెను. యథాయపూర్వము సారసాది వివిధ పుష్పంబులను తలపై భద్రపఱచి, స్వర్ణముఖి పావన జలమును పుక్కిటఁ దాల్చి వేగముగ జ్ఞానప్రసూనాంబికాధవునిఁ జేరెను.

తిన్నఁడు శివగోచరుఁడిడిన పత్ర పుష్పాదులను తన చెప్పుల కాలితోఁ ద్రోసివైచి, ముందునాటివలెఁ బూజించి తాఁ దెచ్చిన ఎఱచి దొప్పలను ముందిడి “దేవా! నేఁడు నిన్నటి కంటె దుశ్యతరంబగు మాంసంబుఁ దెచ్చితి. ఇందు హరిణ మాంసముఁ గలిసియున్నది. దాసుఁడు దుచిచూచియే తెచ్చి యున్నాఁడు. నేఁడు తేనియఁగూడ చేర్చితి. కాన మధురాతి మధురంబై యుండు”నని పలుకుచు నివేదించెను. మఱల నా రాత్రియు నిద్రాహీనుఁడై కావలి యుండెను. ఉదయమున వేటకేగెను. అతఁడేగఁగ శివగోచరుఁడు వచ్చి, యాకసు మాలమునకు వగచి శుద్ధముచేసి, పూజించి యేగెను.

కాడ నాణులు నాగునికడకేగి, యాతని పుత్రునియుదంతమును దెల్పిరి. నాగుఁడు పుత్రునిఁ దలఁచి దుఃఖించి బాధ పడెను. అతఁ డాహారముఁగూడ గైకొనక, వెంటనే పూజారిణిఁ బిలిపించి, యామెతో తిన్నని కడకు వచ్చెను. పరచింతలో నొడలు మఱచియుండు తిన్నని గృహంబునకు రమ్మని పరిపరి విధంబులఁ బిలిచెను. తిన్నఁడేమియుఁ బల్కెఁడయ్యె. “ఓ తండ్రి! నిన్ని చట డించిపో మనసెట్లు వచ్చు”నని నాగుఁడు వాపోయెను. ఎన్నియో రీతుల వాని మనంబు భేదింప యత్నించి వలను గామికి, విఫల మనోరథుఁడై పుత్రవియోగ వేదనాభ

రంబు భరింపజాలక, యెట్టకేలకు నాగుడు మఱిపోయెను. రసగుళికాస్పర్శమున నినుము బంగారమగునటుల పుణ్యపాప మలములు నశింప, పశుబోధరూప ప్రాణ, వాక్, జ్ఞానాత్మక శివబోధ రూపుడై భక్తిమయుడై సంచరించు తిన్నఁ డెన్నటి కిని మాయా ప్రపంచ సంచారుడగు నాగునకుఁ గట్టువడునా? సంసార బంధము లాతని బంధింపఁ జాలవు.

చతుర్ద్వివసంబులు క్రమముగ తిన్నని పూజయు, శివ గోచరుని పూజయుఁ బ్రవర్తలెను. అయిదవనాఁడు శివుని పూజింపవచ్చిన శివగోచరుడు పూజానంతరమున “ఈ రోతలు నీకిష్టమైనను గాకున్నను నా కాపాపాత్మునిఁ జెప్ప వలయు. ఈ యనుచిత మొనర్చు వారినెఱుంగ లేకున్నాను. నీ కరుణ నెఱింగి, దీనిని రూపుమాపవలయు”నని ప్రార్థించి పోయెను. ఆ రాత్రి మహాదేవుడు శివగోచరుని స్వప్నంబునఁ గన్పించి “విప్రదాసా! నా యాలయంబు నపవిత్రమొనర్చినవానిని వేట్రుని తలంపకుము. అతని కృత్యంబులను వివరింతు, వినుము. అతఁడు నా ప్రియ భక్తుడు. అతని జ్ఞానంబంతయు నస్పృజిజ్ఞాసారూపమే. వాని చర్యలు నాకానందదాయకములు. నీవు భక్తితో నా శిర ముపై నుంచిన పూవులఁ ద్రోయ, నాతఁడు చెప్పల కాల్మోఁ దాఁకుట, సుబ్రహ్మణ్యుని కోమల పాదంబులు నాపైఁ బడుట కంటె నాకు ప్రియాత్మిప్రియంబని యెఱుంగుము. వాఁడు నాపై నుమిసిన నీరు భౌగీరథి జలముకంటె పావనమైనది.

బ్రహ్మాండ్రాదులు నాకర్పించు పూజా పుష్పంబులకన్న తిన్నడు
 ధరించి యిచ్చునవియే నాకు హృదయానందదాయకములు.
 వాడర్పించు పలలఖండంబులు వేదోక్తంబులగు యాగములందు
 యాజకులు నాకర్పించు ప్రథమ హవిర్భాగంబగు హవిస్సున
 కంటె యుత్తమోత్తమంబని తలంతు. తిన్నని ప్రియవాక్కు
 లతో మహర్షుల స్తుతిమంత్రంబులు సాటిగావు. వాడు
 నాయందు చూపు భక్తి ప్రేమలను తేపు నీకు చూపెదను,
 నావెనుక దాగియుండి కాంచగలవు. నీ మనఃక్లేశమును
 వీడుము” అని చెప్పి యంతర్విత్తుడాయెను.

వెంటనే శివగోచరుడు మేల్కొని, తా గనిన స్వప్న
 మునే చింతించుచు నుండి, యెపు డుదయమగునా యని యెదురు
 సూచుచు, నుషఃకాలముననే స్వర్ణముఖకేగి, స్నానాదులను
 నిర్వర్తించుకొని, పూజాద్రవ్యంబులఁ గైకొని, శిఖరాగ్రముఁ
 జేరి పూజించి శివలింగము వెనుక దాగియుండెను.

అది యాటవనాఁడృత్తశివగోచరుని రాకకుఁ బూర్వమే
 తిన్నడు వేటకేగెను. పలలమును అభిషేక జలమును,
 పుష్పంబులను దెచ్చుచుండ దుశ్శకునములు పొడసూపెను.
 “ఈ శకునములు రక్త ప్రావమును సూచించుచున్నవి. నేను
 లేనపుడు స్వామి కేమి యాపద గల్గెనోగదే!” యని దుఃఖం
 చుచు వచ్చెను.

శ్రీ కాళహస్తినాథుడు తిన్నని భక్తిప్రపూర్ణహృదయ
 మును శివగోచరున కెఱిగింపఁ దలంచెను. లింగమున త్రినేత్ర

యుక్తంబగు మోముఁ గన్నడఁజేసి, యందు కుడికంట రక్తము జొట జొట స్రవింపఁ జేసెను. తిన్నఁడు దూరమునుండియే ముక్కంటి కంటిరక్తముఁ గాంచి, భయాక్రాంతుడై కంపించెను. అతనికిఁ దెలియకయే నోటినుండి యభిషేక జలము, కరములనుండి ధనుర్బాణములు, ఎఱచి దొప్పలు నేలఁబడెను. నిర్విణ్ణుడై యతఁడు మూర్ఛిలైనను. ఎట్లొ లేచి స్రవించు రక్తము నిలుపఁదలఁచి చేతఁ దుడిచెను. తుడువఁ దుడువ నది యధిక మాయెను. ఏమిసేయుటకుఁ దోపక, యతఁడు నిటునటు పరుగిడెను. “నా స్వామి కిట్లపరాధము గావించినవారు వేట కాండ్రైనను, మృగాదులైనను, హతమార్తు”నని విల్లు దాల్చి, యెక్కిడి పరిసరములను వెదకెను. ఎవరుఁ గానమి మరలి వచ్చెను.

ధనుర్బాణంబుల నావలఁ బాఱవైచి, శివుని పాదములకుఁ బ్రమొక్కి, కౌగిలిం కొని “స్వామీ! ఎంత బాధయోగదా! పాపినైన నేను చూచుచుండ మీ కింత కష్టముగల్గె. నా ప్రాణనాథుడవగు నీ కీ బాధ రాగతంబేమి? దీనిఁబాప నాకు మందుమాకులు దెలియవు. ఏమిసేయుదు? నెందుఁబోదు? నాకు గతియేమి?” యని వావిడిచి విలపించెను. * అంతటఁ గిరాతులు గాయములకుఁగట్టు కొన్ని మందులు స్మరణకురా, కోక పొట్లం బావిరిగొన నూఁది యొత్తెను. కరతలములు రాచి వేడిచేసి కాచెను. తంగేడాకు మెత్తెను. తెల్లదింటెన పువ్వు రసము పోసెను. కలువ పూవుల రసము పిడిచెను. తా విన్నవి

కన్నవి మందు లెన్నింటినో యుపయోగించి చూచెను. *కాని ముక్కంటి కంటినుండి కీలాలము వరదల్తె ప్రవహింప సాగెను. ఇచ కంటికి కన్నే మందు. వేటు మందు లేదని నిశ్చయించి యాలస్య మొనర్చక తిన్నడు ఆనందముతో బాణము వెటికి తన కుడికంటి కోణమునఁ గ్రుచ్చి గ్రుడ్డు బెకలించి, శివునికంట నమర్చెను. అంత శివునికన్న మోహనమై గన్పింప, నాతఁ డానందాబ్ధిలో మునింగి, గంతులు వైచెను. ఉన్నత్తునివలె భుజములఁ దట్టుచు నాడసాగెను.

తిన్నని భక్తి నింకను వ్యక్తపఱుపఁ దలఁచి, యుమాపతి రెండవకంట శోణితముఁ జూపెను. తిన్నడద్దానిఁగాంచి “ఇచ నాకు భయము లేదు. నీ కృపచే నాకు మందు దెలిసినది. నాకు మఱొక కన్నుగలదు. దీన నీబాధఁ దీర్చగలను. మూడవ కంట కీలాలము దొరలినఁ బ్రాణమిత్తు”నని పలుకుచు గుర్తునకై నిటలాత్తుని యెడమ కంటిని చెప్పుగాలఁ దన్ని పట్టి, వాడియమ్మున తన రెండవ కనుగ్రుడ్డు బెకలింప నుంకించెను. దయాసాగరుడద్దానిని సహించునా!

హిమగిరి తనయఁ గూడి బ్రహ్మాది సకలసురలు దేవర్షి గణంబు లిరుపార్శ్వంబులఁ గొలువ శివలింగాంతరము నుండి నాగభూషణుఁడు వెడలి, కన్నప్ప తీవ్రతకన్న ముందుగ తన శ్రీహస్తంబు చాచి, వాని హస్తంబుఁబట్టి, “కన్నప్పా! నిలువుము. భక్తాగ్రేసరా! నిలువుము. నిలు కన్నప్పా!” యని ముమ్మారు తన అమృత వాక్కుల నాదరించెను.

పుళిందాధీశుడగు కన్నప్ప తన కన్ను బెటికి యర్పించు నపుడును, భక్తార్పిత పలలాశనుడగు శివుడు కన్నప్ప హస్తముబట్టి నిలుపునపుడును, శివలింగము వెనుకనుండి గాంచు శివగోచరుడు అద్భుతరస సాగరమున మునిగి, వెలికి వచ్చి భక్తావన దీక్షితుడగు నా మహాదేవునకు మ్రొక్కెను. వారిపై దేవతలు పారిజాత ప్రసూనంబులను వర్షించిరి. వేదఘోషంబులు చెలంగెను. ఆనాటినుండి తిన్నడు కన్నప్ప యని ప్రసిద్ధిబడసెను. యుగ యుగాంతంబులు తపంబుసేయు యోగి వద్యులకుఁగూడ దురాసదుడగు శంకరు డాఱు దినంబులకే తిన్నని గరుణించెను. కంటికి కంటినిచ్చిన తిన్నని హస్తమువట్టి కైలాసపతి “కన్నప్పా నీ విక నా వామభాగంబున నిల్తువుగాక” యని కరుణించి యతనితోఁ గైలాసముఁ జేరెను. శివగోచరుడును శివసాన్నిధ్యమంది సుఖించెను. దీనికంటె పొందఁదగిన భాగ్యమేమి గలదు,

“కులశ్రుత తపోవ్రతాదులు సద్భక్తిని మీరఁజాలవు.”

“అనన్య చింతతో నిత్యాభియుక్తులగువారు భగవ్రీతి పాత్రులగుదురు.”

11. గుగ్గులుకలయ నాయనారు

చోళ దేశమున 'తిరుక్కడవూరు' అను గ్రామము గలదు. మృకండుమహర్షి పుత్రుడైన మార్కండేయుని ప్రాణంబులఁ గైకొన నేతెంచిన యముని, పాదముచేఁ ద్రొక్కి శిక్షించిన కాలకంఠుడు లోకానుగ్రహార్థ మవతరించిన పుణ్య స్థలమే యాయూరు. వేదత్రయమును సాంగోపాంగముగ నభ్యసించిన విప్రవరుల కది నివాసస్థానము. వరిమల్లచేఁ బరివేష్టించఁబడిన యాయూరు కన్నులకు విందుఁ గొల్పుచుండును. పొలములలోని నీట వివిధ వర్ణ సరోజములు వికసింప నవి చిత్రవర్ణ భాసురములై శుక కంఠచ్ఛాయల నీనుచుండు. జీమూత వ్రాతంబుల నంటు పూగవనము లచట నగణ్యాంబులై యుండుటఁజేసి, శాలిగోపిక లచటి వృక్షచ్ఛాయలఁ గూరుచుండి, మృదు మధురముగ గానముసేయుచు వినోదింతురు. ద్విజన్ముల యాగశాలలనుండి సామవేద గానములు శ్రావ్యంబులై వీతెంచుచుండును. అచటి కమలాకరములందు మహిషములు విహరించుచు తమ క్షీరములచే నా జలమును, సితవర్ణములుఁగావింప నటపఱుగిడు మీనంబుల తాకిడిచే పుండరీక షండంబులు చలించుచు క్షీరవాసనలను వెదచల్లుచుండును. సోమపీఠుల యాగశాలలందలి హోమధూమములు నేలకుఁ దిగిన వారివాహములా! యన, నిరంతరంబులై యుండు.

ఇట్లభివృద్ధి గాంచిన తిరుక్కడవూరను శివక్షేత్రమున “కలయనారు”డను భక్తవతంసుఁ డుండెను. బ్రహ్మకులూ లంకారుడగు నాతఁడు బాల్యము మొదలు శివపాదసేవకుడై, నియమ నిష్ఠాచారపరుడై, ప్రత్యహము అమృతఘటేశ్వరాలయమునకేగి, సువాసనా వాసితమైన గుగ్గిల ధూపము నొసంగి, మార్కండేయ ప్రాణప్రదుడగు శివుని సేవించెడి వాఁడు. కావున నచటి జనులందఱాతని “గుగ్గులుకలయ నారు”డని పిలుచుచుండిరి.

అతఁడు తనకున్న యల్పుద్రవ్యంబును ధూపపరికల్పనకై వెచ్చించి, దర్శిద్రుడామెను. దారిద్ర్యబాధా వీడితుడయ్యుఁ దన నిత్య సేవను మఱువక, యెట్లో కొనసాగించు చుండెను. పేదటిక మతిశయింప భక్తియుఁ నతిశయించెను. పిత్రీయ మైన మడిమాన్యములను, దాసదాసీజనంబులను విక్రయించి నను, పూట గడచుట కష్టసాధ్య మయ్యెను. గృహోపకరణములను సైతము విక్రయించెను. ఆశ్రిత బంధువులు భార్యా పుత్రాదులును కూడులేక శ్రమజెందిరి. తిండికి గింజలు గూడ కఱవై నందున వారందఱు పాసరద్యయ ముపవసించిరి. అట్టి యవస్థను గాంచి, కలయనారుని సతి తనతాళిని దీసి భర్తచే నిడి “ఓ యయ్యా! పసిబిడ్డలు తిండిలేక యలమట్టిల్లు చున్నారు. దీనిం గొనిపోయి యంగడిలో నమ్మి ధాన్యముఁ గొనిరండు” అని దీనముగ వేడెను. అతఁడును చేయునది లేక యాతాళిని గైకొని వివణివీధి కేగుచుండెను. అపు

డాక వణిజుఁడు శిరముపై గుగ్గిలపు మూట నిడికొని, యెదురు వచ్చుటఁగాంచి, “యదియేమి” అనెను. వాఁడది ధూపార్థముపయోగించు తెల్ల గుగ్గిల మనెను. కలయనా రదిగాంచి పెన్నిధిఁగన్న పేదవలె సంతసించి, “నా భాగ్యమేమని యందు? ఇయ్యది శివపూజా ద్రవ్యము. నేఁడిది లభించుటచే ధన్యుఁడ నైతిని. దీనిని విలిచి కొంపోవుదు”నని నిశ్చయించి, “ఓయీ! నేను నీకు బంగారమిత్తు. దీని నా కొసంగెదవా?” యనెను. వాఁడెంత బంగార మీయఁగలవన నాయనాడు “ఇదిగో”యని తన చేనున్న తాళినిచూపి, వాని కొసంగెను. వణిజుఁ డా తాళిని గైకొని యా గుగ్గిల మిచ్చి చనెను. గుగ్గిలము లభించుట తోడనే యాతఁడు సర్వమును మఱచి, శివార్చిత చిత్తుఁడై యాలయమునకుఁ బరుగిడి, దాని నాలయపు బొక్కసమున భద్రపఱచి, శివసేవావసరమును నిరీక్షించుచు ధ్యాన నిమగ్నుండయ్యెను.

రాత్రి యయ్యెను. కలయనాడుని భార్య పతిరాకకై యెదురు సూచించూచి, ట్టుద్బాధ మిక్కుటముగాఁగ, బిడ్డలతో నట్లే మైమఱచి నిద్రించెను. అపుడు దయాంబుధియగు కైలాస పతి ప్రేరణచే కుబేరుఁడు వచ్చి, యా భక్తుని గృహంబును స్వర్ణ ధాన్యాదులతో సకల వస్తు జాతంబులతో నింపివై చెను. పరమశివుఁ డా గృహిణి స్వప్నమునఁ గన్పించి, “సాధ్వీ! దుఃఖంపకుము. సకల సంపదల నొసంగితి” ననెను. ఆమె నిద్రనుండి మేల్కొంచి చూడ, నిల్లంతయు స్వర్ణ ధాన్యాది

సకల సంవత్సమృద్ధమై యుండుటఁగాంచి యా దయాలవాలుని వేనోళ్ల స్తుతించెను. ఆపద్బాంధవుండైన శివుని మహిమ యింతింతనరాదు, ఆ వనితామతల్లియింట భోజన పదార్థంబులవ్వారిగ నుండుటఁజేసి, భర్తకై యాహారము సిద్ధపఱుపఁ బాకశాలఁ బ్రవేశించెను. అట కాలకాలుండైన కాలకంఠుఁడు నాయనాడుఁ గటాక్షించి యశరీరవాక్కుతో “ఓయీ! నీ వాకలిఁ గొనియున్నవాడవు. ఇంట నీ పత్ని క్షీరాన్నంబుతో నీకై వేచియున్నది. పొమ్ము.” అని పల్కెను.

కలయనాడుఁ డాదివ్యవాక్కును విని యానందించి, చేతులు జోడించి, మ్రొక్కి శివాజ్ఞను మీఱఁజాలక, గృహంబున కేఁగెను. ఇంట నడుగిడి స్వర్ణ ధాన్యరాసులఁ గాంచి, యాశ్చర్యచకితుండై “యివి యెట్లు వచ్చె? నని భార్య నడిగెను. ఆమె “యియ్యది పరమశివకృపావాల్లభ్య లభ్య” మనెను. అట్లేని శివున కీ దాసునిపై ననుగ్రహ మపారము” అని పల్కుచు, సాష్టాంగముగ నమస్కరించి, వేద వాక్కులతో నా పరమశివుని స్తుతించెను.

పిదప గృహిణి పాత్రలను శుద్ధమొనర్చి, భర్తను ఇతర భక్తులను బిడ్డల నాహ్వానించి, పరమేశ్వరు నర్పించి వారందఱికి మధురాహారంబుల నిడెను. వారందఱు భక్త పరాధీనుని స్మరించుచుఁ దృప్తిగ భుజించి సుఖంబుండిరి. కలయనాయనా రానాఁటినుండియు భాగ్యోపేతుడయ్యు గర్వి తుండుగాక ప్రతిదినము శివసేవచేయుచు, శివభక్తులెంద

తోతెంచినను, ఇష్టమృష్టాన్నంబులఁ దృప్తిపఱచుటయేగాక, వారి కోరికలఁ దీర్చుచు జీవించుచుండెను.

ఇట్లుండ నా దేశమందలి “తిరుప్పనందాళ్” శివ క్షేత్రమునందలి శివలింగ మొకప్రక్కకు వ్రాలియుండుటఁ గాంచిన యా దేశపు చోళచక్రవర్తి యెట్లైని, యా భవలింగమును చక్కఁగ లేవనెత్తి, పూజింప నిశ్చయించెను. ఆ రాజు కొందఱి సాయమున లింగమును లేవనెత్తయత్నించెను. కాని యది చలింపనందున తన గజములను సైన్యంబులను పిలిపించెను. శతాధికంబులైన సైనికులు ఏనుగులు ఆ శివలింగమును తమ బలమునంతయు నుపయోగించి లాగునట్లుచేసెను. లాగలేక ఏనుగులు సైన్యంబులు నేలఁబడి మూర్ఛిల్లెనే గాని లింగమిసుమంతయైన చలింపనందున, నా చక్రవర్తి మనంబున వంతనంచెను.

కలయనారా చక్రవర్తి దుఃఖమును కర్ణాకర్ణి విని, శివుని సేవింపఁదలఁచిన చక్రవర్తిని గాంచఁదలఁచి, తిరుక్కడవూరు శివుని దర్శించి, యనుజ్ఞ వేడి సయనమయ్యెను. త్రేతాగ్నుల నర్పించుచు వేదమార్గమును వీడని బ్రాహ్మణులుండు తిరుప్పనందాళ్వూరునకు వచ్చెను. అచటి శడయప్ప లింగమును చక్కఁగ నిల్పఁజాలక గజఘటలు మూర్ఛిల్లుటను విని, తాను వానివలె నా యత్నమునఁ గృతీభూతశరీరుండు గాఁదలంచి, తన కంతమునకు శివలింగమున కొక పాశమును తగిల్పి కొని, మహాదేవార్చితమనస్కుడై “శంభో సదాశివా” యని

లాగెను. భక్తి పాశమునకు శివుఁడు కట్టువడకుండునా! కలయనాడుని భక్తి స్థైర్యములకు మెచ్చి, శివలింగము చక్క నాయెను. దేవేంద్రాదు లా దృశ్యముఁగాంచి, జయఘోష లతోఁ గల్పప్రసూనంబులను వర్షించి, విజయదుందుభులను మ్రోగించిరి. గ్రీష్మాతపంబుచే వాడిన వృక్షములు మేఘోదయమున సంతసించునట్లు, ఆ సైన్యములు గజములు సంతసమున చలించెను. చోళ చక్రవర్తి నాయనాడుని పాదములపైఁ బడి, “యథాస్థానస్థితుఁడగు శడయప్పరుని సేవించు భాగ్యమీ దాసునకుఁ గల్గజేసితిరి. భక్తాక్రగేసరులకుఁదప్ప నిక్కార్థమేరికి సాధ్యమగును!” అని స్తుతించెను. రాజు శివలింగము నర్చించి, నిజనగరి కేగెను. నాయనారచటఁ గొంతకాలముండి సేవించి మరల స్వస్థలమున కేతెంచి, యిష్టదైవమునకు బంధురామోదకలిత ధూపంబులొసఁగుచు సేవించుచుండెను.

కొంతకాలమునకు తిరుజ్ఞానసంబంధమూర్తియు తిరునావు క్కరసును తిరుక్కడవూరునకు రా కలయనా రాపరమభక్తులకు నెదురేగి యాహ్వానించి, తన గృహంబునకుఁ దోడ్తెచ్చి, యర్ఘ్యపాద్యాదివిధులఁ బూజించి, రుచిరాన్నంబులచే దృష్టిపఱచి వారి కరుణకుఁ బాత్రుఁడయ్యెను. ఇట్లాతఁడు బహుకాలము శివభక్తులను, శివుని సేవించుచు జీవించి, చివరకు శివసాయుజ్యమందెను.

“నియమముతోఁ బూజించువారు

నిటలాతుని కృపాపాత్రులగుట తథ్యము.”

12. మానక్కంజార నాయనారు

చోళ దేశమున మధురేక్షువనావృతమగు “కంజారూ” రను దివ్యక్షేత్రంబొందు గలదు. అయ్యది యర్ధనారీశ్వర ప్రీతిపాత్రంబై షడంగ వేదవిద్యచ్ఛిరోమణులకు నిలయంబై విలసిల్లుచుండు. బాలార్కకరసంపుల్ల పద్మకల్పారవాసితంబులగు సరస్వముద్రములచే నావరింపఁబడి, యున్నత మధుకర ఝంకారసంయుతంబులగు కుసుమాకరోద్ధ్యానంబులతో నాయూరు కలకలలాడుచుండును. ద్విజుల శతరుద్రీయపఠన నాదములతోఁ, గర్మకాండాసక్తులగువారి, వాద ప్రతివాదములతోనిండిన గృహంబులుఁగల్గి, యయ్యది భూమికి దిగిన స్వర్గ ధామమోయన నుండును. అన్నగరోపకంఠమున పంటభూములందు వన్నెలుదేటిన వెన్నులు, పూగీఫలములతోఁ జేరి వంగి, కొడవల్లవలెఁ గన్పించును. అందాకాశమునంటు ధ్వజపతాకలతోఁగూడిన రత్నాలసౌధములు పూర్ణ కలశంబులుగలవియై, నిత్యోత్సవంబులతో విలసిల్లుచుండును. వర్ణచతుష్టయముచే సేవింపఁబడు శివుడచటి భక్తుల కోరికలఁ దీర్చుచుండును.

ఇట్టి కంజారూరున కృషికకులమున పరంపరగ రాజులకు సేనాపతులుగనుండు వంశమున, “మానక్కంజారు”డను భక్తుడు జన్మించి, తన భక్తి విశేషముచేఁ బేదగాంచి యుండెను. “అతఁడు శివభక్తుల యభీప్సితంబులఁ బూరింతు”

నని ప్రతిన యెనర్చి ప్రాణదానమునకైన వెనుదీయని వాడై ప్రసిద్ధికెక్కెను. శివభక్తుల సేవయే యాతని నిత్య వ్రతము. వినయసౌభాగ్యమాతని సొమ్ము. భాగ్యవంతుఁ డగుట శివభక్తు లెద్దిగోరినను నాస్తి యనక, యడుగుటకు ముందే వారి భావము నెఱింగి, తృప్తిపఱచుచుండువాఁడు.

చాలకాల మాతనికిఁ పుత్రముఖదర్శన భాగ్యము లభింప లేదు. పుత్రార్థమై యాతఁడు విశేషముగ శివు నర్చించెను. కొంతకాలమునకు శివుని కృపచే నంధునకు దృష్టివలె, నాతని కొక పుత్రిక జన్మించెను. ఆ దంపతులే గాక యా యూరి వారెల్లరును సంతసించిరి. నాయనారు శివభక్తులకు ననేక దానంబు లొసఁగె. శుక్లపక్ష చంద్రరేఖవలె నా బిడ క్రమాభి వృద్ధినంది యాటలాడసాగెను. నిర్ధనుఁడు నిధిఁ గాంచినటుల తండ్రి యా బాలికను గాంచి యానందించెను. అబ్బాలిక తోడివారిఁగూడి క్రీడాగృహంబులను నిర్మించుచు, నందియలు ఘల్లుఘల్లుమన బంతియాటలు కుందును గుమ్ములాడుచుండ, తల్లిదండ్రులు సంతసమున నిర్మిమేషదృష్టితోఁ గాంచుచు నానందింపసాగిరి. వయస్సుతోబాటా బాలిక కబరిభారము చంద్రునిపై మేఘమోయన విలసిల్లుచుండ, హింతాల స్తబకా కారంబగు నానీల కుటిల జటాభారంబుఁగాంచి, జనులు విస్మితు లగుచుండిరి. బాల్యావస్థ నతిక్రమించి యా బాలిక యవ్యాజ సుందరమగు తారుణ్యము నందెను. లావణ్య మతిశయించెను. ఆ పల్లవోష్ఠికి వివాహము గావింప తండ్రి తలంచెను. అవ్వార్థ

నెఱింగిన కలికామనాయనారను శివభక్తుడొకన్యసౌందర్యాతిశయమునకు ముగ్ధుడై కన్యచడుగ, కులవృద్ధులను మానకకంజారునికడకుఁ బంపెను. అతఁడా వృద్ధులను గారవించి, పూజించి వారి క్రోధిక కంగీకరించెను. వృద్ధులూ శుభవార్తఁ దెల్పు కలికాముఁ డానందించెను. ఒకానొక శుభదినమందు లగ్నమును నిశ్చయించి, బంధువులకు శుభలేఖల నంపిరి. పెండిలికి సకల సంభారములను సమ కూర్చిరి. కంజారూరును చక్కఁగ నలంకరించిరి. స్వర్ణ పాలికలలో నవధాన్యంబులఁ బోసి, పాలికా మహోత్సవమును జరిపిరి. ఉద్వాహమునకుఁ బూర్వదినంబున కలికాముఁ డలంకృతుడై, బంధు మిత్ర పరివృతుడై కంజారూరునకుఁ బయనమయ్యెను.

కలికాముఁడు వివాహగారమునకు రాకముందొక పరమ మాహేశ్వరుఁ డాపాదమస్తకము భస్మావలిప్త దేహుడై కేశపాశమున వరాటీశత మలంకరించి, కర్ణద్వయమున శుద్ధ స్ఫటిక కుండలములు చలింప, నెమ్ముల మాలికలతో కపాల పాత్రను, పరశువు నుభయకరంబులఁ దాల్చి, శల్యఖండ నిర్మిత జపమాలికఁబూని, వ్రతియై వివాహగారంబున కేతెంచెను. భాగ్యవిశేషమోయన నేతెంచిన వ్రతి నెదుర్కొని, మానక్కంజారుఁడు మ్రొక్కి లోనికిఁ గొంపోయి యర్ఘ్యదులఁ బూజించి, యాననమిడి “తమరాకచే నా కుల జీవితములు ధన్యములైనవి. దాసున కేమి యాజ్ఞ?” యని యంజలి బద్ధుడై

యుండెను. అక్కపట మునివరుఁ డాతనిఁగాంచి “మీయింట నెద్దియో శుభకార్యము సాగునట్లున్నదే! ‘శుభానిసంతు’ అనెను. నాయనా రాతని పాదములకుఁ బ్రణమిల్లి, లోనికేగి సకలాభరణ భూషితయై రతియోయన నుండు పుత్రిని గొని వచ్చి, యా మహర్షికిఁ బ్రణమిల్లఁ జేసెను.

ముని యాతరుణీమణి నీలకబరీ భారముఁ గాంచి “ఓయీ! మాహేశ్వరేచ్ఛాపూర్తి నీ వ్రతముగదా! మా కోరిక నెఱవేర్తువా?” యనెను. నాయనా రానందముతో “స్వామీ! మీ కోరిక యెద్దియేని నెఱవేర్తు”నన నా కపటవ్రతి “ఓయీ! యీనా పంచవటి యసంపూర్ణముగ నున్నది. ఇందులకై నీ యీ పుత్రిక కుటిల కేశంబుల నొసంగు” మనెను. నాయనా రా వార్త విని వినకముందే కరవాలమునఁ గుమారి కుంతలంబులఁగోసి, యాతనిచేతఁ బెట్టెను. కబరీభారమును గ్రహించిన ప్రణవ స్వరూపుఁడగు నా యాదిమముని యంతర్హితుఁడై యుమా సహితుఁడై ప్రత్యక్షమాయెను. మానక్కంజారుఁ డాయాదిమ దంపతులఁగాంచి, సాష్టాంగ మొనర్చి స్తుతించెను. ఆనంద వరవశుఁడగు భక్తునిఁగాంచి, శివుఁడు “భక్తాగ్రేసరా! నీ భక్తిని లోకములఁ జాటితిని. నీవు ముల్లోకంబులఁ బేర్పాంచి సుఖింతు”నని కటాక్షించి యంతర్హితుఁ డయ్యెను.

కలికాముఁడు కల్యాణ గృహంబునకువచ్చి, ‘జరిగిన వృత్తాంతమెఱింగి మనస్సున కందరాని యా విచిత్రచర్యకు సంతసించెను. పరమశివుని చర్య లనూహ్యములని భావించెను.

మనంబున శంకరుని స్తుతించెను. కాని ముండిత శిరస్కయగు కన్యను పెండ్లియాడుట యెట్లని కలతవడెను. “ఈ సంభవము వివాహానంతరము గల్గియుండిన నా జన్మము ధన్య మయ్యెడిది” అని తలంచెను. తన కా భాగ్యము లభింపమికి చింతించెను. అప్పుడా భక్తుని వేదన నెఱింగిన శివుడు “కలికామా! దుఃఖింపకుము. ఈ వధువు కేశంబులను మఱల నొసంగితిని. వివాహమాడి సుఖంపు”మని పల్కెను. వెంటనే వధువు నకు యథాపూర్వము కచభారము గన్పింప నందఱద్భుతరసా విష్టులై మోదించిరి. మంగళతూర్య రవములతో వివాహము పూర్తియాయెను. కలికాముడు నూత్న వధువుతో తిరు మంగలముఁ జేరెను. బంధువు లానందించిరి.

“కేశపాశ దానముచే కాలపాశ ముక్తిఁ గాంచిన భక్తుడు వందనార్హుడుగదా.”

13. అరివాట్టాయ నాయనారు

సంతత ప్రవాహినియగు కావేరీనదీ జలములచే నభివృద్ధి నంది పైరు పంటలచే కన్నులకు విందగు, చోళదేశమున 'గణమంగళ'మను గ్రామము గలదు. అచట రక్తశాలి ధాన్యంబులతోఁ జెన్నొందు కేదారములందు కాంతంబులగు రక్త కమలములు మెండుగనుండును. అప్పొలములు శంఖ ముక్తాఫలంబుల కాకరంబులు. అచటి నారికేళ వనంబులు సూర్యాశ్వఖుర సంభిన్నములైన ఫలంబులనుండి మధుర రసం బులఁ గార్చుచుండు. అవిచ్ఛిన్ననదీ మాతృకలగు నాప్రదేశ ములు వివిధ లతాతరువులఁగూడి రమ్యాతి రమ్యంబులై, మహేంద్రోద్యానములఁ దలపింపఁజేయు. కేదారములందు కలుపుఁదీయు కర్షకులు అచటి పైరుతో వసించు తూండ్ల తోడి తామరలఁ బెరికి హస్తములఁదాల్చి, పద్మనిధులఁజే పట్టిన దేవగణంబులా యన నుందురు. పుష్పించిన సరోవరం బులు పద్మనిధులై యుండును. శ్రమజీవులకు విద్యాంసులకు, వీరులకు, వణిక్రమముఖులకు, నాయూరు శుభావహంబై ప్రసిద్ధి కెక్కును.

పాడిపంటలతోఁ దులదూఁగు గణమంగళమున నొక హాలిక వంశమున "తాయనారు"డను శివభక్తాగ్రేసరుఁ డుండెను. అతనిది సంపన్న కుటుంబము. నాయనారుని

గృహంబున కనతిదూరంబున నొక శివాలయముగలదు. ప్రత్యహ మాతఁడు కేసరి బియ్యమును, ఆకుగూరలను, మామిడి వరుగులను, గొంపోయి బ్రాహ్మణార్చకులచే వండింపఁ జేసి, భగవన్ని వేదితముఁ గావింపజేసి శేషాన్నము నింటికిఁ గొంపోవువాఁడు. అతఁడన్వహము ప్రచ్ఛద పట హమున కీవలనుండి, తానొసంగు నాహారమును శివుఁ డారగింపనిచో, శంకులముచే తనకంతము నుత్తరించు కొందునని ప్రతినఁ బట్టినవాఁడగుట శంకరుఁ డానివేది తాన్నమును భుజించుచుండెను. అతఁడు ముక్కంటి మామిడి వరుగులఁ గొటికి తిను కటకట శబ్దము వినవచ్చిననే యింటికి మఱలెడివాఁడు. ఇది యాతని నిత్యసేవ, నిత్యవ్రతమునై యుండెను.

ఇట్లు పదునాఠేండ్లు గడచినెను. భగవంతుఁడా భక్తునిఁ దీవ్ర పరీక్షలకు గుఱిసేయఁ దలఁచి. యాతని సంపదలను నశింపఁ జేసెను. ఏనుఁగు దినిన వెలగపండువలె హఠాత్తుగ నాతని సంపదలు ధనధాన్యము లన్నియు తఱిగిపోయెను. అట్లయ్యు నాయనారుఁడు తన నిత్యసేవకు భంగము రానివిధమున నెట్లో యాహార పదార్థములఁ బంపుచుండెను.

సకల సంపదలు నశింప తాయనారుఁడు పరులపొల ములలో కోత మొదలగు కూలిపనులకేగి, యాయా దినమున తన శ్రమకు ఫలముగ లభించు నెట్టి ధాన్యమును శివునకు, ఇతర ధాన్యమును గృహవ్యయమునకు నొసంగుచు కాలము గడుపు

చుండెను. గౌరీనాథుఁ డాభక్తు నింకను దీప్రముగఁ బరీక్షింపఁ దలఁచి, యాయూర నెట్టవడ్డే పండునట్లు చేసెను. భక్తుఁడు తనకు వేతనముగ లభించు నా రక్తశాలి తండులములను భగవంతునకే యానందముతో నివేదించి యుపవసింప సాగెను. అట్లు ఎట్ట బియ్యమైనను లభించుట తన పుణ్యమనియే యతఁడు భావించెను.

తాయనాడుని సతియు అటనట పెరడులలోని యాకులఁ గోసి తెచ్చి వండిపెట్ట నదియే యాహారంబుగ భుజించి, వారు కృశించిరి, అట్లయ్యు కూలిపనులఁ జేయుచు లభ్యమైన దానిని శివ నివేదనమునకుఁ గొంపోవుచు సంతసించుచుండెను. కొన్నిదినములకా యాకుకూరలును దుర్లములుగా జలమాత్ర పానముచే వారు జీవించుచుండిరి.

ఒకనాఁ డా దంపతులు యథాపూర్వము తండులములను మామిడివరుగులను బుట్టలో నిడికొని, యాలయమునకుఁ బయనమైరి. అతని సతి పంచగవ్యములను మృణ్మయ పాత్రలలోఁ గైకొని భర్తను వెన్నంటెను. ఉపవాస కృశీభూత శరీరుఁడగు నాయనాడు బుట్టను తలపై నిడికొని పోవుచు, కాళ్లు తడబడ క్రిందఁబడెను. బుట్ట దొరలిపడ నందలి తండులములు చూతశలాటుకములన్నియు నేలపగుళ్లలోఁ బడెను. అతని భార్యకొకచేత పాత్రలుండుటఁజేసి, నాథునకు మఱొక హస్తము నవలంబనమొసఁగి లేవనెత్తెను. తాయనాడు చింతాక్రాంతుఁడై “ఇంక నాలయమున కేగిన లాభమేమి? ఈ దినము

శివునకు నివేదించు భాగ్యము నాకు లేదు. శివా! నీవు నేడు మామిడివరుగులను భుజింపజాలవు. నేనిక ప్రాణములతో నుండి లాభమేమి?” యని వాపోవుచు, తన లవిత్రముఁ దీసి కొని కంఠముపై నిడి, పునర్జన్మమును ఛేదించుకొనునటుల మెడ ను త్రరించుకొనఁ బూనెను.

ప్రతభంగభీతితో కంఠచ్ఛేదనమునకుఁ బూనిన యా పరమభక్తుని చర్య నాఁచ, శివుఁ డా నేల పగులులోనుండి తన దివ్యహస్తముఁ జూపి యాతని చేతిని పట్టి నిలిపెను. మఱియు నా భూవివరములనుండి మామిడివరుగులను గొఱుకు పటపట శబ్దము వినిపించెను. వెంటనే తాయనారు కొడవలిని విడిచెను. చేతులు మోడ్చి మ్రొక్కెను. కంఠమునుండి స్రవించు రక్త మూఁగి గాయము కన్పింపదయ్యె. తాయనారు “కృపా సాగరా! దాసుని మన్నించి నా దాస్యమునకు మెచ్చి, యీ భూ వివరమునుండియే నన్ననుగ్రహించి, నేఁ దెచ్చిన చూత పటకముల నాహరించి, నన్ను ధన్యుఁగావించితిరి. సదాశివా! నిన్నేమని నుతింపఁగలను! తనుమధ్య యగు నుమను వామ భాగంబునఁదాల్చిన అర్ధనారీశ్వరా! తేజోరూపా! నీ మహిమ లను నుతింప నేనెంతవాఁడను. భస్మాద్భూతిత దేహః! పింగళ జటాధరా! హరహర శంభో మహాదేవ” యని స్తుతించెను. హిమగిరి తనయతో గంగాధరుఁడా దంపతులయెదుట నచటనే ప్రత్యక్షమై చూతపటకములను గొఱుకుచు, సుందరవదనార విందుడై “నీ సేవలు మనస్సనః ప్రీతిదాయకంబులయ్యె. మీకు

సాయుజ్యమొసంగుచున్నాను. మాతో రండు” అని వారితో కైలాసంబున కేగె. అట నా దంపతు లాదిమ దంపతుల సేవా నిమగ్నులై నిరతిశయానంద మనుభవించిరి. అది మొదలు గణమంగలము “తండుల శ్రేణికాపుర”మని ప్రసిద్ధిపడెను.

యాగంబులు వేదాంతంబులు కలియుగమున భక్తిని మించజాలవు. కావున నిక్కాలమున నల్పధీమంతులయ్యు, మహాదేవునియం దచంచలభక్తి గలవారగుచో భవసాగరము నుండి ముక్తులై పునర్జన్మరాహిత్యము నందగలరు.

“వీరభక్తులకు ముక్తి సులభము.”

(అరివాల్ = కొడవలి. అరివాల్ + తాయ అరివాట్టాయ).

14. ఆనాయ నాయనారు

మలనాడనునది చోళ దేశాంతర్భాగము. చంద్ర మండలంబంటు వివిధ లతాతరువులఁగూడిన వనంబులు, మేఘ మండలంబును ముద్దిడు పైదులానాఁట కవేరకన్యాపయస్సులచే సంపోషితంబులై యొప్పుచుండును. అచటి పుష్పారామంబు లందలి భ్రమరంబులు వనితల వేణీభరంబులందు, గండు మీనులు సరోవరంబులందు, మహిషంబులు శీతలవృక్ష చ్ఛాయలందు నిద్రించుచుండును. కదళీ షండంబుల నావరించి యుండు లతలఁబ్రాకి, శంఖములు క్రముకవృక్షంబులఁ జేరి పుష్పంబులఁ బోలిన ముత్తియంబులను రాల్చును. మల్లియల మీఁది భ్రమరంబులు మధుమంతంబులగు నీలోత్పలంబులపై వ్రాలుచుండును. కానుగువృక్షములపై నుండి బకంబులు శాలి క్షేత్రములలోఁ దిరుగాడు మత్స్యంబుల నెత్తికొని పోవు చుండును. మహోన్నత వృక్షములు సూర్యాతపంబునడ్డ, పుడమి తిలతండులన్యాయమున నొప్పు. ఇట్లు భూదేవికి తిలకాయ మానంబగు నానాఁట రమాదేవికి నివాసంబగు “తిరుమంగల”మను ప్రాచీన గ్రామము గలదు.

అందు యాదవ కులాలంకారుడగు “ఆనాయనారు” డను శివభక్తుడు నివసించుచు, పరిశుద్ధంబు ప్రకాశవంతంబగు విభూతిని పరమశివున కర్పించుచు, గోకులంబును రక్షించు చుండెను. ఇందు శేఖరుని పాదసేవయే పరమావధిగఁగొని,

త్రికరణశుద్ధిగ బాల్యమాది శివధ్యానమున మునిగియుండెను. కులవృత్తిని ద్యజింపక యన్వహము గోకదంబమును, పచ్చిక బీళ్లకుఁ దోలుకొనిపోయి మేఘుచుండువాఁడు. వ్యాఘ్రాది దుష్ట మృగభీతియు, రోగభీతియు లేనివిధంబున గోపరిపాలన మొనర్చుచుండెను. అతని పశుగణంబులు పచ్చని లేబచ్చిక మేసి పడియనీటిఁద్రావి బలిష్ఠంబులై, వత్సంబులతో నభివృద్ధి నందుచు, నపారక్షీరంబులఁ గురియుచుండెడివి. ఆ గోపవల్లభుఁ డాక్షీరంబులఁగొని ద్విజన్ములఁ దృప్తిపఱచుచుండెను. పగ లంతయు ధేనువులను మేపి, సాయం సమయముల నవ్వానిని గోష్ఠంబులకుఁ జేర్చి, పిదప పంచాక్షరిని జపించుచు, దైనిక కృత్యంబులందు నిమగ్నుఁడయ్యెడివాఁడు. తానట్లు నడచు కొనుటయేగాక గోపకులను సన్మార్గగాముల నొనర్చెను. ప్రతి దిన మా గోపబాలుఁడు గోగణంబులను పచ్చిక బీళ్లకునడపి, తా నొక వృక్షచ్ఛాయఁజేరి, రాగ తాళలయ యుక్తంబుగ సప్త స్వరముల నాధారముగఁగొని, వంశీనాదమునఁ బంచాక్షరీ మంత్రమును గానమొనర్చు నానందించు చుండెడివాడు. అతని సశాస్త్రీయ గానమునకు చరాచరములు మైమఱచుచుండెను.

ఆనాయనా రొకనాఁడు శిరంబున పుష్పదామంబుల నలంకరించికొని, కంఠమున సువాసనా వాసితంబులగు వివిధ ప్రసూనమాలికలఁ దాల్చి, చెవిలో రక్తాశోకముఁజెటివి, ఫాలం బున విభూతినిదాల్చి, నడుమునకు నారపట్టయు, దానిపై పట్టు వస్త్రమును బిగించి, పాదరక్షలఁ దొడిగి, యొకచేత

కట్టను, మఱొక దానఁ బిల్ల నక్రోవిని ధరించి, పశుగణంబులఁ దోలి
 కొని, యితర యాదవ బృందములతో నందనందనుఁడు బృందా
 వనమునుండి యమునాతీరమున కేగినట్లు పచ్చిక బీళ్ల కేగెను.
 అయ్యది మేఘాడంబర కాలమగుటఁజేసి, చక్క-గ పుష్పించిన
 యొక కర్ణికార వృక్షంబును గాంచెను. కొండగోఁగుఁ బూవు
 లను జటాబంధమునఁ దాల్చిన శివుఁడోయననుండు నా వృక్ష
 మాతని దృష్టిగోచరంబయ్యెను, అతని మనంబు సంతోష
 రసాక్రాంతం బగుటఁజేసి, కొంతవడి నిశ్చేష్టితుఁడై నిలువ,
 నాతని హృదయ కుహరమునుండి భక్తిప్రవాహము కట్టలు
 త్రెంచుకొని, పెల్లుబుకసాగెను. వెంటనే యాతఁడు వేణువు
 నధరోష్ఠంబునఁ జేర్చి, మెల్లగ తద్రంధ్రంబుల నంగుళంబుల
 నిల్చి, వినువారి హృదయంబులు ద్రవింప, గానముసేయ నారం
 భించెను. మొదట కురంజిని పిదప ముల్లైరాగంబును కొంత
 వడి నాలపించెను. పిదప 'పాలై' యనురాగ మందికొనెను.
 (దక్షిణదేశమున పూర్వము గాన మయిదు విధంబులుగ
 నుండెను. 1. కురంజి, 2. ముల్లై, 3. మరువ, 4. నైదల్,
 5. తాలై అనునవి. ఇయ్యవి కొండలు, వనములు, దేశములు,
 సముద్రతీరము, ఎడారి, అనుభాగములందు పాడఁబడు గానంబు
 లని యెఱుంగవలయును.) అతఁడు తార మంద్రములుగ పంచాక్ష
 రిని గాన మొనర్చెను. ఆయత్త, ఎడుపు, ఉద్గీత, సంచార,
 రాయములను పంచవిధ రాగాలాపనక్రమముల ననుసరించి,
 మంద్రమధ్యతారములను త్రిస్థాయులలో శాస్త్రక్రమము ననుస

రించి, గాన మొనర్చెను. బాణి, తాళము, ఎత్తు, గానము, నడల ననుసరించి మ్రోగించు నాతనివంశీగానము మంద మంద ముగ దిశలందు వ్యాపించెను.

బృందావనాంత సంచారియగు జగదేకసుందరుని గానము వలె, నాతని సంగీతము వినిన గోగణంబులు మేఘతలను మఱచి, యాతని చుట్టుఁజేరెను. వత్సంబులు క్షీరములఁ ద్రావుటమాని, భేనువులదండ నిలిచెను. సగము గొఱికిన దర్భాంకురములు నోటినండిజాఱి, హరిణంబులు కదుపులుగట్టి నిలువఁబడెను. వృషభంబులు గగుర్పాటుతో నాతనిఁ బొదివి కొని నిలువఁబడియుండె. నెఱుఁళ్లు నృత్యంబులుమాని కంఠంబుల నెత్తి తదేకాగ్రచిత్తంబులై యుండె. పక్షిజాతంబులు మ్రోమఱచెను. చుట్టుపట్టులఁగల యాదవులు, నాగులు, చెంచులు, తద్దానాకర్ణన కుతూహాలులై స్వకృత్యంబులఁ ద్వజించి నిలిచి యుండిరి. ఆకసంబున దేవగంధర్వ కిన్నర కింపురుష విద్యాధరులు గుంపులుగ నిల్చిరి. శుకంబులకు ఫలాదుల నందించు దేవ కన్యక లా శుకంబులతోడనె వచ్చిరి. బాధక బాధితులు కష్టంబులు మఱచి యేకమైరి. ఆ గాన మాధుర్యమునకుఁ జొక్కి, నాగమయూరములు, హరిణవ్యాఘ్రములు, గజసింహములు తమతమ సహజ పైరంబులఁదక్కి నిలిచె. మారుతుఁడు మందమారుతుఁడయ్యెను. పర్వంబులు నిష్కంపంబులాయె. సెలయేళ్లు నదించుటను మానెను. మేఘంబులు గర్జనంబులనాఁపెను. సముద్రము నిస్తరంగ మాయెను. ఇట్లా

గాన మాధుర్యమునకు చరాచరంబులు చిత్రార్పితా కృతులట్లు నిశ్చలములయ్యెను. రోదసీకుహారము నావరించి, దిగంతముల నిండిన నాయనారుని గానము, కనకసభలోని నటరాజేశ్వరుని శ్రవణగోచరము గాకయుండునా! నాట్య సంగీతముల కాదికారణుడైన నటరాజు గానాకర్షితుడై కృపాతరంగితాంతఃకరణుడై యా నాయనారుని ముందు ప్రత్యక్షమై “శివభక్తు లెల్లపుడు నీ వేణుగానము విని, యానందించునటుల నీవు మా సన్నిధానమున నుండుము.” అని యనుగ్రహించెను. ఆ నాయనా రక్తే వేణుగాన మొనర్చుచు దేవతల జయఘోషలతో శివుననుసరించి యేగి నటరాజేశ్వర పాద సన్నిధానముఁ జేరెను.

“భగవన్నామ సంకీర్తనంబు మోక్షైకసాధనంబు”

“సంగీతజ్ఞాన విహీనులకు మోక్షముగలదా!”

(త్యాగరాజు.)

15. మూర్తి నాయనారు

నిత్యము చంద్రచూడునకుఁ జందనాది ప్రధానము
సేయువా రిహలోక సౌభాగ్యము నంది ముక్తులగుదురు.

అతిప్రాచీనము, భక్తిమదగ్రగణ్యులచే సర్వదా కీర్త
నీయము, భాగ్యవంతులగు సుజనులచే నాక్రాంతమునగు
పాండ్యదేశమున స్వచ్ఛశీతల మధురజలంబులతో తామ్రపర్ణి
నది ప్రవహించుచుండును. తామ్రపర్ణి మహోదధి సంగమ
స్థలమున “కోర్కై” యను రేవునుండి లభించు ముత్తియ
ములే పాండ్యుల ధనము. శ్రీచందనవృక్షావృతంబగు
“పొదిగ” పర్వతంబునుండి యేతెంచు మంద మారుతము
లా తామ్రపర్ణి తరంగోద్ధాతములగు తుంపురలఁగూడి, యతి
శీతలములై, తద్దేశీయుల కానందాష్టోదములను గల్గించు
చుండును. కమలాసనకు పీఠమోయన పాండ్య దేశమునకు
“మధుర” ప్రధాన నగరమై విలసిల్లుచుండు.

ముత్తమిళమున కాకరమై తమిళ పండితులకు, తమిళ
కవిసంఘముల కయ్యది నిలయమై ప్రసిద్ధిఁగాంచియుండు.
సంఘ కాలపు పండితులతో సర్వజ్ఞుడగు బాలేందుధరుఁడు
సేరి సాహిత్య చర్చలలోఁ బాల్గొనిన దీనగరమందేగదా!
అన్నగరము మీనాక్షీ సోమసుందరుల సాన్నిధ్యముచే విలసిల్లు.
అందు. “తిరుతిలవాయి” యను మహోన్నతాలయము
భక్తజనసేవ్యమై యుప్పుచుండును.

శివునకు రాజధాని యని యశము నార్జించిన మధురా నగరమున ధనికులగు వైశ్య కులంబు లొనర్చిన పుణ్య ఫలమా యన “మూర్తియారు”డను శివభక్తుడుండెను. శ్రీ సదాశివ పాదకమలముల నాతఁడు బంధుమిత్రాదులకంటె నధికముగ భావించి సేవించెడివాఁడు. దూపెత్తిన భక్తియో యన నాతఁడు సోమసుందర సేవాపరాయణుడై యుండె. అతఁ డన్వహము మీనాక్షీయాలమున కేగి సోమసుందరునకు చందనచర్చ చేయించుచు సేవించెడివాఁడు. నిర్విఘ్నముగ తన చందనసేవ సాగవలయునని ప్రార్థించి వచ్చుచుండెను.

అక్కాలమున భుజబలాఢ్యుడు మహావీరుఁడునగు నొక యాంధ్ర చక్రవర్తి సాగర సదృశంబగు చతురంగబలముతో పాండ్య దేశముపై దండెత్తి వచ్చి, పాండ్యరాజునోడించి, నిర్వక్ర పరాక్రమముతో మధురను ప్రవేశించి, పాండ్య సింహాసనమెక్కి పాలింపఁ దొడఁగెను. ఆనాటినుండి యాంధ్రుల కది ప్రధాన నగరమై యొప్పెను.

మధుర నాక్రమించిన తెలుఁగు రాజు శ్రమణుఁడగుటఁ జేసి శైవ సమయాచారములకు శత్రువై, విభూతి రుద్రాక్షులను దాల్చిన పరమ మాహేశ్వరుల ననేక రీతుల బాధింప సాగెను. శివపాద సేవారతుఁడగు “మూర్తియారు” ననేక బాధలకు గుఱిసేసెను. మూర్తినాయనారుఁ డా బాధలను లెక్కింపక, యథాపూర్వము తన సేవను నిర్వర్తించు చుండెను. నిశ్చితాత్ములగు భక్తుల మార్గము నడ్డఁజాలువా

రెవరు? రాజు మతము ననుసరింపక సోమసుందరుని పరదైవముగ భావించి, నిత్యము చందనసేవ సేయు నా భక్తునకు ప్రతిబంధము గల్పింప రాజు సంకల్పించెను.

రాజే యట్లు దలంపఁ జేసెడిదేమి? మధురా నగరి విపణి వీధులలోని చందన కాష్ఠములను తానేకొని, యా పణ్యా వీధి కలను చందన విరహితములుగ నొనర్చెను. “శైవ సన్మార్గమున దేశముఁ బాలించు రాజు లేడయ్యె గాదే. ఈ దుష్టుఁడెపుడు యమక్షయమునకేగునో తెలియరాదయ్యె.” నని నాయనారు చింతింప సాగెను. నగరమం దెచ్చటను వాసన కై న నొక చందన కాష్ఠ ఖండము దొరకదయ్యె. తన సేవకు భంగము పాటిల్లునని యాతఁడు మితిలేని దుఃఖమునకుఁ బాలయ్యెను.

ఆనాఁడు శివసేవాపసరము సమీపింప, దుఃఖముతో నాయనారు చొక్కలింగేశ్వరునాలయమున కేగెను. చందన కాష్ఠవిరహితమైన బండను గాంచి విలపించెను. ప్రాయ్యి, చేయి యుండిన గారె లెట్లు లభించును? అన్నటుల కేవల శిలా ఫలకమున్న నేమిలాభము? కాని మూర్తి నాయనారు ధైర్యము వహించి మాంసలంబైన మోఁచేతిఁగాంచి, “ఈ కూర్పరముండ భయమేమి? దీని తాత నఱుగఁదీసి, స్వామికివేశ రక్తచందన చర్బఁగావించు” నని స్థిరచిత్తముతో శిలాఫలకముపై మోఁచేతి నిడి, అఱుగఁదీయసాగెను. రక్తము కాల్యలుగఁబైను. చర్మము, కండలు, నరములు తెగి, చివరకు నెముకయు నఱుగసాగెను.

శల్యములోని మజ్జయు స్రవించెను. మూర్తియా రెంత మాత్రము భేదపడక, తన యత్నము విరమింపడయ్యె. ఆ వీర కృత్యముఁ గాంచి ఖండేందుధరుఁడు “ఓయయ్యా! నీ నిజభక్తికి మెచ్చితిని. ఈ సాహసమును మానుము. నీకీకష్టముఁ దెచ్చి పెట్టిన రాజు నేఁడే నశించును. నీవీ పాండ్య దేశమునకు రాజవగుదువు. నీ విట్లే చందనసేవ చేయుచు రాజ్యమును పాలించుచు ప్రజలను శైవ మార్గమున నడపుచు, పోషించుచు సంతమున మదీయ లోకముఁ జేరుము.” అని కరుణించెను. నాయనా రాపరావార్కులను విని యానందముతో తాఁజేయు కార్యమును నిలిపి, కరములు శిరముపై గీలించి స్తుతించెను. రక్తసిక్తమగు నాతని హస్తమునందలి గాయ మద్యశ్య మయ్యెను. శివగంధ మాతని యొడలి నిండుగ వీవదొడంగె.

జై నుడగు నా యాంధ్రభూపతి యా నిశియందే హఠాత్తుగ మరణించి, కాలకాలుని మహిమచే కాలుని పురి కేఁగెను. అతని సతీసుతులు బంధు మిత్రాదులు దుఃఖ సాగర మున మునింగి హాహాకారముల నొనర్చుచు విలపించిరి. దుష్టుల దౌష్ట్యము నడచుటకో యన వివస్వంతుఁ డుదయించెను. అంధ కారమడఁగినట్లు సజ్జనుల బాధలు నశించెను. దిశలు వెలిగినట్లు వారి హృదయ పంకజములు విప్పారెను. మంత్రి సామంతాదు లకు రాజు మరణవార్తఁ దెల్పుటకో యన కుక్కుటములు కూయఁ దొడంగెను.

రాజు మృత కళేబరమునకు జై నమత విధులతో నంత్య సంస్కారముఁ గావించిరి. జై న సిద్ధాంత గ్రంథములు మండు నటు లాతని చితిక్షణమున భగ్గునమండి నీరయ్యెను. శ్రమణాచారములను, ప్రత్యక్ష మొనర్చునటుల జనులు తామప్రణీత జలంబులందుఁ గ్రుంకులిడి గృహంబుల కేగిరి. అపుత్రుకుండై మరణించిన తెలుఁగు రాజునకు వారసులు లేమిఁజేసి, మంత్రులు సభఁగావించి యోచించిరి. దేశము నకల సంపత్సమృద్ధమయ్యు, రాజు లేనిదై నచో దీపవిరహిత గృహంబుంబోలె యగును. శాంతిభద్రత లా దేశమున నుండఁజాలవు. జీవరహితమగు దేహమువోలె నుండు రాజ్యమున రాజును నియమింప వెంటనే యుపాయముఁ దోపక కొంతవడి చింతించి వారొక నిశ్చయమునకు వచ్చిరి. “భద్ర గజమునకుఁ గన్నులు మూసి, పట్టణమున విడిచిన నది యెవ్వారిఁ గొనివచ్చునో యాతడే యీ దేశ మేలును.” అని నిశ్చయించి భద్రేశమును గొని వచ్చి, దాని కన్నులను వస్త్రాచ్ఛాదిత మొనర్చి, “నీవీదేశముఁ బాలింపఁదగువానిఁ గొని రమ్ము.” అని వదలిరి.

ఆ భద్రమాతంగము పురవీధులందు సంచరించుచు, చివరకు చోక్కలింగ నిలయమగు నాలవాయి గోపుర ద్వారమును సమీపించెను. మూర్తి నాయనారు శివునాజ్ఞఁ దలంచి “సాంబుని కృప యిట్టిదేయయిన, నే నీ రాజ్యముఁ బాలింప సంశయపడనేల?” యని ద్వారముకడ నిలిచెను. మత్తేశము నేలకు వంగి, మూర్తి నాయనారుని తొండముతో మెల్లగఁ

బట్టి, తనపై నెక్కించుకొనెను. గజాదూధుడైన నాయనారుఁ గాంచి, మంత్రి సామంతాదులు మ్రొక్కిరి. జనులు జయ జయ నినదము లొనర్చిరి. భేరిశంఖపటహాకాహళాదుల నాదములు దిక్కులఁ బిక్కటిలఁ జేసెను. వందిమాగధ విజయ గానములతో నా గజము కొలువుకూటమున కేగి, నాయ నారును సమలంకృతమైన పట్టాభిషేక మండపముఁ జేర్చెను. పౌరవృద్ధులు మంత్రి సామంతాదులు సంప్రదాయానుసార ముగ నతనిని సింహాసనాసీనుం గావించిరి. పురోహితులు జాత వేదు నారాధించి, హోమములు గావించిరి. పంచ పల్లవ సహిత పూర్ణకుంభముల నంతట స్థాపించిరి. సకల నదీ నద సముద్రజలములతో నింపిన యభిషేక ఘటంబులను పూజించిరి. అప్పుడు నాయనారు సభికులఁగాంచి “శ్రమణ మతమును వీడి, మీరందఱు తాదిశైవము నవలంబించుచో నే నీ రాజ్యముఁ బాలింతు” నని యుచ్చైస్వరంబునఁ బలికెను. జనులందఱు తాతని పల్కుల నాదరించి, తమ యంగీకారమును జయ ఘోషలతోఁ దెల్పిరి. మంత్రి సామంత పురోహితాది సకలని యోగి జనులు మూర్తియూరునకు మ్రొక్కి “మీ యాజ్ఞలను హృదయ పూర్వకముగ నెఱవేర్తుము” అని ప్రతినఁ గైకొనిరి. అంత మూర్తియూరు “అట్లగుచో నాకు విభూతియే యభిషేక ద్రవ్యము. రుద్రాక్షలే యాభరణంబులు. జటాభారమే కిరీట మగును. ఈ రత్నోదంచిత కిరీటముఁ దొలగింపుడు. ఇది నాయభీప్సితము” అనెను.

మూర్తియూరుని పల్కులకు విద్యానిపుణులు, బుధులు, వృద్ధులును మెచ్చి యానందించిరి. రాజు కోరిక మేరకు సంబా రములను గొనివచ్చి వేదఘోషములతో నాతని నభిషేకించిరి. మూర్తి నాయనాడు పట్టాభిషేక మండపమునుండి బయల్వెడలి పోయి, యాలవాయి చొక్కలింగేశుని మనసార మ్రొక్కి సేవించెను. భగవద్విలాసము లనూహ్యములు, అగమ్యములు, భిక్షుకుఁడు రాజు, రాజు భిక్షుకుఁడగును. ఇదియే యెఱుంగ రాని శివమాయ. ఆలయమునుండి యాతఁడు పురవీధుల నూరేఁగుచు సభాస్థలిఁజేరి సింహాసనాసీనుఁడయ్యెను. సుందరీ మణులు కరకంకణక్వాణములతో వింజామరలను వీచిరి. శ్వేతాతపత్రము మొదలగు రాజలాంఛనములన్నియు సమ కూర్చిరి. కొంతవడి కొలువుచేసి, నియోగులను మన్నించి, శివభక్తుల నాదరించి, యా రాజు అంతఃపురమున కేఁగెను.

ఆనాటినుండి ప్రజలు మంత్రి సామంతాదులు నాయనాడు నాజ్ఞలను శిరసావహించి, నడచుకొనుచుండిరి. జైన విధు లన్నియు సమూలముగ నశించెను. శైవసమయాచారములు స్థిరపడి వృద్ధిఁగాంచెను. జన్మదుఃఖముఁ బోనడఁచు విభూతి రుద్రాక్ష జటాధారణములు ప్రజల వేషములుగాఁగ, మూర్తి నాయనాడుని పాలనము సదాశివ పాలనమాయెను.

మూర్తి నాయనాడు కాంతాకనకంబులపై నాశ వీడి, సన్న్యాసివలె జితేంద్రియుఁడై, యంతశ్శుద్ధితో శ్రమణాది

బాహ్యశత్రువుల నణచి, జటాకిరీటధారియై పాండ్యదేశమును పాలించుచు, ప్రజలపాలిటి కామధేనువయ్యెను. అతని పాలనమున జనులు దారిద్ర్య రోగాది దుఃఖరహితులై శివభక్తి పరులై యుండిరి. ఆ రాజు శివభక్తిని లోకమున వ్యాపింపఁ జేసి యంత్యకాలమున కాలకంతుని దివ్య పాదారవిందములను ధ్యానించుచు శివలోకముఁ జేరెను.

“స్వధర్మము శుభావహము.

పరధర్మము భయావహము.”

16. మురుగ నాయనారు

సరరాజన్య కిరీటస్థగితమణి కాంతులచే రంజితపాదపీఠి
గల, చోళచక్రవర్తుల దేశము, కావేరీనదీజల సంపత్సమృద్ధం
బగుటచే సకల సన్యసంపదలతో నభిరామంబై యుండు.
అందు నందనవనావృతంబు, సరోవరయుతంబగు 'తిరుప్పహ
లూ'రను దివ్యక్షేత్రము గలదు. అచట మాహేశ్వరులు
దాల్చు విభూతి ప్రకాశమున రాత్రులు పగళ్ళై విలసిల్లు.
పూఁదేనియలాను గండుతుమ్మెద లాభూతిప్రకాశముచే సిత
వర్ణంబులై గన్పించుచు, ఝంకారము లొనర్చుచు, కమల
సరోవరంబులఁ దిరుగాడుచుండును. వాని ఝంకృతులు
మధురవార్తలతోఁగూడిన గానమువలె సకలలోకములను
మూర్ఛిల్లఁజేయు. సరసీజంబులు గార్చు తేనియలు ఆనంద
బాష్పంబులా యన నుండును. అచటి భక్తులు శివస్తుతి యను
అమృతమును శ్రవణంబులను దొప్పలందు నింపి, మనసారఁ
గ్రోలి వివశులగుచుండురు.

ఇట్టి మహిమతోఁగూడిన "తిరుప్పహలూరు"లో మహీ
దివిజులకులమున "మురుగ నాయనారు" జన్మించెను. అతఁడు
నాల్గు వేదములను షడంగ సహితముగ నధ్యయన మొనర్చెను.
అతఁడు కర్మిష్ఠి. వేదాంతముల నెఱింగి జ్ఞానియై యుండెను.
శివపూజాధురంధరుడై, సార్వకాలిక సర్వావస్థలందు శివ

ధ్యానముచే ద్రవీభూతచేతస్కుండై, భక్తాగ్రేసరుడని ప్రసిద్ధి వడసెను. అంతియగాక యాతఁడు శివునకు పూజ్యపహార కైంకర్య మొనర్చువాడై యుండెను.

మురుగనాయనారు అరుణోదయమున శివస్తుతులతో మేల్కొంచి నిత్య కృత్యములఁ దీర్చుకొని, నదికేగి శుద్ధ జలంబుల మజ్జన మాచరించి, భస్మముఁదాల్చి, సంధ్యావందన మొనర్చి, సైకతస్థలి గాయత్రిని జపించి, పంచబ్రహ్మ మంత్రములను స్మరించుచు నచటి యుద్ఘానవనమున కేఁగును. అందు విరియఁబూచిన భూవృక్ష జలాదులందలి వివిధ ప్రసూనములఁ గోసి పుటికయందిడి, చరణాదులు దగులని నీతి నెత్తికొని, శివాలయమున కేతెంచును. అట ప్రత్యేక స్థలమునఁ గూర్చుండి మాలికలను గట్టును. శివుని శిరోవేష్టనమునకుఁ దగినట్లును, కంఠహారములను, జాలెమాలికలను, తోమాలలు మొదలగు వాని కర్పములగునట్లును వివిధాలంకరణముల కనువులగు మాలి కల నందముగఁ గట్టి, వర్ధమానేశ్వరునకు సకాలమున నర్పించును. తానే స్వయముగ ధరింపఁజేసి హృదయము భక్తి ప్రపూర్ణము గాఁగ, పంచాక్షరిని ద్వాదశ సహస్ర సంఖ్యాకముగ విడువక జపించును. ద్వంద్వాతీతుడగు మురుగ నాయనారు స్వధర్మము నిట్లు విడువక చేయుచు వచ్చెను.

ఇట్లు చాలకాలము గత్తిచెను. ఉమాదేవీ స్తవ్య పాన మొనర్చిన తిరుజ్ఞానసంబంధమూర్తి, తిరునావుక్కరసుతోఁ గలిసి తీర్థాటన మొనర్చుచు నాయూరున కేతెంచెను. అప్పు

టికే యా భక్తవరుల యశము దిగంతవ్యాప్తమై యుండెను. అట్టి మహాభక్తులు తన గ్రామమునకు వచ్చుచున్నారని విని మురుగనాయనా రానందించి వారికెదురేగెను. వారిని దోడ్తెచ్చి సదాచారానుసారము అర్ఘ్యపాద్యాదివిధులఁ బూజించి, తన మతమున వారికిఁదగు వసతులఁ గల్పించి సేవించెను. వారి నుపచరించుచు ననేక శివతత్త్వములఁ దెలిసికొనెను. వారేగినపిదప కొంత కాలము పరమశివ పాదార విందములను సేవించుచు, పుష్పాపహారసేవను దీక్షతో నడపుచుండెను. శివతత్త్వాభినివిష్టంబగు తిరుజ్ఞానసంబంధుని కల్యాణము జరుగనున్నదని యెఱింగి యచటికేగెను. అచట కల్యాణగుణ విశిష్టుడగు నుమాపతి మురుగనాయనారుని కటాక్షించి జ్యోతిర్మయుడై యనుగ్రహింప, నాతఁడా దివ్యజ్యోతిని బ్రవేశించి మాహేశ్వర దివ్య పాదచ్ఛాయలో పునరావృత్తి రహితమైన పదవి నందెను.

“నియమముతోడి పంచాక్షరీ మంత్రజపము ముక్తిదాయకము.”

17. రుద్ర పశుపతి

*దురాసదంబగు బ్రాహ్మణజన్మ మందినను, సకల వేద శాస్త్రాదుల సభ్యునిచినను రుద్రాధ్యాయ పరాజ్ఞుఖులై దినములను వ్యర్థముగఁ గడుపుచుండుట శోచనీయము. వేద సార సూక్తములచే మహాదేవుని స్తుతించి, గర్భవాసక్లేశముఁ బోగొట్టుకొనఁ జాలక, “పునరపి జననం పునరపి మరణ”మృదు వాక్యమును సార్థకపఱచువారు మాతృగర్భముఁ జెఱుపఁ బుట్టినవారనక తప్పదు. చేతులారంగ శివునిఁ బూజింపక నోరు నొవ్వంగ హరుని నామము నుడువక యుండువాని జన్మము నిరర్థకము. అనశనముచే దృష్టిగలుగని విధమున ద్విజన్మునకు రుద్రాధ్యాయజప విరహితునకు నాత్మ తృప్తిగలుగనేరదు.

అశ్వమేధము సోమయాగము, పౌండరీకము మొదలగు శత యాగములను విధ్యుక్తముగ నొనర్చి యవబృథస్నాన పూత దేహులైన యాజులు దేవప్రీణనపరులై చచ్చి స్వర్గమున కేగినను “క్షీణేపుణ్యే మర్త్యలోకం విశంతి”యను వాక్యమును సార్థకపఱతురే గాని పునర్భవ రహితమైన శాశ్వతము క్రిం గాంచఁజాలరు. శతరుద్రీయ జపతత్పరుఁడు కైలాసముఁ జేరి, మరలిరాఁడు. “నమస్తే రుద్రమన్యవే”యని యారంభించి “తంవోజంభేదధామి”యని యంతమగు రుద్రాధ్యాయమును ద్విజన్ముడు వేదప్రమాణ మంగీకరించి జపించినచో నర్కుఁడు తమస్సునుంబోలె మహా పాతకములను

నాశ మొనర్చి విముక్తుడగును. లోకుల పాపంబుల నణఁప సమర్థుడగును. ప్రణవ సహిత రుద్రాధ్యాయ జపపరుల పాద రేణువులను శిరమునఁ దాల్చి, బ్రహ్మాదులును విముక్త పాపు లగుదురనుట యద్భుతోక్తిగాదు. సకల తేజంబులలో సౌర తేజమెట్లొ సకల మంత్రములలో నీ రుద్రాధ్యాయ మట్లని యెఱుంగవలయు. సద్యోజాతాది పంచబ్రహ్మ మంత్రములతో భస్మధారణ మొనర్చి శుచియై రుద్రాక్ష మాలాధారియై దుద్ర మంత్రములతో మహాదేవు నభిషేకించువాఁడు తమ పూర్వుల నుద్ధరించువాఁడై శివలోకమున సుఖియగును.*

సారవంతమైన చోళ దేశమున “తిరుత్తలయూ”రను నొక యగ్రహారము గలదు. ఎట్టి కొఱతలులేక భాగ్యో పేతులై సదాచారములఁ బాటించుచు అతిధ్యభ్యాగతులను సేవించు విప్రకుటుంబములం దనేకములు గలవు. అచటి గృహస్థులందఱు నిత్యాగ్నిహోత్ర సంపన్నులు, త్రికాలము లందు గృహ్యగ్ని నాధానమొనర్చి హవనము సేయుటచే నింద్రాది దేవతలు సంతృప్తులై, యా దేశమందు మూఁడు వానలఁ గురియఁ జేయుచుందురు. కావున ముక్కరు బండు చుండు. పాడి పంటలకేకొఱతయు లేనందున పేదటికమున కచట తావులేదు. వారు నిత్యము శివుని పంచగవ్యములతో నభిషేకించుచు, ద్రోణ పుష్పములతో బిల్వ పత్రములతోఁ బూజింతురు. శివప్రోక్తాగమ మార్గములను మీఱక, ధర్మ నియమములను పాటించుచు, వారు సన్మార్గగాములై యుండిరి.

అట్టి తిరుత్తలయూరునందు “పశుపతి”యను బ్రాహ్మణోత్తముఁడుండెను. అతఁడు సదాచార సంపన్నుఁడేగాక శివ పూజా తత్పరుఁడు. వేదవిధుల అనుసరించి, శివునర్చించువాఁడు. దుద్రసూక్తపారాయణ మారని నిత్యకృత్యము. అతఁడు తన హృదయ కమలమున శివపాదములను స్థాపించుకొని ధ్యానించుచుండెను. ఒకనాఁ డాతఁడు దుద్రమంత్ర జపదీక్షనుబూని, యశికులారావంబగు సరోవరంబున, కంఠదఘోదకములందు నిలిచి, హస్తములను శిరమునఁ జేర్చి మనంబున మహాదేవుని నిల్చి, దుద్రపారాయణ మొనర్పసాగెను. అట్లహర్నిశలు విరామములేక కొన్ని దినము లేకాగ్రచిత్తముతో జపించుచు, సరసీజాననుఁడగు బ్రహ్మయో యనే విలసిల్లెను.

దుద్రసూక్తమును జపించు పశుపతి తపస్సునకు పశుపాశ విమోచకుఁడగు పార్వతీపతి సంతసించి, ప్రత్యక్షమై యాతని పై దిక్ సుతికి నానందించి, కైలాసప్రాప్తి ననుగ్రహించెను. ఆ పాఱుఁడు కైలాసముజేరి యానందతాండవ నృత్యకరుఁడగు నటరాజ దివ్య పాదచ్ఛాయలో లయముఁ జెందెను. దుద్రసూక్తములచే భగవంతునిలో లీనుఁడైన పశుపతి “దుద్ర పశుపతి” యని ప్రసిద్ధిఁ బడసెను.

“దుద్రసూక్త జపతత్పరులు దుద్రప్రసాద మహితులై యా పరమాత్మయందు లయింతురు.”

18. నందనారు

(తిరునాళప్పోవార్)

సస్యశ్యామలంబగు చోళదేశమున మేల్కానాడను
భాగంబున “ఆదనూరు” అను చిన్న గ్రామమొండు గలదు.
అయ్యది శైవుల కావాస భూమి.

నదీ తీరమందలి బురదలో వసించు నెండులు ప్రవాహ
వేగమునకు నిలువఁజాలక, తీరమునకు బ్రాకి యచటి చెందా
మరల నధివసించి, గ్రుడ్లు బెట్టుచుండును. మధుపూర్ణ కోశంబు
లగు సరసీజములు చూపుమేర దూరము కన్నులకు విందగు
చుండును. అచటి వృక్షము లాకాశము నంటియుండును.
సరస్సులలోని చొఱచేపలు, తీరస్థనారీకేశ వృక్షంబులపైకి నెగిరి
పడ, నయ్యవి సమూలంబు చలించుచుండును. తమ్మట్లు చుల
కనగఁ జూచు మత్స్యంబులను శిక్షింపఁ దలంచెనో యన, నా
వృక్షంబులు వానిపై నారీకేశ ఫలంబులను రాల్చును. పనస
వృక్షములందు ఫలించిన ఫలములు ముదురఁబండుటచే పగిలి,
మధుర రసమును స్రవింపఁజేయును. జలచరంబు లమ్మధుర
రసాకర్షితంబులై యెగిరి పడుచుండును. ఇట్టి సరస్సులతో
కేదార క్షేత్రములతో నిండిన యా యూరియందలి ప్రజలు,
సుఖజీవనమును గడుపుచుండిరి.

ఆదనూరున కనతిదూరమున హరిజనవాడ గలదు.
మంటి గోడలపై నారీకేశ పత్రములతో, గడ్డితోఁ గప్పిన

గుడిసె లందు శతాధికములు గలవు. అచటి వారందఱు శ్రామికులు. కర్షక వృత్తియే వారి జీవనాధారము. సొర తీగ లా గుడిసెలపై నల్లికొని యుండును. ఆ శాలలముందు తీక్షణఖములు, మృదుపాదములుగల కుక్కుటములు, తమతమ పిల్లలతోఁగూడి, సంచరించుచు 'కొక్కొక్కో'యని శబ్దించు చుండును. ముంగిళ్లలో నాడు బాలశునకంబుల నెత్తికొని, మేఘశ్యామల దేహులగు బాలకులు వానితోఁ గ్రీడించు చుందురు. అబ్బలురు దాల్చిన ఇనుపగంటల ధ్వనులతో వారి కిలకిలారావము లాప్రాంతమున ప్రతిధ్వనించుచుండు. అచటి మాతెతలు తమ శిశువులను భుజములపై పరుండఁజేసికొని, నింబ వృక్షచ్ఛాయలలో జోకొట్టుచు నిద్రింపఁజేయుదురు. అచటి జనులు కుక్కుటములు అండముల నిడుటకు కుండలను, గున్న చెట్లక్రింద పాతియుంప, నవి యందండముల నిడి, పొదుగు చుండును. వారచటి చూతవృక్ష శాఖలకు తమ డమరుక ములను గట్టియుంతురు. గాలికిఁగదలు శాఖలు వానికిఁ దగు లుటచే నవి తమంత తామే శబ్దించుచుండును. చర్మములు వాఱులనఁబడు చర్మపు దారము లచట వ్రేలాడుచు, దుర్వాస నను వ్యాపింపఁజేయును, నది యంత్యజాలవాడ యని తోపింపఁ జేయును. మహాన్నత నారికేళ వృక్షముల బొరియలలోఁ బరుండి శ్వాసంబులు తమ శిశువులకుఁ బాలిచ్చుచు, సమీ పించువారి రాకను సహింపక, మొఱుఁగుచుండును. కోడి పుంజులు వృక్షాగ్రముల నెక్కి కూయుచు, శ్రామికులను

నిద్రనుండి మేల్కొలుపుచుండును. పగటివేళలం దచటి స్త్రీలు వడ్లను దంచుచు, పాడు దంపుడుపాటలు శ్రవణపేయములై యుండును. సరస్సులందలి పక్షుల శబ్దములు, గంగరేణి పూవుల నలంకరించుకొనిన మాలెతలు మధువునాని యొడలు దెలియక మ్రోగించు తప్పెటల ధ్వను లేకమై వ్యాపింప, వారాడి పాడుచుందురు.

అట్టి గూడెములో నందనారను నొక భక్తుడు నివసించు చుండెను. పూర్వభవపుణ్యమో యన నాతఁ డెల్లవేళల శివధ్యానా సక్తుడై యుండెను. జాతి ధర్మములను వీడక, శివసేవసేయుచు, వెట్టి చాకిరికై వంశపరంపరాగతమైన మాన్యపు భూములను దున్ని, పైరుఁబెట్టి, లభించు పంటతో నాతఁడు జీవించుచుండెను. అతఁడు స్వధర్మము నెన్నడేని మఱచువాఁడు గాఁడు. ఆలయములలోని భేరీ మృదంగాదులకు, వలసిన చర్మములను వాఱుల నొసంగుచు, వీణియ, యాళమను వాద్య విశేషములకు నరములను సంగ్రహించి, యొసంగు చుండెను. మఱియు గోరోచనాది ద్రవ్యంబులను సమకూర్చు చుండెను. ఇట్లు తాఁజేయఁదగు సేవసేయుచు, ఆదనూరు శివాలయ ప్రాకార బహిర్భాగమునకుఁ బ్రదక్షిణ మాచరించుచు, ప్రేమాతిశయమున నానంద తాండవమాడుచు, భక్తిపరుడై కాలముఁ గడపి, తనవాడకుఁ దిరిగి వచ్చుచుండును.

నందనా రొకనాఁడు తిరుప్పంగూరులోనుండు శివలోక నాథుని, పాదకమలములను సేవించిరాఁ దలఁచెను. శివదర్శనా

సక్తి యతిశయింప నతఁడు ఆదనూరినుండి బయలుదేరి, పుంగూరుఁ జేరెను. అట నాలయగోపుర ద్వారముకడ నిలిచి శివమహిమను స్తుతించెను; కాని యాతని దృష్టి శివునిపైఁ బడకుండ, నంది యడ్డుపడుటఁగాంచి, దుఃఖించెను. పశుపతి యాతని మనోభావ మెఱిగి, కృపసూపదలచి నందిని “ప్రక్కకుఁ దొలఁగు”మని యాజ్ఞాపించెను. నంది యొక పార్శ్వమునకు నొఱగిపోవ, నందనా రా భవలింగమును కన్నులారగాంచి, మ్రొక్కి- స్తుతించెను, పిదప నాలయమునకు ప్రదక్షిణముగఁ బోవుచు పశ్చిమ భాగమున చిన్న పల్లముండుటఁ గాంచెను. వెంటనే దాని “నొక చెఱువుగ నేల త్రవ్వరా”దను భావ మాతనికి నుదయింప దానిని త్రవ్వి, సుందరతలాకము గావించెను. అక్కార్యము నెఱవేర్చి శివలోకనాథుని కీర్తించుచు, నాదనూరున కేతెంచెను. స్వగ్రామముఁజేరి పూర్వమువలె స్వీయధర్మములను నెఱవేర్చుచు, నట శివు నారాధించుచుండెను.

నందనారట్లు శివుని సేవించుచు, శివధ్యానమున నొడలు మఱచి, సరుగుడు చెట్టువలె నిలఁబడుచుండెను. కొంతకాల మట్లు గడవ నాతఁడు చిదంబర మహిమను విని, నటరాజు నటనమాడిన కనకసభను గాంచ కుతూహలీయయ్యెను. నానాఁటికి శివస్థల దర్శనాభిలాష యధికముగా, నతఁడు సమీపస్థ శివక్షేత్రములకు నేగి, మ్రొక్కి- వచ్చుచుండెను. కాని చిదంబర దర్శనాస్తకి యాతనిఁ బీడింప, రేలను నిద్రలేకయే గడుప

సాగెను. పగట “నేడు చిదంబరమున కేగ వలనుగాదు, తేపేగెదను. నా జాతికి నా క్షేత్రము చొఱరానిది. ఇదియు శివాజ్ఞయే. ఏమిసేయుదు?”నని విచారించి, “నటరాజ దర్శనము సాధ్యముగాదు. నే బోజాల”నని యా యత్నమును వీడుచుండును. మరల కుతూహలము తలమున్నగులు గాఁగ “రేపు బోవుదును” అనును. ఒక్కొక్కదిన మట్లే రేపు రేపు, అని తలంచుటచే నాతనిని “తిరునాళై పోవార్” అని జనులు పిలువసాగిరి.

ఎంత కాలమిట్లు గడపుట యని, శివవిరహమును భరింపనివాఁడై జన్మబంధమును వీడుటకై, చిదంబరమునకు నెట్లేని యేగ నిశ్చయించెను. చిత్తము శివుని వీడజాలమి నాతనికి స్వకృత్యములందేగాక యన్నాదులందిచ్చ నశించెను. ఒకానొక యరుణోదయమున నాతఁడు దృఢసంకల్పముతో చిదంబరమునకు బయలుదేరి, యతివేగముతో పంట పొలములను క్రముకవనములను దాటి, నారికేళపు తోపుల నధిగమించి పోవసాగెను. అపుడాతనికిఁ బ్రపంచమే శివమయముగఁ గన్పించుచుండెను. సుదూరము ప్రయాణించి, చిదంబరపు తెల్ల నాతఁడు సమీపించెను. మహోన్నత ప్రాకార గోపురంబులతోడి యా దివ్య క్షేత్రము, దృగ్గోచరమగుటతోడనే, యాతఁడు సాష్టాంగ మాచరించెను. లేచి యాలయ దర్శనోత్సుకుఁడై ముందున కేగెను. అచటి యాగకుండములనుండి యేతెంచు హోమధూమములను, వేదధ్వనులను వినుట

తోడనే, యాతనికి జాతిస్మరణము గలిగెను. “అయ్యో! అంత్యజుడనగు నాకిది దుర్గమము గదా! ప్రవేశానర్హుడను గదా!” యని భయపడి నిలిచెను. “ఈ నగరి ప్రహారిని దాటి లోనికేగిన, మూడువేల బ్రాహ్మణ కుటుంబములు గల వని వింటినిగదా! వారి నియతాచారములకు విరుద్ధముగ నే బ్రవేశింపరాదు. ఇక లోనికేగుట కష్టము. నాకేమి గతి?” యని చింతించి, చేతులు జోడించి మ్రొక్కెను. పరమశివుని యందలి ప్రేమ పొంగి కట్టలు తెగి ప్రవహింపసాగెను. తరింప రాని సాగరమువలె, తన జాతి స్మరణముచే నేమియు సేయఁ జాలక దుఃఖించెను, కన్నీరు మున్నీరయ్యెను. ఆ భక్తశిఖా మణి మనోబాధ నెవరు వర్ణింపఁగలరు? “ఉమాపతియే నాకు గతి” యని చిదంబరపు పెల్లను వలగొనుచు, పగలు గడపి, రాత్రియుఁ దిరిగి, సొక్కి, సోలి “చిత్సభలో నానందతాండవ మాడు నా తండ్రి నెట్లు గాంచఁగలను” అని వాపోవుచు నడువఁజాలక నేలపైఁ బరుండి, భక్త్యావేశమున నిద్రించెను.

“కష్టముల కాలవాలమగు నీ జన్మమే శివదర్శన భాగ్యమునకుఁ బ్రతిబంధకమాయె”నని దుఃఖించుచు, నిద్రించు నా పరమభక్తుని భావమును సర్వోపగతుడగు జగదీశుఁ డెఱుఁగకుండునా! అట్లెన్నటికిని జరుగదు. * “రావే యీశ్వర కావవే వరద, సంరక్షింపు భద్రాత్మకా” యని కూయిడిన గజేంద్రుని రక్షింప సతికిఁ జెప్పక పాటివచ్చిన భక్తపాలకుని సర్వేశ్వరుని చిత్తము భక్తులపాలిటి కల్పద్రుమమే

గదా! *యముని కాలపాశంబులఁ జిక్కువడి, “శంభో మహాదేవా!” యనిన మార్కండేయుని యార్తధ్వనిని విని వివక ముందే, యార్తత్రాణపరాయణుడగు సదాశివుఁ డేతెంచి కాలాంతకుండై యాతని గాపాడుటయేగాక దీర్ఘాయువు నొసంగలేదే! కామారి యని ప్రసిద్ధిబడసియు, నా పుష్ప బాణు ననుగ్రహింపలేదే! బాణాసురునకు మిత్రుడై తోడ్పడఁడే! హాలాహలంబు లోకములను దహింప బ్రహ్మాం ద్రాది మరుద్దణంబులు, హాహాకారంబులు గావింప, తనంతఁ దావచ్చి యద్దానిని మ్రింగి, లోకరక్షణమొనర్చిన కాలకంఠు నకు ఆర్తార్తహరణ దీక్షితునకు, భక్తావనము తప్పని సరియకాఁ గదా!

మైమఱచి నిద్రించు ప్రియభక్తుని మనోభావమెఱింగిన, నటరాజాతని భయముఁ బాఱుద్రోలఁదలంచి, యాతని స్వప్న మునఁ జిఱునగవుతోఁ గన్పడి, “యీ జన్మ దోషము నశించు నటుల అగ్నిప్రవేశ మొనర్చి, శుద్ధశ్రోత్రియులఁగూడి, నన్ను దర్శింపఁగలవు” అని పల్కెను. అట్లే చిదంబరవాసులైన మూఁడువేల దీక్షితుల స్వప్నమునందుఁ గన్పించి, “నా భక్తుఁ డొకఁడు పురిబాహ్యదేశమున మద్దర్శనాకాంక్షియై పడి యున్నాఁడు. ఆతనికి మీరు జాతవేదుని సిద్ధపఱపుఁడు” అని చెప్పి కనకసభను చేరెను.

నటరాజు నాజ్ఞ వినిన చిదంబరవాసులైన దీక్షిత బ్రాహ్మణులందఱు మేల్కొంచి, కనకసభాద్వారముకడ గుమి

గూడిరి. ఒండొరులు తమ తమ స్వప్న వృత్తాంతములను దెల్పికొని, పశుపతి యాజ్ఞను నిర్వహింప నిశ్చయించిరి. దయాలవాలుడగు నటరాజు పాదకమలములకుఁ బ్రణమిల్లి, యా శివాజ్ఞను నెఱవేర్చుకొని, నగరి వెలుపలనుండు భక్త వతంసుని కడకేగిరి. గాఢనిద్రలో నుండు నా భక్తుని లేపి, “శివభక్తాగ్రేసరా! కైలాసనాథుఁడు నీ కగ్నిని సిద్ధపఱుప నాజ్ఞ యిడెను. అట్లే సిద్ధమొనర్చితిమి” అని పల్కిరి. నందనారు వారి సుధామధురవాక్కులను విని వారి పాదములకు మ్రొక్కి, “నే నిపుడు ధన్యుడనైతి”నని పల్కెను.

దక్షిణద్వార సమీపమున వేదవిదులు నిర్మించిన అగ్ని కుండమున జాత వేదుఁడు ప్రజ్వరిల్లుచుండఁ గాంచి, నందనారా యగ్ని దేవుని వలగొని, నమస్కరించి, నటరాజ శ్రీపాదము లను మనంబున నిడికొని, “హరహర మహాదేవ శంభో పాహి మాంపాహి” యనుచు నందు బ్రవేశించెను. వెంటనే యసత్య రూపమగు నాతని మాయాదేహము నశించెను. వక్షమున యజ్ఞోపవీతము, శిరమున జటాబంధముగల పుణ్యార్చి యై, కమలమునుండి వచ్చు కమలాసనునివలె, నగ్నినుండి యుత్థితుఁడై వచ్చెను. అపు డాతనిపై దేవర్షులు సుమ వర్షముఁ గురిసిరి. దేవదుందుభులు మ్రోగెను. ఆదృశ్యము గాంచిన నా వేదవిదు లాతనికి మ్రొక్కిరి. ఇతర శివభక్తు లాతనికి సాష్టాంగ మొనర్చిరి.

దీక్షితులందఱు వెంటనడువ, వైదిక ఋషియైన నందనారు కనకసభలో తాండవమాడు పరమశివుని పాదములకు మ్రొక్క, వేగముగ నడచుచు నగరిజొచ్చి, యాలయపు దక్షిణ గోపుర ద్వారముఁగాంచి, యానందసాగర నిమగ్నుడై శివదర్శనాకాంక్ష మితిమీఱ, కనక సభాంగణముఁ జేరెను. అటుపిమ్మట నందనారు నెవరుఁ గాంచలేదు. అట నందనారుఁ గానక యందఱాశ్చర్య చకితులైరి. తన్నుఁజేరిన నందనారుని కర్మదోషముఁబాపి, తనలో లీనమొనర్చుకొని, యానంద స్థానము ననుగ్రహించి శివుఁడు తన భక్తపాలక విరుదమును సార్థక పఱచుకొనెను.

“జాతి కర్మలు మోక్ష ప్రతిబంధకములు గావు.”

19. తిరుక్కురుప్పతోండ నాయనారు

సకలజీవులకు మాతృదేవియగు నుమాదేవి శివాగమ విధుల ననుసరించి, తపమొనర్చి పరమశివు నాలింగన సౌఖ్యము నందిన పవిత్రస్థలము తొండమండలము. అందు మహోన్నత ప్రాకారములతోడి నగరములు పెక్కులు గలవు. నగర వాసులు నీతి నియతాచారములఁ దప్పక యనుసరింతురు. స్తవ వింశతి కృషికు లొక వైశ్యునకొనర్చిన వాగ్దానమునకై యగ్నిం బ్రవేశించి, సత్యాత్ములని ప్రసిద్ధిఁగాంచిన “పళయనూరు” అనునది యందొక గ్రామము.

ఒకానొక వైశ్యశిఖామణి భార్య పిశాచియై యుండెను. ఆమె వికారరూపముతో భర్తను భయపఱచుచుండెను. భీతి గ్రస్తుడైన శ్రేష్ఠి, పళయనూరున కేతెంచి, శ్రామికులకుఁ దన బాధను తెల్పు, వారు “నీ భార్య పిశాచి గాదు. సామాన్య వనితయే. నీవామెతోఁ గాపురము సేయుచుండుము. నీకెద్ది యేని బాధ గల్గిన సాయమొనర్ప మేమున్నారము” అని చెప్పి పంపిరి. ఆనాటి రాత్రియే యా పిశాచి సెట్టిని జంపి భక్షించెను. ఆ వార్త వినిన కాపు “లయ్యో! మన మాతనిఁ గాపాడ లేమైతి” మని యందఱు అగ్నికాహుతి యైరఁట. అట్టి సత్యాత్ములుండిన పళయనూరు తొండమండల మున కలంకారము. తొండమండల వాసులు చేరదేశముతో సంబంధ బాంధవ్యములు గల్గియుండిరి. ద్వాత్రింశద్ధర్మ

ప్రవర్తకురాలై శివునర్చించుచు, నుమాదేవి నివసించిన
కాంచీపుర మీ మండల మహా నగరములలో నొకటియై
ప్రసిద్ధిబడసి యుండును.

దేశవర్ణనము :—

ఉపత్యక, ఆరణ్యక, కేదార, సాముద్రిక, మరు,
ప్రదేశములతో తొండమండలము పంచధా విభక్తమై
యుండును. పర్వతములనుండి మాణిక్యములఁదెచ్చు
సెలయేళ్లచట విరివిగఁ గలవు. ఆరణ్యక ప్రాంతములందు
భ్రమరములు, కొంగ్రొత్త పూఁదేనియలఁద్రావి, మత్తిల్లి
ఝంకారము లొనర్చుచుండును. కేదార క్షేత్రములందు
కట్టలు తెగునటుల గండుమీ తెగిరిపడుచుండును. బెస్తల
కాంతలు సముద్రతీరములందు ముత్తైముల పులుగడిగి, యెండ
బెట్టుచుందురు. ఉపత్యకలందు చెంచులు వరిని నాటుచు
రమ్యమగఁ బాటలు పాడుచుందురు. ఆరణ్యక భూములందు
జింకలు పశువులతోఁ జేరి, మేయుచుండును. పంట పొలముల
లోని చిటు చేపలను పక్షులు కాళ్లతోఁ బట్టి, తన్నుకొని పోయి
తినుచుండును. బెస్తలు ముండ్ల చేపలను దైవ భావముతోఁ
జూచి, యుత్సవము లొనర్చుచుందురు. వారివాహములు
పర్వతాగ్రములపై వర్షింపఁ గొండగోగుఁ బూవులు బంగారపు
పొడివంటి పుష్పరజమును రాల్చుచుండును. కాలువలలో
వచ్చు ముత్తైములను బాలకులు త్రోసి, కేదార క్షేత్రములకుఁ

జేర్చుచుందురు. మొగలి తోఁపులతో నిండిన రేవులందోడలు ఏనుఁగులఁదెచ్చి, దించుచుండుట యచట పరిపాటి. ఉపత్యక్ లందలి గ్రామీణులు తేనియలఁ గలిపిన పిండిని, భుజింతురు. అరణ్య దేశవాసులు పాలతోఁజేర్చి వండిన నివ్వరి యన్నమును తిందురు. కేదార ప్రాంతవాసులు వరిబియ్యపు టన్నముతో నేతిని, చెఱకు రసమును వివిధ మధుర ఫలములను చేర్చి యాహరింతురు. పర్వతప్రాంత నివాసినులగు బాలికల పుష్పాలంకృత కేశపాశంబులఁ జేరి, తుమ్మెదలు కురంజి రాగముఁ బాడుచుండును. వనకన్యకలు మొల్లముల్ల మొదలగు పుష్పంబులఁ దాల్చి, చూడఁ జక్కగ నుందురు. చిలుకలు కేదారతీరములందలి మద్దిచెట్ల నావాసములగఁ జేసికొని, మధుర కూజితముల నొనర్చుచుండును. సముద్ర తీరములందలి మొగలి పూవుల పుప్పొడి యాకాశమున నిండి, స్వర్ణరజో భ్రాంతినిఁ గల్పించుచుండును.

మహావిష్ణువుచే సేవలు గొనిన సాంబశివుఁడు ఉపత్యక్ ప్రాంతమగు శ్రీ కాశహస్తీలో నిత్య నివాసియై లోకంబులను రక్షించుచుండును. దేవమాతలు కిరాతులతోఁ జేరి మ్రొక్కు “తిరువిడశూరు” అను పవిత్రస్థల మీ మండలమునఁ గలదు. బోయెతలు దేవతా స్త్రీలఁ గూడి స్నానమాడు నెలయేళ్లు గల “తిరుక్కలిక్కుండ్రము” తొండమండలపుటుపత్యక్ క్షేత్రములలో మేటియై విలసిల్లు. అచటి యుపత్యక్లకు మరు భూములకు మధ్య దేశమున లోకమాతయగు దుర్గాదేవ్యాలయ

మొండుగలదు. మహా విష్ణువు ఆటవికులతోఁ జేరి సర్వదా పత్ర పుష్పాదులఁ దెచ్చి పూజించు 'పరమశివుఁడుండు' "తిరు ములైవాయిల్" అను దివ్య తేత్ర మీ మండలమునకు శిరో భూషణమై విరాజిల్లుచుండును.

గంగాదేవియే శివు నభిషేకింపఁ దలంపుఁగొని యావిర్భవించిన "తిరువూరు" ఇచ్చోటనే గలదు.

ఆరణ్యక ప్రాంతముల కావల నుండు కేదార భూములం దనేక నదీనదములు ప్రవహించుచు, తేత్రములకు జీవనప్రదములై విలసిల్లుచుండును. వసిష్ఠ భగవానుని కామధేను పుత్రికయగు శబల, నందికొండలలోఁ గార్చిన పాలు పాలారై యిచట ప్రవహించుచుండు. పాలారు ప్రవాహమునఁ బడి వచ్చు, చందనకాష్ఠము లాప్రాంతవాసులకు వంటకట్టియ లగుచుండును. పసిపాపలు తమ మృదుహస్తములతోఁ దాఁకగ నేస్తన్యములఁ గార్చు మాతృదేవివలె, గీష్మకాలమున కృషీ వలు లా నదియందు కొంచెము ద్రవ్యగనే, నీరూరి కాలువలై ప్రవహించును. ఆ జలప్రవాహము శబ్దించుచు పల్లపు నేలలకు వేగముగఁబోయి చేరుచుండును. ఆ నీరు పొలములలో నిండగనే సేద్యకాండ్రు, గనిమలఁ ద్రెంచి నీటిని వదలుచుందురు. అచ్చటివారి సంతసమునకు మేరయే యుండదు. పొలములందు నాగళ్లతో దున్ను మహిషములధ్వని, నారు నాటువారి యింపగు దేశీయ గీతధ్వని, కుప్పల నూర్చువారి పాటల నినాదము, ఏకమై దిగంతములకుఁ బ్రాఙ్ముచ్చుచుండును.

చౌటచేపలు కాలువల కడ్డముగఁ బరుండి నీటి నడ్డగించు నాన
 కట్టలై యుండును. పల్లపు భూములందు గండుమీ లొక
 దానిపై నొకటి పరుండి, గనిమకట్టలాయన నుండును. వరాల
 చేపలు కాలువలలో చిన్న కాలువలకై యొనర్చిన రంధ్రముల
 కడ్డు చెక్కలవలె పరుండి, నీటినాఁప కాపులు దిక్కు తెలియక
 పరుగిడుచుందురు, శంఖపుఁ బురువులు గర్భములఁ దాల్చినవియై
 శ్రమాపనోదనమునకు చెందామర పూవులలో నిద్రించును.
 అపుడవి పరివేషముతోఁ గూడిన పూర్ణచంద్రునివలెఁ గన్పిం
 చును. ఏపుగఁ బెరిగిన వరిప్రక్క చెఱకు, వాని పార్శ్వ
 మున క్రముక వృక్షములు, వానిచెంత నారికేళ, కదళీ
 పనస చూతాది వృక్ష పంక్తులు, ఆ దేశమునకొక వింత
 శోభను గూర్చుచుండును. సారవంతములగు భూములు గల
 గ్రామములు ఆ దేశమున లెక్కకు మిక్కుటములు. గ్రామీణు
 లతిథి పూజాధురంధరులు. సదాచార సంపన్నులు. యాగ
 క్రియా కరణ దక్షులగు శ్రోత్రియ గృహస్థు లచట పెక్కు
 దుందురు.

“తిరువల్లము” అను ష్టేత్రమున అగ్నిపాదుడను
 రక్కసునకుఁ గృపసూపిన శివుఁడు సాటిలేని “తిరుమా
 ల్పూరు” నందు ఆర్తార్తిహరుడై యుండును. గజాసురాంత
 కుండగు శివుఁడుండు “తిరుప్పాసూరు” అను దివ్యష్టేత్రము
 తొండమండలమునకు తలలోని మానికమే.

కేదార క్షేత్రముల నానుకొని, సముద్రతీర ప్రాంతము గలదు. అచట నుత్తర దక్షిణములుగ నుప్పనీటి కాల్వలు ప్రవహించుచుండును. అచటి యిసుక దిబ్బపై బెస్తలు గుడిసెలలో నివసించుచు వలల నల్లుకొనుచుందురు. బెస్తలు కాంతలు తంగెడు పూవుల నలంకరించుకొని, యుప్పుకయ్యలలో నుప్పును దీయుచుందురు. కొంద టొకవైపు ముత్తైములఁ గొలిచి, కుప్పలు వోయుచు వర్తకులతో బేరములాడుచుందురు. వారు ముత్తియంబులను, పగడములను, ఎండు చేపల నమ్ముటలో నేర్పును చూపుదురు. వారు సాయం సమయములందు మంచినీటి బావులకేగి, స్నానమాడి, పొన్న పూవుల నలంకరించుకొని, మఱలి వచ్చుచుందురు. బెస్తలు సముద్రపునీట మునింగి తెచ్చిన శంఖములను ప్రోవులువెట్టి, యమ్ముచుందురు. మొగలి చెట్లలోని పుప్పొడితోఁగూడిన పూవులు, తుమ్మెద బాటసారులకు చలిదిమాటలై యొప్పుచుండును. తీరమున విహరించు హంసలు అచటి పూడిగెల పుప్పొడియు వ్యాపించి, సన్నని తెల్లని యిసుకయోయనఁదోఁపింపఁ జేయును. అట్టి తీరమున “తిరుఁబత్తియూరు” “తిరుమైలాపూరు” “తిరువాన్నియూరు” అను దివ్య క్షేత్రములు గలవు.

సముద్రతీరమందలి పగడపు లతాగ్రములు పర్వతములలోని చందన వృక్షశాఖలతో మైత్రి యొనర్చుటచే రెండు నేకమైనట్లుండును. అట్టిచోట “మహాబలిపుర” మను క్షేత్రము

గలదు. కేదారములలోని మత్స్యము లుపత్యకలకును, అందలి హరిణములు పొలములకును రాకపోకలు సల్పుచుండును. అరణ్యములలోని కుండేళ్లు శిఖరాగ్రముల నెక్కి, మేఘములు కేదారములలోని గడ్డి వాములపై నెక్కి, యాడుచుండును. బైస్త్తు శంఖములను ముత్తైములను మత్స్యములను, గ్రామములకుఁ గొంపోయి, విక్రయించి వానికి బదులు గోరువంకలను కోళ్లను గొని తెచ్చుకొందురు. యదుకాంతల నడల ననుసరించు హంసలు కార్మిక స్త్రీల దేహచ్ఛాయఁబోలు మయూరము లొండొంటిఁ గూడి యాడుచుండు. అలలచే గట్టునకుఁ ద్రోయఁబడు ముత్యములు, క్రముక వృక్షములు రాల్చు పూవులఁగూడి యైక్యత నొందును. తొండమండలవాసులు జాతి ధర్మములను వీడక కష్టముల నెఱుంగక, సుఖవంతులై యుందురు.

అట్టి మండలమున కలంకారమై జనస్తుత్యమై నగర రాజమై, విలసిల్లునది కాంచీపురవరము. సకల ప్రాణికోటుల శ్రేయమును ధర్మాభివృద్ధి నొందించుచు శివునిఁ బూజించిన యుమాదేవి కా నగర మాటపట్టు.

వెండికొండయనఁ జెల్లు కైలాసమునఁ గొలువు తీరిన కరుణాసాగరుఁడగు శివుని కడకు, లోకరక్షణశీలయగు పార్వతి యే తెంచి, యాగమ రహస్యములఁ దెల్పు వేడెను. “సత్య పూజయే నాకుఁ బ్రీతి” యని కైలాసపతి నుడివెను. తపస్వి నులలో సక్రగేసరయగు నా యుమాదేవి నిత్యపూజలచే మహా

శ్వరుని దృష్టిపఱుప నిశ్చయించెను. దేవీమనోభావం బెఱిగిన గణనాథుడు చిఱునగవుతో “నీ మనోభీష్టంబెద్ది?” యనెను. అందుల కార్య “నాథా! ఆగమోక్తవిధానమున మిమ్ముఁ బూజింప నా హృదయమునఁ గోరికలు కొనలు సాగుచున్నవి. అయ్యది సాగునట్లనుగ్రహింప వేఁడెద” ననెను. అంత నా మహాదేవుడు “పార్వతీ! దక్షిణ దిశ యొనర్చిన తపఃఫలమూ యన నుండు, కాంచీపురి నా కభీష్టమొనది. నన్నుఁ బూజింప మద్భక్తులు అచటఁ జేరుచుందురు. అన్నగరిలో నామ్ర వృక్ష మొండుగలదు. అదియే నా నివసించు స్థలము. నీ వచటికేగి నన్నారాధింపుము.” అనిపల్క నాదేవి సంతస ముతోఁ జెలులు వెంటరా, వివిధ పూజాద్రవ్యములఁగొని కాంచీ నగరి కేఁగెను. ఆమె రాక యెఱిగిన పద్మనాభుడను సర్పరా జెదురేగి నమస్కరించి “లోకమాతా! దాసుని యావాసము నధివసించి, ధన్యుం గావించ ప్రార్థించెద”నన నా దేవి వాని కోరికను మన్నించి, యాతని బిలద్వారము నావాసముఁ జేసి కొనెను.

పిదప నుమారదేవి యీశునిఁగాంచ, కుతూహలముతో తపము సేయఁబూనెను. ఈశానుఁ డామె తపంబునకు మెచ్చి, లింగరూపమున నామ్ర వృక్షముక్రింద ప్రత్యక్షముగా నా దేవి చేతులు జోడించి స్తుతించెను.

అచటి యేకామ్రలింగమును పార్వతి యథావిధి పూజింప నారంభించెను. ప్రత్యుషః కాలమున నుమారదేవి

కమలిని అనిందిత యను చెలులతో నంబికావనమున కేగి, పుష్పాచయ మొనర్చును. పిదప కంపానదీ జలమున స్నాన మాడి, చందన ధూపదీపాదులను సిద్ధమొనర్చుకొని వచ్చి, నాథు నర్పించును.

ఇట్లామె భక్తితో భవునర్పించుచుండ హృదయానంద మందిన శివుఁడామెను కటాక్షింపఁ దలంచి యొక లీలాప్రవృత్తిఁ దన మదిని సంకల్పించెను. పెంటనే నప్తసాగరము లొకటియై నటుల కంపానదిలో జలము లోకభయంకరముగ నుప్పొంగెను. తన నిత్య స్నానవిధి కాప్రవాహ మంతరాయముఁ గల్పింప, దేవి తన మృదుహస్తమున దాని నాఁప యత్నించి, విఫల మనోరథ యయ్యెను. ప్రవాహము కాంచీనగరమును ముంచు చుండ, దేవి భీతిగ న్నయై యేకామ్రనాథుని కడకుఁ బరుగిడి వచ్చి, యా దేవదేవుని లింగమున తన కంకణ స్తనాది చిహ్నము లేర్పడు నటుల గట్టిగ నాలింగన మొనర్చెను. ప్రియురాలి హఠాదాలింగనము ప్రియున కానందదాయకము గదా! పెంటనే పులకాంతరిత దేహుఁడై దేవికి నెదుట ప్రత్యక్షముగాఁగ, ఆ యాదిమ దంపతులను సకలలోకవాసులు మనంబు ద్రవింప స్తుతించిరి. కంపానదీ ప్రవాహము మెఱపు మెఱసినట్లు క్షణములలోఁ దఱిగిపోయెను. యథార్థలాభ మనుభవించిన యేకామ్రనాథుని దేహమున, పార్వతీ కంకణ చిహ్నములు, స్తన చిహ్నములు శాశ్వతములై నిలిచెను.

మహాదేవ్యాలింగనముచే నేర్పడిన కోమలస్తన కర
 కంకణ ముద్రాస్థానములఁ దాల్చి కల్యాణ వేషమున నిల్చిన
 శివుడు “దేవీ! నీవభిలషించు వరముల నొసంగుదు”నన
 “నాథా! నా పూజావిధి నిరంతరాయముగ సాగునటుల దయ
 సేయుడు” అని దేవి నమస్కరించెను. అంత నా శంకరుడు
 “నాకు నీవొనర్చు పూజ యెప్పుడు నంతము చెందదు.” అన
 నా దేవి “ఈ క్షేత్రమున ధర్మ మభివృద్ధిఁ గాంచునటులను,
 శివాపరాధ మొకటితప్ప యిచటి జనులు ఏదోష మొనర్చినను,
 నా తపః ఫలముగ వారు పాపరహితులై ముక్తులగునటులఁ
 గటాక్షింప వలయును” అని ప్రార్థించెను. శివుడట్లేయని
 యనుగ్రహించి, యిహపరసుఖ సాధక సూచకముగ ద్రోణ
 ద్వయధాన్యము నా దేవికి నొసంగెను.

ఏకామ్రనాథు నానందపటచు వేషముతో కామాక్షీ
 దేవి నిత్యమాదేవుని బూజించుచు, గృహస్థుల పాలిటి కల్ప
 ద్రుమమై ద్వాత్రింశద్ధర్మములఁ బెంపొందించుచు, కామ
 కోటలో ప్రత్యక్షమైయుండు. కామాక్షీ నిత్యనివాసస్థలమగు
 కామకోటలో సంవత్సరమున కొకసారి మువ్విధముల నీలి
 పూవులఁబూచు నొక వృక్షరాజ ముండును. కోటకావల
 “ఉలహణి” తీర్థము స్నానమాడువారి పాప పంకిలమును
 తొలిత మొనర్ప సమర్థమై యుండును. భూలోకమునుండి
 మోక్షలోకముఁజేరఁ గోరువారికి, నిచ్చెనవలె నుండు కామ
 కోటపై సూర్యచంద్రుల కిరణప్రసారము సూటిగ ప్రసరింపక

యొక పార్శ్వమున వ్యాపించుట గాననగు. కాంచీపుర రక్షక యగు కాళి “తిరుప్పెరుంపెయర్ ఇరుక్కై” అను ఆలయమున వసించి, ప్రళయోదయమునండి యా నగరముఁ గాపాడుచుండును. అచట ఉదయాస్తమయ కాలములందు ఆలయపు నీడ వ్యాపింపక దానికే యంటియుండుట గాంచనగును. కాంచీపురి యందు కాంచి వృక్షములుమెండు. దేవర్వులు సిద్ధినందుటకై పూజించిన యాలయము లానగరిలో పరస్పహస్రంబులు గలవు. అచట కుండేళ్లును త్రైభంబులఁ దఱుమ శక్తిగలవి. అచట మరణ ధర్మమే యెఱుంగని స్థానములు, ఇష్టసిద్ధి తీర్థములు, సర్వతీర్థాద్యనేక పుణ్యతీర్థములు గలవు. ఒక తూఁడున మూఁడు పూవులఁ బూచు పొన్దామర కొలనందు గలదు. పశ్చిమ వాహినియగు కాంచి నదిలో పగటిలో కలువలు రాత్రి తామరలు వికసించును. కామకోట యెల్లలో పాటలి వృక్ష చ్ఛాయను తనలో నిముడ్చుకొను నొకబావియు, త్రాగిన వారిని చంపునీరుగల ఒక కొలను, లోజొచ్చినవారిని క్రోతులుగ మార్చు నొక బిలము, స్నానమొనర్చినవారి వానర రూపముఁ బోకార్చు నొక గుంటయు, దేవతలతో మైత్రి గల్పించు నొక గుహయుఁ గలవు. ఆ కామకోటను నెల్ల వేళలందు నేకదంతుఁడు శూలపాణి, భైరవుఁడు, పడాననుఁడు కావలి గాయుచుందురు. శివయోగ సాధకులు వసించు పేటలందు లెక్కకుమిఱి గలవు. చండాయుధము చేఁ దాల్చి మయ్యనా రానగరిని రక్షించుచుండును. మహర్వులు యోగులు

చేరి, కొలుచు యోగపీఠము కామాక్షియుండు భోగపీఠము,
రాత్రులను పగళ్లుగ నొనర్చు దివ్య వనము, స్పర్శమాత్రమున
దేనినైన బంగారము చేయఁజాలు చింతామణియు నచట
గలవు.

చింతమేదనుండను కిరాతుఁడు కామకోటను గాంచి
చోళ చక్రవర్తికిఁ దెలుప, కరికాళచోళుఁ డచటి యరణ్య
ములను రూపుమాపి, విశాలమగు పట్టణమును, నిర్మింపఁ
జేసెను. దాని చుట్టు ప్రహరిగట్టి యగడితను త్రవ్వించెను.
అచటి జనులకు సకల వసతులను కల్పించెను. భూదేవికి
కాంచినంటి కంచిలో సజ్జనుల హృదయములవలె కోట ద్వార
ములు విశాలములు. అన్నగరి వీధులు విపణి వీధులు, విశాల
ములై నిత్యోత్సవములతో విరాజిల్లుచుండును. మేఘమండ
లముఁదాఁచు సౌధములనుండి వ్రేలాడు ముత్యపు సరులు గంగ,
భూమికి దిగుచున్నదా యన నుండును. చంద్రశాలలపై ని
పతాకలు మేఘమండలముతో మేలమాడుచుండును. సౌధాగ్ర
భాగములందుఁ గ్రీడించు యువతుల బంగారు బంతులు, తెగిన
ఆభరణములు, వీధిలోఁ బడుచుండు నాదృశ్యము బంగరు వాన
కురియుచున్నదా! యన నుండును.

వీధులందు వేదవిదుల గృహంబులు, క్షత్రియ వైశ్యా
దుల సౌధము లిరుపార్శ్వములఁ గ్రిక్కిరిసి యుండును. దేవి
యొసంగిన ద్రోణద్వయ ధాన్యమును కాపులు విత్తి, కోటి
గుణితముగ ఫలితమునంది, ధర్మ తత్పరులై యతిధ్యభ్యాగత

సేవాతత్పరులై సుఖించుచుందురు. జనులు జాతిధర్మములఁ దప్పక గృహస్థాశ్రమ సుఖంబుల ననుభవించుదురు. అందలి మార్గములు నిత్యోత్సవ నిత్య కల్యాణములతో రాజ్యము చుండును. ఆలయములందు వేదఘోషలు శివస్తుతలే, విని పించుచుండును. కాంచీ నగర వాసులకు భయశ్రమదూఃఖాదులు లేవు. శ్రమయనునది గజగమనల కట్టిప్రదేశములకే, చలనము మేడలపైని పతాకలకే, సోలుట ఏనుగులకే, భయము వన్యఫలములకే, గాని జనులకు లేదు. నకల భవనము లందలి శ్రేష్ఠద్రవ్యము లీ కాంచీనగరమందే నిక్షిప్తము లాయెనా! యనఁ గన్పించును.

అట్టి నగరరాజంబగు కాంచీనగరమం దొకభాగమున శివభక్తుడగు చాకలియొక్కడు నివసించుచుండెను. అతని పూర్వులందఱును శివభక్తులే. అతఁడు త్రికరణంబులచే శివు నారాధించుచు, భక్తుల కోరికల నెఱుంగఁ జాలినవాడగుట “తిరుక్కురిప్పతొండ” డని ప్రఖ్యాతిఁ బడసెను. అతఁడు కాంచీనగరమందలి చాకలివారికిఁ బెద్దయై, భక్తుల మాసిన వస్త్రముల నుచితముగ నుదికి యిచ్చుచు, వస్త్రమలినము నేగాక జన్మమలూదులను తొలగింప నమర్తుడయి యుండెను.

శివుఁ డాభక్తుని భక్తజనసేవ నెఱింగి, వానిఁ గరుణింపఁ దలఁపుఁగొనెను. ముదునలులకు దంతవీణావాదకమము నేర్చుట కో యన శీతకాలము వచ్చెను. అపుడు పరమశివుఁడొక బక్క-చిక్కినవానివలె మాసిన బట్టలు దాల్చి, చలికి వడఁ

కుచు, ముకుందునకు నందరాని పాదకమలములను భూమిపై
మోపుచు, నాయనారు బట్టల నుడుకు రేవువెంట బోవు
చుండెను. ఎవడో శివభక్తాగ్రేసరుఁ డేగుచున్నాడని యా
చాకలి తలంచి, సమీపించెను. వినయముతో మ్రొక్కి,
“అయ్యా! మీ దేహము కృశించి యున్నదేమి! మీరు
ధరించిన వస్త్రము మాసియున్నది. దానిని దాసుఁడు ప్రి
యులొ నుదికి శుభ్రమొనర్చి తేగలఁడు” అనెను. అంత నా
శివయోగి “ఓయీ! ఈ నా వస్త్ర మింతకన్న మలినము
గాదు. నా కుండునది యిది యొకటియె. శీతబాధయు
మిక్కుటముగ నున్నది. సూర్యాస్తమయమునకు ముందే
దీని నుదికి యెండఁబెట్టి, యిత్తువేని శ్మశానుము” అనెను.
“అయ్యా! మీరు చెప్పిన గడువేల? ఒక గడియలోనే తెచ్చి
యిత్తు”నన యోగి “సకాలములో నీవీయకున్న నా శరీర
మును బాధించినవాఁడ వగుదువు” అని పలికి యా వస్త్రము
నొసంగెను.

చాకలి యా వస్త్రముఁ గైకొని యావిరిఁబెట్టి
యుడుకసాగెను. అంతలో శివుని మాయచే మేఘములు
రోదసి నావరించి, కారుక్రమ్మి కుండపోతగ వర్షించెను. నాయ
నారు యోగితోఁ జెప్పిన మాట యసత్యమగునని వగవ
సాగెను. వర్షము నిలిచిన వస్త్రము నెండఁబెట్టి యియవచ్చు
నని తలంచెను. కాని వాన తగ్గునటుల గన్పింపలేదు. రవి
యస్తంగతుఁడు కాఞ్జొచ్చెను. వాఁడా యోగికడ కేగి, “నేను

మాట తప్పితిని” అని నుడువుచు మూర్ఛిలైనను. కొంతవడికా చాకలి తెలివినంది, “వర్షమా విడువకున్నది. సాయంసమయము అతిక్రమించి, పగవానివలె రాత్రి యేతెంచినది. వర్ష పాతమునకు ముందే మీ వస్త్రము నింటికిఁ గొంపోయి యెండ వేసి యుండిన, నా మాట నిల్చియుండెడిది. మందబుద్ధినైతిని. ఇమ్మహర్ని వస్త్రవిహీనుడై చలికి వడఁకుచున్నాఁడు” అని దుఃఖించెను. యోగి పాదములపైఁబడి “క్షమింపుఁ”డని ప్రార్థించెను. “ఇక చేయఁదగినది యొక్కటియ” యని తలఁచెను. పరుగిడుచుఁ బోయి తలను చాకిబండకుఁ గొట్టి మరణింప నిశ్చయించెను. అట్టి మనోనిశ్చయముతో పరుగిడెను. కాని యాతని శిరము బండను తాఁకుటకుఁ బూర్వమే, యుమాదేవి కంకణపు చిహ్నములుగల హస్తము వెడలివచ్చి, నాయనాడుని తల నాఁపెను. వర్షమాఁగెను. కర్ణికార కుసుమ మాలికలం దాల్చి, యుమాసహితుడై మహాదేవుఁడు ప్రత్యక్షమాయెను. నాయనాడు పులకితగాత్రుడై శివునకు సాష్టాంగ మాచరించి, స్తుతించెను. పరమశివుఁడా భక్తునకు కైలాసావాసము ననుగ్రహించి తిరోహితుడయ్యెను. దాసుఁడు కైలాసపతి పాదారవిందములఁజేరి సుఖించెను.

“సత్యదీక్షతోగూడిన సేవ శివప్రీతి పాత్రమగును.”

20. చండేశ్వర నాయనారు

సంతత ప్రవాహినియగు కావేరీనదీ జలములచే సమృద్ధమై, పాడిపంటల కిరవైన చోళదేశమున “శేంగనల్లు”రను ప్రాచీన నగరమొండు మన్నియారు తీరమునఁ గలదు. అయ్యది మందాకినీ తీరమందలి యమరావతిని తల దన్ని, క్రౌంచదారణుఁడు వేలాయుధ ధారియైన న కుమారస్వామి శూరసంహారమున నిశ్చలుఁడై నిలిచినటుల యశఃకలితయై యొప్పుచుండును. అందు భస్మధారులు, నిత్యాగ్నిహోత్ర తత్పరులు వేదవిదులై న ద్విజు లతీంద్రియులై శివపూజాధురంధరులై నివసించుచుందురు. నక్షత్రములు నిశాకరునివలె, శిష్యవ్రాతములు గురునిఁ బరివేష్టించి వేదాదుల నభ్యసించుచుందురు. అట్టి గురు శిష్యుల కావాసంబులగు మఠము లానగరమందు లెక్కకు మించిగలవు. అందలి యాగశాలలలోని హోమధూమము లాకసమున కంటుచు ద్విజుల కర్మాసక్తిని వేవితములఁ జాటుచుండును. ధేనువు లూధస్సులనుండి క్షీరములను స్రవింపఁ జేయుచు వీధులందు నడయాడుచు, నానగర రాజమునకు వింతశోభను చేకూర్చుచుండు. అచటి విప్రబాలురు గుర్వర్థము సమిధాహరణార్థము గ్రుమ్మరుచు, వేదాభ్యాసము నొనర్చుచుందురు. నదిలో స్నానమాడి యుదికిన చీరలను, జలపూర్ణ ఘటంబులను దాల్చి గృహముల కేతెంచు శోత్రియకాంతలమరావతిలో సంచరించు దేవర్షి కాంతలను మించియుందురు.

యాగము లొనర్చి పయనించు సోమయాజుల రథచక్రధ్వనులు, తమతమ హవిర్భాగంబులఁగొని స్వర్గమున కేఁగు దేవతల విమానధ్వనులు నేకమై రోదోంతరంబుఁ బ్రతిధ్వనింపఁజేయు చుండును.

ఆ నగరము నావరించియుండు కేదార క్షేత్రములు వికసిత సరోజములై ధాన్యలక్ష్మీ వాసస్థానములై యొప్పురు చుండు. అచటి కుల్యలందు మత్స్యములు నిరాతంకములై సుఖనిద్రఁ గాంచుచుండును. క్రముకవనములు, కదళీపండంబులు, మార్గముల కిరువైపుల నేత్ర పర్వంబులగుచుండును. మల్లియలు, మొల్లలు విరియఁబూచి, పండు వెన్నెల లాయన తోపింపఁ జేయును. ఆ సౌభాగ్య గరిమను వర్ణింప మాటలు చాలవు.

చిదంబరమందలి కనకసభను స్వర్ణమయ మొనర్చిన “అనపాయచోళు”ని పూర్వులు పట్టాభిషిక్తులైన నగరరాజములలో నిది యొకటి. సంగీతమునకు రాగము, పాలకు రుచి, కన్నులకు తేజము, సద్భావమునకు పంచాక్షరి, ఆకాశంబునకు వర్షము, వేదమునకు శైవమువలె, నా నగరము భూదేవికి తిలకమై ప్రకాశించుచుండును.

అన్నగరమున కాశ్యపుఁడు “ఎచ్చదత్తనుఁడు” అను విప్రశిఖామణి యుండెను. కులీనయు పతివ్రతయునగు నాతని సతి యతిథిసేవా నిరతయై గృహస్థాశ్రమధర్మ నిర్వహణమునందు భర్తకుఁ జేదోడువాదోడై యుండెను. ఆయమ

సదాశివ సేవాసక్త చిత్తయైయుండ పూర్వపుణ్య తపః
ఫలమా యన గర్భవతి యాయెను. ఆమె గర్భశుక్తి ముక్తా
ఫలంబై సత్యశైవ మార్గమునకు వన్నియందెచ్చు పుత్ర
రత్నంబగు “విచారశర్మ” యనువాడు జనించెను. సిత
పక్ష సుధాకరుని చందంబున నా బాలుడు దినదిన ప్రవర్ధ
మానుడై యయిదవయేట, గురువుల నాశ్రయించి విద్యల
నభ్యసించెను. పూవులందు దాగిన వాసనవలె ప్రాక్తనజన్మ
విద్య లాబాలునియందు పరిమళించెను.

తల్లిదండ్రు లాబాలుని యేడవయేట నుపసీతుఁ గావిం
చిరి. వెంటనే యా ద్విజన్ముడు గురువుల నాశ్రయించి
వేదము నధ్యయనము చేసెను. ఆచార్యు లాబాలుని
యసాధారణ మేధాశక్తికి, ధారణాశక్తికి నబ్బురపడసాగిరి.
అనతి కాలములో నాబాలుడు పరమార్థము చిత్సభలో
నానంద తాండవకరుఁడగు నటరాజ పాదద్వంద్వ మని
గ్రహించెను. పరమశివుఁడే పరమాత్మయను సత్యము నెఱింగి,
యా బాలుడు సదా మనంబును శివునిపై నుంచి యా భక్తా
వనుని సేవను మఱువకుండెను. క్రమముగ నాతని మనంబు
శివమయ మాయెను.

ఒకనాఁడా విచారశర్మ యితర వైదిక విప్రబాలురఁ
గూడి, వీధిలోఁ బోవుచుండ పచ్చిక బయళ్ల మేయఁబోవు నాల
మంద యొకటి వారి కెదురాయెను. అందొక గోవు తన్న
దలించిన కాఁపరిని కొమ్ములతోఁ బొడువఁబోయెను. అపుడా

గొల్లవాఁడాగోవును బడియతో చావ మోఁదెను. జాలిగుండె
 గల విచారశర్మ యాదృశ్యముం గాంచి, పరుగిడి గోవునెదుట
 నిలువబడి వానిని చుటచుటఁజూచి, “ఓరీ! ప్రాణికోటులలో
 గోవులు త్తమములు. గోదేహమున సర్వదేవతలు, సర్వ
 తీర్థములు మహర్షి సంఘములు గలవు. సర్వలోకమయ మైన
 దాని సర్వాంగములు పూజ్యములు. “గవామంకేషు తిష్ఠంతి
 భువనాని చతుర్దశ” యని బ్రహ్మర్షులు వల్కుదురు. శివునకు
 ద్రవ్యంబుల నొసఁగునదీ గోవేగదా! పరమశివుడు అహర్నిశము
 దేహమున ధరించు విభూతికి నిదియేగదా కారణము. శంక
 రుని వాహనమగు నందివంశమునకుఁ జెందినది గదా యీ
 గోవు; దీనిఁగొట్ట నీచేతు లెల్లాడినవి?” యని గద్దించెను.
 గోసంరక్షణ మొక పుణ్యకార్యమనియు, శివప్రీతి పాత్రమనియు
 నాతని మనంబునందోష, యాదవునిం గాంచి “నేటినుండి నీ వీ
 పశుగణమును మేపవలదు. నేనే వీనిని బీళ్లకుఁ దోల్కొని పోయి
 పాలించెదను. నీ వింటికి బొమ్ము” అనెను. ఆ బాలుని
 మాట కా గొల్లవాఁడు నివ్వెఱపడి మ్రొక్కి “అయ్యా! నా
 తప్పిదమును క్షమింపుఁడు. నేను క్రూరాత్ముఁడను. మీరే
 వీనిని పాలింప నర్హులు” అని పల్కి పోయెను. వెంటనే
 విచారశర్మ వైదికుల యనుమతిఁ బొంది, యెండిన పొలముపై
 తొలకరి చినుకులు పడినటుల వికసిత ముఖారవిందుడై గో
 సంరక్షణ భారమును వహించెను.

బ్రహ్మచారి విచారశర్మ కసగోలను త్రాళ్లను గైకొని, యాలమందను పచ్చిక బీళ్లకుఁ దోలికొని పోవుచుండెను. బీళ్లయందు పచ్చిక కొఱవడిన దుర్గమమైన తావులకేగి, కసవుఁదెచ్చి, వానిని పోషింపసాగెను. గుంటలకు నీలాటి రేవులకు వానిని దోలికొని పోయి, నీటిని త్రావఁజేయుచుండెను. క్రూర మృగబాధ గలుగని విధమున రక్షించుచుండెను. ఆతపము తీవ్రముగనున్న వేళలందు ఆలమందను వృక్షచ్ఛాయలఁ జేర్చి కాపాడుచుండెను. పాలు పిదుకువేళలకు ధేనువులను అయ్యాయి గృహంబులకుఁ జేర్చుచుండెను. మన్నియారు తీరమం దేవుగఁ బెరిగిన ముల్లతీఁగలుఁగల తోఁపులందు మేఁపి, సమిధలను, అరణిని చేఁబట్టి, రాత్రి యేఁగుదెంచుటకు మునుపే వాని నిండ్లకుఁ దోలికొని వచ్చుట యాతనికి సాజము. ఇవ్విధంబున దినములు గడపుచుండెను. విచారశర్మ కాపుదలలో నయ్యవి చియ్యఁబట్టి లెస్సగ వృద్ధిఁగాంచెను. ముందు కంటె నా ధేనువులు క్షీరమెక్కుడుగ నొసంగసాగినవి. వానిగో సంరక్షణకు పౌరు లత్యానందభరితులై ప్రశంసింప సాగిరి.

గోకదంబక మాతని పాలనమం దత్యంతము సుఖించెను. ఇండ్లకడ వత్సములను వీడి యేతెంచుటచే వ్యసనాక్రాంతము లయ్యు, నవి విచారశర్మను గాంచఁగనే యా విచారము వీడి, యాతని కడకేగి, నిలువంబడి, తల్లిని గాంచిన శిశువులవలె సంతసముతో నంభారవములు గావించెడివి. ఒడలు మఱచి యపారంబుగ క్షీరంబుల నిచ్చెడివి. అట్లు ధారాపాతముగ

ప్రవించు క్షీరములఁగాంచి, విచారశర్మ యయ్యవి పరమేశ్వరు
 నభిషేకింప నుపయుక్తము లగునని తలంచెను. పెంటనే శివ
 పూజాసక్తి యాతనిఁ ద్వరపఱుప, నదీతీరమందలి సైకత
 స్థలిలో నేపుగఁ బెట్టిగి పత్ర ఫలాదులతోఁ గూడిన యొక అత్తి
 చెట్టును సమీపించి, యిసుకతో చక్కని శివలింగమును
 నిర్మించెను. భవలింగముచుట్టు నొక యాలయమును గోపుర
 ప్రాకారాదులను సైకతముతోఁ గట్టెను. సమీపస్థ వృక్షా
 దులనుండి పత్రపుష్పాదులఁగోసి తెచ్చెను. పిదప పట్టణమున
 కేగి, కొంగ్రొత్త కుండలఁ గొన్నింటిఁదెచ్చి, యొక్కొక్క
 యావుకడ కేగి, మడియందలి యొక స్తనమును మాత్రమే తాకి,
 యందుండి కాఱు క్షీరంబులఁ గుండలు నింపి, తాఁగట్టిన యాల
 యముఁ జేర్చుచుండెను. జన్మాంతర సంస్కారముచే నుద్భ
 వించిన శివభక్త్యతిశయముతో శివు నా లింగమందు నా
 వాహన మొనర్చి, క్షీరములతో నభిషేకించుచుండెను. భక్త్యా
 విఘ్నఁడగు విచారశర్మ భవార్చనకు ద్రవ్యాంతరములను సమ
 కూర్చి, యాయాసపడక, తన నిశ్చలప్రేమనే ద్రవ్యముగఁగూర్చి
 యర్పించి, నమస్కరించి, స్తుతించి సంతసించుచుండెను,
 అతని శివపూజకు ఘటంబులకొలంది క్షీరముల నిచ్చు ధేనువులు
 గృహంబులకేగి, యథాపూర్వము కొఱంత లేక గృహస్థుల
 కును క్షీరముల నిచ్చుచుండినవి; కాన వారు సంశయగ్రస్తలు
 గాకుండిరి.

ఇవ్విధంబున విచారశర్మ యన్వహము సహజముగ శివ పూజ నొక యాటగ భావించి చేయుచుండెడివాడు. ఒకనాఁ డొక బాటసారి యాతని క్షీరాభిషేకమును గాంచి, సత్య మెఱుంగనివాడై యూరిలోనికి వచ్చి, గృహస్థులఁ గాంచి, “యయ్యలారా! నదీతీరమున నొక బాలుడు ఆల పాలను బిదికి, వ్యర్థముగ నిసుకలోఁ బోసి యాడుకొనుచున్నాడు” అని పలికెను. ఆ పాంథుని మాటలను వినిన వైదిక గృహ స్థులు “వీడు పశువులను మేప నెఱుంగఁడు, బాగుగ మేపుదు నని చెప్పి మనల మోసగించి, పాలఁ బిదికి మంటిపాలొనర్చి యాడుకొనుచున్నాడు. వాని తండ్రికి నీ దుష్కార్య మెఱింగింత”మని నిశ్చయించిరి. వారిచే నాహూతుడై యెచ్చదత్త నుడు గృహస్థులకడ కేతెంచెను.

శ్రోత్రియు లాగ్రహోదగ్రులై యెచ్చదత్తనుని కాంచి, “నీ సుతుడు పశువులను ప్రేమతోఁ జూచు వానివలెఁ బల్కి, మందను మన్నియారు తీరమునకు నడిపి, వాని పాలను పిండి, యిసుమునఁ బోసి యాడుకొనుచున్నాడు. ఇది యాటయా! పొగరా!” యని గద్దించిరి. యెచ్చదత్తనుఁడా మాటలకు భయపడి, “సోదరులారా! నా సుతుఁ డిట్టికార్యముఁ జేయు చున్నాడని నేనెఱుంగను. గతమును విస్మరించి మన్నింపుడు. ఇక నిట్టి దుష్కృత్యము సాగకుండ చూతును. అట్టిది మరల సంభవించిన నద్దానికి నేను బాధ్యుడ నగుదును” అని పల్కి వారి నాశ్వసించి, యనుమతి నంది, గృహ

మున కేగి, స్నాన సంధ్యాదులఁ దీర్చికొని, పుత్రుని యవిచార కృత్యముఁ దలఁచి దుఃఖించెను. సుతునితో నా విషయముఁ బ్రస్తావింపక, స్వయముగ ప్రత్యక్షముగ నాతని దుశ్చర్య నెఱుంగఁ దలఁచి, యా రాత్రి నెట్లో గడపెను.

మఱునాఁడు విచారశర్మ యథారీతి పశువులను నదీతీర మునకుఁ దోలుకొని పోయెను. తండ్రి యాతనికిఁ దెలియని రీతి రహస్యముగ వెన్నంటెను. వాఁడామందను తీరమున మేఁపుటకుఁ దోలెను. అపుడాతని తండ్రి యచటి వృక్షము లులో నొకదాని నెక్కి “పుత్రుఁ డేమిచేయునో” యని నిరీక్షించుచుండెను.

ఆ వటువు నదిలో స్నానమాడి, యథాపూర్వము ఆలయాదులను నిర్మించి సైకత లింగముఁ బ్రతిష్ఠించి, పత్ర పుష్పాదులఁ దెచ్చి, ధేనువులకడకేగి క్షీరములను ఘటంబుల నింపి తెచ్చెను. పూజా ద్రవ్యంబులను పార్శ్వమున నిడికొని, శివాగమ విధి ననుసరించి పూజింపఁ దొడఁగెను. సత్య భక్తితో శంకరు నావహించి, మధుర క్షీరప్రపూర్ణ ఘటంబులనెత్తి ప్రీతితో నభిషేకించెను.

యచ్చదత్తనుఁ డాతని కృత్యములను వృక్షశాఖయం దాసీనుడై గాంచెను. విచారశర్మ సత్యభక్తిని లోకంబునఁ జాటఁబూనిన శంకరుని కరుణచే నా యచ్చదత్తనుని జ్ఞానము నశించెను. విచారశూన్యుఁ డగుటఁజేసి యాతని యాగ్రహము మితిమీరినది. వెంటనే యాతఁడా వృక్షముదిగి, వేగముగ

పరుగిడిపోయి, యొక కాష్ఠముగైకొని కొమరుని వీపుపై
మోచెను. కోపముతోఁ దిట్టించు బలుమాఱులు గొట్టెను.
విచారశర్మ మనంబు పశుపతియందు సంలగ్నమై యుండుటచే
నా దెబ్బల నాతఁడెఱుంగఁడయ్యెను. మోఁదులువడియు భవా
ర్చనమును వీడకుండుటఁగాంచి తండ్రి మఱిత కోపించి విడువక
కొట్టసాగెను. జ్ఞానవిహీనుడైన యచ్చదత్తనుడు కోపము దిగ
మ్రొంగలేక కాలితో నా షీరభాండముఁ దన్నెను. “అభిషేక
ఘటము నట్లు ప్రయ్యలునేసి నేలపాలొనర్చి, యశ్శార్కమొనర్చిన
వారెవరా” యని తిరిగి చూచి, తన తండ్రియే యా పని
చేసెనని తెలిసికొనెను. శివాపరాధి యెవఁడైనను శిక్షా
ర్హుండేయని తలఁచి, యాతని పాదములను ఛేదింపఁ దలంపుఁ
గొని, ప్రక్కనుండు కాష్ఠమును కుఠారముగఁ దలంచి యెత్తెను.
అది నిజముగ గొడ్డలియాయెను. వెంటనే దానిఁగొని తండ్రి
పాదద్వయము నొక్క ప్రేటునఁ దెగవ్రేసెను. మొదలు నఱికిన
తరువువలె నాతఁడు నేలఁగూలి, విలవిల తన్నుకొని మరణిం
చెను. అట్లా బాలుఁడు తన నిత్యపూజకుఁ గల్గిన విఘ్నముఁ
బాపికొని మరల పూజలో నిమగ్నుడై నిత్యానంద మనుభ
వించుచుండెను.


నిశ్చలభక్తి ప్రపూర్ణుడగు నా బాలుని పూజకు సంత
సించిన శారీనాథుఁడు వృషభవాహనారూఢుడై ప్రమథగణ
సేవ్యమానుడై ప్రత్యక్షమాయెను. భక్తావన దీక్షతుని
శారీనాథుని గాంచి, విచారశర్మ కరములు జోడించి, స్తుతించి
యా దేవదేవుని పాదపద్మములపై బడి మ్రొక్కెను. మహా

దేవుడు తన శ్రీహస్తమున నా బాలుని లేవనెత్తి, “కుమారా! నాకై కన్నతండ్రి పాదములను నటికి యతనిం జంపితివి. కాన యీక నీకు నేనే తండ్రిని.” అని కరుణించి యా బాలుని వక్షము వకు హత్తికొని, శిరమును మూర్కొని సంతసించెను. పరమశివుని హస్తస్పర్శచే బాలుని మాయామయ శరీరము శివమయమై యుప్పొంగెను. బ్రహ్మాదులచే వినుతింపఁబడు నా పశుపతియం దాతని చిత్తము లీనమాయెను.

లోకరక్షకుఁ డా శంకరుఁడు విచారశర్మను భక్తగణాధ్యక్షుఁ డగునటుల అనుగ్రహించెను. తా ధరించు వస్త్రాభరణంబులఁ దాల్చి, తాననుభవించు సుఖములకు నర్హుడై, చండేశ్వరపదవి నందునటుల వరమిచ్చి, తా ధరించిన కర్ణికారపుష్పహారము నాతని కంతమునవైచి సంతసించెను. లోకాలోకవాసు లాదృశ్యముఁగాంచి, “నీలకంఠ, గంగాధర, శంభో” యని యుద్ఘోషించిరి. దేవదుందుభులు శబ్దించెను. దేవతలు సుమవర్షమును గురియించిరి. ప్రమథు లాడిరి. విచారశర్మ శైవమునకు రక్షకుండై భవుని శ్రీపాదంబులకు మ్రొక్కి చండేశ్వరపదవి నందెను.

లోకమెఱుంగ శివాపరాధ మొనర్చి, శివదాసునిచే నఱుకఁబడిన యచ్చదత్తనుఁడును శివుని కరుణకుఁ బాత్రుడై బంధుజాలముతో కైలాసముఁ జేరెను. విచారశర్మ భక్తిచే శివునకుఁ బుత్రుడై విలసిల్లెను.

“భక్తుల చర్య యెట్టిదై నను దుష్టముగాక తపోధికంబుగ గణింపఁబడును.”



తిరునావుక్కరసు

21. తిరునావుక్కరసు

(వాగీశుడు—అప్పరు)

మునై ప్పాడు అను దక్షిణదేశమందలి యొక భాగము మిక్కిలి సారవంతమైనది. అందలి భూమికి ధూళిదోషము తప్ప వేఱు దొసఁగులేదు. ఆ దేశము బహుజనాక్రాంతము. నగరములందలి భవనములు సుధాధవళితములై యాకాసము నంటుచుండును. అందు ప్రవహించు పెన్నానది వైణవంబు లగు ముత్తియంబుల రాసులను, సౌరభ భరితంబులైన పుష్ప జాలంబులను సర్వదా గొని తెచ్చుచుండును. అన్నదీమతల్లికి నుభయ పార్శ్వంబుల వరాల చేపలతో నిండిన కాలువలు పంట భూముల కాధారములై సాగుచుండును. అచట మధురంబులగు చెఱకులతో నిండిన తోటలు చూడ ముచ్చటగ నుండును. పంట పొలములందు వెన్నులనీనిన రక్త ధాన్యంబులు కుంకుమ పఱచిన నేలయో యన నుండును. క్రముక వనంబు లసంఖ్యాకములు, విరియఁ బూచిన ఎఱ్ఱ కలువలతో నిండిన తటాకంబులు దేశమందంతటఁ గలవు. గృహస్థులు అతిధ్యభ్యాగత సేవాతత్పరులు; అచటి సౌధములందు అగరు ధూపములు వాతాయన రంధ్రంబులనుండి యేతెంచి తెరువరు లకు ప్రాణతర్పణ మొనర్చుచుండును.

అరటి గొలలు తొండములతోఁ గూడిన యేనుఁగుల మోములఁబోలియు, వరికంకులు అశ్వముఖములవలెను, పెద్ద

యెందులు రథంబుల విధంబునను, కర్పకుల యులుపులు పై నికుల యార్యాటంబుల తెఱంగునను నెల్లెడల పోరునకై నిల్చిన చతురంగ సైన్యమా యన నచటి క్షేత్రములుండును. ఆభరణభారము భరింపజాలక యవనతలైన కృశాంగులవలె, పుష్ప ఫలాదులచే వంగిన క్రముక వృక్షములు పినాకినీనడిపై వ్రాలి యుండును.

సూర్యాతపమును భరింపజాలనివై మహిషంబులు తటాకంబులలోఁ బొరలూడుచుండ, నందలి వరాల చేపలు వాని మడులకుం దగులఁగ నే యయ్యవి క్షీరములను గార్చుచుండును. అచటి యుద్ధానవనంబులు నసుంధరాదేవికి హస్తాభరణములూ యన నుండును. అవ్వనజాలంబులపై భూదేవీ సౌందర్యగరిమను గాంచవచ్చెనా యన రేవెలుగు వెలుగుచుండును. పంట పొలములలోని వరికుప్పలపై, మేడలపై మయూరములు, మేఘజాలంబులు సమముగ తిరుగాడుచుండును. లోకమున శైవ మార్గమును వ్యాపింపఁజేయ, సుందర మూర్తియు, తిరునావుక్కరుసు నవతరించిన భాగ్యము నందిన దేశమే యయ్యది. దాని మహిషు నా దేవగురువు పై తము వర్ణింపజాలఁడు.

సకల సౌభాగ్యభాగ్యోపేతంబగు నా దేశమందు సార్వకాలిక సుభిక్షంబులగు గ్రామములు పరస్పహాసంబులు గలవు. అట్టివానిలో శివభక్తాగ్రేసరులతో నిండిన యూరు “తిరువారూరు.” శైవ సమయాచారము లచటినుండియే దిగ్దేశ

వ్యాప్తము లాయె నన నతిశయోక్తిగాదు. అందలి శ్రామిక స్త్రీల కటీభాగములనుండి, మేఖలలు ధ్వనితో దిగజూతునేగాని, వారి శీలము గాదు. సౌధములనుండి క్రిందఁబడునది కశ్మల జలమేగాని, వాని సుధామరీచికలు గావు. గృహంబులతో నతిశయించి యభివృద్ధిఁగాంచునది ధర్మమేగాని, చార్వాక కుటుంబములు గావు. అట్టి కుటుంబములలో వెల్లాలజాతియందు 'కురుక్కెయ్యరువంశము' శీలమునకు పుట్టినిల్లై భాగ్యవంశమై పెంపొందుచుండెను.

దిగంత యశోవిశ్రాంతమైన కురుక్కెయ్యరు వంశమున ఆ ర్తబంధురక్షణపరుఁడు, అతిథిసేవానిరతుఁడు, సకల సద్గుణ రాశియునగు "పుగళనారుడ"ను వాఁడుండెను. మధుర భావయగు "మాదిని" యాతని గృహిణి. ఆ దంపతులకు పద్మమందు లక్ష్మీవలె "తిలకవతి" యను పుత్రిక జన్మించెను. పిదప కొన్ని వత్సరంబులకు వారికి శాస్త్రపారంగతుఁడు, అజ్ఞానతమోహరభాస్కరుఁడు, తపోమార్గమునకు వన్నెదెచ్చు వాఁడగు "మరుళ్ నీక్కియారు"డను పుత్రుఁ డుదయించెను. తల్లిదండ్రులూ బాలకునకు యథావిధి జాతకర్మాదుల నొనర్చిరి.

యుక్తవయస్సున నా బాలునకు తండ్రి చౌలకర్మను జరిపించెను. విద్యాభ్యాస ప్రాయము రా, నా కుమారున కతఁ డక్షరాభ్యాసముఁ గావించెను. ఆ బాలుఁడు తల్లిదండ్రులకే గాక గురువునకును సంతసము నొడగూర్చుచు, జన్మాంతర సంస్కారవాసనా విశేషముచే సకల శాస్త్రముల నవతికాలమున

నేర్చెను. సితపక్ష చంద్రరేఖవలె నాతని జ్ఞానము దినదినాభి
వృద్ధి నండెను.

తీలకవలీ కల్యాణము:—

మరుళోనీక్కియారు విద్య సభ్యసించుచుండ నాతని సోదరి
యశావనవతి యాయెను. అపుడామె వయస్సు ద్వాదశ వర్ష
ములు. ఆనాటి యాచారము ననుసరించి యది వివాహయోగ్య
ప్రాయమగుట పుగళునా రామె కుద్వాహ యత్నము చేయ
సాగెను. కలిప్పహయారను నాతడా కన్యను వివాహమాడఁ
గోరి, కులవృద్ధుల నామె తండ్రి కడకంపెను. వరుడు వెల్లాల
జాతివాడు, శివభక్తుడగుటచే నాతని కోరిక యాదరణీయమై
యుండెను. కలిప్పహయారు యుద్ధనిపుణుడు; గాన ఆదేశపు
రాజునకు సేనానియై ప్రసిద్ధివహించి యుండెను. వరుడు నవ
యువకుడగు సుందరుడని యెఱింగి పుగళనారుడు తీలకవతి
నిచ్చుట కంగీకరించి, కన్యావరణమునకు వచ్చిన పెద్దలకు తన
సమ్మతిఁ దెల్పెను.

ఇట్లొక వైపు పెండ్లిమాటలు జరుగుచుండ, నొత్తరా
హులు తమిళ దేశముపై దండెత్తిరి. ప్రభువు నాజ్ఞను విని
కలిప్పహయారుడు సైన్యంబులగొని కతిపయ దినంబులు
పయనించి శత్రువులఁ దాఁకెను. ఉభయ సైన్యంబులకు పోరు
ఘోరముగ సాగుచుండెను. ఇట పుగళునాకు వ్యాధిపీడి
తుండై మరణించెను. సతీమతల్లి యగు నాతనిభార్య మాదని

పుత్రాదులను తృణప్రాయంబుగ భావించి పతితో సహాగమన మొనర్చెను. మాతాపితృవిహీనులైన తిలకవతీ మరుళు నీక్కియారులు దుఃఖసాగరమున మునింగిరి. బంధువులు వారి నోదార్చి, పితృకర్మలను పూర్తి గావింపఁ జేసిరి. రాజు నానతిచే పోరున కేగిన కలిప్పహయారు శత్రుబాణహతుడై రణభూమి యందే మరణించి వీర స్వర్గముఁ జేరెను.

కలిప్పహయారు శత్రునిహతుడై వీర స్వర్గముఁ జేరె నని తిలకవతి యెఱింగి, “నా తల్లిదండ్రులు నన్నా వీరునకీయ నిశ్చయించిరి. కాన నే నాతని దాననే. నా జీవముల నాతనితోఁ జేర్చుట మేలు” అని తలంచెను. సోదరి ప్రాణ త్యాగమును మరుళునీక్కియారు విని యాయమ పాదముల పైఁబడి దుఃఖించుచు, “తల్లిదండ్రులు మరణించిరి. ఈ దాసుఁడు నిన్నే మాతృదేవతగ భావించి జీవింప నిశ్చయించి యుండ, నన్నువీడి నీవును లోకాంతరమేగిన నాకు దిక్కే-ది? నేనును ప్రాణముల వీడి నిన్ననుసరింతును.” అని నమస్కరించెను. తిలకవతి సోదరుని దీనవాక్కులను విని జాలిఁగొని ప్రేమ పాశములను త్రెంపఁజాలక, తాను మరణించిన, తమ్ముని బ్రతుకు సంశయాస్పద మగునని తన ప్రాణత్యాగ సాహసకార్యము నుండి విముఖురాలయ్యెను. తమ్మునకై జీవింప నిశ్చయించెను. వెంటనే తన యాభరణములఁ దీసివైచి యోగిని వేషముఁ దాల్చి, జీవులయెడ దయఁజూపుచు నింటియందే యుండి, తపో మార్గము నవలంబించెను.

మరుళునీక్కియారు శ్రమణుడగుట :—

పిదప మరుళునీక్కియారు దుఃఖమును వీడి సోదరితో వసించుచు క్రమముగ యశావసము నందెను. అపుడతనికి లోక మనిత్యమని తోచెను. కాన అతడు కుటుంబ ద్రవ్యమును వెచ్చించి, మతములను, ధర్మశాలలను, చలిపందిరులను గట్టించి, యా ధర్మములు చిరస్థాయు లగునటుల భూదానము లొనర్చెను. అతిథులను తృప్తిపఱచుచు, కవిపండితులను సమ్మోదించెను. ఇట్టి సత్కార్యములచే నాతనియశము నలుగడల నిండెను. జీవిత మశాశ్వతమని యెఱింగి యాతడు సర్వసంగ పరిత్యాగి యాయెను. సమయ సన్మార్గముల నెఱుంగు జ్ఞానమును మహేశ్వరుడు కరుణింపనందున. అహింసావ్రతమును ముఖ్యధర్మముగఁ గొనిన శ్రమణమతమే శ్రేష్ఠమని భావించి దాని ననుసరించెను.

ధర్మసేనుడని విఖ్యాతుడగుట :—

మరుళునీక్కియారు పాటలీపుత్రమునకేగి, యచట ప్రసిద్ధిపడసిన జైనమతముఁ బ్రవేశించెను. జైనాచార్యులు భవబంధ విమోచనమునకు జై నమతమే తగినదని బోధించిరి. సత్యమార్గముఁ గనుకొనుటకు జై నుడగుటయే శ్రేయమని, అదియే తత్త్వము నిరూపింప సమర్థమని తెల్పి, వారి శాస్త్రగ్రంథముల నాతనికి బోధించిరి. నిర్మల మనస్సుతో వానిఁబఠించి, యందాతడు పండితుడాయెను. వాని ప్రతిభకు జై నులు

నంతసించి యాచార్య పదవి నొసగి “ధర్మసేనుడు” అని పిలువఁ జొచ్చిరి. ధర్మసేనుడు జై నశాస్త్ర వాదములజేసి బౌద్ధుల నోడించి విజయముఁగాంచి జై నాచార్యులలో ప్రధానుఁ డయ్యెను.

సోదరుడు జై నాచార్యుడుగఁ బ్రసిద్ధినందుచుండు కాలమున తిలకవతి తపస్సుచే శివుని కరుణను పొంద యత్నించు చుండెను. ఆమె సోదరవాత్సల్యపాశమును త్రెంపి పరమ మాహేశ్వరియయి, గడలినదికి నుత్తరతీరమందలి “తిరువదిహా” మను క్షేత్రముజేరి, తిరువీర స్థానేశ్వరుని దర్శించెను. అచట నిత్యము శివభక్తచిహ్నములఁ దాల్చి, యాయమ శివపరి చర్యకుఁ బూనెను.

తిలకవతి యుషఃకాలమున మేల్కొంచి, యాలయ ప్రాంగణమును చిమ్మి శుద్ధముచేసి, గోమయముతో నలికి చక్కఁగ ముగ్గులు పెట్టును. పిమ్మట పూదోటకేఱి పూవులఁ గోసి, వివిధ మాలికలను గట్టి శివున కర్పించును. ఇట్లాయమ తదేకాగ్ర చిత్తయై సేవించుచుండినను, మనంబున తీఱని బాధ పడింపఁ జొచ్చెను. “నా సోదరుడు జన్మాంతర పాప ఫలముచే జై నుడయ్యెనే” అను చింతయే యామెను మిక్కుటముగ బాధించెను. తపశ్శాలినియైన తిలకవతి యహార హామ లోకైకనాథుడగు వీరస్థానేశ్వరునకు మ్రొక్కి “దేవర నన్ను దాసురాలినిగ గ్రహించి కృపజూపఁదలఁచుచో, పరసమయ గర్తములొబడిన నా సోదరు నుద్ధరింపుడు” అని

ప్రార్థింపసాగెను. జ్ఞానవ్రతినని చాచలు కట్టుకొనుచు, శిరోజు ములను హస్తముతోఁ బెఱికికొని ముండితుండగుట, నిలిచియే భుజించుట మొదలగు జ్ఞానాచారముల నాశ్రయించిన సోదరుని సత్యమార్గమునకుఁ ద్రిష్టాడు” అని మనసార కోరు నా భక్తురాలి స్వప్నమున నొకనాఁడు వీరస్థానేశ్వరుఁడు గన్పడి, “మనోదుఃఖమును త్యజింపుము. నీ సోదరుఁడు గత జన్మమున నన్ను గాంచఁగోరి తపంబానర్చెను. అపుడాతఁ డొనర్చిన యల్పదోషఫలముగ జ్ఞానుడయ్యెను. వానికి శూలవ్యాధిని గల్పించి నా దాసునిగఁ జేయుదును” అని కటాక్షించెను.

జన్మాంతర కృతపాపఫల మనుభవించు మరుభునీక్తి యారును మరల శివదాసునిగ ననుగ్రహించుటకునై యా మహాదేవుఁ డాతని కుక్షీయందు శూలవ్యాధిని కల్పించెను. రాజు తలచిన దెబ్బలకు కొఱతయూ యనునటుల చంద్రశేఖరుని యిచ్చాచ్ఛాత్రమున నగ్నిపత్ర శూల యాతని దహింపఁ జొచ్చెను. బడబాగ్ని, కాలకూటము, వజ్రాఘాత మొకటియై యేతెంచి నట్లాధర్మసేనుని కుక్షీఁజేరిన శూల శూలముతోఁ బొడిచి నట్లాతని బాధించెను.

ధర్మసేనుఁడు నిష్కారణముగ వచ్చిన శూలబాధను భరింపఁజాలక జ్ఞానమతమున నొకగదిలో మైమఱచి నేలఁబడి పొరలాడుచుండెను. తానేర్చిన జ్ఞానమంత్రబలముచే వ్యాధిని నివారించుకొనఁజూచెను. మంత్రతప్తనముచే నది తీవ్రరూపముఁ దాల్చెనేగాని, యిసుమంతయైన తఱుగ లేదు. సర్వవిషము,

తలకెక్కినటు లాతఁడు నురుగులు గ్రక్కుచు మూర్ఛిలైనను.
 జైను లాతనిఁగాంచి “వీడి బాధతో ప్రాణములు విడుచునట్లు
 న్నాఁడు. ఏమిచేయుదము” అని విచారించిరి. చివరకు
 జై నాచార్యులు జలకుండికలోని జలమును హస్తముల గ్రహించి
 యభిమంత్రించి యాతనిపైఁ జల్లిరి. నోట నా జలమును
 కొంత పోసి త్రాగించిరి. మయూర పింఛములతో నాతని
 శరీరమును మాటిమాటికిఁ దడవిరి. కాని నిష్పలలోఁ బొర
 లించినటుల ధర్మసేనుఁ డధికముగ బాధఁ జెందెను. ఇక
 మన మంత్రతంత్రములు ఫలింపవని తలఁచి జైను లాతనిని
 విడిచిపోయిరి.

క్షణక్షణమునకు వ్యాధి తీవ్రరూపముఁ దాల్చుచుండ
 ధర్మసేనునకు సోదరి తలంపునకు వచ్చెను. వెంటనే తన
 వంటవానిని పిలిచి వానిని తన సోదరికడకేగి తాననుభవించు
 యమయాతనఁదెల్పి రమ్మని కోరెను. వాఁడు మనోవేగ
 మున తిరువదిహకు వచ్చి, తిలకవతి యాలయోద్యానవనమున
 నుండునని యెఱింగి పుష్పవాటికను ప్రవేశించి యా దాసు
 రాలిని గాంచి మ్రొక్కి “అమ్మా! నేను నీ తమ్ముఁడు పంప
 వచ్చితిని. నీ సోదరుఁ డిపుడు శూల వ్యాధిచే పీడింపఁబడి
 మరణశయ్య నున్నాఁడు. మరణాంతమైన యా బాధను
 గాంచి జైను లాతని చే విడిచిరి. ఈ విషయము మీ కెఱి
 గించి జీవించు మార్గమడిగి తెలిసికొని యీ రేయియే మరలి
 రమ్మని “పంపెను. కరుణించి వచ్చి సోదరుని మృత్యువు

కోటలనుండి కాపాడు”మని ప్రార్థించెను. అంత నామె “అసన్నార్థగాములుండు జైన మతమునకు నే రాజాలనని చెప్పుము” అని పల్కెను. వాడు వెంటనే మరలిపోయి తిలకవతి తిరస్కారమును ధర్మసేనునకు నివేదించెను.

ధర్మసేనుడు తిలకవతి మాటవిని క్లేశపడి, “యిక నీ యవస్థలో నేనేమి చేయుదు” నని మూర్ఛిలైనను. అపు డాతనిపై శివుని కరుణాకటాక్షము ప్రసరించుటచే “ఈ నీచ జైనమతముచే నశింపని యీ వ్యాధి బాధను తొలగింపుమని సోదరి చరణములనే శరణమొందెద” నని తలంచెను. అట్టి యాలోచన కల్గినే యాతని బాధ కొంత యుపశమించి నట్లుండెను. వెంటనే తాను ధరించియుండిన చాపను, జల కుండికను, నెమలి పింఛముఁ బాటవైచి, సోదరి కడకేగ నిశ్చయించెను. అసత్యాంధకారమును వీడి, సత్యమార్గమును వెలుగును పొందుటకుఁ దగినట్లీతఁడు శ్వేత వస్త్రమును ధరించెను. ఒక సేవకుని సాయముతో నా రాత్రి బయలుదేరి తిలకవతిఁజేరి యామె పాదములకు సాష్టాంగ మొనర్చి “వంశ ప్రతిష్ఠను కాపాడిన సోదరీ! శూలవ్యాధి కల్పించిన బాధను భరింపఁజాలక నినుఁ జేరితిని. మతాంతరోన్మాదముఁ బో నడచి, సన్నార్థముఁ జూపి కాపాడుము” అని వేడెను.

తిలకవతి తన పాదములపైఁబడి దుఃఖించు సోదరునిఁ గాంచి, శివుని వాక్యములఁదలచి, చేతులు జోడించి, “దుష్ట మైన పరలక్ష్యమును పెనురొంపిలోఁ దెలియక దిగఁబడితివి.

అనేక బాధల సనుభవించితివి. లెమ్ము” అనెను. అతఁడా వ్యాధి బాధతో నెట్లలో లేచి మ్రొక్క నామె “నీకీ బాధ గలుగుట కా విశ్వనాథుఁడే కారణము. అనన్య చింతతో నా మహాదేవుని పాదముల నాశ్రయింపుము” అతఁడా యువ దేశమున కంగీకరించి సమస్కరించెను. అంత తిలకవతి “తమ్ముడా! తిరువీరస్థానముఁ బ్రవేశింప యోగ్యతఁ గలిగిం చెద” నని పంచాక్షరి నుపదేశించి సకల పాప పరిహారకమగు భస్మము నొసఁగెను. అతఁడది మహా భాగ్యమని గ్రహించి, యొడలినిండఁ బూసికొనెను. ఇంతలో నాతని యజ్ఞానాంధ కారముఁ దొలఁగింప నేతెంచెనా యన నినుఁడు తూర్పు కొండపైఁ బొడసూపెను.

తిలకవతి స్వీయధర్మము నెఱవేర్చు చీపురును గోమ యముఁ జేదాల్చి, నీటికుండను గైకొని యాలయమున కేఁగెను. తమ్ముడు అక్క ననుసరించిపోయి యాలయమునకు ప్రదక్షిణ మూచరించి సాష్టాంగముగ మ్రొక్కెను. జకదేశక రక్షకుని దయావిశేషముచే నాతని మనంబున దేవదేవునకు తమిళ పద్య మాలిక నర్పింప బుద్ధి యుదయించెను. వెంటనే యాతఁడు,

“యమునివలె బాధించు నీ శూలను నీవు నశింపఁజేయవైతివి.

నేను దుష్కార్యంబుల జేసినటుల యెఱుంగను.

రాత్రింబవల్లు ఎల్లవేళల నిన్ను విడువక నమస్కరింతును.

నా కుక్షింజేరి పిడిచి పిండి బాధించుచున్నదీ వ్యాధి;

మహేశా! నేనీ బాధను సహింప లేకున్నాఁడను.

తిరువదిహలోఁ బ్రత్యక్షమైయుండు వీర స్థానేశ్వరా! శివా!”

అను భావముగల “కూట్రాయినవార్ విలక్కి అహా లీర్” అను పద్యమెత్తి భక్తిభావముతో నిండిన కవిత సెప్పి శివసన్నిధానమున నతఁ డాత్మార్పణము గావించెను. అట్లే ఆశువుగ పది పద్యములను “పదిహా”మను పేరఁ బాడెను. (ఇంక పది పద్యములకు పదిహామని గ్రహింపవలయును.) ఆ పదిహాము ముగియఁగనే యాతని శూల మాయమయ్యెను. పరమశివుని కరుణకుఁ బాత్రుఁడై యతఁడు జ్ఞానమూర్ఛ నంది భవ కృపానందసాగరమున మునింగెను. మేను గగుర్పొడి చెను. ఆనంద బాష్పములు వరదలాయెను. పరసమయా చార కూపమునఁబడి దురంతదుఃఖములఁ గాంచిన నే నీ శూల యుపశమించునట్లేమి సేయఁగలవాడను. ఈ సదాశివుని కృప నెట్లు కీర్తింపఁగలను” అని పల్కుచు నతఁ డాశ్చర్య రస నిమగ్నుఁడై దీర్ఘకాల మట్లే నిలువఁబడి యుండెను.

మత్కరుణచే సెందమిశమున మధుర వాక్కులతో నిండిన పదిహాముఁబాడి స్తుతించిన నీవింక “తిరునావుక్కరసు” అను నామముతో సమస్త లోకములందుఁ గీర్తింపఁబడుదువు గాక “యని యొక దివ్య వాక్కు ఆకాశమున వీతెంచెను. తిరునావుక్కరసు ఆ దివ్యవాణిని విని “చాలకాలము పాప పంకిలమునఁ బడిన నన్ను పునర్జీవితనిగ జేసిన మహేశ్వరుని దయ నింక పద్యములఁ గీర్తింతును” అని పల్కి మ్రొక్కెను. “ధర్మసేనుఁడు శివభక్తుఁడై తిరునావుక్కరసు అగుటచే లోక ములు జీవించెను.” అని శివభక్తులు కొనియాడిరి, తిరువదిహా

వాసులు జై నుడు శివదాసుడగుటకు సంతసించి మంగళ
వాద్యములను మ్రోగించుచు నుత్సవ మొనర్చిరి. ఆనాటినుండి
నావుక్కరసు త్రికరణములతో శివసేవ సేయసాగెను. అతని
మేన శివచిహ్నములగు రుద్రాక్షలు విభూతియుఁ బ్రకాశించెను.
స్వీయ కవితాధారతో శివుని నుతించుటయే యాతని నిత్యవ్రత
మాయెను. సోదరి తిలకవతివలె దానును శివుని సేవింపఁగోరి,
దోతుడుపాటఁ జేఁబూని, యాలయములందలి గడ్డి గాదములను
దోకి శుద్ధము చేయుచు వచ్చెను. తన యిచ్చాపూర్తిజేసి
తమ్ముని యుద్ధరించెనని తిలకవతి శివదీక్షాపరురాలై వినుతు
లొనర్చెను.

జై నుల పన్నుగడ :—

వాగీశుడు జైన సమయాచారములను త్యజించి శివ
దీక్షితుఁ డగుటకుఁ బాటలీపుత్రవాసులైన జైన లాగ్రహిం
చిరి. వారి విచారమున కంతము లేదాయెను. “ధర్మసేనుని
శూలబాధను మనము నివారింపఁ జాలమైతిమి. ఆబాధ నశించు
టకు శైవమే కారణమాయెను. ఇద్దాన మన మతమునకు
వినాశకాల మాసన్నమాయెను. మన మతముననుండి పర
మతములను ఖండించి, జైనమత స్థాపనాచార్యుడే యిట్లగుచో
నిక మనగతియేమి?” అని సిగ్గునఁ దలలు వ్రాల్చిరి. “అధిపుఁ
డీవిషయ మెఱింగిన మనలఁ గోపించి తాశైవుండగును.
మన జీవన గౌరవములు మంటిపాలగును. అంతియగాక మనల

నాతఁడు దేశభ్రష్టులఁ గావించును. మన ప్రాణములకే ముప్పు వాటిలఁగలదు. ఇఁక చేయునదేమి” యని చింతించి చివరకు వారు వంచనచే ధర్మసేనుని తుదముట్టింప నిశ్చయించిరి. “ధర్మసేనుని సోదరి తిలకవతి శివభక్తాగ్రగణ్య. కావున నితఁడు కపటముగ మనలోఁజేరి, మన రహస్యములనేగాక మంత్ర తంత్ర రహస్యముల నన్నింటిని నేర్చికొని, యసత్యపు వ్యాధిని నటించి, యయ్యది మన మంత్రాదులచే తఱుఁగలేదని పల్కి, మోసగించి శైవమునఁ జేరెను. జై నమతావధులను మీటి మతదూషణమునకే యొడిఁగఁజేయు.” అని ప్రభువునకు నివేదింతము అని కూడ బల్కికొనిరి.

జైనుల మొఱ :—

శ్రమణ సన్న్యాసులందఱు ముందుగ మనమే రాజునకు నివేదింతమని యంధతమస్సువలె పయనమయి రాజు సంతఃపుర ద్వార దేశముఁజేరి లోనికి తమ రాకఁ జెప్పిపుచ్చిరి. భూపు ననుమతినంది సభామంటపముఁ బ్రవేశించిరి. సరపాలుఁడు వారికి మ్రొక్కి “మీకెద్దియేని యాపదగల్గెనా? మీ మోములు చిన్నవోయిన వేల?” అని ప్రశ్నించెను. వారు “పల్లవ మహారాజా! మా కందఱకుఁ బ్రధానాచార్యుఁడుగ నుండిన ధర్మసేనుఁడు కపట శూలవ్యాధిని నటించి, యేగి జటాధారులకు దాసుఁడయి మన మతమునే దూషించుచున్నాఁడు.” అని తమ నిశ్చితార్థమును తు, చ, తప్పక విన్నవించిరి. అంత నా

పల్లవుడు “ఏమీ! వ్యాధి సంభవించెనని యసత్యమాడి, మతమునే విడిచెనా! గురూత్తములారా! దీని కేమి చేయఁ దగును?” అనెను. హింసాకృత్యమును నిరసించు నా జైనులు “తన మూల సిద్ధాంతమును మంటఁగలిపి, హింసాపరుడై, మన మతమును వీడి యజ్ఞానియైన ధర్మసేనుని దుఃఖముల పాలొనరింపుడు” అని యీషణ్మాత్రము భయములేక పల్లరి. వారి మాటలను విని కదలా శాస్త్రమును మఱచిన పల్లవుడు మంత్రులవై పు చూచి, “ధర్మభ్రష్టుడగు ధర్మసేనుని బంధించి తెండు. ధనమున కాశపడక లంచములు గ్రహింపక వాని నెట్లై పట్టి తేవలయును” అని యాజ్ఞ యిడెను.

మంత్రులు నావుక్కరసును గొనితెచ్చుట :—

మంత్రులు రాజు నాజ్ఞను తలఁదాల్చి భటులను వెంటఁ గొని తిరువదిహామును చేరిరి. వారు తిరునావుక్కరసును గాంచి “ధర్మసేనా! భూపాలుడు నిన్ను వెంటఁ గొనిరమ్మని శాసించెను. బయలుదేలు”మనిరి. వాగీశుడు వారింగాంచి, “నే నెవరికిని దాసుడఁ గాను. అంతకునకును భయపడను. నరకము వ్యాధులును నన్ను బాధింపఁజాలవు. శంకరునకుఁ దప్ప నే నెవరికిని మ్రొక్కువాడఁ గాను. సర్వకాల సర్వా వస్థలయందు నాకు సంతసమే గాని వెతలు లేవు. ఎవ్వారికిని లొంగని పరమేశ్వరునకు లొంగి దాసుడనై యున్నాడను. పరదాస్య చింత నాకు లేదు. శివుని పాదపద్మములనే యాశ్ర

యించితి” అను నర్థముగల “నామాదుక్మం కుడియల్లోం” అను తిరుపదిహామును పాడి, మీకు లొంగువాడగాను. శివునకు దాసుండనై యున్నాడను” అని యెదిర్చి పల్కెను. అంత వారాతని పాదకమలములపైఁ బడి, “మీ రిట్లు పల్కిన మా యుద్యోగము లూడిపోవును. కరుణింపు”డని ప్రార్థించి, వెంటఁ గొంపోయిరి. “శంకరుడే నాకు దిక్కు” అని తలఁచుచు నావుక్కరసు వారి ననుసరించి యేఁగి పల్లవ రాజును కాంచెను.

నావుక్కరసుని సున్నపు రాశిలోఁ ద్రోయుట:—

పల్లవరాజు చిటుచాఁపలను కటియందు ధరించిన జైనులఁ గాంచి, “వీని కేమి శిక్ష విధింపవలయునో చెప్పుడు” అనగనే, యా మూఢులు భయ మిసుమంతయు లేక “వీనిని సున్నపు గదిలో త్రోయు”డనిరి. రాజులు సేయ నాజ్ఞ యిడెను. వెంటనే రక్షకభటు లాతనిఁ గొంపోయి, విరియబోసిన సున్నపు గదిలోనికిఁ ద్రోసి, కవాటము బంధించి కావలి కాయుచుండిరి.

నావుక్కరసు చిదంబరములోని కనకసభా తాండవ నృత్యకరుని నటరాజేశ్వరుని శ్రీపాదచ్ఛాయను స్మరించుచు లోనికేఁగెను. సదాశివ నామోచ్చారణదక్షులకు సంతాపము లేగల్లు? నిను నమ్మినవారికి నాశము లేదుగదా!” యని స్తుతింపసాగెను. ప్రలయాగ్నివలె నత్యుష్ణ భూయిష్ఠమగు నచ్చోటు శివుని కరుణచే మలయమూఢతముతోడి వసంతమా యన, శీతల జలపూరిత తటాకమా యనఁ దోచెను. శీత

మయూఖుని వెన్నెలలో వీణాధ్వనియా యన నా భక్తున
కచట నానందము గల్గెను. అప్పుడతడు “నీ పాదచ్ఛాయలో
నిట్టి సుఖము గల్గె (మాసిల్ వీణయుం మాలై మదియముం
వీశుం తెన్బ్రిలుం.....)” అను పదిహాము పాడి స్తుతించి
సంతసించుచుండ నేడు దివసంబులు కడ చనెను. ఎనిమిదవ
నాడు రాజు జైనులఁ బిలిచి సున్నపు గదిని తెఱచి చూడుఁ
డన విసీలమేఘమో యన నుండు గదిని తెఱచి చూడ, శివా
నందసాగరమగ్నుఁడై నటరాజ శ్రీపాదపద్మములందలి సుధా
మధుపానముచే మత్తిల్లి, సుఖార్ణవమునఁ దేలియాడు మనం
బుతో నెట్టి కొఱంతయు లేక సజీవుఁడై యుండు నా భక్తా
గ్రేసరుని గాంచి, “వీడు కొంచెమైనను బాధఁజెందక
యున్నాఁ డిదేమి యాశ్చర్యము” అని తలంచిరి.

పాలలో విషముఁ గలిపి యిచ్చుట :—

జైనులు రాజుఁగాంచి, “నావుక్కరసు జీవించుటలో
నాశ్చర్యము లేదు. ఇతఁడు మన శాస్త్రములఁ జదివి నేర్చిన
మంత్రశక్తితో జీవించియున్నాఁడు. వీనికిఁ దీవ్రతర దండన మొసఁ
గినఁగాని చావఁడు. కాలకూట విషము నొసంగఁదగు”ననిరి.
జైనమత మదోన్మత్తుఁడగు నా ప్రభువు “అట్లేచేయుఁ”డ
ననెను. కర్కశహృదయులగు నా దురాత్ములు విషమును
పాలలోఁగలిపి త్రాగుమని భక్తవతంసుని ముందు పెట్టిరి. కంఠే
కాలుని భక్తులకు విషము అమృతము నొక్కటియ. కాల

కంఠుఁడు విషము నమృత మొనర్చెఁ గదా! యనుచు వాగీశుఁడు ఆ క్షీరములను గుటగుటఁ ద్రాగెను. అద్దాన నాతనియం దే వికారము గానరాదయ్యె. పూర్వము క్షీరాబ్ధిమథనావసర మునఁబుట్టి సకలలోకములకు భయంకరమై దేవాదులఁ జీకాకు పఱచుచు విజృంభించిన కాలకూటముఁ జేపట్టి “భయపడ కుఁడు” అని దేవతల కభయమిచ్చి మ్రింగిన భూతేశున కది యమృతమాయెనన, భక్తున కా యల్పవిషము అమృతమే యగుటలో నాశ్చర్య మేమిగలదు? (పొడియార్కుం తిరు మేని.....అడియార్కు నంజు అముదం ఆవదుదాం అద్భు దమో.) శరీరమున నిండ భస్మముఁ దాల్చిన శివునకు విష మమృతమైనచో, నిహలోకప్రాణి జాలంబులెఱుంగరాని పశు పతి దాసులకు విషము అమృతమగుట అద్భుతముకాదు.

ఏనుఁగుచేఁ ద్రొక్కించుట :—

విషముంద్రాగియు సజీవుడైయుండు నాతనిఁ గాంచి, జైనులు “ఇతనికి విషముఁగూడ యమృతమైనది. వీడిఁక జీవించిన మన కంత్యకాలము దాఁపురించినట్లే” యని భీతి గ్రస్తులై వసుధాధిపునిఁ గాంచి “విషమిచ్చినను వీడు మన శాస్త్రములనుండి గ్రహించిన మంత్ర రహస్యములచేఁ జావ కున్నాఁడు. వీని నిట్లు జీవములతో వదలిన మా ప్రాణములకు మీ రాజ్యమునకుఁ గీడు గల్గును” అన రాజు వీనిఁ జంపు నుపాయ మెద్ది?” అని వారినే యడిగెను. వారు “మీ మదపుటేనుఁగు

నీతనిపై నడిపి, చంపుట యుక్త”మనిరి. అతడట్లే “యాలా నమునుండి గజముఁ దెచ్చి చంపింపుఁ”డని యాజ్ఞాపించెను.

భటులు పర్వతమువంటి మత్తేభమును వాగీశునిపై విడిచిరి. అది దిక్కులు పిక్కటిల ఘీంకారము సేయుచు, గజశాలను గూలఁద్రోసి, మార్గమునఁగల సౌధములను, ప్రహరులను కాలఁదన్ని, విరియఁజేయుచు, కాలిగొలుసులను త్రేంపి కొని పాదఘాతములచే భూమిని దద్దరిల్లఁజేయుచు, మహావాతముచే మండు కాలాంతాగ్నివలె విజృంభించుచు పరుగిడెను. మావటీండ్లు దానిని నావుక్కరసుపై నుటికించిరి. అక్కరి తొండమును వీచుచు నాభ క్తునిపైఁబడెను. “తెల్లని విభూతిని చందన తిలకముఁ దాల్చిన శివా! వీరస్థానేశ్వరా! నేను నీ బంధువును గదా! కాన గజాసురాంతకుడవగు నీదయచే దీనికి నే భీతిల్లను” అని తమిళ పదిహాముతో నా భక్తుడు స్తుతించెను. (వెణ్ చందనచ్చాందు.....)

అమ్మదకరీంద్రము నావుక్కరసునకుఁ బ్రదక్షిణ మాచరించి వ్రాలి మ్రొక్కి, వెనుదిరిగిపోవుచుండ మావటీండ్లంకుశముతోఁ బొడిచి యాతనిఁద్రొక్కి చంపుమని పైగఁజేసిరి. అది లొంగక వారిని తొండముతోఁబట్టి, నేలఁబడవై చి త్రొక్కి చంపెను. అచట గుమిగూడియుండిన శ్రమణులఁగాంచి యది వారిని తఱిమెను. దిక్కులకుఁ బాటినవారిని వదలక బాధించెను. కొందఱిని పాదములతోఁ ద్రొక్కుచు, మఱికొందఱిని తొండమునఁ బట్టి విసరివైచుచు, దంతములతోఁ గ్రుమ్మి చీల్చుచు

చీకాకుపటచెను. మందరము సాగరముంబోలె నయ్యది యా
నగరమును కలచి వైచెను.

సాగరమునఁ ద్రోయుట :—

చావఁగ మిగిలిన జైనులు, మతిమాలినవారై, యేమి
చేయుటకును దోషక తేని పాదములపై బడి యేడ్వజొచ్చిరి.
మహేంద్రప్రస్థాపుణ్డు వారిఁగాంచి, “యిక వాని నెట్లు శిక్షింపఁ
దగును” అనెను. వాడు “ప్రభూ! వాఁడు మంత్రశక్తితో గజ
మునే లొంగఁ దీసికొనెను. మమ్ము బాధించెను. అగ్ని నశించిన
ధూమమూఱు నట్లాతఁడు మరణించిననే గాని మీ యపకీర్తి
తొలఁగదు. కావున వాని నొక పెనుబండకుఁగట్టి, సముద్ర
మధ్యమునఁ ద్రోయవలయు” ననిరి. వెంటనే రాజు భటులఁ
బిలిచి “మన మత విరోధియైన ధర్మసేనుని జాగరూకతతోఁ
గొంపోయి, సముద్రమునఁ ద్రోసిరండు.” అని యాజ్ఞాపించెను.
హింసాకృత్యమును సాంతముగఁ జూడఁగోరి జైనులు భటుల
ననుసరించిరి. నావుక్కరసు నిశ్చింతుడై సంతసమునఁ
బోయెను. రాజు నానతిని ననుసరించి భటులొకని నొక బండకుఁ
జేర్చికట్టి, పడవపైఁ గొంపోయి, సాగర మధ్యమునఁ ద్రోసి
వచ్చి రాజున కవ్వార్త నెఱిగించిరి.

తొయి పడవ యగుట :—

సత్యసేవా ధురంధరుఁడగు నావుక్కరసు సాగరమునఁ
బడియు, “ఏమియైన నేమి? దాసునకు జగత్పతియే గతి.

స్మరింతు”నని ధృఢచిత్తముతో (“శొట్రుణై వేదియన్ శోది
వానవన్...నట్రుణై యావరు నమశ్శివాయమే”) వేదముల
నెఱింగిన శివా! జ్యోతిస్స్వరూపుడైన దేవుని బంగరు పాద
ములను స్మరించి మ్రొక్క తాతితోఁగట్టి సముద్రమునఁ ద్రోసి
నను, సాయమై యుండునది ‘నమశ్శివాయ’యను పంచాక్షరియే
గదా!” అను పాటలో బ్రహ్మాదులచేఁ గీర్తింపఁబడు పంచా
క్షరిని నావుక్కరసు స్మరింపఁగనే యా తాయి తెప్పవలెఁ
దేలెను. అతని దేహమున బంధించిన త్రాళ్లు తెగిపోయెను.
అప్పురా బండపై నెక్కెను. పాప పుణ్యములను పాశములను
మమత యను తాతితోఁ జేర్చికట్టి జన్మాంతరమను సాగరమున
దేహినిత్రోయ, తీరమెక్కించునది పంచాక్షరియేగదా! అట్టి
పంచాక్షరి యప్పురును తీరముఁ జేర్చుటలో నాశ్చర్య మేమి
గలదు.? సముద్రరాజు వరుణుడు అప్పురును తరంగ హస్త
ములతో నెత్తికొని పోవుట కాతఁ డెట్టి తపము చేసెనో! శిల
పల్లకిగా దానిపై నాసీనుడైన యప్పురును వరుణుడు మోసి
తెచ్చి, తిరుప్పాదిర్ పులియూరు (కడలూరు) తీరముఁ జేర్చెను.

నావుక్కరసు దరిఁజేరుట నెఱింగిన శివభక్తులు వచ్చి
యాతనిఁ గాంచి “శంభో శంకర”యని ఘోషించిరి. వాగీ
శుడు వారితో నచటి శివాలయమునకేగి భక్తితో శివుని
సేవించి, “కన్న తల్లివి తండ్రివియై దాసున కెదురుసూడని
సాయము గావించితివి. శివా.” (ఈన్టా)ళుమాయి యనక్కు
యెందయు మాయి...) అని స్తుతించెను. అచట కొన్ని దివ

సంబులుండి పిదప “తిరుమాణిక్కుళి” “తిరుత్తిన్దై నగరము” నందలి శివునకు మ్రొక్కి-గడిల నదిని దాటి, మరల తిరువదిహమును చేరెను.

తిరువదిహ ప్రజల సుస్వగతము:—

క్రూరులగు జైనులు పెట్టిన నానాహింసలనుండి తప్పించుకొని, సాగరము దరించి వచ్చిన నా తమిళ రాజకవిని ప్రజలు గాంచిరి. నగరవాసులు త్యాహముతో గృహముల నలంకరించి వీధులందు తోరణములను, క్రమక కదళీవృక్షములను స్థాపించి యలంకరించిరి. గృహంగణములందు పుష్పమాలికలతో, తోరణములు గట్టిరి. రాజమార్గములను చందనోదకస్నిక్తములఁ గావించిరి. బంగరుపొడిని పూవులను పేలాలను చల్లిరి. మంగళవాద్యములు సప్తస్వరములను డిక్కుల నింపుచుండ, పౌరులు పురమునకు వెలుపల వాగీశునకు స్వాగత మొసంగిరి. స్వచ్ఛ విభూతితోఁ బ్రకాశించు దేహము, రుద్రాక్ష మాలికలను దాల్చిన వేషము, సదాశివానందమైన మనంబు, భక్తి ప్రేమలచే నానందబాష్పములను రాల్చు కనుఁగవ, మధుర గీతముల నాశువుఁగఁ జెప్పు వాక్కులఁగల వాగీశుఁడు పౌరులతో తిరువదిహమునుఁ బ్రవేశించెను.

శిరమునఁ గరములు గీలించి కరుణామూర్తియై వచ్చు నా భక్తునిఁ గాంచి పౌరులు “ఇట్టి భక్తాగ్రేసరుని శ్రమణులు క్రూరులై బాధించిరి గదా” యని కన్నీరు మున్నీరుగఁ

గార్చి, యాతని పాదములపైబడి మ్రొక్కిరి. సగరవాసులు చుట్టి బలిసి రా వాగీశుఁ డాలయముఁ బ్రవేశించి, సాష్టాంగ మాచరించి, “అక్కాలమున భక్తి విరహితుఁడనైన నే నిట్టి శివుని నల్పునిగ భావించితినే” యని పద్యములతో స్తుతిం చెను. అచట కొన్ని దినంబు లుండి గడ్డి గాదములఁ దోడుచు తన సహజ నేవను చేయుచుండెను.

శ్రమణుల భోధచే పాపకార్యముల నొనర్చుచు వచ్చిన మహేంద్రవర్మ జన్మాంతరకృతంబగు నల్ప పుణ్యవశముచే పూర్వభవ పాశ దుఃఖములను వీడి, తిరువదిహమునకు వచ్చి, వాగీశుని పాదములకు మ్రొక్కెను. మహాదేవుని శ్రీపాదముల నాశ్రయించెను. మతివిహీనుఁడై జైన భోధలను వినిన పల్ల వుఁడు వాని యసత్యతను గుర్తించి శివసత్యము నెఱింగి, జైనమతములను గృహములను పడఁగొట్టించి తిరువదిహములలో గుణేశ్వరాలయమును గట్టించి శైవుఁడై విఖ్యాతిఁ బడసెను.

తమిళభాషా చక్రవర్తి యగు నావుక్కరసు వివిధ శివ తేత్రములకుఁ బోయి, స్వీయ కవితచే స్తుతింప నాశపడెను. తిరువెణ్ణైసల్లూరు, తిరుక్కోవలూరులను దర్శించి శివుని పద్యము లతో స్తుతించి తిరుపెణ్ణాకడమును చేరెను.

ముద్రా ధారణము :—

వాగీశుఁడు మేఘముల నంటు మేడలు గల్గి, వేదపఠన పాఠన చణులగు వై దికులుండు నాయూరునకేగి, “తిరు

త్తాంగానై మాడ కోయిల”లో నుండు భవునింగాంచి, “శ్రమణ సంపర్కము గల్గిన యీ శరీరముతో నే జీవింపఁ జాలను, నీ ముద్రల నీ శరీరమునకుఁ దగిల్చి పవిత్రత నాపాదించి నిల్పుము. నాథా” అను పద్యమాలికలతో శివుని నుతించెను. శంభుని కరుణచేఁ బరులకుఁ దెలియని రీతి నొక శివగణాధ్యక్షుఁ డేతెంచి యా భక్తుని భుజములపై వృషభ శూల చిహ్నములను ముద్రించిపోయెను. నావుక్కర సా సంభవమున కత్యంతము ముదితుఁ డయ్యెను. స్మరణ మాత్రమున నట్లనుగ్రహించిన పరమేశ్వరుని కరుణఁదలఁచి, యానంద బాష్పములు గాఱ “నీ దయచే బ్రతికితి”నని సాష్టాంగ మొనర్చెను. పిదప నచట గడ్డిగాదములను దోకుచు కొన్ని దివసంబులు గడిపెను.

చిదంబరయాత్ర :—

పిదప తిరునావుక్కరసు ‘అరుత్తురై, వృద్ధాచలము, మొదలగు దివ్యక్షేత్రములకేగి మ్రొక్కి తమిళ పద్యమాలికల నర్పించి, తూర్పు దిక్కుగ నీవానదీతీరమునఁ బయనించెను. పైరు పంటలతో పచ్చనగు భూములను, తోఁపులను దాటి, చిదంపురపుటెల్లను గాంచి భక్త్యావేశముతో భూమిపైవ్రాలి, వందనముఁ గావించెను. అచటి కోయిలలు “జన్మాంతరదుఃఖములఁ గల్గించు మార్గములను వీడుఁడు” అని కూయుచుండెను. చిలుకలు గోరువంకలు నావుక్కరసుని పాదములఁగాంచి “యిది యతిశయము” అని పల్కి యెదురునచ్చి, “హర హర మహాదేవ శంభో” యని పలుక సాగెను. అతఁడు

చతుర్వేద పారంగతులగు బ్రాహ్మణులకు నిత్యావ్యాసమగు
చిరంబరపు రాజమార్గమును దాటి, యెత్తైన ప్రాకారమును
సమీపించి, పశ్చిమ గోపుర ద్వారముఁ జేరెను.

నటరాజ సందర్శనము :—

శివభక్తులందఱు వాగీశునకు మ్రొక్కి స్వాగత మొసం
గిరి. వేదశాస్త్రములందు వ్యుత్పన్నులగు మాఁడువేల బ్రాహ్మ
ణుల కావాసమై శివమయమై యుండు తిరువీధిని నావుక్కరసు
ప్రవేశించెను. వేదఘోషములతో స్తుతివాక్యధ్వనులతో
నిండిన యేడంతస్థుల గోపురమునకు మ్రొక్కి యాతఁడు
లోనికేగెను. స్వర్ణచ్ఛాయలఁగూడి సుందరాతిసుందరమగు
నాలయమునకుఁ బ్రదక్షిణమొనర్చి, భక్త్యతిశయమున పుల
కాంకురిత దేహుడై వాగీశుఁ డాలయముఁ జొచ్చి, యానం
దము ననుభవించెను. శిరమునఁ గరములు జోడించి, యానంద
బాష్పములు దొరలుచుండఁ జతుష్కరణములు నిశ్చల
ముఁగాఁ గొంతవడి నిలిచెను. పిదప నాతఁ డెన్నిమాఱులు
సాష్టాంగ నమస్కారములు చేసెనో చెప్ప శక్యముగాదు.
ఆతని భక్తిని వర్ణింప నెవ్వారి తరమగును? నటరాజు “ఎప్పుడు
వచ్చితివి?” యని యడిగిన జాడ గన్పింప “కాలకంఠరా!
నిన్నెట్లు పాడఁగలను” అని యారంభించు తిరువృత్త ఛంద
మున పది పద్యములతో స్తుతించెను. ప్రత్యహము అచటి
గడ్డి గాదములను దోకి శుద్ధము చేయుచుండెను. ఒకనాఁడు

“నిరంతరాన్నదాన మహిమఁగాంచిన చిదంబర ట్టేత్రమా!”
యను ‘కురుందొహై’ పాట పాడెను.

పిదప తిరు కేశము, తిరుకలిపాలము మొదలగు శివట్టేత్రములకేగి గీతములతో స్తుతించి మరల చిదంబరమునకు వచ్చుచు, “సప్తధామదమును స్రవించు గజమును చంపి చర్మము నొలిచి, ధరించిన కృత్తివాసా! తాండవనృత్యకరా! నిను వీడి నే నల్పకాలమైనను జీవింపఁజాల” నని గానము చేయుచు నగరముఁ బ్రవేశించెను. ఆలయము సొచ్చి, “ధ్యానగమ్యా! అగమ్యగోచరా! చంద్రశేఖరా!” అని మొదలిడు పదిహామును పాడెను. ప్రత్యహ మిటుల చిదంబర వాసు లానందించునటుల పదిహాములచే శివునిఁ గీర్తించుచు శాద్వలనివారణ సేవఁ జేయుచుండెను.

జ్ఞానసంబంధునిఁ గాంచ శీర్గాళి కేఁగుట:—

వాగీశుఁడు చిదంబరములో నటరాజును సేవించుచుండ, “శివుని కరుణచే నుమాదేవి జ్ఞానామృత మిశ్రితమగు తన స్తన్యములతో నొసంగిన క్షీరములఁ గ్రోలి, యితఁడే నా స్వామియని, చూపి స్వరరాగ సుధారసముతో నిండిన తమిళ పద్యములను గానమొనర్చిన “తిరుజ్ఞానసంబంధుని మహిమలను భక్తులు పొగడుచు, నతఁడు శీర్గాళికి విజయము చేసి యున్నాఁ”డని చెప్పగ వినెను. ఆ భక్త శిఖామణి పాద కమలములను దర్శించి, మ్రొక్కి ధన్యుఁడు కాఁగోరెను.

వెంటనే కనకనభలోని నటరాజును దర్శించి, మ్రొక్కి- యను మతినంది బయలుదేరి, చిదంబరపు వీధి బొరలుచు ప్రదక్షిణ మాచరించి, “తిరునారయూరు”నకేగి, నతియు నుతియు నొనర్చి భక్తులు తన్నుఁ గొలిచిరా శీర్గాళిని సమీపించెను.

ధూర్జటి శూలవ్యాధినిఁ గల్పించి, తనకు దాసునిగఁ గ్రహించిన వాగీశుఁడు వచ్చుచున్నాడని విని, జ్ఞానసంబంధుఁడు భక్తులతోఁ గదలి, నగరి బాహ్యప్రదేశమున నాతనికి స్నాగత మిచ్చెను. నావుక్కరసు భక్తగోష్ఠిలోఁ జొచ్చి, జ్ఞానసంబంధుని పాదములపై వ్రాలి సాష్టాంగముగ నమస్కరించెను. జ్ఞానసంబంధుఁ డాతనిఁ గరములబట్టి లేవనెత్తి మ్రొక్కి- “అప్పశే” అని పిలిచెను. అతఁడు “దాసుఁడితఁడే”

యనెను. వారి మనంబులు ప్రేమార్ద్రములయ్యెను. భక్తావతంసుల నొకచోఁ గాంచఁగల్గితిమి గదా యని శివదాసులందఱ తానందించిరి. వారి శివాత్మీయ మంత గొప్పది. భక్తుల హారహర శబ్దములతో దిక్కులు మార్చోగెను.

భక్తద్యయము సంధించిన దృశ్యమును గొందఱు కరుణా ప్రేమసాగరము లేక మైనట్లున్నదనిరి. ఇంకఁ గొందఱు వారి కల యిక శైవమార్గమును పొందిన రెండు పుణ్యనేత్రముల చేరికవలె నున్నదనిరి. మఱిగొందఱు శివుని కరుణయు, నుమాదేవి కరుణయు నేకమైనదనిరి. ఇట్లందఱు అన్నివిధములఁ దలంచుచుండ, జ్ఞానమయుఁడైన జ్ఞానసంబంధుఁడు రాజైన వాగీశుఁడు తిరుత్తోణి యప్పరుండు నాలయమును సమీపించిరి.

భ్రమరీ ఝంకారములతో నిండిన యుద్ధానవనావృతం బగు శీర్గాళి గోపురమునకు మ్రొక్కి వారిదువు రాలయము సొచ్చిరి. దేవలోకమే మ్రొక్కుచున్నదా యన నాకస మంటుచుండు విమానరాజమును చుట్టివచ్చి నమస్కరించిరి. అప్పుడు జ్ఞానసంబంధుఁ డప్పరును గాంచి, “అప్పరే! నీ మధురవాక్కులతో నిప్పరమేశ్వరుని స్తుతింపుము” అనెను. వెంటనే వాగీశుఁడు “లోకము నావరించియుండు విశ్వనాథా” యను చరిణమైత్తి పది పద్యములఁ జెప్పి స్తుతించెను. వారు పిదప పెరియనాయకను దర్శించి జ్ఞానసంబంధుఁడుండిన మఠమున కేఁగి మజ్జన భోజనాదుల నొనర్చిరి. ప్రాత బంధువులఁబలె వారిదువురు ప్రేమతో మైత్రితో సంభాషించుకొనుచు చాలకాల మట గడపిరి. ఒకనాఁడు వాగీశుఁడు “నాకీ చోళ దేశ ష్టేత్రము లను దర్శింప నాశ యొడముచున్నది. మీ రంగీకరించిన నేఁగెద”నన, జ్ఞానసంబంధుఁ “డట్లే” యని యాతని వెంట “తిరుక్కోలక్కా” యను ష్టేత్రమునకేఁగి సదాశివునకు మ్రొక్కి మరల శీర్గాళికి వచ్చెను.

శివస్థల యాత్ర :—

అప్పురు జ్ఞానసంబంధు ననుమతినంది, సదాశివా వాసంబు లగు “కరుప్ప అరియలూరు, పుంగూరు, నీడూరు, కురుక్కై వీరట్టం, నిన్ట్రయూరు, ననిపల్లి,” మొదలగు శివష్టేత్రముల కేఁగి మ్రొక్కి పదిహామాలికల నర్పించెను. పిదప కావేరీ నద్యుభయ తీరములందు సుప్రతిష్ఠితములైన “శెంబొన్నల్లి,

తిరుమైలూడుదుర, తిరుత్తి, కేళ్ళిక్కుడి, ఎదిర్లోళ్ పాడి, కొడిగ” అను దివ్యక్షేత్రములను దర్శించి, ఆడుదురై తేత్రముఁ జొచ్చి, “ఆవడుదురై పరమశివునిఁ జేరి బ్రతికితి” నని యారంభించు పద్యములను, తొండహ, కురుందొహ, నేరిశై, తిరుచ్చందాది వృత్తములతో కవిత సెప్పి స్తుతించి పూజించెను. అచట కొన్ని దివసంబులుండి గడ్డి గాదములను దోకి సేవించెను. పిదప “తిరువిశ్నేమరుదూరు, తిరునాగేశ్వరము, పళయూరు లను సేవించెను. తిరుముట్రత్తు ఆలయమున కేగి యుమాపతిని సేవించి “యముడు వచ్చి నన్నుఁ గోంపోవుటకు ముందు నీ పాదపద్యములను నా శిరముపై నిడి కృప సూపుము” అను భావము వ్యక్తీకరించు పద్యములతో స్తుతించెను. అపుడు “నీవు తిరునల్లూరునకు రమ్మ” అను దివ్యవాణిని విని యయ్యది వీతెంచిన దిశకు మ్రొక్కి సంతోషసాగరమున మునింగి నల్లూరునకుఁ బయనమామెను.

పాదదీక్ష:—

సజ్జనాగ్రణియగు వాగీశుడు తిరునల్లూరుఁ బ్రవేశించి, మహాదేవునిముందు సాగిలపడెను. అపుడాదేవుడు “నీ యిచ్చుఁ దీర్తు”నని శిరముపై తన శ్రీ పాదమునుంచి కృపఁజూపెను. వెంటనే వాగీశుడు లేచి “భక్తునకు శంకరుడు మేలుచేసెఁగా” యని యారంభించి శ్రీ పాదము అను మకుటముతో పది హాముఁ గీర్తించి మ్రొక్కి పెన్నిధిఁ బొందిన దరిదునివతె

సంతసించెను. పిదప నచట కొన్నిదినములు శాద్వల నిర్మా
లన నేవఁ జేసెను.

అప్పుదియడిగఱుని గృహముఁ జేరుట :—

నల్లూరునం దీశ్వరుని కృపాపాత్రుడైన వాగీశుఁడు,
తిరుప్పళనమునకేగి, యటనుండి అప్పుదియడిగఱుడను భక్తు
డుండు తింగళూరుఁ జేరెను. అప్పుది వైదికాగ్రేసరుఁడు.
ధార్మికుఁడు. అతఁడు నావుక్కరసుపేర బావులు, చెఱువులు
త్రవ్వించెను. చలిపందిరుల నేర్పఱచెను. తన పుత్రుల కందఱకు
నావుక్కరసు పేరునే పెట్టెను. వాగీశుఁడు తనపేర నన్ని ధర్మ
ముల నా విప్రుండొనర్చుటను విని, యాతనిఁ గాంచ తద్ద
హంబున కేఁగెను.

వాగీశుని రాక విని యప్పుది సతీసుతులతో బంధు
వులతో నెదురువచ్చి మ్రొక్కి, “తన గృహంబున కేతెంచి,
భుజించి తన్ను పాననుంజేయు”డని ప్రార్థించెను. వాగీశుఁ
డాతని కోరికను మన్నించెను.

అప్పుది జ్యేష్ఠపుత్ర మరణము :—

నావుక్కరసునకు భక్తుడగు అప్పుది, యాతని రాకకు
పూర్వమే వివిధ భక్ష్య భోజ్యములను పాక మొనర్ప నేర్పఱచి
యుండెను. అతఁడు తన జ్యేష్ఠ పుత్రుడగు జ్యేష్ఠ తిరునావుక్కరసుఁ
బిలిచి, తోటకేగి లేత యరఁటియాకుఁ గోసి తెమ్మని చెప్పి
యుండెను. ఆ బాలుఁడు భోజనసమయ మాసన్నమాయెనని

వేగమ పోయి, యాకును కోయచుండ నొక సర్ప మాతని
పాదముపై గాటువేసెను. సర్ప సందఱ్ఱుడయ్య నాతడద్దానిని
లెక్కించక వేగముగ పరుగిడి యాకుఁ దెచ్చెను. అంతలో
విషము తలకెక్క తల్లిచే నా యాకు నిడి, పాముకఱచెనని చెప్ప
కయే మూర్ఛిల్లి నురుగులు గ్రక్కుచు నేలపై బడి ప్రాణములు
విడిచెను. తల్లితండ్రు లా భయంకర దుఃఖదృశ్యము గాంచి,
“అయ్యో! చెడితిమిగదా! ఇతని మరణవార్త నావుక్కరసు
చెవింబడిన భుజింపఁడు గదా!” యని తలఁచి బాలుని మరణ
మేరికిఁ దెలియకుండ తత్కళేబర మొక్కయెడ సంగుప్తముఁ
గావించిరి.

బాలుఁడు సజీవుఁడగుట :—

పిదప వారు మోములందెట్టి వికారముఁ దోఁపనీయక,
యేమియు జరుగని రీతి వాగీశుని కడకేగి “దేవా! సర్వము
సిద్ధము. భుజింప రం” డని ప్రార్థించిరి. శివుని కరుణచే వాగీశుని
మనంబున సంచలన మేర్పడెను. అందువలన నాతఁడు జరిగిన
దానిని గ్రహించెను. వారు పుత్ర దుఃఖమును నై తము లెక్కిం
పక శవమును దాచినందుల కాశ్చర్యపడి, వారి భక్తిశ్రద్ధలను
మనంబునఁ గొనియాడి, దయావంతుఁడై “బాలుని శవము
నాలయమునకుఁ గొనిరండు” అని పల్కి శివునికడకేగి,
“దేవా! నాగాభరణా! కాలకంఠా! మృత్యుంజయా!
దాసుల దుఃఖముఁ దీర్ప రావా! కరుణింపవా!” యని పది
పద్యములతో స్తుతించెను. బాలుఁడు విషరహితుఁడై నిద్రనుండి

లేచినట్లు సజీవుడై మేల్కొనెను. అప్పుది పుత్రుడు బ్రతుకుటకు సంతసింపక, వాగీశుని భోజనకాలము దాటెనేయని దుఃఖించెను. ఆ పాటుని మానసిక వేదనను గ్రహించిన వాగీశుడు వారి గృహంబునకేగి శివారాధన మొనర్చి భుజించెను.

అట కొన్ని దినములుండి, అప్పుదిని వెంటనిడికొని తిరుప్పళనమునకేగి యచటి శివునకు పద్యమాలికల నర్పించి, ప్రతి పద్యము చివర “శివుని పాదములను పొందఁదగిన శీలము గలవాఁ డీయప్పుది”యని యోజించి చెప్పెను. అటనుండి తింగళూరునకు మఱలి వచ్చి కొంతకాలముఁ గడిపి, కావేరీ తీరము ననుసరించిపోయి తిరునల్లూరును చేరెను. అటనుండి పయనమై తిరుపళనూరు, నరయూరు, వాంచియము, పెరువేలూరు మొదలగు శివక్షేత్రములను దర్శించుచు తిరువారూరును చేరెను.

తిరువారూరునందలి భక్తులు జై నవిజేతయగు అప్పరు వచ్చుచున్నాడని విని, సంతసమున గృహములను వీధుల నలంకరించి, స్వాగత మొసంగిరి. వాగీశుడు వారికిఁమొక్కి “వల్మీకనాథుని దాసులకు దాసుడనగు భాగ్య మీనాటికి లభించినది” అని పాడుచు వారితో నాలయమునకేగి, మూలస్థానేశ్వరునకుఁ బ్రదక్షిణ మాచరించి, దేవాశ్రయ మండపముఁ జేరెను. త్యాగేశునకు చేతులు జోడించి “ఫలములుండ కాయలుగోయు చోరుడనైతి” నని యారంభించు పద్య

మాలిక నర్పించెను. ప్రతిదినము పట్కాల పూజావసరము లందు శివుని దర్శించుచు మధుర వాక్కులతోఁ గీర్తించుచుండెను. ఒకనాఁడు శివభక్తాగ్రేసరుఁడు నమినంది అరసరి “ఆలయములో జలముతో దివ్యయలను వెలిగించి నేవించిన మహిమను” పద్యములం దిమిడ్చి, తిరువృత్తమునఁ బాడెను. పిదప వాగీశుఁడు తిరువలినము, కీళ్ వేలూరులను దర్శించి వచ్చి తిరువారూరున జరుగు ఆర్ద్రోత్సవముఁగాంచి యానందభరితుఁడై పుహాలూరుఁ జేరెను. అప్పుడచట డేత్ర దర్శన కుతూహల్యై వచ్చి జ్ఞానసంబంధుఁడు మురుగ నాయనారుని మతమున నున్నాడని విని యచటకుఁ బోవుచుండ సంబంధుఁ డెదురువచ్చి “అప్పా! తిరువారూరులో నీవు గాంచిన మహిమను తెల్పుము” అన నతఁ డామహిమ నేమని వర్ణింపఁగలనని పల్కి “ముక్తా విమానము, బంగరుమణివింజామ రంబులు...” అని ప్రారంభించి, యార్ద్రా మహోత్సవ దర్శనమును దశశ్లోకిఁగఁ జెప్పి స్తుతించెను. సంబంధుఁ డాపద్యములనువిని, “తిరువారూరును దర్శించినచ్చి నీతో నుండెద” నని పలికి పోయెను. అప్పుడు పుహాలూరిలోని కేగి యాలయము ప్రవేశించి, విశ్వనాథునకు మ్రొక్కి స్తుతించి నేవించుచుండెను. అటనుండి నల్లారూరు, శా త్తమంగ మొదలగు డేత్రముల కేగి మరలి పుహాలూరు చేరెను.

భక్త బాంధవ్యము:—

జ్ఞానసంబంధుఁడు తిరువారూరు త్యాగేశుని నేవించి యనతి కాలములో పుహాలూరు చేరెను. అప్పరాతని కెదురువోయి

తోడైచ్చెను. ఒకనాడు ధార్మికాగ్రణియగు చిఱుతొండ నయనారు, తిరునీలనక్క నయనారు లచటికి వచ్చిరి. వారి రాక నెఱింగి యనేక భక్తులును వచ్చిరి. భక్తులందఱు మురుగ నయనారు మఠముజేరి శివధ్యానార్చనాదులందు నిమగ్నులై స్నేహభావముతో సంతుష్టులై యుండిరి. శివసేవా భాగ్యము వారి సొంతమై యుండెను. శివతత్త్వ రహస్యములను వారు వ్యాఖ్యానించుచుండిరి. అక్కాలమున అప్పరు జ్ఞానసంబంధులు తమ కవితతో భక్తులను సంతసపఱచిరి. వారందఱు శివానంద సాగరమున నోలలాడుచుండిరి. అది సర్వజ్ఞుని కొలువుకూటమా యన నుండెను.

వారిరువురు భక్తుల గలిసి కొంతకాలము గడపి, పుహలూరును వదలి యితర శివక్షేత్రములను సేవింపఁ దలఁచిరి. చిరుత్తోండ, మురుగ, నీలనక్క నయనారులు వారి యనుమతి నంది స్వగ్రామములకు నేగిరి. జ్ఞానసంబంధ వాగీశులు తిరు అంబరును దర్శించి తిరుక్కడవూరు చేరిరి. అచట యముని శిక్షించి మార్కండేయుని గాపాడిన శివుని స్తుతించి, గుగ్గులు కలయనారుని మఠమున నివసించిరి. గుగ్గులుకలయనారుఁ డీ భక్తశిఖామణులకు నాహారాదుల నొసంగి యుపచరించెను. అటనుండి బయలుదేరి వారు కడయూరు, మనాయము, తిరు ఆక్కూరు, తొణ్ణోన్మిమాడము, అను క్షేత్రములను దర్శించి, తిరువీళిమిశల క్షేత్రము జేరిరి.

వాగీశ జ్ఞానసంబంధుల రాక వినిన వైదికులు వారికి స్వాగత మీయ, పురిని తోరణములతో నలంకరించి, క్రముక కదళీ వృక్షతతులను మార్గముల కిడువై పుల నిల్పి, పూర్ణకుంభములతో నెదురేగి, మ్రొక్కి స్వాగత మిచ్చిరి. వారా శ్రోత్రియులకు వందన మాచరించి, దేవవిమానముతో వెలుంగు నాలయము చొచ్చి, ప్రదక్షిణ నమస్కారముల నొనర్చి, “తిరువీళిమిళలోని పరమేశ్వరుని చేరనివాడు నరకమున కేగు”నని గానమొనర్చిరి. అచ్చోట వారు వసించు కాలమున వర్షాభావ మేర్పడెను. కావేరి జలశూన్య యయ్యెను. దేశమున పాడిపంటలకు కటవాయెను. ప్రజలు అన్నము లేక కృశించిరి. టామ దేవత విలయ తాండవ మాడసాగెను.

జీవులు తపించు నక్కాలమున నొకనాడు నీలగళుడు అప్పరు జ్ఞానసంబంధుల స్వప్నమునఁ గన్పించి “యీ కాటకమున మిమ్ము సేవించు భక్తులను పోషించుటకై మీకుఁ బడికా సిచ్చెదను” అని యనుగ్రహించెను. మఱునాటి నుండియు నాలయమునకుఁ దూర్పుపీఠమున సంబంధునకును, పశ్చిమ పీఠమున అప్పరునకు దినమున కొక్క బంగరుకాసు లభించు చుండెను. వారిరువు రా కాసుల నమ్మి యాహార వస్తువులఁ గొని తెచ్చి వంట వండించి “భక్తులు వచ్చి భుజింపుడ”ని చాటించి యెంద టేతెంచినను లేదనక రేయింబవల్లాహార మిడుచుండిరి.

ఉమ యొసంగిన జ్ఞానక్షీరములఁ గ్రోలిన సంబంధునకు లభించు కాసు మేలిమి బంగారము గాకుండెను. హస్తముల దోచుడుపాఱు ధరించి దేహశ్రమ సేయుచు శివుని సేవించు నప్పరునకు మేలిమి కాసు లభించుచుండెను. భక్తద్వయము మఠములందు భక్తులకు మృప్తాన్నము లభించుచుండెను. వారు సంతసముతో నా కరుణాకృత్యమును పొగడసాగిరి. క్రమముగ కఱవు తొలఁగెను. మేఘములు వర్షించెను. భూమి చల్లపడెను. ఆహార ధాన్యములు విరివిగఁ బండెను. దేశము సుఖిక్షమామెను.

లోకమునకు క్షేమము నొడఁగూర్చిన వాగీశ సంబంధులు మిశలినాథుని బద్ధములతో స్తుతించి, యనుమతి నంది బయల్పెడలి తిరుమంజియమును గాంచి, వేదారణ్యమున కేగిరి.

ఆలయ కవాటములఁ దెఱపించుట :—

వారిరువురు నచటి శివాలయమునకు బ్రవక్షిణించి ద్వాః ప్రదేశముఁ జేరిరి. కవాటము బంధితమై యుండఁ గాంచి, ‘తలుపులేల మూయఁబడి యున్నవి?’ యని యడుగ నచటి జనులు “పూర్వము వేదము లీ యాదిభగవానుని గొలిచి తలుపులు మూసిపోయినవి. వీని దెఱువఁగల భక్తులొకరును రానందున భక్తులు వేటొకద్వారము నేర్పఱచి కొని పూజించుచున్నారు” అనిరి. అంత సంబంధుఁడు “అప్పా! మనమీ ద్వారము నుండియే ప్రవేశింతము. నీవు నీ కవితాశక్తితో కవాటమును

వివృతము గావింపుము” అనెను. అప్పుడు వెంటనే “ఉమార్ధ దేహా! పరమేశా! వేదారణ్యవాసా! ఈ నేత్రంబుల నిను గాంచ కవాటబంధముఁ దొలఁగించి, కరుణించు దేవా! అని పాడెను. కాని తలుపులు విడివడలేదు. వెంటనే “దాక్షిణ్యము లేకున్నాఁడవే” అని మఱియొక పద్యముఁ జెప్పగనే తలుపులు తమంత తామే తెఱచుకొనెను.

వారా యద్భుతమున కాశ్చర్యచకితులై సాష్టాంగ మొనర్చిరి. దేవతలు విజయ దుందుభిని మ్రోఁగించిరి. వేద ఘోషములు చెలంగెను. భక్తు లానందపరవశులైరి. అంత వారిరువు రా ద్వారమునుండి లోనికేఁగి, శివుని సేవించి స్తుతించి వచ్చిరి. అప్పుడు సంబంధుని గాంచి, “స్వామీ! ఈ తలుపులు తెఱచుకొనుచు, మూసికొనుచుండునట్లు మీరు శివుని ప్రార్థింపుఁడు” అని కోరెను. సంబంధుఁ డాతని కోరికను మన్నించి, యొక పద్యముఁ జెప్పెను. వెంటనే తలుపులు మూసికొనెను. ఇరువురు శివకరుణాపాత్రులే యని భక్తులందఱు మ్రొక్కిరి. ఆనాఁటినుండి యా తలుపులు తెఱచుటకు మూయుటకు సాధ్యము లాయెను. జనుల యానందమునకు మేర లేకుండెను. వారిరువు రచట కొంత కాలముఁ గడపఁ దలఁచిరి.

కాని యప్పుడు “సంబంధుని యొక పద్యముతో తలుపులు సంవృతములైనవి. నేను పది పద్యములు సెప్పఁగ నవి విడివడినవి. శివుని మనోభావ మెట్టిదియో యెఱుఁగరా కున్నది” అని దుఃఖించుచు నా రేయి యొక మూలఁ బడి

యుండ శివుడు స్వప్నమునఁ దోచి “మేము తిరువాయి మూరులో నుందుము. నన్ను వెన్నంటి యటకు రమ్మ” అని కరుణించెను. వెంటనే అప్పరు “నేనుండు స్థలమును వెదకికొని వచ్చి గుర్తులు పెప్పి రమ్మనెఁగా!” అను పద్యము పెప్పి బయలుదేరి, వేగముగ పోవసాగ కలలోఁ గన్పడిన మూర్తి దారి సూపుచుండెను. అమృతము చేతనుండఁ దిన లేనివానివలె స్వామిని వెన్నంటుచున్నను ప్రత్యక్షముఁగఁ జూడఁజాలమి నాతఁడు వెతఁజెందెను. వేగముగ శివుని సమీపింప నడచినను ఆతఁడు సుదూరమగుచు నాలయముఁ జొచ్చి యదృశ్యుడాయెను. వాగీశుఁ డాలయములోని కేఁగెను.

సంబంధుడు, నావుక్కరను తిరువాయిమూరున కేఁగె నని విని, యచటికి వచ్చెను. అప్పరు పరమశివుడు కన్పడ మికి దుఃఖించి “సంబంధుడు తలుపును తెఱవఁజేయుమన నే పాడ కరుణఁ జూపితివి. ఇప్పుడు దోషినగు నాకుఁ గన్పడక దేవర యదృశ్యుడగుట యుక్తమా! ఒక పద్యముతో కవాట మును మూయించిన జ్ఞానసంబంధుఁ డిటకు వచ్చియున్నాడు. ఆతనికిని దర్శన మీయకుండు పెట్టు?” అనెను. అంత పశు పతి సంబంధునకు మాత్రమే గన్పడెను. అతఁడా దేవ దేవునిఁ గాంచి నతియొనర్చి యప్పరునకుఁ జూపెను. అతఁ డా దివ్యదృశ్యముఁ గాంచి మొక్కి పద్యమాలిక నర్పించెను. శివుఁడా పద్యమాలికను గ్రహించి తిరోహితుఁడాయెను. వారటఁ గొంతకాలము గడపి వేదారణ్యమునకుఁ దిరిగి వచ్చిరి.

సంబంధుడు పాండ్యదేశ మేగుట :-

చోళరాజ పుత్రికయు పాండుని పట్టమహిషియు నగు
పాండ్యమహాదేవి, మంత్రియగు కులచ్చిరై నాయనారును
పంపిన దూతలు సంబంధుని గాంచ వేదారణ్యమునకు వచ్చిరి.
వారు సంబంధుని దర్శించి మొక్క నతడు యోగక్షేమములను
విచారించెను. వారు “దేవా! దేవర పాదసేవకులమగు
మాకు కష్టములేల గల్గు! శైవమును మెచ్చక పాపులైయుండు
జైనుల కూరకృత్యములు మితిమీలుటచే బాధలు గల్గు
చున్నవి” అని విన్నవించిరి. సంబంధుడు “పాండ్యదేశమున
కేగి జైనమతమును నాశమొనర్చి యాది శైవమును బ్రకా
శింపజేయవలయు. విభూతియే నాకు సాయము” అని నిశ్చయిం
యించెను.

సంబంధుని నిశ్చయము వినిన అప్పరు “ఓహ క్రోధ
ములచే శరీరము బెంచికొని పాపాత్ములైన జైనులు వంచన
సేయుటయందు నిపుణులు. వారు నాకొనర్చినవి చాల
గలవు. కావున దేవర పాండ్యదేశమునకేగుట నాకు సమ్మ
తము గాదు” అనెను. “భస్మమే విభూతి యని భక్తితో
ధరించు మంగయక్కరశిని కులచ్చిరయారును, చూడవలెనని
నాకు బుద్ధి యొడమినది. అచటి శ్రమణుల దుశ్చేష్టల నడంచి
శైవమును విస్తరింపజేసెద. నీ యాన, నీవచటికి రావలదు.
జైనుల కూర కపటకృత్యములను నాశమొనర్తు”నని స్థిర
చిత్తముతో సంబంధుడు వలెను. అప్పరాతని నిశ్చయ

మును మాన్వజాలనివాడయ్యెను. శివజ్ఞానశ్రేష్ఠుడగు జ్ఞాన సంబంధుడు వాగీశుని వదలి పాండ్యదేశమున కేగెను.

జైనులను శిక్షింపఁజేయుట:—

అప్పడు వేదారణ్యమునఁ గొన్నిదినములుండి పిదప తిరు నాగపట్టణము మొదలగు క్షేత్రములకేగి సేవించి కావేళి తీరమునంటి ప్రయాణము చేసెను. దేవికి పశురూపమున దర్శన మిచ్చిన తిరు ఆవడుత్తరలోని పరమశివుని దర్శించి మ్రొక్కెను. “సంబంధుని పద్యములకు మెచ్చి, సహస్ర సువర్ణముల నొసంగిన సోమశేఖరా!” యని స్తుతించి, పశయూరునకేగి వడదళి యాలయమును దర్శించెను. ఆ స్థలవాసులు “అయ్యా! ఇచటి లింగమును జైనులు దాచిరి. ఇది అసత్య దేవవిమానము” అనిరి. ఆ మాటలకు అప్పడు కలతపడెను. అంత నతఁడూ యసత్య విమానమున కనతిదూరమున నిలిచి, శివపాదములను ధ్యానించి, “దేవదేవా! మహాదేవా! జైనుల కపటకృత్యమును పిలుకుమార్చి, దేవర రూపముఁ గన్పింపఁజేసి కరుణింపుడు. మీరూపముఁ గాంచక దాసుడిక నడుగిడఁడు” అని మ్రొక్కి యన్నాహారాదులం గైకొనక నిలువఁబడెను. అపు డుమాపతి యప్పరును కరుణించి, చోళరాజు స్వప్నమునఁ గన్పించి, “జ్ఞాన విహీనులు జైనులు నన్నుదాచి, యాలయమును మఱుగుఁ జేసిరి. నావుక్కరను నన్నుఁగాంచ నిరాహారుడై యున్నాఁడు. శ్రమణులను హతముచేసి నాకాలయము నిర్మింపుము. వేగ రమ్ము” అని పలికి తానుండుచోటునకు గుర్తులు తెల్పెను.

వెంటనే చోళరాజు మేల్కొని, మంత్రుల కావిషయ మెఱిగించి, వారిలో బయలుదేరి శివుడు సెప్పిన గుర్తులను బట్టి, శివలింగమును దాచిన స్థలము గన్గొని జైనుల దుశ్చర్యలను నిందించి యప్పరుం గాంచి వందన మొనర్చెను. జైనమతములను విధ్వంస మొనర్చి యందుండు శ్రమణ సన్న్యాసులను మట్టువెట్టెను. వడదళిలో యథాపూర్వము శివుని బ్రతిష్ఠింపజేసి యర్పించి, నిత్య భూపదీప నైవేద్యములు శాశ్వతముగ జరుగునట్లు భూదాన మొనర్చెను. అప్పరు ఆలయములోనికి “శిరోజు ములను హస్తముతో నూడఁబెఱికికొను జైనుల దుష్కృత్యముచే శివుడు గానఁడాయెగా! విశ్వేశ్వరుని దాచ సాధ్యమా! నదీతరంగములచే నాలింగితుఁడగు వడదళిశ్వరుని గాంచి జీవించితి”నని పదిహముసెప్పి సేవించెను. అచటి గడ్డి గాదములను దోకి సేవించుచు కొన్ని దినములు గడపెను.

తిరుప్పైంగిలి కేగుట:—

పిదప తిరువార్ణైక్కాను చేరి సాలీడునకు రాజపదవి నొసఁగిన శివుని పాదములకు మ్రొక్కి స్తుతించెను. పిదప ఎరింబయూరు కొండను, తిరుచిరాపల్లి కొండను, తిరుకర్కం కొండలను దర్శించి. తిరుప్పరాయితర శివునిజేరి మ్రొక్కి తిరుప్పైంగిలికి పయన మయ్యెను. దారిలో నప్పరున కాఁకలి దప్పు లధికమాయెను. అతఁడు నిశ్చలమనస్కుడై శివుని యందు చిత్తముంచి నడకసాగించెను. దాసుని తుత్తిపాసలను దీర్చి శివుడు నావుక్కరసు మార్గమున నుద్ఘాతవనములను

సరోవరముల నిచ్చామాత్రమునఁ గల్పించెను. భక్తునకు సాయ పడఁదలఁచి, యార్తత్రాణపరాయణుఁడు విభూతి రుద్రాక్షులఁ దాల్చి, బ్రాహ్మణ వేషమున అన్నపుమాటఁ జేబట్టి మార్గమున నిలిచి, యప్పరునిఁగాంచి, “ఓయీ! నీవు మార్గాయాసమునఁ బడలియున్నాఁడవు. నాకడ చలిదియన్నము గలదు. భుజింపుము. ఈ గుంటలోని నీటిఁద్రావి, విశ్రమించి పొమ్ము” అని పలికెను. అతఁడు ప్రేమతో నొసఁగిన యాహారముఁ గైకొని “ఇదియు శివుని కరుణయే” యని భుజించి తీయని జలములఁ గ్రోలి, శీతలతరుచ్ఛాయయందు విశ్రమించెను.

వేషధారి “నేను పైంగిలికి పోవుచున్నాఁడను. నీవును వత్తువా!” యని యాతనితో బయలుదేటి యా యూరిఁ జేరఁగ నేయదృశ్యుఁడాయెను. అప్పుడు “ఈ దాసు నొక ప్రాణిగఁ దలఁచుట యాతని కరుణాకృత్యమే...” యని స్తుతించి యచట కొన్నిదినంబులుండి సేవించి, యీశునాలయముఁ జొచ్చి మ్రొక్కి, యచటి శివదాసుల భక్తిభావమున కానందించెను. భక్తుల పాలిట సుధానిధియు హాలాహల భోక్తయు నగు అణ్ణములుని సేవించుచు నట కొన్నిదినములు గడపెను.

తొండమండల క్షేత్ర దర్శనము:—

పిదప అప్పుడు గిరులను, నదీనదములను, ఆమ్రవనములను దాటి, తొండమండలములోని తిరువొత్తుర యను క్షేత్రముఁగాంచి యచటి పార్వతీధవుని మ్రొక్కి స్తుతించి

శాద్వలనివారణసేవ చేసి, యుమాపరిరంభణముచే బులకితుఁ
డైన యేకామ్రనాథుఁడుండు కాంచీపురిఁ బ్రవేశించెను. వాగీ
శుఁడేతెంచుచున్నాఁడని వినిన పౌరుల ముఖకమలములు
ఉద్యద్భాస్కరునిఁ గాంచిన కమలములయ్యెను. వారు నగరము
నలంకరించి యటనట పందిరులనువైచి, కదళీవృక్ష స్తంభముల
నిలిపి, వృషభధ్వజముల నెత్తిరి. భక్తున కెదురేగి మ్రొక్కిరి.
వాగీశుఁడు వారికి ప్రత్యభివాదన మొనర్చి పురింజొచ్చి యేకా
మ్రాలయ గోపురముఁ గాంచి భూమిపై వ్రాలి మ్రొక్కెను.
లోనికింజొచ్చి యుమాసహితు నేకామ్రనాథుని సేవించెను.
భక్త్యావేశముచే మనము ద్రవింప “వంచకులకుఁ గరుణఁజూపిన
శివా! సదాశివా...” యను పదిహాముఁ బాడెను. పిదప
కాంచీపురిలోఁ గొంతకాలము శాద్వలనివారణసేవ చేసి, తిరు
కచ్చియూరు, మేల్మాయిలు, తిరుమాపేరు అను శివక్షేత్ర
ములను సేవించి తిరుక్కలికుండ్రమును దర్శించి మ్రొక్కి, పద్య
మాలికల నర్పించి, సముద్రతీరమునఁ బయనించి, తిరువాన్ని
యూరును దర్శించి వివిధ వనావృతమైన మైలాపూరుఁజేరి
కపాలీశ్వరునకు మ్రొక్కి స్తుతించి తిరు ఒట్రియూరుఁ (తిరువత్తి
యూరుఁ) జేరెను. అచట భక్తులు హృదయ పూర్వకముగ
నొసంగిన స్వాగతమునకు సంతసించి మహాదేవుని సన్నిధికినేగి,
“భ్రమరీర్షుంకారయతమగు చెందామరఁబోలిన పాదకమల
ములుఁగల లోకనాథా” యని పాడి సేవించుచు కొన్నిదినంబు
లట గడపెను. పిదప తిరుప్పాళూరుఁజేరి, త్రిపురాంతకుని

స్తుతించి యటనుండి పయనమై పళయనూరు, తిరువాలంగాడు
లను దర్శించి, తిరుత్తోండత్తోహ వృత్తములతో నుతించి,
తిరుక్కాదిక్కరను సేవించి యుత్తరదిశగఁ బయనమై స్వర్ణ
ముఖ నదీమతల్లిని గాంచెను.

శ్రీ కాళహస్తిని దర్శించుట :—

వాగీశుఁడు స్వర్ణముఖయందుఁ గ్రుంకులిడి, జ్ఞానప్రసూ
నాంబికాధవుని స్మరించుచుఁ గొండనెక్కి యాలయమునకుఁ
బ్రదక్షిణ మాచరించి, వేదమయుఁడగు పరమేశ్వరునకు
మ్రొక్కి, యానంద పరవశుఁడై తిరుత్తోండత్తోహ వృత్తమునఁ
గీర్తించెను. ఆ దయామయుని యనుమతినంది యుత్తరముగఁ
బయనించి, యరణ్యములను పర్వతముల నధిగమించి శ్రీ
మల్లికార్జున నిలయమగు శ్రీశైలక్షేత్రముఁ గాంచెను.
మహర్షులచే, సిద్ధులచే, శివజ్ఞానులచేఁ బ్రత్యహము సేవింపఁ
బడు భ్రమరాంబా మల్లికార్జునులకు మ్రొక్కి పదిహాములతో
స్తుతించెను. కైలాస దర్శనాకాంక్షియై వాగీశుఁడు భక్తులతోఁ
గలిసి యాంధ్ర కర్ణాటకములను గడచి, నదీ పర్వతములతోఁ
గూడిన మాళవ వంగ మధ్యదేశముల నధిగమించి, దివ్య గంగా
వృతంబగు పవిత్ర వారణాసీ దివ్యక్షేత్రముంజేరి యన్నపూర్ణా
విశ్వనాథులను సేవించెను. భాగీరథిలో స్నానమాడి, మణి
కర్ణికాది ఘట్టములను డుంఠివినాయకుని సేవించెను. వెన్నంటి
వచ్చిన భక్తుల నాయ విముక్తక్షేత్రమున నుండ నియమించి,

గంగాతీరము ననుసరించిపోయి శిలలతో నిండిన హిమాలయో పత్యకలను చేరెను.

మనుజుల కగమ్యము శిలాదులతో భయంకరమగు సరణ్యముఁజొచ్చి కందమూల ఫలాదులఁ దినుచు పయనించి, పిదప నిరాహారుడై కైలాసముఁగాంచ గుతూహలముతో నిలువక శ్రమఁజెందక పోవసాగెను. నిశలందు ఘోరవ్యాఘ్రాదు లాతనిం గాంచియు చూడనట్లే దూరముగ పోవుచుండెను. మహా నాగములు పడగలనెత్తి మణిదీపములతో నాతనికి మార్గదర్శకము లయ్యెను. పిదప నాతఁడొక యెడారిలోఁ బయనించెను. మధ్యాహ్నపు మార్గాండుని మండుటెండచే భూమి పగుళ్లువారి నాగ లోక మార్గమాయన నుండెను. ఆ పగుళ్లనుండి యుష్ణ మగ్ని మంటలవలె నెగయుచుండెను. ఆ ప్రదేశముననేగు అప్పదు పాదముల చర్మమఱిగి, మాంసము బయల్పడ నడువఁజాలక కైలాస దర్శనాభిలాషను వీడలేక, హస్తద్వయముతోఁ బ్రాచీ పోవుచుండెను. హస్తములందలి మాంసము నశింప నెమ్ములు బయల్పడెను.

అట్లయ్య నాతఁడు వెనుదివియక, ధూమసంతతులాయన నుండు నల్లతాళ్ల గులకపై పొరలుచు పోవుచుండెను. తొమ్మిదో ప్రాచ నందలి చర్మమాంసములు నశించి గూడు టెముకలు బయల్పడెను. శరీర మిట్లు నశించుచున్నను కైలాస పతిఁ గాంచ గుతూహల్యై పొరలుచుఁ బోవుచుండ బాహ్యంగములుఁగూడ శల్యావశిష్టములుగా ముందున కేగలేక నిలిచెను.

శంకరుఁడు మునివేషముతో నప్పరును సంధించుట :—

“అప్పరు కొంతకాలము భూలోకమున నుండి మధుర కవితతో స్తుతించుచు, లోకమున శివభక్తిని వ్యాపింపజేయ వలయు”ననియు, అతని కపుడే కైలాసప్రాప్తి గల్గించరాదనియు తలంచిన కైలాసనాథుఁడు మునివేషమున నాతనికడకు వచ్చెను. అప్పరునిష్ఠితిఁ గాంచి దయార్ద్ర హృదయుఁడై సరోవరము నొకదానిఁ గల్పించి, “ఓయీ! అంగములుపెడ నీ కఠినశిలా తలమున నిట్లు పయనింపఁ గారణమేమి?” యని ప్రశ్నించెను. కటియందు చెట్లపట్టలు, వక్షమున జన్మిదము, శిరమున భస్మావ లేపముతో నెదుట నిలిచిన యమృహర్షినిగాంచి యప్పరు “మునివర్యా! ఉత్తర కైలాసమున సదావాసియగు నుమావతిని దర్శించి మ్రొక్కఁ దలంపుగలిగి వచ్చితిని” అని పల్కెను. అంత నా వేషధారి “భూలోకవాసులకుఁ గైలాసము సులభగమ్యము గాదు. దేవేంద్రాదులుకే యది యలభ్యము. ఏలవచ్చితివి? మరలుట మేలు” అన నాపుక్కరను ఆతఁడే కైలాసపతి యని యెఱుంగలేక “అయ్యా! నన్ను దాసునిగఁ గైకొనిన మహేశునిఁ గాంచక దుర్భావముతో నెట్లు మరలి పోగలను. పోవంజాల” ననెను. అంత ముని యంతర్హితుఁడై యశరీరవాక్కుతో “యశోవంతుఁడా! వాగీశా! లెమ్ము” అనెను. వెంటనే వాగీశుని దేహము యథాపూర్వ మామెను. “అయ్యా! దేవాదిదేవా! మీ కైలాసావాస రూపముఁ జూపి ధన్యుని జేయరే” యన “ఓయీ! నీవీ

కొలనిలో మునింగిన తిరువై యారును చేరఁగలవు. అట నా
రూపముఁ గాంతువు” అని యాజ్ఞాపింప ప్రహృష్టచిత్తుడై వాగ్గీ
శుఁడు మ్రొక్కి, “ఆకసమున వేరైయుండు నిన్ను నుతింతు...”
అని పదిహామ పాడి, పంచాక్షరిని జపించుచు నా నిర్మల జల
ములందు మునిఁగెను. శివుని మహిమ యెట్టిదియో గదా!
అప్పడు తిరువారూరు కొలనిలో నుండెను. తీర మెక్కి శివ.
మహిమాతిశయమునకు సంతసించుచు, నాలయమునకుఁ జనఁ
జొచ్చెను. మార్గమున సకల చరాచరంబులు పార్వతీ పర
మేశ్వరులవలె జంటలుగఁ గూడి, యానందించు దృశ్యముఁ
గాంచి, “సత్యం శివమైన” సదాశివుఁడు సకల జీవాం
తర్యామి” యను తత్త్వముఁ దెలిసికొని మ్రొక్కి పంచనదీశ్వ
రాలయముఁ జేరెను.

అప్పరునకా యాలయము కైలాసమువలె గన్పించెను.
దాని చుట్టు చేరి విష్ణు బ్రహ్మాండ్రాదులు మహేశునిఁ గీర్తించు
చున్నట్లు గన్పించిరి. వేదస్తుతులు దేవగంధర్వ సిద్ధ విద్యాధరుల
గానములు విననయ్యెను. రంభాదుల నాట్యములు గననయ్యెను.
గంగాది పుణ్యతీర్థములు శివగణనాథులు మృదంగాది వాద్యము
లతో శివునిఁ గొల్చుట నేత్రశోత్రపర్వము లయ్యెను. మహా
శునకు నితరులకు మధ్యనుండు నంది కన్పించెను. మరకత
ధ్వజముతోఁ గూడిన పగడపు కొండయా యన వెండి కొండపై
నుమాదేవిఁగూడిన కృత్తివాసుఁడు వాగీశునకు దర్శన
మిచ్చెను.

వాగీశుఁడిట్లు కైలాసముఁ గాంచి, శివానంద సాగరమును చక్షుః పాత్రఁగ్రోలి, శిరమునఁ గరములు గీలించి, పులకాంకిత దేహుఁడై మ్రొక్కి, యానంద బాష్పములను విడుచుచు నానందతాండవ మొనర్చెను. అగణ్యంబులగు పద్యములతో వినుతించెను. వెంటనే యా దృశ్య మగోచరమయ్యెను. తిరువయ్యారు ఆలయము మాత్రమే దృష్టి గోచరముగాఁ దాఁ గాంచిన కైలాసదృశ్యమును వివిధరీతుల వర్ణించెను. అచట తృణములను తొలగించుచుఁ గొంతకాలముండి, పిదప తిరుమిశపాడి, తిరుపూందురుత్తి యను క్షేత్రములఁ గాంచి “మన జీవిత మతని పాద సేవకే” యను మకుటముఁగల పద్యములతో వినుతించి యట నొక సుందరమతమును నిర్మింపఁజేసెను.

జ్ఞానసంబంధుని మూఁడవసారి దర్శించుట :—

అపుడు జ్ఞానసంబంధుఁడు పాండ్యదేశమున శిలాకఠిన హృదయులగు జైనులను వాదమున నోడించి, వారి యసత్య ప్రచారమును నాశమొనర్చి, పాండ్యరాజు గూనిని చక్కఁ బఱచి, యతనికి శివజ్ఞానబోధఁజేసి, విభూతి మహిమఁదెల్పి, చోళదేశమునకు వచ్చెను. అప్పుడు పూందురుత్తిలో నుండుట విని యచటి కేతెంచెను. అప్పు రాతని రాక విని భక్తులతో నేఁగి మ్రొక్కి స్వాగత మొసఁగెను. పిదప లోకానందకరుఁడగు సంబంధుని ముత్యాలపల్లకిని మోయఁదలఁచి వేషమును మార్చి బోయీలలో నొకఁడై యొక కొమ్మును భుజముపైఁ దాల్చి

మోసెను. అతఁడు పల్లకిని మోయుట నెవరును గుర్తించరైరి. మెల్లఁగ పల్లకి పూందురుత్తిని సమీపించెను. జ్ఞానసంబంధుఁడు శిబికయందుండియే “అప్పరేఁడీ! ఎట నున్నాఁ”డని యడిగెను, ఆమాట విని అప్పరు సంతసముతో “నీ పాద కమలములను మోయు భాగ్యశాలినై యిటనే యున్నాఁడ”నని పలికెను. ఆ మాటకు సంబంధుఁడు చకిత హృదయుఁడై వెంటనే పల్లకి నుండి దుమికి, అప్పరునకు వందన మాచరింప వచ్చెను. అప్ప రాతఁడు మ్రొక్కుటకు ముందే నమస్కరించెను. భక్తులందఱాశ్చర్య పరవశులై “హరహర శంకర మహాదేవా” యని ఘోషించిరి. అంతవా రిరువురు నాలయమునకేగి మహా దేవుని సేవించి నిజనివాసంబుల కరిగిరి.

జ్ఞానసంబంధుఁడు పాండ్యదేశమున జై నుల నోడించుట, రాజగూనిఁ జక్కఁబఱచుట చెప్పఁగా విని అప్పరు సంత సించెను. మంగయక్కరశి శివభక్తిని, కులచ్చిర నాయ నారుని మహిమాతిశయమును సంబంధుఁడు వర్ణింప అప్పరా భక్తులఁ గాంచఁ గుతూహల్యై పాండ్యదేశమేగ దలంచి, యాతని యనుమతి నంది మ్రొక్కి బయలుదేఱెను.

మధురాపురీ దర్శనము :—

వాగీశుఁ డచటినుండి దక్షిణముగనేగి “తిరుప్పత్తూరు శివునకు మ్రొక్కి, మహోన్నత ప్రాకారావృతమగు మధు రను చేరెను, పురాతన కాలమునుండియు విద్వత్కవులకు

నిలయమైనదియు, తమిళ కవిసంఘమునఁ జేరి తమిళభాషలో పరిశోధనలు సల్పిన సుందరేశు నాలయముచేఁ బ్రసిద్ధిగాంచిన యా నగరరాజమును వర్ణింప నేరితరము! అతఁడాలయము నకు ప్రదక్షిణ మొనరించిలోని కేఁగి చొక్కలింగేశునిఁ (సుందరేశుని) గాంచి, యానంద ప్రవాహము వెల్లివిరియ, “స్వయం ప్రకాశా! సుందరేశా!” యని మొదలిడి యనేక గేయములఁ బాడి ప్రస్తుతించెను. అప్పుడురాక విని మంగయక్కరశి, కులచ్చిర నయనాదును వచ్చి మ్రొక్కి, తమ యాతిధ్యమును స్వీకరింప వేడిరి. అతఁడు వల్లెయని యచట కొన్ని దినములు గడపెను. నాయికా నాయక భావముతో “అహప్పారుల్” అను కావ్యమును లోకమునకుం బ్రసాదించిన సుందరేశుని నేర్పిలై, తాండవాది వృత్తములతో స్తుతించి యాలయమందలి గడ్డిగాదములను శుద్ధమొనర్చుచు నానందించెను.

పిదప అప్పుడు మధురను వీడి, తిరుపూవనమును చేరి, “త్రిశూలధారీ! పరమేశా” యను తాండవ వృత్తమున శివుని స్తుతించి, అటనుండి లంకేశుఁడైన రావణుని దశకంఠలుం తన మొనర్చినందునఁ గలిగిన బ్రహ్మత్యాదోష నివారణార్థమై శ్రీ రామచంద్రుఁడు ప్రతిష్ఠించిన రామలింగేశుని మ్రొక్క దలఁచి రామేశ్వరమున కేఁగెను. అచట మహేశునకుఁ బద్య మాలికల నర్పించి, తిరునల్వేలి, తిరుకానప్పేరు, మొదలగు శివక్షేత్రములను సేవించి తిరుప్పూహలూరునకు వచ్చెను. వాగీశుని యాశారాహిత్యమును లోకమునకుఁ జాటఁదలఁచి

శివుఁడాతఁడు గడ్డిని దోఁకి, శిలాశకములఁదీసి పాటవేయునపుఁ
డా త్తాళ్లతో బంగారము నవరత్నము లుండునట్లొనర్చెను.
వాగీశుఁ డా స్వర్ణరత్నాదులను శిలాఖండములను సమముగఁ
దలంచి హస్తమున స్పృశింపక, దోఁకుడు పాటతో నెత్తి ప్రక్కలో
నుండు గుంటలోఁ బాటవై చెను. ఆ శారహితులకు శిలలు
బంగారము నొకటియెగదా! ఇట్టి భగవత్పరీక్షలో నెగి యప్పరు
నిరాశాపరుడై సేవించుచుండెను. నిస్పృహులగు భక్తులకు
మన్ను పొన్ను నొక్కటియ.

పూంపుహలూరు శంకరుఁడు వాగీశుని శుద్ధసన్న్యాసము
నింకను బహిరంగపఱుపఁ దలంచి రంభాది దేవకాంతల
నాహ్వానించెను. వారు మెఱపుఁ దీగలో యన స్వర్ణమునుండి
వచ్చిరి. అప్పురు దోఁకుచుండు చోటుఁజేరి యా యరుణ
బింబాధరోష్ఠలు దివ్యగానమొనర్చుచు క్రిగంటి చూపులవలె
మధుర దీర్ఘంబులగు రాగములఁ బాడిరి. పారిజాతపు చిగుళ్లు
వంటి పాదవిన్యాసముల నృత్యములాడిరి. లలితఞ్జోమల హస్త
పద్మ చాలనములను గండుమీనులవంటి కంటిమెలపుల విలాస
వీక్షణములను బ్రసరింపఁ జేయుచు స్వర్ణ కేతనములాడుచున్నవా
యన నృత్యలాస్యము లొనర్చిరి. వారాడి పాడి పూవులఁ
జల్లుచు, నాలింగన మొనర్చు వారివలె నప్పరును సమీపించుచు
జడలు వీడ, నడుములల్లాడ, పరుగిడుచు, మన్నఘని దూతలా
యన వివిధ కామోద్రేకచర్యల నొనర్చిరి. వాగీశుఁడు వారి
హావభావ విలాసములకుఁ గొంచెమైనఁ జలింపక, శివార్చిత చిత్త

వృత్తితో తన సేవలో నిమగ్నుడై యుండి, వారిఁగాంచి
 “ఇచట మీకు నావలన నెఱవేరఁదగు కార్య మేమిగలదు?
 నేను శివదాసుఁడను. మీరు వ్యర్థముగ శ్రమఁజెందకుఁడు.
 మాయఁగెలిచితి” అను పల్లవితో నారంభమగు పదిహామును
 పాడెను.

రంభాదు లాతని చిత్తమును చిత్తజుని వశముఁగావింపఁ
 జాలనివారై సిగ్గుఁజెంది, యాతనికి మ్రొక్కి స్వర్గమున కేగిరి.
 “ఇనుఁజ క్రచ్చడాలు దాల్చు మునిముచ్చులు తామరస
 నేత్ర లిండ్ల బందాలగుదురు గాని వాగీశుఁడట్లగునా!” యని
 జను లాతనిని స్తుతించిరి. అప్పుడు శివుని కరుణఁగాంచు కాలము
 సమీపించుచున్నదని యెఱిఁగి యచటనే సేవించుచుండెను.

“తాఁజేరఁదగినవి శివుని పాదకమలములే. ఇక వేఱేమి
 తలంతు. శివ పాదపద్మములనే ధ్యానింతు. కన్నులు లేవు.
 తాండవ నృత్యకరుఁడగు నటరాజునందెల పాదదర్శనముగాక
 మఱేమి గావలయు. ఈ దేహమున నవద్వారముల నుంచి
 తివి. ఈ శ్వాసరంధ్రములు మూసికొని పోవునపుడు నాకేమి
 తెలియును. పుణ్యాత్మా! నీ పాదముల కడకు వచ్చుచున్నాను.
 శివా! నా మనంబు నిను వినా యన్య మెఱుంగదు. నా యత్నము
 తడఁబడుచున్నది. ద్వంద్వమును ఆశలను బంపి పరీక్షించితివి.
 లంకేశుని రథమును కైలాసముపై సాగకుండఁ జేసితివి.
 వానిని కాలఁ ద్రొక్కితివి. నీ మహిమ నెన్నఁదరమా! సదా
 శివా! నీ పాదములఁ జేరుచున్నాఁడ.” అను తాండవ వృత్త

మును పాడి శివానంద సాగరమున మునిగి యొకానొక చైత్ర
మాసమున శతభిషా నక్షత్రమందు శివపాద పద్మముల
లీనుడయ్యెను. అపుడు దేవదుందుభులు మ్రోగినవి. పుష్ప
వర్షము గురిసెను. జీవులు సంతోష సాగరమున నోలలాడెను.

“స్వధర్మ నిర్వహణమున మరణమైనను శ్రేష్ఠమే.
పరధర్మము భయావహము.”

“వాగీశాయ శివదాసాయతే నమః”

22. కులచ్చిర నాయనారు

ప్రాచీన కాలమునుండియుఁ బ్రఖ్యాతి వహించిన పాండ్య
దేశమున “మణమేల్కుడి” యను గ్రామమొండు గలదు.
అయ్యారు సారవంతములగు శాలిక్షేత్రముల కాటపట్టు.
కదళీ పనసామ్రక్రముకవనము లందనేకములు గలవు. అందు
పాడి పంటల కేకొఱంతయు లేదు. అందలి జనులు గృహస్థ
ధర్మమును చక్కగ నిర్వహించుచు సుఖింబుండిరి. అట్టి గ్రామ
మందు కులచ్చిర నాయనారుడను నొక భక్తుడుండెను. సుందర
మూర్తి కీర్తించిన తిరుత్తోండత్తోహైలో “పెరునంబి” యని
చెప్పబడిన వాడే యీ శివభక్తుడు. ఇతఁడు భక్తజనపాద
సేవయే ముక్తిమార్గమని యెఱింగి, వారిని సేవించుచుండు
వాడు. ప్రత్యహ మాతఁడు భక్తుల నర్పించి, యన్నమిడి
వారితో శివసంభాషణ మొనర్చుచు, సంతసించెడివాడు.

తన్నుఁగాంచు భక్తు లేజాతివారై నను, ఎట్టివారైనను శైవ
మార్గానుయాయులయి యన్నఁ జాలును వారిని పూజ్యార్హు
లని యెంచి మ్రొక్కి తదభీప్సితము నెఱవేర్చుచుండెను.
భక్తు లేవేళ వచ్చినను లేదనక యన్నదాన మొనర్చుచుండెను.

కులచ్చిరయారు సకల విద్యా పారంగతుఁడు, రాజనీతి
విశారదుఁడు. పంచాక్షరీ జపపరాయణుఁడగు నితఁడు పాండ్య
భూపతియగు (నెడుమారణ) కుబ్జపాండ్యునకు ప్రధానమంత్రియై
శత్రుజన భయంకరుఁడై ప్రజారంజకుఁడై యుండెను. రాజ
నీతిని తు, చ, తప్పకుండ నడపుచు, పన్నులను క్రమముగ
రాబట్టుచు, రాజభక్తిపరుఁడై యుద్యోగమును నిర్వహించు
చుండెను, కుబ్జపాండ్యుని పట్టమహిషి మంగయక్కరశి
శివభక్తురాలగుట నితఁడామెకు దాసుఁడై యంతఃపురమందును
పేర్గాంచెను. శీర్గాళి భక్తప్రభువగు జ్ఞానసంబంధుఁడు పాండ్య
దేశములోని జైనులను వాదమున నోడించి, శైవముఁ బ్రోది
సేయ నితఁడాభక్తాగ్ర గణ్యుని పాదములను శిరముపైఁదాల్చి
యాతని యాజ్ఞలను జవదాటక నీచశ్రమణులను శూల
ముల నెక్కించి చంపెను. శ్రమణమత వినాశమునకుఁ
దోడ్పడి శైవమును దశదిశలందు వ్యాపింపఁజేసిన కులచ్చిర
యారు వంద్యుఁడుగదా!

“దైవదూషకులతోడి విరోధము, దైవారాధకుల
తోడి మైత్రి జ్ఞానులకు స్వభావసిద్ధము.”

23. పెరుమిశలి కురుంబ నాయనారు

నేటి పుడుక్కోటకు ననతిదూరమునఁ బూర్వము “పెరుమిశలి” యను గ్రామముండెను. అచట మామిడి తోపులు, పనసకముక పనములు మొండు. అందలి జనులు సనాతనాచారపరులు. వారు విభూతిని ధరించి సన్మార్గగాములై శివసేవాసక్తులై యుండురు. అందొక పాలెగాండ్ర కుటుంబమున “కురుంబనార”ను భక్తుఁడుండెను. వానిది కురునీల మన్నరు వంశము. అతఁడు సంపత్సమేతుఁడు గనుక భక్తులకు నన్నమిడుటయేగాక ధనాదు లొసఁగుచుండెను. అర్థనారీశ్వరుని దివ్య చరణారవిందములందుఁ దఱుంగని భక్తిగల వాఁడై యుండెను. ఈతఁడు సుందరమూర్తి పాద కమలములను సేవించువాఁడై యుండె. ఆతని సేవయే ముక్తిహేతువని త్రికరణశుద్ధిగ గురువని సేవించి మ్రొక్కుచుండెను. సుందరుని బోధల ననుసరించుచు నాతని నామమునే స్మరించుచు, నణిమాది సిద్ధులఁ బడసినను, పంచాక్షరీ మంత్రమును విడువక జపించుచుండెను.

ఒకనాఁడు సుందరుఁడు కొడుంగొళ్ళూరునకు రా నితఁ డాతనిని సేవించి మ్రొక్కెను. “సుందరుఁడు శివుని దయచే మఱునాఁడు కైలాసమేఁగఁగలఁ”డని తన యోగశక్తిచే కురుంబనారైఱింగెను. “సుందరుఁడు కైలాసమేఁగిన పాపలేని కన్నువలె నా బ్రతుకు నిరర్థకము. నేడే యోగముచే శివుని పాద

ములఁ జేరుదు”నని నిశ్చయించెను. వెంటనే యోగము నాశ్రయించెను. బ్రహ్మరంధ్రముఁ జీల్చికొని యాతని యాత్మ కైలాసముఁ జేరెను. గురువు రాకకు ముందే శిష్యుఁడు కైలాస మున కేఁగి యాతనికి స్వాగతమిచ్చుటకు వెడలుటయందలి పర మార్థ మాతనికే తెలియును. ఆ గురు శిష్య భావము సర్వ జ్ఞునకే యెఱుక.

“గురుస్సాక్షాత్ పరబ్రహ్మ.”

24. కారైక్కాలమ్మయారు

చోళ దేశమున కలంకారమైనది కారైక్కాలు నగరము. అయ్యది సముద్రతీరము నంటియుండు. సాగరతరంగములు త్రోసిన శంఖములుఁగల కాల్య లానగరముఁ జుట్టియుండును. అన్నగరియందు, ధర్మమార్గానుయాయులు సత్యపరిపాలనా ధురంధరులగు వైశ్యులు లెక్కకు మించి కోట్లకుఁ బడగలెత్తిన వారుఁ గలరు. వారికి ధనదత్తుఁడు నాయకుఁడు. అతనికిఁ బూర్వజన్మ పుణ్యఫలమా యన సౌందర్యరాశియైన పునీతవతి యను పుత్రిక సాగరునకు లక్ష్మివోలె నుండెను.

పునీతవతి బాల్యమాది శివదాసియై పెరుగుచుండెను. ఆ బాలిక శివాలయమును శివపూజలను గాంచినంతనే శివా ధీన మనస్కుయై మై మఱచెడిది. శివార్పిత చిత్తయగు నా

బాలిక ప్రమముగఁ బెరిగి యశావనవతి యాయెను. వయస్కుతోఁబాటామె యందము లోకమోహనమై అభివృద్ధి నందెను. తండ్రి కుబేరసంపదఁ గలవాఁడగుటఁజేసి యామె యలంకరణములకుఁ గొడువలేకుండెను. ఆ శృంగారవతి నవ రత్నాభరణభూషితయై జిలుఁగు వలువలు దాల్చి, తల్లిదండ్రుల కేగాక బంధువులకును మోదము గల్గించుచు, రతీదేవిని పరిహాసించు రూపసంపదతో గృహలక్ష్మీయై యుండెను. అందముతోఁబాటు శివభక్తియు మిన్నందుచుండెను. ఆట పాటలందు శివకథలేగాని యామె యన్య మెఱుంగదు. తమ గృహంబు నకు వచ్చు భక్తుల నామె వినయవిధేయతలతోఁ బూజించును. సకల శుభలక్షణ యుక్తయగు నాముగుద యహర్నిశలు శివ స్తోత్రములను వినుచుం బాడుచు నానందించుచుండెను.

ధనదత్తుని వంశమువలె ప్రాచీనమైన వైశ్య వంశము మఱొకటి యా నగరమందుండెను. అందు నిధిదత్తుడను వైశ్యశిఖామణిదిగంతయశోవిశాలుడై వసించుచుండెను. అతనికి పరమదత్తుడను పుత్రుడు గలఁడు. నిధిదత్తుడు పునీతవతి రూప గుణాదులను విని, యామె తనకు దగినకోడలని తలచి, కన్య నడుగ కులవృద్ధులను ధనదత్తునికడ కంపెను. వారు ధనదత్తునిగాంచి కన్య నడిగిరి. ధనదత్తుడు నిధిదత్తుని వంశము, గోత్రముఁ బూర్వుల చరిత్రమును విని పుత్రిక నీయ నంగీకరించెను. పెండ్లిపెద్ద లా విషయమును నిధిపతి కెఱింగించిరి. అతఁడు “తన వంశము పావనమయ్యె”నని తలంచి బంధుమిత్రా

దులఁ బిలిచి, మకాహూర్తికుల రావించి శుభ ముహూర్తమును విశ్వయించి ధనదత్తునకుఁ దెల్పెను. ముహూర్త దినమునఁ గొమరు నలంకరింపఁజేసి మంగళ వాద్యములతో బంధుమిత్రాదులతో నుత్సవముగఁ గన్యాగృహమునకేగెను. ధనదత్తుఁడు వారిని వివాహగారముఁ జేర్చి, వేదవిధి ననుసరించి పునీతవతిని పరమదత్తున కొసంగెను. ఆనాటి ధనదానములకు నాటపాటలకు విందులకు పౌరు లానందించిరి. సీతారాముల కల్యాణ మట్లది శోభావహ మాయెను.

వివాహానంతరము ధనదత్తుఁడు తన యేకైక పుత్రికను వీడలేక యల్లుని నిల్లడ యుంచుకొనెను. అల్లునకుఁ గూతునకు నొక ప్రత్యేక భవనముఁ గట్టించి సకల సంపదల నొసంగెను. పరమదత్తుఁడు పునీతవతిఁగూడి సకలభోగముల ననుభవించుచు తనజాతి ధర్మమును వీడక వ్యాపారము చేయుచుండెను. లక్షల కొలది ధనమార్జించెను. పునీతవతి భర్తయం దనురాగము గలదై సేవించుటయేగాక శివభక్తులను పూజించుచుండెను. సాంసారిక ధర్మముల నామె నిర్వర్తించుచున్నను, మనంబును సర్వదా పరమశివునియందు లగ్నమొనర్చి శివధ్యానము నే ముఱకయుండెను. తామరపాకుపై నీటిబిందువువలె సాంసారిక మోహములఁ జిక్కక శివాధీన మనస్కయై యుండెను.

పునీతవతీ పరమదత్తులు సుఖముగఁ గాపురము సేయుచుండు నాకాలమున నొకనాఁడొకఁడు వ్యాపారార్థమై వచ్చి, రెండు మామిడిపండ్లను పరమదత్తున కొసంగెను. అకాల సము

చాగత ఫలద్యయము నాతఁడు పునీతవతికిఁ బంపెను, ఆమెయు వానిని భద్రపఱచెను. అపుడొక శివభక్తుఁ డాచట నకనకఁ బడుచు వచ్చి యన్నమడిగెను. ఆమె వాని బుభుక్ష నెఱిగి యాహ్వానించి, పీటవైచి, ప్రతాళితపాదుని భక్తునిఁ గూర్చుండఁ జేసి, అరటియాకుఁ బఱచియన్నము వడ్డించెను. అప్పటికి నన్నమునకై వ్యంజనములు సిద్ధము గానందున భర్తవంపిన చూతఫల మొకటి యిడ నాతఁడు కడుపార భుజించి దీవించి పోయెను.

పిదప పరమదత్తుఁడు మధ్యాహ్న భోజనమునకై వచ్చి స్నానమొనర్చి భుజింప నుపవిష్టుఁడుగా, నామె యన్నమునిడెను. మిగిలిన మామిడిపండును బెట్టెను. అతఁడాఫలముఁ దిని దాని మాధుర్యమునకు మెచ్చి, “మఱొక ఫలమునుఁ బంపితిఁ గదా! దానిని తెమ్ము” అనెను. ఆ సతి తెత్తునని యేఁగి కింకర్తవ్యతా విమూఢురాలై హృదయము సంచలంపని శ్చేష్ట యయ్యెను. దశసహస్ర శిష్యపరివృతుడై వచ్చిన దుర్యాసుని తృప్తిబలుప సాయపడిన దేవరు? ఆపద్భాంధవుఁడు శివుఁడుతప్ప నాకిక దిక్కెవరు? అని “పరమశివా! దీనురాలిని గాపాడుము” అని మొఱియిడెను. వెంటనే మామిడిపండ్లొకటి యామె హస్తమునఁ బడెను. శంకరుఁడు భక్తవశంకరుఁడు గాఁడే! ఆయను యానంద భరితురాలై మానరక్షకుడైన సర్వేశునకు వందనం బొచరించి యా పండుఁదెచ్చి భర్త కొసంగెను. అతఁ డద్దాని నాహరించి “యియ్యది మధురాలి మధురంబు. మొదటి దానివలె లేదు. నేఁబంపిన ఫలము గాదు.

ఇది ముల్లోకములం దలభ్యము. ఎట్టిది నీకు లభించె?” నని ప్రశ్నించెను. ఏమి బదులాడుటకు వలనుపడమి “ముందున కేగిన నూయి వెనుక కేగిన గోయిగఁ బరిణమించెను. శివుని కరుణాతిశయమును చెప్పను రాదు. చెప్పకుండ నుండనురాదు. “సత్యము నెట్లు దాఁచఁగలను అని తలఁచి “శంకరుని కరుణచే లభ్య మామె” నని నడచిన వృత్తాంత మంతయు భర్తకుఁ దెల్పెను. సుశీల పునీతవతి యసత్య మెట్లాడఁగలదు?

“శివుడే దీనిని నీ కొసఁగుట తథ్యమగుచో, నాతని వేడి మఱొక ఫలముఁ దెమ్ము చూత”మని యాతఁడు వల్కెను. ఆ సతి యా ఫలమును వీడి లోకేశుని స్మరించి “భక్తపాలకా! దాసురాలి కిప్పుడు మఱొక పండు నీయనిచో నా మాట సత్యదూరమని నాథుఁడు భావించును. దాసుల పాలిటికల్ప వృక్షమా! కరుణింపుము” అని ప్రార్థింప, యథా పూర్వము ఒక ఫల మామె హస్తమునఁ గోచరించెను. దాని నామె భర్త కొసఁగెను. అతఁ డాశ్చర్యముతో దానిని గాంచుచుండ యది యగోచరమాయెను. అట్లుగుట కాతఁడు భీతిఁజెందెను. “ఇది మనుష్య స్త్రీ గాదు. దేవవనిత. దీనితోఁ బొత్తు తగదు. దీనిని త్యజించుట మేలు” అని భావించి యా నాఁటినుండి యామెను పరిత్యజించెను.

అతఁడు పునీతవతి కంటఁ బడకుండ నెందేని యేగఁదలఁచి, “పరదేశములకేగి వ్యాపార మొనర్చి వత్తు”నని పలికి సరకు లను నావల కెక్కించి పయనమాయెను. ద్వీపాంతరములకేగి వర్త

కముచే సపారధన మార్జించెను. కొంతకాలమున కౌతడాధన ముతో మరలి వచ్చి పాండ్యదేశముఁ బ్రవేశించెను. ఒక రేవు పట్టణమున వ్యాపార మొనర్చుచు ధనికుడని కీర్తిగాంచెను. ధనికుడై యొంటరిగనుండ నేల యని యొక పైశ్యుని కూతుఁ బెండ్లియాడెను. తా మున్నొక పనితను వివాహమాడి యామెకు ద్రోహ మొనర్చెనను విషయ మేరికిం దెలియని విధమున సంసార యాత్ర సాగించు చుండెను. ఇట్లుండఁ గొంతకాలమున కౌతనికి స్త్రీ శిశు పుదయించెను. తన మొదటి భార్య దేవజాతిస్త్రీ. వందనార్థ. ఆమె పేరీ విడ కిడిన యామెను పూజించి నట్లగునని, యాతఁడా శిశువునకు పునీతవతి యని నామ మిడెను.

పరమదత్తుడట ద్వితీయ కళత్రముతో సుఖించుచుండ నిట కార్తైక్కాలునందు పునీతవతి భర్త మరలి రానందులకు విషణ్ణచిత్తమై సతీధర్మము ననుసరించి భగవత్సేవతోఁ గాలముఁ బుచ్చుచుండెను. అన్యాయ మెంతకాలము దాఁగును? పరమ దత్తుడు పాండ్యనగరమున నుండుట క్రమముఁగ కార్తైక్కాలు నందు వ్యాపించెను. ఆమె బంధువులందలి సత్్యాసత్యముల నెఱుంగఁగోరి వార్తాహరులఁ బంపిరి. వారు వచ్చి యది సత్యమని తీర్పు, వారందఱు క్షేశపడిరి. పునీతవతిని భర్త కడకుఁ జేర్చుట యుచిత మని వాగామెను పల్లకి నెక్కించి దాన దాసీలతో పర్వతములను నదులను గ్రామసీమలను దాటి పాండ్యనగరమును సమీపించిరి. పునీతవతి రాక పరమదత్తు

నకు నశనిపాతమువలెఁ దోఁచెను. వాఁడు భార్యను బిడ్డను వెంట నిడిగొని వచ్చి యామెకు మ్రొక్కి “యమ్మా! నేను నీ దయచే జీవించియున్నాఁడను. నాకుఁ బుట్టిన యీ బిడ్డకు నీ పేరే పెట్టితిని. కరుణింపు”మని పల్కి సాష్టాంగ నమస్కార మొనర్చెను. అట్లాతఁడు మ్రొక్కుటఁ గాంచిన పునీతవతి భయముతో బంధువుల వెనుక కేగెను. అంత వారు “ఓయీ! యేరేని భార్యకు మ్రొక్కుదురా? ఇది దురాగత” మనిరి. పరమదత్తుఁడు వారితో “ఆర్యులారా! ఈమె మానవ వనిత గాదు. దేవతా స్త్రీ యని యెఱింగి వేరొక తెను వివాహ మాడి, యీ శిశువుఁ గంటిని. వందనార్థముగ నీమెకు మ్రొక్కితి. ఇందు దోషమేమి గలదు” అనెను.

పునీతవతి వాని మాటలను విని, “ఇక నాకు గత్యంతరమేమి? పశుపతీ! నీవే నాకు దిక్కు. రెంటికిఁ జెడిన దాననైతి. ఈ వైశ్యుడిట్లు నిశ్చయించెను. ఈతనికై యీ దేహము నింతకాలముఁ గాపాడితిని. ఇక నిది యెవరికి? దేవా! భూతగణముల రూపము నా గొనంగుము. దాసు రాలిని మన్నింపుము” అని ప్రార్థించెను. వెంటనే యామె సుందర శరీరమందలి మాంసము నశించెను. ఎమ్ములు మిగిలెను. దేవ మానవ స్తుత్యార్థముగ భూతరూపము నామె పొందెను. ఆ వింత కాశ్చర్యమునంది దేవతలు పూవుల వానఁ గురియించిరి. శివభూతగణములు నాట్యమాడెను. అట్టి భూతరూపముఁ గాంచి బంధువులు భయపడి పాటిపోయిరి.

తాను భూతగణములలో నొకతె నైతినని యామె సంతసించి “అద్భుత తిరువందాది” అను శతశ్లోకములుగల దివ్య ప్రబంధమును చెప్పి గానమొనర్చెను. మఱియు శంకరుని దివ్య మహిమలఁ దెల్పు “తిరు ఇరఱ్ఱై మణిమాల” అను గ్రంథమును రచించి స్తుతించెను. కవయిత్రియు, దివ్య జ్ఞానవతియునైన కారై క్కాలమ్మయారు కైలాసముఁ గాంచఁదలఁచి బయలుదేఱెను. ఆమె యాశతో శివునిఁ బ్రార్థించి పొందిన భూతరూపముతో నేఁగుచుండ, జనులు భూతము భూతమని యటచుచు భీతితోఁ బరుగుచుండిరి. జనుల మాటలను విని యామె “సత్యమెఱుంగని యీ మూఢు లేమి తలంచిన నేమి! నేనేరూపముతో నున్న వీరికేమి? శివుఁడు నన్నెఱింగినఁ జాలు” అని తలంచుచు నుత్తరదిశ కేఁగెను. మనోవేగమున ననేక దేశముల నతిక్రమించి యుమాపతికి నావాసమగు కైలాస ప్రాంత భూమిఁ జేరెను. ఈ పవిత్ర భూమియందు కాళ్లతో నడచి, యపవిత్ర మొనర్పరాదని యామె శిరముతో బ్రాఁక సాగెను.

పునీతవతి భూమిని శిరముతో నతిక్రమించి వచ్చుటఁ గాంచి, యుమాదేవి నాథునితో “నాథా! శిరముతో నడచి వచ్చు నీ యస్థి పంజరము భక్తి యెట్టిది?” అని యడిగెను. శివుఁడు “ఈ వచ్చు వనిత మనలఁ గాపాడు తల్లి. ఆమె నన్నుఁ బ్రార్థించి భూతరూపముఁ బొందినది” అని చెప్పనంతలో నమ్మయారు శివసాన్నిధ్యమునకు వచ్చెను.

వెంటనే యుమాపతి “తల్లీ!” యని పిలిచెను. ఆమె “అప్పా” యని యా మహేశుని పాదపద్మములపై బడి మ్రొక్కి లేచెను. శివుడు “అమ్మా! నీకేవరముఁ గావలయు?” ననెను. ఆమె “సర్వకాల సర్వావస్థలయందు నీయందు నిశ్చల భక్తి గావలయు. పునర్జన్మము లేకుండఁ జేయుము. నీవు నటనము సేయునపుడు నేఁ బాడుచు నీ పాద పద్మముల నీడలో నుండునట్లు వరమిమ్ము” అని ప్రార్థించెను, కృత్తివాసుఁ డామె కోర్కెఁ దీర్చుగోరి “తిరువాలంగాడులో నేను నటించ నీవు గాంచి యానందముతోఁ బాడుదువుగాక” యని యనుగ్రహించెను.

అట్లనుగృహీతయై యామె వెంటనే తిరువాలంగాడునకు వచ్చి చేరెను. యాలయమున కేగి యాకాశమంటుచు నానంద తాండవమాడు శివస్వరూపముఁ గాంచి, “ఓంగై తిరంగి” అని యారంభించు తిరుపదిహామును పాడి మ్రొక్కెను. తల్లీ యని యుమాపతిచేఁ బిలువంబడి యా నటరాజేశ్వరుని నృత్యముఁ గాంచి స్తుతించి యాతని యుద్ధృత పాదకమల యుగళమున లీనమై శాశ్వతానందము నందెను.

“శివుని గీర్తించువారు శివపాదములనే పొందుదురు.”

25. అప్పాది అడిగ్ నాయనారు

చోళదేశమున “తింగళూ”రను నొక గ్రామము గలదు. అందు అప్పాదియడిగ్తుడను నొక బ్రాహ్మణ భక్తుడుండెను. అతడు సదాచారసంపన్నుడగుటయే గాక శివారాధన తత్పరుడు. వేదవేదాంగముల నభ్యసించి, చంద్రశేఖరుని దివ్య కరుణాతిశయము నందెను. అతడు మహిమోపేతుడై దిగంతములఁ దన దివ్య కవితా స్రవంతిచే నింపిన తిరునావుక్రరసు మహిమలను విని యాతనిం గాంచకయే యమృహత్ము నీ యప్పాది మనసార గురువుగ నంగీకరించెను. వాగీశుని సేవయే శివసేవ యని విశ్వసించెను. కామ క్రోధములను స్తేయాసత్యములను దరిఁ జేరనీయక యనింద్య గుణగణ్యుడై యతఁడు గృహస్థ ధర్మములను నిర్వర్తించుచుండెను. తన పుత్రులకేగాక పశ్చాదులకును తిరునావుక్రరసు నామమిడి పిలిచి యానందించెడివాడు. అతఁడు నిర్మింపఁజేసిన ప్రపాదులకు, బాటలకు చెఱువులకు నావుక్రరసు నామమునే యుంచి యయ్యాయి స్థలములలోని శిలాఫలకములందుఁ జెక్కించి స్థాపించెను. గురుభక్తియం దీతని కేకలవ్వుడును సాటిగాఁడనుట యతిశయోక్తిగాదు.

ఇవిధంబున వాగీశుని పేర నప్పాది ధర్మకార్యముల నొనర్చు కాలమున తిరునావుక్రరసు క్షేత్ర సందర్శనాభిలా

పియ్యె యేగుచు, తింగళూరున కనతిదూరమున మార్గమునఁ బోవుచుండెను. అప్పుది వేసవికాలము. మండుటెండలోఁ బయనించు పథికుల శ్రమఁదీఱ నప్పుది నిర్మించిన పానీయశాల యొకటి సజ్జన హృదయమువలె నతిశీతలమై తరుచ్ఛాయా సమన్వితమై యొప్పుచుండఁ గాంచి, విశ్రామార్థ మచటికి నావుక్కరసు వచ్చెను. దయావంతుల మనంబువలె జనుల కాశ్రయమిచ్చి, యాతప బాధలను నివారించు నాచలిపందిరి లోని శీతల మారుతములచే హాయిని పొంది, వాగీశుఁడచటి హిమజలములఁగ్రోలి “నావుక్కరసు చలిపందిరి”యని వ్రాసి యుండుటఁ జూచి యాతాయాత జనంబులఁగాంచి “దీనికి పేరిడిన వారెవ”రని ప్రశ్నించెను. వారు “దీనిని యప్పుది యడిగళుఁడను ధర్మాత్ముఁడు స్థాపించెను. అతఁడనేక ధర్మశాలలను తటాకములను, మఠములను నిర్మించి యీపేరునే పెట్టియున్నాఁ”డనిరి. ఈ యప్పుదిని నే మున్నెఱుంగను. అతఁడు నన్నెఱుంగడు. ఇట్లాతఁడు నాపేర ధర్మముల నొనర్చుటలోని భావమేమి?” అని తలచి, “యాతఁ డెచ్చోటఁ గలఁ”డని యడిగెను. వారదిగో కన్నడు తింగళూరునఁ గలఁడు. ఇప్పుడే గృహంబున కేగెను” అని పల్కిరి.

ఆశ్చర్యరసమగున్నదైన వాగీశుఁడు వెంటనే బయలుదేరి, యాతని గృహంగణముఁ జేరెను. శివదాసుఁ డొకఁడు వాకిట నున్నాడని విని యప్పుది సరభసగమనమున వచ్చెను. అప్పుది మ్రొక్కుటకు ముందే వాగీశుఁ డాతనికి నమస్క-

రించెను. అప్పుదియు నాతనికి ప్రత్యభివందన మాచరించి, “దయామయా! మీరాకచే నా జన్మము సఫలమాయెను. గతజన్మమున నే నెట్టి తపం బొనర్చితిరో! నా గృహము పవిత్రమయినది. భవాదృశుల దర్శన భాగ్యము లభించుటకుదు” అని పల్కెను. వాగీశుడు “అయ్యా నేను తిరుపతనమును సేవించి వచ్చుచు మార్గమున మీరు స్థాపించిన చలిపందిరిని గాంచి మీ ధర్మములను విని మిముఁ గాంచ కుతూహలుఁడనై వచ్చితి. సంశయ మొకటి వీడించుచున్నది. అచట నీపేరును వ్రాయించక మఱొకరి పేరేల వ్రాయించితివి” అనెను.

అంత నప్పుది “వాగుగఁ బల్కితిరి. క్రూరాత్ములగు జైనుల నోడించి పల్లవరాజును శివభక్తునిఁ గావించిన వారి పేరుగాక వేఱొకరి పేరెట్టిడుదును? ఎవని నామమును స్మరించిన జనులు సుఖులగుదురో యట్టి తిరునావుక్కరను నామమునే నేను లిఖింపఁజేసితి. ఆపేరెందులకని నే విస నీవు కఠినముగఁ బల్కితివి. తాతిని తెప్పగఁ జేసికొని తీరమెక్కిన వాగీశుని పేరు విసని వారీ లోకమున నెవరున్నారు? శివవేషధారివయ్య నిట్లడిగితివి. నీవెచటి వాఁడవు? ఎవ్వండ?” వని చుటచుటఁ జూచుచుఁ బల్కెను. అంత అప్పుడు “పరసమయము నాశ్రయింప వ్యాధినిఁ గల్పించి, శివుఁడెవ్వనిని దాసునిఁగా గ్రహించె నట్టి యల్పజ్ఞాని నగు దాసుఁడ నేనే” యనెను.

ఆ మాటను వినినతోడనే యప్పుది కన్నులనుండి యానంద బాష్పములు రాల పులకిత దేహుఁడై చేతులు

జోడించి, మాటలు తడబడ భూమిపై బడి సాష్టాంగముగ నమస్కరించెను. నాపుక్కర సాతని హస్తములబట్టి లేవనెత్తి కౌగలించెను. ‘వెదుకబోయిన తీగ క్కాళ్ళకు దగిలినటుల’ పేదకు పెన్నిధి దొఱకినటుల సంతసించి. తానెవ్వనిగాంచనిన్ని దినంబు లువిఘ్నారుచుండెనో యా మహితాత్ముడు నాపుక్కరను తలవని తలంపుగ నట్లు సాన్నిధ్య మొసఁగుటచే నప్పుది మైమఱచి యాతని ముందానందతాండవ మాడెను. ఏమి నేయుటకు మాటలాడుటకు దోచనివాడై సంభ్రమించెను. వెంటనే లోనికేగి భార్య పుత్రులం బిలిచి, నాపుక్కరను వచ్చె నని చెప్పి వారందఱిని మ్రొక్కింపఁజేసెను. పిదప వాగీశుని గృహంబులోనికి గొంపోయి యర్ఘ్యమిచ్చి పాదములఁగడిగి తజ్జలమును శిరమునఁ దాల్చెను. ఆసన మిడి విధితో నర్చించి విభూతి నంది తనయింట భుజియింపఁ బ్రార్థించెను. అతఁడంగీకరించెను. అప్పుది గృహిణి శాకపాకంబులను సిద్ధపఱచి భర్త కెఱిగించెను. అతఁడు తన జ్యేష్ఠ పుత్రుడగు తిరునాపుక్కర సుని బిలిచి, తోటకేగి లేత యరఁటి యాకును గోసి తెమ్మనెను.

“వాగీశుని సేవలో నాకీ యల్పావకాశము లంభించె”నని సంతసించుచు నా బాలుడు, తోటకేగి, యప్పుడే విరిసిన యాకును గోయబోవ నొక త్రాచాతని చేతిని బెనవేసికొని క్కాటువేసెను. “విషాగ్ని జ్వాలల నుమయు నా సర్పమును విదిల్చి, విషము తలకెక్కుటకు ముందె దీనిని తల్లికొనఁగెద”నని

తలఁచి, యాతఁడు మైకము గ్రమ్ముచున్నను వేగముగ పరుగిడి
 వచ్చి దానిని తల్లిచేతనుంచి యేమియుఁ జెప్పక మూర్ఛిల్లి
 క్రిందఁబడెను. నోట నురుగులు గ్రమ్మ నిశ్చేతనుఁ డయ్యెను.
 విషవేగముచే శరీరము నలుపెక్కెను. తలిదండ్రు లాబాలుని
 హస్తమునుండి రక్తముఁ గాటుటయు, నోట నురుగులు
 గ్రమ్ముటయుఁ గాంచి, యాతఁడు రగదప్టుఁడై మరణించెనని
 గ్రహించిరి. పుత్ర మరణమునకు వారు కొంచెమైనను దుఃఖం
 పక “వాగీశుని భోజనమున కాటంకముఁ గల్గెనే”యని దుర
 ప్పిల్లిరి. వెంటనే వారా బాలుని కళేబరమును చాపలోఁ జుట్టి
 యొకమూల దాఁచి, యేమియు జరుగనట్లే నావుక్కరసుఁజేరి
 “స్వామీ! భుజింప దయసేయుఁడు” అని ప్రార్థించిరి. అతఁడు
 పాదప్రక్షాళన మొనర్చి, యాసన మందాసీనుఁడై వారికి
 విభూతి నిచ్చి, “భస్మముఁ గైకొనఁ బుత్రులఁ బిలువు”డ
 నెను. పుత్రులందఱు రా, మీ జ్యేష్ఠుఁడేఁడీ “యనెను, అప్పుది
 అతఁడిపుడు రాజులఁడు. మీరు భుజింపు” డనెను.
 అవ్వార్తతో నావుక్కరసు మనంబు చలించెను. అతఁడు
 “నీ మాట నాకు సంశయముఁ గల్గించుచున్నది. అతఁడేమి
 చేసె? ఎట కేగె? నిజముఁ దెల్పుము” అన నప్పుది భయముతో
 వడఁకుచు “మహాత్ముల భోజనమున కాటంకము గల్గెఁగా!
 చెప్పకుండిన నసత్యదోషము గల్గును” అని వడఁకుచు తన
 పుత్రునకుఁ గల్గిన యాపద నెఱిగించెను.

ఆ విషాద వృత్తాంతమును విని వాగీశుడు “ఇట్లా నర్చువారి లోకమునఁ గలరా! మీకు మీరే సాటి. మృత పుత్రుని దేహము నాలయమునకుఁ గొనిరండు” అని పల్కిముందుగ నాలయమున కేగెను. వారు బాలునిఁ గొనిరాఁగాంచి పరమేశ్వరుని “ఒత్త్రగొలాం” అని యారంభమగు పద్యములతో స్తుతించెను. వెంటనే మృత్యుంజయుని కరుణచే బాలుని దేహము విషరహితముగా, నిద్రనుండి మేల్కొన్నునట్టా బాలుడు లేచి, వాగీశునకు మ్రొక్కెను. అతఁడా బాలునకు విభూతి నొసఁగి యాశీర్వదించెను. అందఱు నానందించిరి. కాని యా దంపతులు వాగీశునకు సకాలమున నాహార మిడఁజాలమైతిమని చింతించిరి.

వాగీశుడు వారితో గృహంబున కేగెను. అప్పుడిగోమయముచే స్థలశుద్ధి యొనర్చి, మ్రుగ్గులిడి యరఁటియాకుఁ గోసినవైపు కుడిప్రక్క నుండునట్లు వైచి, జలముఁ బ్రోక్షించెను. పడన సాగెను. వాగీశుడు “నీవు నీ గొమరలతో వచ్చి నా సహపంక్తి భుజింపు”మన నట్లే యని వారు ఆసీనులుగా ‘నమృతమ’ స్తని వారందఱు భుజించిరి. పిదప వాగీశుడా గృహంబునఁ గొంతకాలముండి వానిని సంతసపఱచెను.

పిదప వాగీశుడు తిరుప్పళనమునకుఁ బోయి కంఠేకాలు నకు మ్రొక్కి “శొన్నాలై” యను గీతముఁ బాడి, యంతమున అప్పుడి యడిగఱుని సేవా మహిమను నుతించుచు కవిత

సెప్పెను. వాగీశుని పొగడ్త నందిన అప్పుది అడిగళుడు
సదా యా భక్తునే తలంచుచు శివసేవాసక్తుడై జీవించి,
చివటకు చిదంబర నటరాజేశ్వరు పాదపద్మచ్ఛాయం జేరి
శాశ్వతానందము నందెను.

“భక్తజనసేవయే భగవత్సేవ.”

26. తిరునీలనక్క నాయనారు

కవేరకన్యచేఁ బవిత్రమైన చోళదేశమున కలంకార
మైనది శాత్తమంగళము. అయ్యది పాడిపంటలకుఁ బ్రసిద్ధ
మైనది. వేదవిదులగు విప్రులందు శతాధికముగఁ గలరు.
చెందామరలతో నిండిన సరోవరములందు స్నాన మాడు వనితా
మణులతో రాజహంసలుఁ జేరి వారి కంకణధ్వనులంబోలి
శబ్దించుచుండును. బ్రహ్మచారులు పఠించు వేదములను విని
పికళారిక లవ్వనిఁ దమ బిడ్డలకు నేర్పుచుండును. భస్మ
త్రిపుండ్రధారులైన బ్రాహ్మణుల గృహంబులందు త్రేతాగ్నులు
వేదత్రయము వలెఁ బ్రకాశించుచుండును. అయ్యగ్నిత్రయ
ముతోఁ దమ పాతివ్రత్యాగ్నిఁ జేర్చిరా యన నచటి సతీమ
తల్లులు విలసిల్లుచుందురు.

అందు తిరునీలనక్కరను శ్రోత్రియ భక్తుడు స్తుత్యా
ర్హుడై నెగడుచుండెను. అతఁడు సనాతనాచారములతోఁ

బాటు శివసేవావిధిని నియమముగ నొనర్చుచుండెను. శివ భక్తులను సంతసపఱచుటయే వేదభావమని యాతఁడు మాహే శ్వరులఁ బూజించుచు నన్నాదులచే దృప్తిపఱచుచుండెను.

ఒకానొక యార్ద్రా నక్షత్రమున అయవందీశ్వరునిఁ బూజింపఁ దలఁచి, గృహిణి పూజాద్రవ్యంబులఁ గొని వెంటరా నాలయముఁ జొచ్చి, మ్రొక్కి యథావిధిఁ బూజించి పంచాక్షరిని జపించుచుండెను.

అప్పుడు విషపు సాలీడొకటి శివలింగముపైఁ బడెను. దానిఁ గాంచిన నీలనక్కరుని భార్య “అయ్యో! యీ పురుష శివునేమి బాధించునో” యని తలఁచి, పసిబిడ్డపై సాలీడు పడఁ గాంచిన తల్లి దాని నూడివేయునట్లా యమ నోటితో దాని నూఁడెను. అప్పుడామె నోటినుండి లాలాజల మా లింగముపైఁ బడెను. ఉమ్మి నీరు శివునిపైఁ బడుటఁ గాంచిన నీలనక్కరా యపచారమునకు దురపిల్లి, కన్నులు మూసికొని “ఓసీ! బుద్ధి విహీనురాలా! యేమి చేసితివి? శివునిపై నుమియుటకుఁ గత మేమి?” యనెను. అందులకామె చలింపక “విషపు సాలీఁ డొకటి శివునిపైఁ బడ నోటితో నూడి పాఱుద్రోలితి” ననెను.

ఆయమ భవునిపైఁ జూపిన మాతృవృత్తల్యము నెఱుంగఁ జాలనివాఁడై యతఁడు తన సేవావిధి నిట్లు చెఱచినదని దుఃఖిం చెను. “ఓసీ! సాలీడును మార్గారంతరమునఁ దొలఁగఁజేయక యుమ్మినీరు పడు నట్లుఁది యపచార మొనర్చి దోషివై తివి. నిన్ను పరిత్యజించితి”నని యాతఁడు పల్కెను.

అపుడు భానుఁ డన్తంగతుఁడాయెను. నీలనక్కరు పూజను ముగించి యింటికిఁగెను. అతని భార్య పరిత్యక్త గావున గృహమునకుఁ బోవక భీతిగ న్నయై యాలయమందే యుండెను. ఆనాటి రాత్రి యయవందీశ్వరుఁడు నీలనక్కరుని స్వప్నమునఁ దోచి, “ఓయీ! నీ భార్య యూఁదిన భాగము తప్ప, మిగిలిన నా దేహము పురువు ప్రాచుటచే నుబ్బియున్నది. చూడుము” అని పల్కెను. అతఁడు భయముతో లేచి మ్రొక్కి శివుని దయ కాశ్చర్యపడి తన చర్యకుఁ జింతించెను. అరుణోదయమున నాలయమునకుఁ బరుగిడి పోయి, యామో విరోషి గాన గారవించి గృహంబునకుఁ దోడ్చెచ్చెను.

అక్కాలమున జ్ఞానసంబంధుని మహిమాతిశయములను లోకులు స్తుతింప విని, యా భక్తాగ్రేసరు నెప్పడు గాంతునాయని తలంచుచుండెను. జ్ఞానసంబంధుఁడు తిరునీలకంఠ యాల్యాణుఁడు నాతని భార్యయు వెంటరా, తీర్థయాత్రలఁ జేయుచు శాస్త్రమంగలమున కేతెంచుచున్నాడని విని, యూరి నలంకరింపజేసి బంధువులతో నెదురేగి తోడ్చి పూజించి యూతిధ్య మొసఁగెను. సంబంధుఁడు వెంటవచ్చిన భక్తవరులతో నాతని యింట భుజించెను. భాస్కరుఁడు పశ్చిమాంభో నిధిలోఁ గుంకెను. శీతమయాఖుఁడు తన చల్లని కిరణము లతో లోకము నానందపఱచెను. అపుడు సంబంధుఁడు నీలనక్కరునిఁ బిలిచి “యీ రేయి నీవు యాల్యాణునకు నాతని భార్యకు నీ యింట శయనాది వసతులఁ గల్పింపు” మనెను.

అ మాటల కాతడు సంతసించి నట్టింట నగ్న్యారాధన వేదిక సమీపమున వారికి శయనాది వసతులను గల్పించెను. వారాయగ్న్యులకడఁ జేరఁగనే యవి ముందటికన్న మిక్కిలిగ జ్వలింపఁ జొచ్చెను. యాల్యాణ దంపతు లచట నా రేయి గడపిరి. సంబంధుఁడుదయమున యయవందీశ్వరునకు మ్రొక్కి, స్తుతించి యితర షేత్ర దర్శనమునకు బయలుదేటి పోయెను.

తన్ను వెన్నంటు నీలనక్కరు నాపి సంబంధుఁ డేగెను. నీలనక్క-రాతని యాజ్ఞను మీఱఁజాలక యతిధ్యభ్యాగతులఁ బూజించుచునుండెను. కొంత కాలమునకు తిరునల్లూరులో జ్ఞానసంబంధుని కల్యాణ మహోత్సవము జరుగునని విని యట కేగి, సంబంధునితో దివ్య తేజంబునఁ బ్రవేశించి శివ పాయుజ్యము సంపాదెను.

“భక్తులతోఁ జేరిక జన్మ దుఃఖముఁ దొలగించును”

27. నమినందియడిగళ్ నాయనారు

చోళచక్రవర్తులచేఁ బాలింపఁబడు పొన్నిన దేశమున “ఏమప్పరూరు” అను నొక గ్రామముఁ గలదు. ఆ గ్రామముఁ జుట్టి కేదార షేత్రములు నందనోద్యానములు పెక్కులు గలవు. అందలి వీధులు నిత్యోత్సవములతో నలరారుచుండును. షచ్చని పైరులలో నంధకారముఁ దాగియుండును. క్రమము

ద్యానములందు భ్రమరములు ఝంకారము సేయుచుండు. రక్తాంభోజములతో నిండిన శాలిక్షేత్రములు సైకతస్థలి యాగ కుండములందు జ్వలించు సన్నులా యన నుండును. ఆ గ్రామ టికయందు సదా వేదధ్వనులు విననగు.

అందు విభూతి మహిమ నెఱింగిన వైదిక బ్రాహ్మణ కులమున నమినందియను నొక భక్తవ్రతంసుఁ డుండెను. అతఁ డాబాల్యము భవుని భజించుచుండువాఁడు. అతఁడు సచ్చి లుఁడు. భస్మాభ్యక్త దేహుఁడగు నాతనిఁ గాంచి జనులు పరమశివుఁడే భూమియం దవతరించెనా యని తలంచెడివారు. ప్రత్యహ మాతఁడు తనయూరినుండి తిరువారూరునకుఁ బోయి భవానీపతి నర్పించి వచ్చుచుండెను.

ఒకనాఁడు నమినంది వల్కనాథుని సేవించుచు మార్గ ముననున్న అరినెరి యాలయముఁ జొచ్చి, సేవించి యమ్మహా దేవునకు దీపార్చన సేయ సంకల్పించెను. అపుడే గభస్త్రబింబ మస్తమించుటఁగాంచి, స్వగ్రామమునకేగి ఘృతముఁ దెచ్చి దీపములను వెలిగించుటకు నమయము లేదని తలంచి సమీప గృహమునకుఁబోయి యాలయమున దీపములను వెలిగింప నేతి నొసంగెదరా”యని వేఁడెను. అయ్యది దుష్టాత్ములగు జైనుల కావాసమని యాతఁ డెఱుంగఁడు. జైను లాతనిఁ గాంచి, “హస్తంబున జ్వలన జ్వాలలఁ దాల్చిన నీ దేవునకు దీప మేల? యని పరిహాసించిరి. ఇట నేయిలేదు. నీటిం గొంపోయి వెలిగించు”మని శేలిచేసిరి.

జై నుల దురుక్తుల కాతడు వెతఁజెందెను, అలయమునకుఁ బోయి శివునిముందు సాగిలబడి దుఃఖించెను. అప్పుడు “నమినందీ! విచారింపకుము. ఈ పార్శ్వమున గోచరించు కొలనినీటిం బోసి వెలిగింపుము” అను దివ్యవాణి వీతెంచెను. ఆ వాక్కు- శివుని కరుణయే యని, తలంచి పోయి గుంటనీటిం దెచ్చి ప్రమిదెలలోఁ బోసి వత్తులు వైచి వెలిగించెను. శివుని కరుణాతిశయముచే నీరు తైలముగా దీపములు దేదీప్యమానములై వెలింగెను. నమినంది సంతసముతో నాలయమందంతట సహస్రాధిక దీపములను వెలిగింప నయ్యది పట్టపగలా యననుండెను.

నీటితో వెలిగింపు మని పరిహసించిన జై నుల కన్నులు మిఱుమిట్లుగొన వారి యెదుట నా నీటితో వెలిగించిన నమినంది మహిమ లోకమంతయు వ్యాపించెను. జై నులు లజ్జచేదలలు వ్రాల్చిరి. అతఁడా రేయియంతయు నాటిపోవు ప్రమిదెలలో నీటినిబోసి వెలిగించుచుండెను. మఱునాఁడు నట్లే వెలిగించి సేవించెను. ఇట్లు అనేక దినములు గడచెను.

నమినంది నీటితో దీపములను వెలిగించు కాలమున దండియడిగఱుడను నొక పరమ మాహేశ్వరుఁడు జై నులను ఘాదమున నోడించి పాఱద్రోలెను. తిరువారూరు భక్తుల మహిమ దిక్కుల నిండెను. చోళ చక్రవర్తి నమినంది మహిమను విని, తిరువారూరునకు వచ్చి దేవుని నిత్య నైవేద్యాదులకు ధనధాన్యాదుల నొసంగి యా ధర్మము శాశ్వతముగ

జరుగుటకు భూముల నిచ్చి యస్సీక్షణకు నమినందినిఁ బ్రార్థిం
చెను. అతఁ డంగీకరించి వీధివిటంకస్వామి యుత్సవములను,
ఉత్తర ఫల్గున్యూత్సవములను జరిపించుచు త్యాగేశుని సేవలకే
లోపము గల్గని విధమునఁ జూచుచుండెను.

తిరుమణలియందు ఫల్గున్యూత్సవము జరుగుచున్నదని
విని, నమినంది యటకేఁగెను. ఆ యుత్సవమున జాతిభేదముఁ
బదిగణింపక జనులందఱు వచ్చి త్యాగేశుని సేవించుడు. నమి
నందియు స్వామిని సేవించి గ్రామమునకు వచ్చి యింటిలోనికిఁ
బోవక వాకిట తిన్నెపైఁ బరుండెను. అతని భార్య వచ్చి
“లోనికి రండు. శివపూజను చేసి భుజింపుడు” అనెను.
“అతఁడు నేను తిరుమణలి యుత్సవమునకుఁ బోయి మైల
పడితిని. నాకచట ననేక జాతులవారి సంపర్కము గల్గినది.
శుద్ధ జలముఁ దెమ్ము. స్నానమాడి లోనికి వత్తు”ననెను.
ఆయమ జలాహరణార్థమై లోనికేఁగెను. శ్రమవలననో శివుని
కరుణవలననో యాతనికిఁ గునుకువట్టెను. స్వప్నమున వల్లీక
నాఁకుండు గన్పించి, “ఓయీ! జ్ఞానులు పై దికులుండు తిరువా
రూరులో జన్మించిన వారందఱు నాగణములే. వారిలో నుత్త
మాధమ జాతుల నెంచకుము” అని పల్కెను. భయముతో
నాతఁడు లేచి స్నానమొనర్చుకయే లోనికేఁగి శివపూజావిధిని
నిర్వర్తించి యా రేయి గడిపి, యుదయముననే తిరువారూరు
నకుఁ బోయెను. అచటి జనులందఱు శివస్మరూపములతో
శివగణంబులవలె గన్పించిరి. అపుడాతఁడు వారికి మ్రొక్కెను.

కొంతవడికి వారందఱు సామాన్య జనులుగఁ గన్పించిరి. నమి నంది త్యాగేశుఁ జేరి “దాసుని తప్ప మన్నింపు మని ప్రార్థించి టుచటనే నివసింప సాగెను. వాగీశుఁ డితనిని తన పద్యములలో నమినంది భక్తులలో నొఱపిడి బంగార”మని కీర్తించి యున్నాఁడు. అట్టి మహిమాతిశయముఁ గాంచిన నమినంది శివుని సేవించుచు శివపాదారవింద దివ్యకాంతిలో లీనమాయెను.

“భక్తులలో జాతిభేదముఁ పాటించరాదు.”

28. తిరుజ్ఞానసంబంధమూర్తి

వైదిక శైవమును లోకమునఁ బ్రకాశింపఁ జేసినవాఁడు, బాలుడై యుమామహేశులఁ గాంచి యేడ్చి, జ్ఞాన స్తీరములఁ గ్రోలినవాఁడు, శీర్గాళిలో నవతరించినవాఁడగు జ్ఞానసంబంధుని పదసరోజములను శిరమునఁ ధాల్చి యా శివభక్తాగ్రేసరుని దివ్య గాధను వచింతు.

శైవసమయ మార్గముఁ బెంపొందించిన చోళ చక్ర పర్తుల దేశమందు కావేరీనది ప్రాంతమున “తిరుక్కళుమల” మను ప్రాచీన నగర మొండు గలదు. అందలి ప్రాకారములు మేఘులులఁ దాఁకుచుండును. సాగర తరంగము లాప్రాకా

రము నంటుటచే నేర్పడిన చారలు మందర పర్వతమునకుఁ జుట్టిన
వాసుకివలె గన్పించును. రవి యొక్కండయ్య సాగరమున
ననేక బింబములుగఁ గన్పించురీతి నచటి కొలంకులందు
చెందామరలు విలసిల్లుచుండును. అచటి హోమ కుండంబుల
నుండి వెల్వడు ధూమము రాత్రియో యన నుండ, వైదికులు
దాల్చిన విభూతి ప్రకాశము మధ్యాహ్న భ్రాంతిఁ గల్పించు
చుండు. కేదార ట్టేత్రములందు వికసించిన చెందామరలు
యోగాగ్నులవలె నుండు. తీరములందలి చూతవృక్ష శాఖ
లందలి ఫలములు ముదురఁ బండి పగులుటచే స్రవించు మధుర
రసము అగ్నులవలెఁ బ్రకాశించు చెందామరలపైఁ బడుట,
వృక్షములను శాఖాదర్శనముచే హోమము లొనర్చుచున్నవా
యన నుండు. పుష్పాడి గాలికి నెగసి, భ్రమరములను
కన్నీరు కార్చునట్లు చేసి పాడించుట శ్రోత్రియ బాలురకుఁ
దండ్రులు సామవేదము బోధించుటను స్ఫురింపఁజేయును.
అందలి వనితామణులు అరుంధతిని మించిన పతివ్రతలు.
అందాకాశమునంటు భవనములు లెక్కకు మించియుండు.
పొలముల నీటి కాల్యాలలో ముత్యములుండును. అందు వేద పాఠ
శాలల సంస్కృత పాఠశాలల పఠించు ఛాత్రుల ధ్వనియు
తోఁపులందలి భ్రమరీ ఝంకారము లొకటియై చెవులకు విందగు
చుండును. అపుడపు డచట వేద సభలు జరుగుచుండును.

అట్టి యా నగరమునకు బ్రహ్మపురము, వేణుపురము,
పుహలి, వెంకురు, తోణిపురము, పూంతరాయి, శివపురము,

పురవము, చంప, కాళి, కొచ్చవయము, తిరుక్కళుమలము అను ద్వాదశ నామములు గలవు.

శివపాదహృదయుఁడు—భగవతి :—

సస్యాదులతో నతిశయించిన శీర్గాళి క్షేత్రమున వైదిక కులమున కాండిన్య గోత్రజుడైన శివపాదహృదయుఁ డను విప్రోత్తముఁ డుండెను. ఆతని సతి భగవతి. ఆమెయు సద్వంశ జాతయగుట శీలవతియై నుతి కెక్కెను. ఆయమ పతిని సేవించుచు పుట్టినింటికి మెట్టి నింటికి యశము సేకూర్చు చుండెను. ఆ దంపతులు శివస్మరణముచే గాలముఁ బుచ్చు చుండిరి. విషయాంతరాస్తక్త హృదయులుగాక, వారు విభూతిని సేవించుచు శివాధీన మనంబులతో నుండిరి.

అక్కాలమున నా దేశమందు జైన బౌద్ధుల దుష్కృత్యములు మితిమీలుచుండెను. వేదప్రచారమున కవరోధ మేర్పడెను. విభూతి ప్రకాశము క్షీణింపసాగెను. అట్లగుటకు శివపాద హృదయుఁడు చింతింపఁ జొచ్చెను.

ఒకనాఁడా దంపతులు “పరసమయ దురాచారము లను దుర్భావముల నడచి, విభూతి మహిమను లోకవ్యాప్త మొనర్చు పుత్రు నొసంగు”మని శివునిఁ బ్రార్థించిరి. శీర్గాళిలో పెరియనాయకితోఁ గూడిన తోణియప్ప రాతని ప్రార్థనకు మెచ్చెను. భగవతి గర్భముఁ దాల్చెను. అతఁడు వేదవిధి ననుసరించి యా యా కాలములందు సీమంతాది కృత్యము లచే గర్భరక్షణ మొనర్చుచుండెను.

సంబంధుని యవతారము:—

మిత్రాది శుభశ్రగహము లుచ్చస్థాన మందియుండు శుభ
లగ్నమున ఆర్ద్రా నక్షత్రమందు పరసమయాశ్రితుల గర్వము
నడచ, వైదిక శైవము విజృంభింప, శివభక్తుల హృదయకమల
ములు వికసింప, విభూతి మహిమ దిగంతములు వ్యాపింప,
దేవాదు లానందాబ్ధి నీడుచు మోదింప యాగములు పెంపంది
భాసింప తమిళ భాషాయోష యొనర్చిన తపఃఫలమాయన
శీర్గాళి మహిమాన్వితముగా శ్రీ జ్ఞానసంబంధుడౌ భగవతి
గర్భ శుక్తిముక్తా ఫలంబై యవతరించెను.

కౌండిన్య గోత్రమందొక సత్పుత్రుడుదయించె నని విని
శీర్గాళివాసులందఱానందభరితులైరి. పూదోటలందు లతా
తరువు లామూలాగ్రము పుష్పించినవి. మలయమారుతుములు
మెలమెల్ల వీచినవి. దేవతలు పుష్పవర్షముతోఁబాటు
భూమికి దిగివచ్చి, శ్రోత్రియు లొనర్చు యాగాదులందుఁ
బాల్కొనిరి. శివభూతగణాధీశు లా కాదుణ్యమును స్తుతించి
లోకులకు మేలొనర్చిరి. పృక్షములు పుష్పఫలాదులతో నిండి
తమ యామోదమును వెలిబుచ్చినవి. పంట లపారముగఁ
బండినవి. నదీనదములు సరస్సులు కుల్యలు నిర్మల జలపూరి
తము లయినవి. గగనము నిర్మలమై తారాగణంబులతో
నొప్పినవి. పక్షిగణంబులు మధురకూజితము లొనర్చినవి.
సంబంధుని యుదయమున శీర్గాళి వీధులందు శంఖ శేరీ మృదం
గాదులు తమంత తామే మ్రోగినవి.

ఇవిధంబున శీర్గాళి సంతోషసాగరమున మునిగియుండ శివపాదహృదయుడు తన గృహము నలంకరింపజేసి, బాలు నకు ప్రథమస్నాన మొనర్పజేసెను. పిదప జాతకర్మాదులను యథావిధి గావించెను. నగరవాసులును యథోచితముగ గృహముల నలంకరించి పుష్పాడితో ప్రాంగణముల నింపి తమ సంతసమును వెల్లించుచ్చిరి. పంచపాలికలను తిన్నెలపై నుంచిరి. కొంగ్రొత్త నీటితో నింపిన సువర్ణకలశములను ద్వాప్రదేశముల నుంచి, పుష్పమాలికలఁ గట్టి యందుఁ జేరిన తుమ్మెదలా యన నడుమ వేపాకుల దండలను చేర్చి, వాకిళ్లలో వ్రేలాడునట్లునర్చిరి. 'అహిలు' కట్టియల పొగలతో తెల్లవాల ధూపములఁ జేర్చిరి. పౌరులు శివుని కరుణ వెల్లడి యగునటుల ననేక శుభకార్యముల నొనర్చిరి. ఇట్లు దశ దినములు వారు తమ సంతసమును వెల్లడించిరి.

ఆర్ద్రా నక్షత్ర జాతునకు సార్థకమైన పేరిడి, బాలార్క తుల్యుని, కుమారస్వామివలె నెసంగు వానిని, బంగరు తూఁగు టుయ్యెలలోఁ బరుండఁ జేసిరి. శివజ్ఞాన క్షీరంబులఁ గ్రోలఁబోవు నబ్బాలకునకుఁ దల్లి స్తన్యమిచ్చెను. విభూతి నధికముగ నాకాంక్షింపఁబోవు నా బాలకునకు మెయినిండ విభూతి నలదిరి.

వేదార్థ స్వరూపుడైన జ్ఞానసంబంధుని తల్లియు బంధు స్త్రీలును తమ యొడులలో రతనాల తూఁగుటుయ్యాలలో, పూఁబాన్పులపై పరుండఁబెట్టుచు, నీలాంబరీ రాగములఁ


బాటలు పాడుచు, జోకొట్టుచుండిరి. దినదినాభివృద్ధి గాంచిన సంబంధుడు వేదములు వృద్ధిగాంచినటుల శిరమెత్తి, శివపాద సేవ వినా యితరము నొనర్చననునటుల మోము నాడించుచు దొక్కు పల్కుల నాడ సాగెను. “మేము శైవముదప్ప పరమయముల నెఱుంగజాలము, కాన పరమతస్థులారా! దూరముగఁ బొండు” అనునటుల హస్తములంజేర్చి తట్టుచుండెను. భావికాలమునఁ దాను సదాశివుని దివ్యహస్తములనుండి చిటితాళంబులఁ బొందఁబోవుటను సూచించుచుఁ జేతులతో తాళములు తట్టుచు నాడుచుండెను. పరమతములు గతి తప్పి నశించునటుల శివజ్ఞానమును పొందఁబోవు నాతఁడు, స్వగృహం గణమున దోఁగాఁడ సాగెను. అతఁ డాడుచుండ బంధు స్త్రీలు వచ్చి “కొండిన్య కల్పవృక్షమా! పరమత నిర్మూలనదత్తా! శినమూర్తీ! రా, రా,”యని పిలుచుచుండిరి. అపు డబ్బల కుడు వారివై పు గాంచి, చిఱునవ్వు నవ్వు వారి యానందము నకు మేరలేకుండెను. పరుగిడి వారు వాని నెత్తి ముద్దాడుచుండిరి.

ఇట్లా బాలకుడు శుక్లపక్ష చంద్రునివలె నభివృద్ధినంది యేకవర్షప్రాయమువాఁడయ్యెను. తల్లి స్నానమాడించి పుష్పాదుల నలంకరింప కాలియందెలు గల్లుగల్లుమనుచు పరమత నిరాసముఁదెల్పి తప్ప టడుగులతో నాతఁడు సంచరించు చుండెను. దాదుల హస్తము నాధారముగఁగొని నడచుచుఁ క్రమముగఁ దానే నేలపై పాదములను మోపి, నడయాడుచుఁ గ్రీడించు చుండెను.

తోణియప్పరుని కరుణచే నాతఁడు మూఁడేండ్లవాఁడాయెను. అతఁడా వయస్సునందే మహిమోపేతుఁడై యుండెను. జన్మాంతరకృత పుణ్యావాసనా వాసితుఁడైన యతఁడు శివపాద స్మరణమును మఱవకుండెను. శివపాద హృదయుఁ డొనర్చిన పుణ్యముచేఁ బుట్టినవాఁడయ్యు శివసంబంధము వీడి వచ్చితి నే యని యపుడపు డాతని హృదయమున శివస్మృతిరా, నాపరమేశునిఁ దలఁచుచున్నటుల నేడ్చుచుండును. మహాత్ముల చర్యలు వారికే తెలియుఁగాని పరులకు దురవగాహములేగదా!

ఇట్లుండ నొకానొక దివసంబున శివపాద హృదయఁడు స్నానాది నిత్యవిధులఁ దీర్చికొనుటకై కొలనికేఁగుచుండ, శివుని కరుణ సమీపింప సంబంధుఁ డేడ్చుచు తండ్రిని వెన్నంతును. అట్లేతెంచు బాలునిఁగాంచి తండ్రి ముందునకేఁగక నిలువఁబడి, కపట కోపము నటించి యాతని రావలదని నివారిం చెను. అ బాలుఁడు గుసిలించుచు నందియలతోడి పాదములఁ దట్టుచు వెనుకకుఁ బోవనని యేడ్చుచుండెను. ‘అట్లగుచో రమ్మ’ని వానినె త్తికొని, యనేక ప్రశయములఁ గాంచినదియు నిత్యాపమైన బ్రహ్మతీర్థపు బొడ్డునుఁ జేరెను.

బాలుని గట్టుపైనిడి తా జలములఁ గ్రుంక భయపడి, శివపాద హృదయఁడు తోణియప్పరునిఁ దలఁచి బాలుని రక్షింపఁగోరి, నీటఁదిగెను. వేగముగ స్నానాదివిధులను ముగించి భాస్కరున కర్ఘ్యమిడి యఘమర్పణ సూక్తముఁ



పార్వతి సంబంధునకు జ్ఞానక్షీరముల నొసగుట

బరించుచుండెను. ఆ సమయమున జన్మాంతర స్మరణముచే శివపాదంబులు స్మరణకు రా, నా బాల సంబంధుడు తండ్రిగానక యా యను నటు లేడ్వజొచ్చెను. కన్నీరు కాల్యలుగట్ట, బింబాధరోష్ఠము వడక, వేదఘోషమా యన జీవకోటులు సంతసింప దుఃఖించుచు, దిక్కులు సూచుచు చిట్టచివరకు తోణి యప్పుడు నాలయపు శిఖరముంగాంచి, “అమ్మా! అప్పా”యని రుద్ధకంతముతోఁ బిలువసాగెను.

తోణిపురేశ్వరుడు సంబంధుని పూర్వజన్మ సేవను తలంచి, యాతనిఁ గరుణింప నుమాసహితుడై వృషభా రూఢుడై యక్కొలని గట్టును చేరవచ్చెను. భగవతీ శివ పాదులకు నొసఁగిన వరమును సార్థక మొనర్పఁ దలఁచియు, తమ పాదములను స్మరించు నా బాలునకు శివజ్ఞానము నొసంగను, వావిడిచి తముఁబిలుచు నాతనిఁ గరుణింపఁ దోణియప్ప రుమా దేవియగు పెరియనాయకిఁగాంచి “నీ స్తన్యమును బంగరు గిన్నెలోనుంచి వీని కొసంగుము” అనెను.

వేదమాతయు సకల జగన్మాతయునైన పార్వతి శివు నానతి నా బాలుని పార్శ్వమునకేగి, యొడిలో నిడికొని స్తన్య మును బంగరుపాత్ర నింపి, యోగులకు నగమ్యమైన శివ జ్ఞానామృతము నాక్షీరములతోఁ గలిపి, తన్నుఁగాంచి రుదించు నా బాలుని కన్నీటిని వస్త్రాంచలమునఁ దుడిచి, యా క్షీర ములఁ ద్రావించెను. బాలసుబ్రహ్మణ్యునకు నలభ్యంబైన స్తన్య మాతనికి లభించుటఁజేసి సంబంధుడు జ్ఞానసంబంధుడై

కుమారతుల్యుడై విశ్వవిఖ్యాతి నందెను. జగతఃపితరులగు నుమా మహేశులచే దాసుడుగా గ్రహింపఁబడి యాతఁడు దాసబాలుఁడయ్యెను. బ్రహ్మాండ్రాదులకును మహర్షులకును, యోగివద్యులకును తెలియరాని శివజ్ఞానముతో నా బాలునకు సంబంధముఁ గల్గుటచే నతఁడు జ్ఞానసంబంధుడని కీర్తిఁగాంచెను. ఆతఁడు మాయను నశింపఁజేయునట్టి పరాపర జ్ఞానసత్యము నెఱింగెను.

“నకలప్రాణులకు నాదిపురుషుఁడు లింగగురు స్వరూపుఁడు పరమశివుఁడే”. యను తత్వార్థము నెఱింగినవారే భక్తులు. అట్టి తత్త్వజ్ఞానముచే సంబంధుఁడు మహిమాన్వితుడై ప్రకాశించెను. శివపాదహృదయుఁడు తన యాహ్నికముల నల్పకాలములోఁ బూర్తి గావించికొని తీరమెక్కి, దివ్యజ్ఞానముతో వెలుగొందు బాలునిఁ గాంచి “నీ వెవ రొసఁగిన క్షీరంబులఁ గ్రోలితివి? నీ మోము నిట్లు ఎంగిలి మంగలముఁ జేసినవారిఁ జూపుము” అని యొక చిఱుబెత్తముఁ జేకొని, కొట్టఁబోవువానివలె నటించును బెదరించెను. బాలజ్ఞానసంబంధుఁడు నేత్రాంచలంబుల నానందబాష్పములు గురియుచుండ కరములు శిరమునఁ జేర్చి, మ్రొక్కి యొకయం గుళితో, గగనమును దివ్యతేజంబుతో నింపి వృషభవాహనారూఢుడై యుమాదేవింగూడి ప్రత్యక్షమైయుండు తోణియప్పరును చూపెను. వెంటనే యా బాలుఁడు హృదయము నిండి పొంగి పొరలివచ్చు జ్ఞానసంపదతో, వేదాదియగు ప్రణవ

మందలి యోంకారముతో హల్సంయోగ మొనర్చి, వినువా
రాశ్చర్యమున మునుగునటుల శివుని కర్ణేంద్రియములు సోక,
మధురమైన తమిళ భాషలో శివుని కర్ణములనే వర్ణించుచు
“తోడుడయ శవియ్...” అని యారంభించి సహజ కవితా
ధారతో పది పద్యములఁ జెప్పి స్తుతించెను. అందు శివుని యంగ
ప్రత్యంగములను వర్ణించి “నన్నిట్లానర్చినవాఁ డీ శివుఁడే
గదా!” యని తండ్రికిఁ జూపెను, (“తోడుడయ శవియ్
విడైయేరియో, తూవెణీ మదిశూడి, కాడుడయ శుడలై
ప్పొడి పూసి, ఎఁ ఉళ్ళం కవర్కళ్ళ, ఏడుడయ మలరాల్,
మునై నాళ్ళణింది, ఏత్త అరుళ్ శెయిద, వీడుడయ పిరమాపుర
మేవియ పెమ్మా ఇవ్ అన్టే”) (శోభిత కర్ణకుండలములు
గలవాఁడు వృషభవాహనాధిరూఢుఁడు సితపక్ష తృతీయ చంద్ర
కళాధరుఁడు పితృవనోద్ధృత భస్మోద్ధూళిత దేహుఁడు మచ్చిత్త
కర్ణకుఁడు పూజిత పుష్పదళ శోభితుఁడు వందిత సకల లోకుఁడు
బ్రహ్మపురవాసియగువాఁడీ శివుఁడేగదా.)

సంబంధుని ప్రథమదశ శ్లోకముల సారార్థము :—

“భూలోకవాసులు అగణ్యంబులగు పాపము లొనర్చిన
వారయ్యు ముక్కంటిని స్మరించు వారగుచో నాతని కృపా
పాత్రులై పాపరహితులై ధన్యాత్ములగుదురు. రావణుఁడు
కైలాసపతిని గణింపక యా వెండికొండ నెత్తఁబూని, దాని
క్రిందఁబడి నలిగి శ్రమఁజెంది సామగానముతో నా పరాత్పరుని
స్తుతింప కరుణఁ జూపె. భక్తితో సేవించువారిని శివుఁడు

కరుణఁ గాంచునని యెఱుంగక, శివుని మ్రొక్కక మహాదోష మొనర్చిన విషువు నీచమగు వరాహ రూపము నొందె! బ్రహ్మ హంసరూపముఁగాంచె. వారిరువురు శంకరుని యాద్యంతములఁ గానఁగోరి, భవలింగమును చుట్టిచుట్టియుఁ గనుఁగొనఁజాలని వారై పంచాక్షరీ మహామంత్ర మహిమచే శివతత్త్వముఁ దెలిసికొనిరి గదా! వేదాదియైన మహేశ్వరుని సాన్నిధ్యముఁ గల్పించు శైవమార్గము నెఱుంగఁజాలని శ్రమణ బౌద్ధులు నీచులై దుష్టమార్గముల నాశ్రయించి కష్టాత్ములైరి.” అను భావముఁజెప్పి పదునొకండవ గీతములో మకుటముఁగ తన నామముఁజేర్చి, ఆ పది పద్యములఁ బాడిన వినినను గల్గుఫలమును వివరించి కవిత సెప్పి యా మూఁడేండ్ల బాలుఁడు శివునిముందు నిలిచెను.

శివుఁడు సంబంధునిఁ గరుణించిన రీతిని గాంచిన దేవతలు పుష్పవర్షముఁ గురిపించిరి. గంధర్వు లాడిపాడిరి. శివగణాధ్యక్షులు దిక్కులు పిక్కటిల “శంభో శంకర” యని ఘోషించిరి. భవసాగర తరణమునకై తన పాదములను తోణిఁగ (పడవగ) నొసఁగి రక్షించు తోణియప్పరు పెరియనాయకితో తోణియాలయముఁ బ్రవేశించెను. వేదధేనువునకు వత్సమైన సంబంధుఁడు శివుఁ డాలయముఁ జేరుటఁగాంచి యారూప మునే మనంబున నిల్వొని మెల్లగ నడచి యాలయముఁ జొచ్చెను.

శివపాదాదుల సంతసము :—

కొమరుఁ డవ్విధంబున జ్ఞానియై కవిశిరోమణియై శివ
దాసుఁడై యాలయమునకుఁ బోవుటఁ గాంచుచుండిన శివపాద
హృదయుని చేతిలోని బెత్త మాతనికిఁ దెలియకయే జాటి పడి
పోయెను. అతఁ డొడలెఱుఁగక యానంద తాండవ మాడెను.
ఆతఁడు హృదయమున నద్భుత భయాశ్చర్యములు ముప్పిరిఁ
గొన సంబంధుని కవితలోని దివ్య భావములనే తలంపసాగెను.
ఆతఁడీశ్వరునిఁ బ్రత్యక్షముఁగఁ గాంచని వాడయ్యు బాలున
కచట క్షీరముల నొసంగిన చిహ్నములఁ గాంచియుఁ బాలుఁడు
సెప్పిన కవితను బట్టియు, పశుపతి తన పుత్రునిపైఁ గరుణఁ
చూపెనని నిశ్చయించెను. సంతసముతోఁ బుత్రుని వెన్నంటి
శివపాదుఁ డాలయమున కేగెను, బ్రహ్మతీర్థమున ననుష్ఠాన
మొనర్చుకొనుచుండిన వై దికులు, జరిగినది గాంచియు
బాలుని కవితను చెవులార వినియు నా యద్భుత సంభవమున
కాశ్చర్యముఁ జెంది, “ఇట్టి దీ లోకమున నెచటఁగాంచితిమి?”
అని తలంచుచు నాలయ గోపుర ద్వారముచేత గుమి
గూడిరి.

సంబంధుఁ డీశుని సమీపించి “నన్నిపుడు దాసునిగాఁ
జేసికొనిన శివుఁడిట నున్నాఁడు.” “ఇంగు యెన్నె ఆళుడ
యాఁ డమయోడు మిరిందా” అని యారంభమగు పద్య
దశకము సెప్పి స్తుతించెను. అబ్బలకుఁడు శివానుగ్రహముచే
గానకళా మిళితమగు మధుర కవితను శివున కర్పించు స్వభా

వముఁ గలవాఁడై నేవించి గర్భాలయమును వీడి, వైదికులుండు స్థలమునకు వచ్చెను.

శివుని కరుణా పాత్రుఁడైన బాలునకు వైదికు లెదురేగి, మ్రొక్కి- “జ్ఞానసాగర సుధారసరూపా! వేదోద్ధారకా! జ్ఞానజలధరా! బ్రహ్మపుర జనశరణా! శ్రుతప్రకాశా! పుణ్యరాశీ! సత్యజ్ఞాన భాసా! జయము జయ”మని వినుతించుచు స్వాగత మొనంగిరి. “నధర్మ వృద్ధేభు వయ స్సమీక్షతే” యని గదా ప్రసిద్ధి. మూఁడేండ్ల బాలుని పాదములపైబడి వృద్ధ వైదికులు మ్రొక్కుటలో నాశ్చర్యమేమి? అతఁడు ధర్మచృద్దుఁడు గదా!

శివపాదహృదయుండు జ్ఞానసంబంధుని భుజములపైఁదాల్చెను. శివభక్తులు వైదికులు తమ యంగవస్త్రములను వీచుచు జయఘోష లొనర్చుచుండ వీధి కిరువైపుల నుండు భవనాగ్రములఁ జేరిన భామినులు చిత్రవర్ణ భాసురంబులగు పుష్పములతోఁ బేలాలను కలిపి, మంగళగీతములఁ బాడుచు నా బాలునిపైఁ జల్లిరి. మంగళ వాద్యములు మ్రోఁగుచుండ విప్రుల సామగానములు దిక్కులు నిండుచుండ శివపాదుండు పుత్తుని గృహంబునకుఁ గొనివచ్చెను.

శివక్షేత్ర యాత్ర:—

జ్ఞానసంబంధుండా రాత్రి తోణి యప్పరుని పాదకమలములను ధ్యానించుచు సుఖముఁగ నిద్రించెను. ఉషఃకాలము



జ్ఞానసంబంధుడు — చిఱుతాళమాల బొందుట.

ననే మేల్కొంచి యతఁ డాలయమునకేగి, మాతాపితరులగు పార్వతీ పరమేశ్వరులకు మ్రొక్కి స్తుతించి, వారియనుమతి నంది “తిరుక్కోలక్కా” యను శివక్షేత్రమును దర్శింప బయలు దేరెను.

బంగరు చిటితాళములఁ బొందుట :—

తరంగహస్తములతోఁ బుష్పంబులఁగొని తెచ్చు కావేరీ నదీతీరమందలి తిరుక్కోలక్కాయను దివ్య క్షేత్రమును సంబంధుఁడు తండ్రితో భక్తబృందముతోఁజేరి, యాలయమునకుఁ బ్రదక్షిణ మాచరించి, వేదమయమై ప్రకాశించు శివునకు మ్రొక్కి “పొలమున గండుచేఁప లెగురు (మడియిల్ వాళై పాయ)” అని యారంభించు పద్య దశకము సెప్పి రాగయుక్తముఁగఁ గాలనియతిఁ దప్పకుండ చేతులతో తాళము వేయుచుఁ బాడెను. అపుడా పరమేశ్వరుని దయచే పంచాక్షరి చెక్కఁబడిన బంగరు తాళము లాతని చేతికి వచ్చెను. ఆ యద్భుతమున కతఁ డాశ్చర్యముఁ జెంది తాళములను శిరముపైఁదాల్చి స్వరరాగ సుధారసము చిప్పిలునటులఁ బాడి యానందించెను. అతఁడు తాళములఁ దట్టుచు నొనర్చిన గానమునకు నారద తుంబురులు గంధర్వులు, గాన కళానిష్ఠాతులగు గాయకు లానందించి యాతనిపైఁ బూలవానఁ గురియించిరి. పశుపతి ప్రసాదలభ్యములైన తాళములఁ బొంది సంబంధుఁడు శ్రీగృహినిఁగాంచ నభిలషించెను. తండ్రి యాతనిని భుజములపై నిడికొని రా, వచ్చి శివునిఁ గాంచి మ్రొక్కి ‘తక్క’యను తమిళ

రాగమున పది పద్యములను పాడి తాళములఁ దట్టుచు నృత్య మొనర్చెను. పిదప జ్ఞానజీమూతుడైన సంబంధుఁడు తండ్రితో నింటికేగి శీర్గాళిపుర వాసులకు దర్శన మొనంగి సుఖముండెను.

ఇట్లుండ సంబంధుని తల్లియగు భగవతి జన్మస్థలమగు తిరుననిపల్లిలోని వైదికులు శ్లాఘ్యబంధువులు, ముయ్యేడుల బాలుఁడు కవిత నెవ్వట, శివునివలన తాళములఁ బొందుటను విని, వేదములఁ బఠించుచు శీర్గాళికి వచ్చి యా బాలుని పాదములకు మ్రొక్కిరి. అట్లే శివభక్తులును తండ్రిపతండుములుగ వచ్చి యాతనికి సాష్టాంగ మాచరించి సంతసించిరి. శివ పాదుఁడందఱిని సత్కరించెను. వచ్చిన భక్త బృందములతో శీర్గాళి శివలోకమా యనఁ బ్రకాశించెను.

సంబంధుని ద్వితీయ యాత్ర:—

తిరుననిపల్లి వైదికులు సంబంధుని తమ యూరికి రమ్మని ప్రార్థింప నతఁడంగీకరించి యాలయమునకేగి మ్రొక్కి శివక్షేత్ర దర్శనాకాంక్షియై వారితో నడచి పోవజొచ్చెను. బాలుని మోయు పుణ్య మితరులకేల? యనియో, వాత్సల్యముననో యాతని నఱకడ వహించి తండ్రి నడువఁ జొచ్చెను. శివ ధ్యానమున మునింగిన మనంబుతో నా బాలుఁడేగుచు ననిపల్లియెచటనని యడిగెను. తండ్రి “యదిగో వికసిత నీలోత్పలములతోడి కేదారక్షేత్రముకావలఁ గన్పడునదియే ననిపల్లి” యనెను. సంబంధుఁడు తండ్రి మూఁపులపై నుండియే

మొక్కి, “కారైగళ్ పూహై ములై...” అని పాదమెత్తి చివరఁ (ఎందై మేవుం తిరుననిపల్లి...) ఎవరీ తిరుననిపల్లిని స్మరింతురో వారి పాపములు నశించు నని చెప్పు ఆజ్ఞ మాదే” అను భావముఁ బ్రకటించి శివాలయముఁ జొచ్చి నతియు నుతియు నొనర్చి యచటఁ గొన్ని దివసంబులు గడపెను.

తిరుచ్చెంగాడులోని విప్రులు సంబంధుని రాక విని నని పల్లికి వచ్చి యాజగదంబికా క్షీరములఁ గ్రోలిన సంబంధుని తమ యూరికి విజయము సేయుఁడని ప్రార్థించిరి. సంబంధుఁడు వచ్చు మార్గమందంతట వారు చలువ పందిరులను స్థాపించి, వానిని పూవులతో నలంకరించి పూర్ణకుంభములను నిలిపి యా జ్ఞాన శిశువును గొనివచ్చిరి. అతఁ డచట దక్షిణావర్త శంఖా కారముతో నిర్మింపఁబడిన ఆలయముఁజొచ్చి యచటి మహి మను వర్ణించుచు పది పద్యములఁ జెప్పెను. అటనుండి వైది కులు వెంట రా, తిరువలంపురము తిరుచ్చాయికాడు లను దర్శించి కావేరీపూంపట్టణముఁజేరి, యాలమునకేఁగి శివున కంజలినిడి “కొండగోఁగుఁ బూవులఁ దాల్చిన శివా...”యని హృదయము ద్రవింపఁ బాడెను. అటనుండి తిరువెణ్కాడున కేఁగి శివునకు మొక్కి “ఫాలనేత్రా...” యని యారంభించు పద్యమును జెప్పి కీర్తించెను. సమీపమునఁగల తిరుములై వాయిల్ అను క్షేత్రమును దర్శించి మరలి శీర్గాళికి వచ్చెను.

తృతీయ యాత్ర :—

విదప మఱొకసారి మహేంద్రవల్లి తిరుకురుహాయూరు మొదలగు శివస్థలములకేగి మధుర భావోపేతములగు పద్యములు నెప్పి భవానీపతిని స్తుతించి, మఱి శీర్గాళికి వచ్చి తోణియప్పరుని సేవించుచుండెను.

నీలకంఠయాల్యాణుని సంధించుట :—

జ్ఞానసంబంధుడు శీర్గాళిలోనుండు నక్కాలమున, సంగీతకళానిపుణుడగు తిరునీలకంఠయాల్యాణుడు నాతని భార్య మతంగచూడామణియు సంబంధునిఁ గాంచి మ్రొక్కఁ గుతూహలముతో యాల్యాణమను వీణియఁ జేపట్టి శీర్గాళికి వచ్చుచుండిరి. సంబంధుఁడా హరిజన భక్త దంపతుల రాక విని, వారిఁ దోడ్పఱ నెదురువోయెను. ప్రీతితోఁ దమ్ములు ఆహ్వానింప వచ్చిన యా బాలుని పాదపద్మములకు వారు నమస్కరించి లేచి, భక్తితోఁ బొగడి భాగ్యవంతులమైతిమని సంతసించిరి. సంబంధుడు వారిఁ బ్రియమారఁ గాంచి “మీరు దయతో ననుఁ గాంచ వచ్చుటచే నా శివసేవ యూర్జితమైనది” యని చిఱునగవులు చిందుచుండఁ బలికి వారితో తోణియప్పరు నాలయ గోపుర ప్రాంగణముఁ జేరెను. వారు శివునకు మ్రొక్క “నీవు నీ వీణియను పలికించి శివుని నుతింపు”మని సంబంధుడు పల్కెను. వెంటనే యాల్యాణుడు వీణియను శ్రుతిసేసి స్వర రాగ సుధారసంబులు వెల్లి విరియ మతంగ చూడామణితో గలిసి శివునిపై కేయములఁ బాడుచు

మీటెను. సశాస్త్రీయముగ వీణెనుండియు, వారి కంఠముల నుండియు వెలివడు గానమాధుర్యమునకు నారోహోవరోహణ మూర్ఛనలకు సంబంధుఁడు మెచ్చి, యానందసాగరమున మును కలు వైచెను. మహతిని మించు నా వీణియ నాదమునకు సంబంధుఁడే గాక పరమశివుఁడును సంతసించెను. ఆ గాన మాధుర్యమునకు గంధర్వ కిన్నర విద్యాధరులు మైమఱచి యాకాశమున గుంపులు గట్టిరి. వారాంగన లాడిరి. యాల్పా ణుని గానము ముగియఁగనే సంబంధుఁడు వారికొక విడిది సూపెను. అచట వారికి విందు భోజన మిడెను.

అప్పటికి సంబంధుఁడు సెప్పిన పద్యములను భక్తులూ పాడ విని, యాల్పాణుఁడు వానిని స్వరపఱచి, రాగముల నెన్ని తన వీణియపై వానిని చక్కగఁ బలికించుచు భక్తులను సంతసపఱుపసాగెను. ఒకనాఁ డాతఁడు సంబంధునిఁ గాంచి “స్వామీ! మీరు శివునిపైఁ బాడఁబోవు గీతముల నన్నింటిని స్వరపఱచి యీ వీణియపైఁ మ్రోగింప మనస్సు గలుగు చున్నది. కాన మిమ్ము విడువక, మీతో నిరంతర మైత్రి గల్గునటుల నిచట మా సదావాసమున కనుమతించి కృప సూపుఁ”డని ప్రార్థించెను. సంబంధుఁ డాతని వేడికోలును మన్నించెను. అది శివుని కరుణయే యని యాల్పాణుఁడు భావించెను. ఆనాటినుండి యతఁడు సంబంధుని పద్యములను వీణియపై మీటుచు నాతని సౌహార్ద సౌఖ్యముల ననుభ వించుచు సంతసించుచుండెను.

చతుర్థ యాత్ర:—సంబంధుని చిదంబర దర్శనము:—

సంబంధుడు చిదంబరమున నటనమాడు నటరాజుఁ గాంచి నుతింపఁ దలంచి తన కోరికను తండ్రికిఁ దెల్పెను. తండ్రియు బాలు ననుసరించుట కంగీకరించెను. వెంటనే సంబంధుడు తోణియప్పరు ననుమతి నంది, యాల్యాణ దంపతులు తండ్రియు భక్తులు వెంటరా చిదంబరమునకుఁ బయన మామెను. అతఁడు మార్గమందలి శివక్షేత్రములఁ గాంచి మ్రొక్కి నుతించుచుఁ బయనించి కేదారక్షేత్రములను నదులను దాటి, కొల్లడపు దక్షిణతీరముఁ జేరెను. అధిక వేగముతోఁ బ్రవహించు నా కొల్లడ మను నది శివబాలుడైన జ్ఞానసంబంధునిఁ గాంచి, తన వేగము నాపి, భక్తితో శిరము వంచి మార్గము నిచ్చెను. అతఁడా నదిని దాటి, యుష్కకాలువల నధిగమించి, కొంత నేల పయనించి భక్తాభీష్టదమగు చిదంబరపు పెల్లఁజేరి శివగతి ప్రయోజన మందిన వానివలె సంతసించెను.

సంబంధుడు వచ్చు మార్గమున కిరువై పులనుండు సరోవరంబులు, పక్షుల ధ్వనులే పొగడికలుగ, కమలకోరక హస్తములను జోడించి, పుష్పముఖంబుల నాతని కాహ్లాస మొసంగెను. ఉద్యానవనంబులు మయూర క్రీంకారములు స్వాగత వచనములుగ, చల్లని పిల్ల తెమ్మెరలతోఁ గదలు పుష్పముఖముల నాడించి యాహ్లానించునటుల నుండెను. మనోహారంబులగు కేదారంబులు పెరులతోఁ బెరిగిన లతా పుష్ప

ములలోని పువ్వుడిని వెదజల్లుచు సంతసముతో మ్రొక్కుచున్నవా! యన నుండెను. క్రముకపృక్షంబులు బాలసంబంధుని మార్గారూపము నపనయించుచున్నవా యన కదలుచుండెను. శ్రోత్రియులు హోమముసేయు నగ్నిగుండములనుండి యెగసిన ధూమవ్యాప్తిచే నాకాశము నిలాంబరవితాన మాయెను. సంబంధుడిట్టి మనోజ్ఞదృశ్యములఁ గాంచుచు చిదంబరపు దక్షిణ ద్వారముఁ జేరెను.

శివజ్ఞానక్షీరములఁ గ్రోలిన సంబంధుఁడు వచ్చుచున్నాడని వినిన చిదంబర వాసులఁగు శ్రోత్రియులు, భక్తదాసులు నగరమును చక్కగ తోరణాదులతో నలంకరించి, వేదఘోషములు మంగళవాద్య ధ్వనులను మించుచుండ, పూర్ణకుంభములతో నెదురు వచ్చి సుస్వగతము వల్లి నగరిలోనికిఁ దోడ్కొచ్చిరి. సంబంధుఁడు వారితో నావరణ వీధినిదాటి, దీక్షితులు నివసించు వీధినిగాంచి మ్రొక్కెను. భక్తుల మనంబు వలె పరిశుద్ధమైన తిరువీధినిఁగాంచి సంతసించి, ప్రార్థనముఁ జొచ్చెను.

ప్రధానద్వారముదాటి, బంగరు నాలయమునకు సంబంధుఁడు ప్రదక్షిణముఁగ వచ్చి, కనకసభకు మ్రొక్కి నందీశ్వరాది శివగణనాథులు గొలిచియుండు నటరాజుఁగాంచి, భక్త్యతిశయమున శిరమునఁ గరములు గీలించి యానందాశ్రువులు రాల గర్భాలయములోని కేఁగెను. సత్యజ్ఞానప్రకాశముతో వెలుంగు కనకసభలోని యానంద నటనముఁగాంచి నమస్కరించెను.

“ఇంద్రియాతీతుఁ డయ్యు మద్భావంబునఁ దిరముగ నిలిచి నన్ను ధన్యు నొనర్చితివి...” యను గీతముఁబాడి స్తుతించెను. పాడియాడెను. ఆదిపురుషుఁడగు నటరాజేశ్వరు నెల్ల వేళల సేవించు భాగ్యము నందిన చిదంబర దీక్షితుల మహిమఁ బొగడుచు “నిత్యాగ్నిహోత్ర తత్పరులగుచు, శనైశ్చరు చర్యలనడ్డి, సదాశివుని పాదపద్మములఁ గొల్చు భాగ్యము నంది, పాప విదూరులగు శుద్ధ శ్రోత్రియ దీక్షిత ప్రవరులను నుతింతు. (కట్రాంగ ఎరియోంబి...) ఇత్యాది భావయుక్తంబులగు పద్యములు సెప్పి యానంద తాండవామృతమును కన్నులార గాంచెను. వేదాదులు సర్వదా నుతించు కనకసభకు మరల బ్రదక్షిణమొనర్చి, వెలికివచ్చి యా క్షేత్రముననుండుటకు భీతిం జెంది, సమీపముననుండు తిరువేళ్ళలము అను చిదంబర సమీప క్షేత్రమున నుండఁ గోరెను.

సంబంధుఁడు వేళ్ళలమును గ్రామముఁజేరి యచటి భవ లింగముఁ గరములతో నభిషేకించి పూజించి స్తుతించి యచట నివసించుచుఁ బ్రాతఃకాలమున చిదంబరమునకేగి నటరాజును సేవించి వచ్చుచుండెను, ఒకనాడు కళిపారై, నెల్వాయిల్ అను క్షేత్రములకేగి శివుని సేవించి స్తుతించెను. యాల్పాణుఁ డా గీతములను స్వరపఱచి వీణియలోమీఁపెను. మఱల చిదం బరమున కేతెంచి సేవించి వేళ్ళలమునకుం బోవుచు, శివుని నిత్యసేవా భాగ్యమునందిన దీక్షితుల మహిమ కాశ్చర్యపడెను. ఒకనాఁడు మూఁడువేలమంది దీక్షితులు శివగణంబులుగఁ

గన్పింప నా దివ్య దృశ్యమును తిరునీలకంఠ యాల్యాణునకుఁ జూపి వారికి వందన మాచరించెను. వారును ప్రత్యభివాదన మొనర్చి యా బాలుని నటరాజు సన్నిధానమునకుఁ గొంపోయిరి. అట సంబంధుఁడు “దధిక్షీరాభిషక్త సర్వాంగా!...” యని యారంభించి, యానాఁడు దీక్షీతులను శివగణంబులుగఁ గాంచిన మహిమను నుతించుచు, అట్టి దీక్షీతులచే సేవింపఁ బడున దీకనకసభయేగదా! యని ముగించు పదిహాముఁ బాడెను. నటరాజును సేవించి వెలికి వచ్చిన సంబంధుని యాల్యాణుఁడు సమీపించి “ఈ దాసుని జన్మస్థలమగు ఎరుక్క-త్తంబులియూరు సమీపముననే గలదు. అచటికి విజయము చేసి పిదప నీవానదీతీరస్థ క్షేత్రంబుల దర్శింప వేఁడెద” ననెను. అతఁడట్లే యని తన్ననుసరించి వచ్చు తండ్రి తదితర భక్తులతో బయలుదేఱ నీలకంఠ యాల్యాణుఁడు వీణీయ మీటుచుండ, మతంగచూడామణి కంఠమెత్తి దివ్యగానము సేయుచుండ నీ వానదీతీరము నంటి పోయి, ఎరుకత్తంబులియూరును సమీపించెను. అపుడు యాల్యాణుఁడు “ఇది యేదాసుని జన్మభూమి” యనెను. సంబంధుడు “నీ యవతారభాగ్యము నందిన యీ యూరేమి తపంబొనర్చెను?” అని పలికి శివాలయముఁ జొచ్చి సేవించెను.

పిదప నటనుండి పృథ్వాచలమునకుఁ బయనమామెను. “మణిముక్తానదీ పరివృతంబగు పృథ్వాచలము చేరుదమురం”డని పాడెను. ఆనగరముఁజొచ్చి పృథ్వీగీర్ణరుని పదసరో-

జంబులను మ్రొక్కి స్తుతించి, యచట నదీమహిమను వృత్తములఁబాడి యచట కొన్నిదినంబులు గడపెను. పిదప వృద్ధగిరీశ్వరు ననుమతి నంది, బయలుదేటి తిరుపెన్నాకడమునుచేరి, అచటనుండు తూంగానై మాడమను నాలయమున దివ్య తేజోరాశియగు పరమశివుని దర్శించి వందనమాచరించి “ఆపదలు నశింపఁ గోరువారు నిన్నే ధ్యానింపవలె...”నని పాడి పయనమై పెన్నాకడమను శివస్థలముఁగాంచి తీరుత్తురైయను క్షేత్రమున కేగుచుండెను. సంబంధుఁడిక తండ్రి మూఁపుల నెక్కి పోరాదని తలంచి, కాలినడకతో పయనింప నాతని కోమలపదకమలము లెఱుపెక్కెను. వానిఁగాంచి పిత్రాదులు దురపిల్లరి.

సుధాకరునివంటి సంబంధుఁడు మార్గాయాసమును లెక్కింపక, పాశరహితుఁడయ్యు శివపాశమధికముగఁ గలవాఁడగుటచే మ్రొక్కుచు ‘శంభో త్రిపురహర త్రినయనా!’ యని ప్రార్థించుచు మార్గముననున్న మారన్వాడియను క్షేత్రము సమీపించు సరికి వారలసిరి. దాని నెఱింగి సంబంధుఁడు పంచాక్షరి నొకసారి బిగ్గరగ నుచ్చరించి “ఇట నీరేయి గడపుద”మనెను. “అర్యముఁడు తన ఖరకిరణజాలముచే భక్తులను బాధించితిగదా” యని భీతిల్లెనో యన సహస్ర కిరణములను సంకుచించి పశ్చిమాద్రిఁ గ్రుంకెను. సంబంధుఁడు భక్తులతో నా రేయి యటఁ గడపెను.

స్వప్నము:—

తండ్రి భుజములపై నెక్కి పయనించుటకు నంగీకరింపక నడచివచ్చు జ్ఞానసంబంధ శిశువున కిక కష్టము గల్గరాదని, యార్తా రిహారుడగు హారుడతనికి ముత్యాలపల్లకిని ముత్తైముల గొడుగును శంఖాది చిహ్నముల నొసగ నిశ్చయించి యా నిశియందే మరుత్తురవై దికుల స్వప్నమందుఁ గన్పించి “సంబంధుడు నా సన్నిధికి వచ్చుచున్నాఁడు. మీ రాలయముననుండు శిబికను ఛత్రాదులను గైకొని రం”డని యాజ్ఞానిడెను. వై దికులు మేల్కొంచి పరస్పరము స్వప్న పృత్తాంతముఁ దెల్పికొని యాలయమునకుఁబోవ, నచటి వాడును అట్టి కలనే గాంచి కవాటములఁ దెఱచి వచ్చి వై దికులను లోనికిఁ గొనిపోవ నచట శివుని కరుణచే ముక్తాశిబికాదులు గన్పించెను. వానిఁగాంచి మ్రొక్కి, గైకొని మంగళవాద్య ధ్వనులతో నేగి సంబంధుని గాంచిరి.

వై దికుల కలలోఁ గన్పడినట్లే యా రాత్రి సంబంధునకుఁ గన్పించి “నీకు శిబికాదులఁ బంపుచున్నాను. ఆశిబిక నధిరోహించిననుఁ గాంచరమ్మ” అని యనుగ్రహించెను. తద్వృత్తాంతము నతఁడు తండ్రికి భక్తబృందముల కెఱిగించెను. అరుణోదయ మాయెను. బాలుఁడు ఆహ్నికములను నిర్వర్తించి, విభూతిఁదాల్చి పంచాక్షరిని జపించుచుండెను. ముక్తాశిబిక నారోహించు సంబంధునిఁ గాంచఁ గుతూహల్యై యుదయించె నా యన భాస్కరుఁడు తూర్పుకొండపైఁ జూపట్టెను.

అప్పుడు వైదికులు హరహర యని ఘోషించుచు శిబి కాదులను వహించి వచ్చి సంబంధునకు మ్రొక్కి- “ఈశానుని కరుణారూపంబులగు వీనిఁ గైకొను”డని ప్రార్థించి స్వప్న వృత్తాంతముఁ దెల్పిరి. అంత సంబంధుఁడు “ఇది యంతయు నటరాజేశ్వరుని కరుణాతిశయమే. దాసుఁడనగు నన్ను స్వీయ భక్తులలో నొకనిఁగా గ్రహించె” నని పల్కి- “ఇది యరుత్తుర యీశుని...” అని గీతముఁ బాడి, విభూతి ప్రకాశమువలె నిర్మలకాంతులతో వెల్గొందు పల్లకిఁ బ్రదక్షిణ మాచరించి, పంచాక్షరిని జపించుచు నధిరోహించెను. అతఁడు శిబికలో కాలిడుటతో భక్తుల ‘శంభో శంకర’ యను నినాదము దిక్కులు నిండెను. వేదఘోషము చెలఁగెను. దేవతలు పుష్పవర్షముఁ గురియించిరి. శంఖము తనంత తానే మ్రోఁగెను. శివుఁ డనుగ్రహించిన ముత్యాల గొడుగు విచ్చిఁగొని దివ్య ప్రభలతో నాతనిపైఁ బ్రసరించెను. ఆ దృశ్యముఁ గాంచిన వైదికు లానందాబ్ధిలో మునింగిరి. శివుఁ డొసఁగిన శంఖము “నవ్వలోకంబులు వేదాదులును జీవింప సంబంధుఁడు వచ్చె. గిరిజ యొసఁగిన జ్ఞానక్షీరములఁ గ్రోలిన బాలుఁడు వచ్చె. పరింపకయే వేదశాస్త్ర రహస్యంబుల నెఱిగిన తమిళ పండితుఁడు మధురకవియునైన సంబంధుఁడు వచ్చె”నని ఘోషించెను. “అజ్ఞానంధకారముఁ దొలఁగించి తమిళ వేదమును ప్రకాశింపఁజేయు జ్ఞానభాస్కరునకు జయము” అని భక్తులందఱేకకంఠమున జేజేలు పెట్టిరి. భక్తులు సంగబంధుని శిబికను

మోయుచు నరుత్తుర యాలయముఁ జేరిరి. సంబంధుఁడు దూరముననే శిబిక నవరోహించి యాలయమునకు ముమ్మాఱు ప్రదక్షిణ మాచరించి మ్రొక్కి- “నన్నొక వస్తువుగా దలచి దయసూపిన బంగారు పాదపద్మముల నుతింతు.....” అను పదిహాముఁ బాడెను. అచట కొన్ని దినములు గడపుచుండ నొకనాఁడు పెరియనాయకి తోఁనియప్పరులు భావమునఁ దోఁప నతఁడు అరుత్తురనాథు ననుమతి నంది, ముక్తా శిబికలో శీర్గా శికిఁ బయనమాయెను.

సంబంధుఁడేగు మార్గమందలి గ్రామవాసులు తమతమ యూళ్ల నలంకరించి యా బాలునకు మ్రొక్కి- తమ జన్మలు సఫలమాయెనని భావించిరి. అతఁడు గజచర్మ కృంతనుఁడగు కృత్తివాసుఁడుండు తిరుప్పళ యూరును దర్శించి యచటి బ్రాహ్మణ భక్తుల సేవామహిమను నుతించి పాడి, విషయ మంగయను క్షేత్రమును దర్శించి యచటి గోమహిమను పద్యములఁ బాడి, పైఘు, పురంపయఁములను దర్శించి, చండేశ్వర నాయనారుని జన్మభూమియగు తిరుచేయనల్లూరును సమీపించెను. అచటి భక్త వైదికులు ఘనస్కాంత మొసంగిరి. సంబంధుఁడు శిబిక దిగి నడచి వచ్చుచుండ వైదికులు తమ కమండలూదకములను ముందుగ ప్రోక్షించుచు నేగిరి. పుణ్య సతులు పేలాలు చల్లిరి. వారితో నా బాలుఁ డాలయముఁ జొచ్చి మ్రొక్కి, “శివాపరాధి తండ్రి యని యెఱింగియు పితృ పాదములను ఛేదించిన” చండేశుని భక్తి భావమును పొగ

డుచు పదిహాముఁ బాడెను. పిదప తిరుపనందాళ్, పందనై నల్లూరు, ఓమాంబులియూరు, వాళ్కొలిపుత్తూరు, కడంబి, తిరునావలూరు, కంపలియలూరు, మొదలగు శివక్షేత్రములను దర్శించి మ్రొక్కి పాడి కేదారక్షేత్రములతో రమ్యమైన శీర్గాలి క్షేత్రముఁ జేరెను.

తోణిపురి పౌరులు భక్తులు శ్రోత్రియులు పురము నలంకరించి పూర్ణ కుంభములతో సుస్వాగత మొసఁగిరి. సంబంధుఁడు పల్లకి దిగి వారికి మ్రొక్కెను. ముత్తైదువలు మంగళగీతములఁ బాడుచు వెంటరా నాలయముఁ జొచ్చి సాష్టాంగముగ మ్రొక్కి శివుని సేవించి వచ్చి, యాల్పాణ మతంగచూడామణులను గృహంబుల కేఁగ ననుమతించి, గృహంబునకుఁ బోవ, తల్లి భగవతి హారతి నిచ్చి బాలుని కౌఁగి లించి ముద్దాడి విభూతి నిడి లోనికిఁ గొంపోయెను.

ఉపనయనము :—

సంబంధుఁడు ప్రత్యహము తోణియప్పరుని సేవించి కవితాధారతో స్తుతించుచుండు కాలమున నతనికి నుపనయన ప్రాయము వచ్చెను. వృద్ధులు లగ్నమును నిశ్చయించిరి. సకల వస్తు సామగ్రిని సమకూర్చిరి. వైదికులా బాలునకు హరిణచర్మముతోఁగూడిన యజ్ఞోపవీతమును వైచి గాయత్రి నుపదేశింప నతఁడు దివ్యబ్రహ్మవర్చస్సుతో విరాజిల్లెను. లోక శాస్త్రరీతి ననుసరించి యాతని నుపసీతుఁ గావించిరే గాని,

యా జీవన్ముక్తున కది లాంఛన ప్రాయమే. గురువు లాతనికి వేదాదులను నేర్పఁ బూనిరి. వారుపదేశించుటకుఁ బూర్వమే యాతనికి షడంగసహిత వేదములు స్ఫురించెను. వాని దివ్య ప్రతిభకు గురువులు చకితులై యది సర్వజ్ఞుని దయ యని భావించి తమ సంశయముల నాతనివలన నివారించుకొను చుండిరి. అతఁడా గురువుల సంశయములను నివారించి, “సకల కాలములందుఁ దోచునది పంచాక్షరియే. త్రిసంధ్య లందు శ్రోత్రియులు జపింపఁదగినది పంచాక్షరియే” యని పంచాక్షరీ మహిమఁ దెల్పు పంచాక్షరీ పదిహామును పాడెను. వారాతని కవితలోని భావముల నెఱింగి యాతని గురుగుహఁ డని భావించి మ్రొక్కిరి. ఇట్లాతఁడు తండ్రి యింట బ్రహ్మ చర్యమును గడపుచుండెను.

నావుక్కరసు ప్రథమ సందర్శనము:—

వాగీశుఁడు సంబంధుని మహిమాతిశయమును విని, యాతని దర్శించి మ్రొక్కఁదలఁచి శీర్గాళికి వచ్చుచుండెను. సంబంధుఁ డా భక్తుని రాక విని యది జన్మాంతర సుకృతమని తలఁచి యాతనికి స్వాగత మీయ భక్త గణంబులతో నెదురేఁగెను. వృద్ధుఁడగుటచేఁ దడబడు దేహము గల్గి, విభూతిఁ దాల్చి, యాశారహితుఁడై, శివభక్తి పారముఁ జేరినవాఁడై దోచుడు పారను చేఁదాల్చి, యానంద బాష్పములను వదలుచు నపరశివునివలె వచ్చు వాగీశునిఁ గాంచి సంబంధుఁడు “భక్తా వతంసునిఁ బ్రత్యక్షముగఁ గాంచఁగల్గితి”నని పల్కుచు

పందన మాచరించెను. అతఁడు ప్రత్యభివాదముగావింప, నాతనిని తోణియప్పరు నాలయమునకుఁ గొంపోయి యాతనిఁ గూడి శివు నారాధించెను. పిదప వాగీశునకు నాతని వెంట వచ్చిన భక్తగణంబులకు విందు చేసెను. ఆ భక్తవిద్యయము ప్రతిదినము శివుని పద్యములతోఁ గీర్తించుచుండిరి. వాగీశుఁ డట్లు కొన్ని దినంబులు గడపి “మరల వచ్చి దర్శింతు” నని పల్కి- శివక్షేత్ర దర్శనమునకై సంబంధుని యనుజ్ఞ వడసి యరిగెను.

నావుక్కరసేగిన పిదప సంబంధుఁడు వివిధ తమిళ వృత్తములతో శివుని గీర్తించుచుండెను. నీలకంఠ యాల్యాణుఁడా వృత్తములను వీణియపై బలికించుచుండెను. మతంగ చూడామణి వానిని పాడి తన గంధర్వగానముతో జనులను పరవశులఁ గావించుచుండెను.

సంబంధుని పంచమ తీర్థయాత్ర:—

సంబంధుఁడు దక్షిణదేశమందలి సకల శివక్షేత్రములను దర్శింపఁ గుతూహలియై యా వార్తను తండ్రికిని శ్రోత్రియ భక్తులకుఁ దెల్పెను. శివపాదహృదయుఁడు “పుత్రా! లేక లేక నినుఁగాంచి యిపుడు నిన్నువిడిచి నే నెట్లాంటరిగ నుండఁ గలను? ఇహపరసాధకమైన శివయాగము సేయఁ దలంచి యున్నాఁడను. నీతోఁగూడ నేను వత్తును” అనెను. సంబంధుఁడు తండ్రి రాక కానందించి తోణియప్పరునకు మ్రొక్కి-

యనుమతి నంది బయలుదేతెను. నీలకంఠ యాల్యాణ దంపతు లతని ననుసరించిరి. సత్యాన్వేషకులగు మునులు భక్తులు వారిని వెన్నంటిరి. సంబంధుడు ముక్తా శిబిక నెక్కెను. ముత్యాల గొడుగు పూర్ణ చంద్రునివలె భాసించుచు నెండ సోకకుండఁ జేయుచుండెను. శంఖాది ధ్వనులతో నాతని పయనము పురందరుని యుత్సవముంబుగ సాగెను.

కొండిన్య కులవర్ధనుడగు సంబంధుడు తిరుక్కణ్ణారను శివస్థలముఁ జేరి భవుని సేవించి స్తుతించెను. పిదప కావేరి యుత్తరతీరము నంటి కొంతదూరమేగి పశ్చిమమునకుఁ దిరిగి, సంపాతి జటాయువుల పూజ నందిన వైదిశ్శరములోని శివుని స్తుతించి, నన్ని, నీడూరు, పుంగూరు, పడక్కర, కురుక్కైర, పది, అన్నియూరు, తిరుపందనైనల్లూరు, తిరుమణంజెరి, ఎది ర్కోల్వూడి, తిరువేల్వొక్కడమునై యను శివస్థలములఁ జేరి భవలింగములకు సాష్టాంగమొనర్చి, తన కవితా ప్రసూన మాలికల నర్పించి సేవించెను. వేల్వొక్కడిలో రేయింబవలు శివుడు కల్యాణవేషముతోఁ బ్రత్యక్షమగుచుండునని పాడెను. పిదప తిరుక్కోడిక్కా. తిరువంజనూరు, మాంతురై, మంగళ కుక్కుడి, వియలూరులను దర్శించి దేవంగుడిని జేరి, యచటి నీల కంఠుని “భతని వేషమే మంత్రము. భవరోగనివారణోషధ మగుగఁతా!” యని పాడి స్తుతించెను. అటనుండి పయనమై తిరుఇన్నంబరై, పడకురంగాడులను చేరెను. అచటి మహా దేవుని పూజించి, శరణుఁబొంది ధన్యుడై వాలి చరిత్రముఁ

బొగడుచుఁ బద్యములు చెప్పెను. పిదప తిరుప్పశనేశ్వరుని సేవించి తిరువైయారును సమీపించెను.

శివజ్ఞాన శిశువు తమ యూరి కేతెంచుచున్నాడని విని యచటి భక్తు లా యూరిని చక్కగ నలంకరించి యాతనిఁ గొనిపోవ నెదురు వచ్చిరి. సంబంధుఁడు వారిఁగాంచి శిబిక నుండి దిగి, నంది తపమొనర్చి శివుని కరుణకుఁ బాత్రుఁడైన యా స్థలమునకు మ్రొక్కి, “యంత్యకాలము సమీపించు వారిని భయపడకుడని యభయమిచ్చు భవుఁడీ తిరువై యారులో నున్నాఁ”డని పాడుచు భక్తగోష్ఠితో వీధులను గాంచుచు గోపురద్వారముఁజేరి నతి యొనర్చెను. ఆలయ మును వలగొని సువర్ణ జ్యోతిర్నాథునకు మ్రొక్కి “వసంత మున మలయమారుతము వీచుచుండ, కోయిల కుహుకుహూ నినదములు నింప...” అని పాడుచు, ‘తాండవనృత్యకరా! శివా!’ యని మ్రొక్కెను. పిదప భక్తులతో నచటఁ గొంత కాలముండెను.

తిరుప్పాచ్చిలాశ్రమముఁ జేరుట:—

తిరువయ్యారు పంచనదీశ్వరునకు వందన మాచరించి యా దేవు ననుమతి నంది, బయలుదేటి తిరుమళపాడిని చేరి “అర్థనా రీశ్వరా! నిన్ను మ్రొక్కువారు భాగ్యవంతులు...” అని పాడుచు నాలయములోనికేగి, కవితాసుధాలహరితో స్తుతిం చెను. పిదప తిరుక్కానూరు, అన్నిలూరులను చేరి “ఇంద్రాది

దేవతల పూజల నందిన నీ మహిమ వర్ణింపఁదరమా.....”
యని పాడి మ్రొక్కి మలనాఁడును ప్రవేశించి తిరుప్పాచ్చి
లాశ్రమమును చేరెను.

కొల్లి మలవరాజు పుత్రి వాత వ్యాధి:—

తిరుప్పాచ్చిలాశ్రమమును కొల్లి మలవరాజు పాలించు
చుండెను. అతనికి నమృతభాషిణి సుందరియగు పుత్రిక
యుండెను. ఆ హరిణనయన యశావనవతియై యగ్నిశిఖవలె
నుండెను. ఆ పరువమున నామె వాతవ్యాధికి గుఱియయ్యెను.
కాలు సేతులను లాఁగికొనుచు నోట నురుగులు గ్రమ్మ నేలఁ
బడి చక్రమువలెఁ దిరుగుచు చెప్పరాని బాధ ననుభవింప
సాగెను. తండ్రి, కొమరిత బాధలను గాంచఁజాలక దుఃఖించు
చుండెను. ఆమె పాటునకు బంధువు లందఱు శోక సాగరమున
మునింగిరి. ఆ రాజు శివభక్తుఁడు. ధన్వంతరిని మించిన వైద్యు
లెందఱో చికిత్సలు సేసిరి. వ్యాధి తగ్గలేదు. రాజు కన్యకను
శివాలయమునకుఁ గొనివచ్చి, త్రిపురాంతకుని ముందుంచి
“ఇక నీవే శరణ్యము” అని వదలెను.

సంబంధుఁడు తన నగరమునకు వచ్చుచున్నాఁడని వినిన
కొల్లి మలవరాజు వెంటనే పురము నలంకరింప నాజ్ఞ యిడెను.
రాజోద్యోగులు పురమందంతటఁ దోరణములఁ గట్టి, పూర్ణ
కుంభముల నిడి, చందనోదకములఁ జల్లి, చక్కఁగ నలంక
రించిరి. కొల్లి మలవరాజు పౌరులతో సంబంధున కెదురేగి,

ముత్యాల పల్లకి ముందు సాష్టాంగమొనర్చెను. సంబంధుఁ డాతని “లెమ్ము” అన నతఁడు చేతులు జోడించి ముందు పోవుచు రాజమార్గమున నగరములోనికిఁ గొనివచ్చెను.

సంబంధుఁడు వాతవ్యాధిని నివారించుట :—

సంబంధుఁ డలంకృతమైన రాజమార్గమును దాటి, యాలయమును సమీపించి, శిబికనుండి దిగి, గోపురద్వారముఁ జొచ్చి లోనికేగి, వలగొని పరమేశ్వరుని మ్రొక్కుటకు వచ్చుచు నట మార్చిలి పడియుండిన రాజకుమారిఁ గాంచి “యిదియే”మనెను. అంత నా రాజు సంబంధునకు వందన మాచరించి, “యీ నా కుమారి వాతవ్యాధితో బాధపడు చుండ నివారణోపాయముఁ గానక, శివుని యెట్టయెదుట నుంచితి”నని పలుక సంబంధుఁ డా కన్యకపై దయఁగొని, యటనుండియె తిరుపాచ్చిలాశ్రమేశ్వరునకు మ్రొక్కి, తద్రోగ నివారణకై “చంద్రకళాధరా శివా!...(తుణివలర్ తింగళ్...) యను పదిహాముఁ బాడి చివర “ఈ కన్యక బాధఁజెందు నట్లొనర్చుట తగునా” యని స్తుతించెను. ఆ పదిహా మంత మగునంతలో నా బాలిక లతవలె నీరోగయై లేచి, వచ్చి తండ్రి పార్శ్వమున నిలువఁబడియె. దానింగాంచిన రాజానంద భరితుడై పుత్రికతో నాతని పాదములకు మ్రొక్కెను. పిదప సంబంధుఁ డా భవరోగ వైద్యుడగు మృత్యుంజయు నకుఁ బ్రణమిల్లి యచట కతిపయ దినంబు లుండెను.

అటనుండి తిరుపైంగి లీశ్వరుని సేవించి కొంగుదేశముఁ
(సేలము-కోయంబుత్తూరు) జేరెను. మహోన్నత ప్రాకారా
వృతమైన శెంగునూరుఁజొచ్చి యచటి యుమామహేశులను
సేవించెను.

అది శీత కాలము, భ్రమర భ్రమణము లాఁగెను. తామర
పూవులు మంచు దెబ్బకు వాడెను. మరకతములో వజ్రముఁ
బొదిగినట్లు పచ్చి గడ్డి మోసులందు మంచు నీటిబొట్లు నిలిచి
యుండెను. శుద్ధ శ్వేతవస్త్రము గప్పినటుల కొండలపై హిమ
మంతట వ్యాపించెను. మంచుగాలి వీవసాగెను. ఉద్యాన
వనంబులు హిమముచే క్షీణించెను. భానుని కిరణజాలంబులు
హిమమునకు భయపడెనా యన సంకుచించుకొని యలఁతిగ
వేడి నిచ్చుచుండెను. మేడల చూరులందు నివసించు పారా
వతములు పెంటి పక్షులఁగూడి యొదిగియుండెను. వృద్ధులు
దంతవీణలను మ్రోఁగించుచుండిరి. ధనికులు కుంకుమ పుష్ప
ములతో పసుపుఁగల్పి, చందన కాష్ఠములను రగుల్కొల్పి,
యందాకల్కమును వైచి ధూమములఁ గల్పించుకొని శీత
బాధను కొంతవఱకు నివారించుకొనుచుండిరి. బీద లినుప
బాణులులందు నిప్పునుంచుకొని యెట్లో జీవించుచుండిరి. సంబం
ధుని వెంట వచ్చిన వారాచలిని భరింపలేక గడగడ వడంకిరి.
కొందఱు జ్వరపీడితులై రి. వారి బాధలఁగాంచి సంబంధుఁడు
శివునకు మ్రొక్కి “నీలకంఠా! ఈ జ్వర మీదేశసహజమైనను
నీ భక్తుల మగు మమ్ము బాధింపరా”దని పాడి యానవెట్టెను.

(ఎమదు తుంబంగళై యెల్లాం వరామల్ శివనదు నీలకంఠమే
యాహుం) అద్దాన భక్తులకేగాక తద్దేశీయుల కానాటినుండి
శీతజ్వర బాధ నశించెను.

అటనుండి బయలుదేటి తిరుపాండికురిసి, వెంజమర
కూడలియందలి భవలింగములకు మ్రొక్కి తిరుఆనిలై
చేరి శివునకు పద్యమాలిక నర్పించి కొంగుదేశపుపెల్లను దాటి
చోళదేశముఁ బ్రవేశించెను. సంబంధుఁడు కావేరీదక్షిణ తీర
మునఁగల మాణిక్య పర్వతములను దర్శించి, తిరుప్పరాయితర
యందలి భవాసీపతికి పద్యమాలిక నర్పించి, తిరుఆలంతురై,
మూక్కిశ్వరము తిరుచ్చిరాపల్లియను ష్టేత్రములను దర్శించుచు
తిరువాణైక్కా అను శివస్థలముఁ జేరెను. అచట జంబుక
వృక్షము క్రింద నెలకొని యైరావతముచేఁ బూజల నంది,
కోచ్చెంగ చోళునిచే సేవితుఁడైన జంబుకేశ్వరుని మహిమను
పాడి స్తుతించెను. అటనుండి తిరుమాహేంద్రము, తిరుక్కేవై,
తిరువారూరు, తిరుపత్తురై, తిరుపారై మొదలగు శివ
ష్టేత్రములఁ గాంచుచు తిరునెడుమంగలముఁ జేరెను. అచటి
ఖట్వాంగధరునకు మ్రొక్కి “నీయందు భక్తిగలవారి కష్ట
ములఁ దొలఁగించి కాపాడుము...” అని విన్నవించి తిరుక్కాట్టు
పల్లినిజేరి అచటి శివుని “పిహితకంచుక కుచభార నమ్ర
దేహః...” యని మొదలిడు పదిహాములతో స్తుతించెను.

పిదప తిరుప్పుందురుత్తి మొదలగు శివష్టేత్రములకు
భక్తబృందములతో నేగి, యచటి భవలింగములకు మ్రొక్కి,

మధురభావపూరితములగు పద్యములతో స్తుతించి, శుద్ధ శ్రోత్రియుల కావాసంబులగు తిరుచక్రపల్లి తిరుప్పావర్తురై యను దివ్యస్థలములఁ గాంచుచు సరణ్యములను దాటి కేదారముల సధిగమమించి తిరునల్లూరుఁ జేరెను.

అచటి ప్రజలు భక్తులు శ్రోత్రియులు సంబంధుని రాకను విని మంగళ ద్రవ్యములతో నెదురువోయి, స్వాగతమొసంగిరి. జ్ఞానసంబంధుఁడు శిబిక దిగి వారి వెంట నాలయముఁ జొచ్చి, పెండిఁగొండవలె దివ్యదీధితులతో విలసిల్లు నాలయమును వలగొని, యానందాతిశయముతో భవుని ముందు నిలిచి నమస్కరించి పాడి స్తుతించెను. కొంతవడి వివశుడై యటనుండి వెలికినచ్చి శ్రోత్రియులపేడిఁగోలు నంగీకరించి యచట కొన్ని దినములుండె. ఆదినములలో నతఁడు పంచవృత్తుల నాట్యమాడు శివుని మహిమాతిశయమును స్తుతించి యనేక రీతులఁ గవితచెప్పెను. పిదప మల్లిఁగోద్యాన పనంబులతో రాజ్యు తిరుక్కమహామూరు అను శివస్థలముఁ జేరి “వినాశ రహితుఁడగు విశ్వనాథుని దేహచ్ఛాయ సప్తజహ్నుని మించి నదిగదా...” యని పాడి శివపాదారవిందములఁ బొగడి, తిరుపూరనూరుఁ జొచ్చి పరిధియుడయారు నీలకంఠుని స్తుతించి మఱుల తిరునల్లూనకు విజయము చేపెను.

పిదప నల్లూరి నాగాభరణుని సేవించి తిరువళంబులి తేత్రమున కేగెను. ఆ తేత్రవాసు లీ తమిళకవికి స్వాగతమొసంగిరి. తెల్లని మేఘములు చంద్రుని చుట్టియుండు నటుల

విభూతిధారులు సంబంధునిఁ జుట్టి రా నతఁ డాయూరి శివాల
యముఁ జొచ్చి శిరమునఁ గరముల నిడి, ద్రవించిన హృదయ
ముతో మ్రొక్కి, యా లోకేశ్వరుని పాదపద్మములను వర్ణిం
చుచు పదిహాముఁ బాడి యచట భక్తులతో కతిపయ దివసంబులు
గడపెను.

గ్రీష్మము:—

అక్కాలమున మిత్రుఁడు మకరరాశిఁ జొచ్చెను. సప్త
సాగరములు సప్తాశ్వని కిరణవ్యాప్తిచే మ్రగ్గఁజొచ్చెను.
ఖర్వాటుల శిరములను వ్రీలఁజేయు నా గ్రీష్మమున జనులు
మలయమారుతమును, సుగంధి చందనద్రవమును, వాసనా
వాసిత శీతలోదకమును, ముక్తాహారముల నాకాంక్షింప సాగిరి.
చల్లని పానీయములపై మక్కువ సూపుచుండిరి. జింకల
కడుపులు పిపాసార్తములై యెండమావులఁ గాంచి జలభ్రాంతిచేఁ
బరుగిడ సాగినవి. జలబిందువుల నాహరించు చాతకము లయ్యవి
దుర్లభంబులగుటఁ జేసి, యాహారాంతరము నన్వేషింపఁజొచ్చి
నవి. పక్షిజాతంబు లా తీవ్రోష్ణమును సహింపఁజాలక పక్షంబు
లను విప్పి, చంచుపుటంబులఁ దెఱచి, శీతలచ్ఛాయలకై దిరుగు
లాడుచుండెను. ధనికులు భవనంబులపైఁ చంద్రశాలలకును,
ఛాయాపేతంబులగు నుద్యానవనంబులకు, సరస్త్రిరంబులకేగి
ప్రొద్దు పుచ్చసాగిరి. ఆతపాధిక్యముచే మయూర నాట్యంబు
లాఁగెను. భ్రమర సంచారము మిక్కుటమాయెను. పికంబులు
చూతాంకురాస్పృశ కషాయకంతములు గలవై కుహుకుహూ

నినాదములతో రమ్యముగ పంచమస్వరంబుల నాలపించెను. పారావతంబులు తమ నీడంబుల వీడి రా భయపడెను. ఇట్లా గ్రీష్మము దినదినప్రవర్ధమానమై సకల ప్రాణిజాల భయంకర మాయెను.

కైలాసపతి కరుణాతిశయముచే శివభూతగణంబులు సంబంధుని శిరముపై తమ్మెనరుఁ గాంచని విధమున ముత్తైముల ఉల్లభమును పట్టి “తామీ గ్రీష్మమున నీ యుల్లాభము క్రింద నేగవలయు నని పట్టిశ్వరుఁడు మా వెంట దీని నంపెను” అని పల్కిరి. జనులందఱాశ్చర్యచకితులగు నటుల ఆకాశమున తెల్లని పందిరివలె మేలుకట్టు గన్పించెను. శంకరుఁడు తనపైఁ బ్రత్యేకముగఁ జూపు వాత్సల్యాతిశయమునకు సంబంధుఁడు పులకాంకురిత దేహుఁడై ధరణిపైఁబడి సాష్టాంగమొనర్చెను. అపుడు ముత్యాల జాలరులతో నుల్లాభము చతుర్దండములతోఁ గ్రిందికి దిగి రా భక్తులద్దాని హస్తంబుల గ్రహించి సంబంధు నకుఁ బట్టిరి. అపుడు సంబంధుఁడు కనకసభలో నాట్యావసర మునఁ బైకెత్తిన నటరాజ పాదచ్ఛాయలో నుండునట్లు కన్పించె. పట్టిశ్వరమందలి జనులు వెన్నంటి రా సంబంధుఁ డాలయముఁ జొచ్చి బ్రహ్మాదుల కగమ్యుడగు భవునకు వందనమొనర్చి మధురవాక్కులతో స్తుతించెను.

పిదప నా స్థలమును వీడి తిరుప్పళయూరు, వడదళి, మొదలగు శివక్షేత్రములను దర్శించును, తమిళ పద్యమాలికల నర్పించుచు, తిరుక్కాడమూక్తి (కుంభకోణము) ని చేరెను.

సంపద్విశిష్టులు శిష్టులునగు కుంభకోణవాసులు వేదనినాదము లతో మంగళవాద్యధ్వనులతో సంబంధు నెదుర్కొని స్వాగత మిడి నగరములోనికిఁ గొంపోయిరి. సంబంధుఁ డచటి శివాలయముఁ జేరి, “ఇచటి శివుఁడు నా రాజు...” అని మొదలిడు పదిహామును పాడెను. గంగాది పుణ్యతీర్థములు మఱానక్షత్రమునఁ జేరు సరోవరముఁగల నాగేశు నాలయమునకేఁగి, మ్రొక్కి యానందముఁ బొందెను. పిదప భక్తులతో నచటి కాశీ విశ్వనాథాలయమును దర్శించి, యాదిశేషుని పూజ లంది నదియు, సేవించువారి యాధి వ్యాధులఁ బోనడచు విశ్వనాథాలయమందలి విశ్వనాథుని మహిమను పద్యములతో నుతించెను. అటనుండి తిరువిడైమరుదూరున కేఁగి, “కపాలధారీ! నన్నుఁ గాపాడు భగవంతుఁ డుండు తిరువాడుదురై యిదియేనా...” అని పాడుచు నా యూరఁ బ్రవేశించెను. పిదప నచటి పశుపతి కోవిలఁ జొచ్చి వందన మాచరించి స్తుతించి కొన్ని దినము లచట గడపెను.

అక్షయ నిధి ప్రాప్తి :—

సంబంధుఁ డటనుండు కాలమున నొకనాఁడు శివపాద హృదయుఁడు పుత్రుని సమీపించి “నేను శివయాగముఁ జేయు కాల మాసన్నమాయెను. తన్నిర్వహణమునకు ధనము గావలయుఁగదా! దాని నెట్లేని సమకూర్పుము” అని కోరెను. సంబంధుఁ డేమియు మాటు వల్కక, “మనకు ధనము శివ పాద కమలమే” యని భావించి యాలయమునకేఁగి “కోరిన

వారికి ధనమిచ్చు శక్తిలేనివాడఁగదా! నీ పాదములే నాకు ధనము. వేటొక సాయము లేదు హారా!” అని స్తుతించెను. వెంటనే సంబంధుని కోరికను శివుఁడు మన్నించెనా యన ఒక శివభూతము సహస్ర సువర్ణములుగల మూటను బలిపీఠముపై నుంచి “ఈ ముడియయందు బంగరు నాణెములు గలవు. ఎన్ని తీసిన నివి తఱుఁగవు. మాసిలామణీశ్వరుఁ డిద్దాని నీ కిమ్మనె” నని పలికి యదృశ్యుఁడయ్యెను. సంబంధుఁ డిద్దానిఁగాంచి యానందాతిశయమున నాడి పాడి, బలిపీఠపై ముడుపును గ్రహించి శిరముపై నిడికొని, శితికంఠుని కరుణాతిశయమును నుతించుచు వచ్చి, తండ్రినిగాంచి “వేదఛోదిత శివయాగ మును శీర్గాళివాసుల సాయమునఁ బూర్తిగావింపుము” అని పల్కి ధనము నిచ్చి పంపెను. శివపాద హృదయుఁ డాద్రవ్య ముతో శీర్గాళికిఁ బోయెను.

పిదప సంబంధుఁడు తిరువావడురురై నుండి బయలుదేటి, తిరుకోలము, తిరునల్లము మొదలగు శివస్థలములఁ గాంచుచు తిరుతిరు త్తికిఁ బోయి “మేరుసర్వత శిఖరాగ్రవాసీ! పర మేశా...” అని మొదలిడు పదిహాముఁ బాడి, మావలూరి సదాశివుని నుతించి, తిరుమైలాడుదురై (మాయవరము) యను పుణ్య క్షేత్రమునకేగి, మ్రొక్కి కవితా సుమ మాలికల నర్పించి, యటనుండి పరియలూరు, వీరస్థలములను దర్శించుచు తిరవేట్టకుడి యను క్షేత్రముఁ జేరెను. అచట శ్రమణ బౌద్ధుల

యాచారములను ఖండించి, సత్యధర్మ మార్గములను బోధించి ధర్మపురముఁ బ్రవేశించెను.

ధర్మపురము నీలకంఠయాలాపాణుని తల్లికి జన్మభూమి. కాన యాలాపాణుని బంధువు లెదురు వచ్చి మ్రొక్కిరి. సంబంధుఁడు వారిఁగాంచి, “మీ యాలాపాణుఁడు నేఁగూర్చిన పాటలను తన వీణయందుఁ జక్కఁగ పలికించి, శివసేవా భాగ్యము నందుచున్నాఁడు” అని యుదాత్తముగఁ బల్కెను. వారు యాలాపాణుఁగాంచి, “అప్పా! నీ వీ సంబంధుని పద్యములను రాగయుక్త మొనర్చి, వీణయపై మ్రోగించుటచే సంగీతము లోకమం దభివృద్ధి నందినది” యని పొగడిరి. యాలాపాణున కా పొగడిక యసహ్య మాయెను. మనంబు చలించుచుండ నతఁ డాజ్ఞాన శిశువునకు మ్రొక్కి “దేవా! తాము మానవుల శక్తి కందని విధమున రాగ తాళలయ యుక్తముగ నొక కృతిని పాడవలయును. అట్లొనర్చి మీ కృతి వీణపై మీటుట అసాధ్యము అని యీ మూఢలోకమున కొక నీతిని గఱపవలయు. వీరు నాకీ మహిమను తలఁబెట్టుట కోర్వ లేకున్నాను. నా కోరికను మన్నింపు”డని ప్రార్థించెను. సంబంధుఁడట్లే యని శివసాన్నిధ్యముఁజేరి “మా ధర్మ డప్పిడి...” అను చరణమెత్తి యపూర్వ రాగ తాళములతోఁ బాడి స్తుతించెను.

తిరు నీలకంఠ యాలాపాణుఁడు వీణను శృతిసేసి సంబంధుఁడు పాడిన కృతిని స్వరపఱచి మ్రోగింప యత్నించెను. కాని యది యసాధ్యమాయెను. ఎంత ప్రయత్నించిన నా

పాట తంతులకు లొంగనిదాయెను. అతఁడు భయశోకా
క్రాంతుడై “నేను మీ కృతిని మీఁటఁగలనని దీనిని గ్రహించి
తిని. ఇది యీ వీణా దోషమే. దీనిని వ్రక్కలు గావెంతు.”
నని దానిని పైకెత్తెను. సంబంధుఁ డాతనియత్నము నాఁపి,
“దానిని నా చేతికిమ్ము” అని గ్రహించి “అప్పా పార్వతీ
పరమ శివుల కరుణాతిశయమును వీణలోఁ గట్టుపఱుప
సాధ్యమా! మనఃపరిమితి కందని రాగ భావము నేదో యొక
పరిమాణమున మన స్వభావమునకుఁ దగినట్లు చేసి పాడుటయే
లోకరీతి. కాని మనస్సున కతీతమైన దానిని కార్యరూప
మున పెట్ట సాధ్యమా! నీ విద్వానిఁ గైకొని పూర్వమువలె
నా పద్యములను మీఁటుచుండుము” అని పల్కి దాని నొసఁ
గెను. అప్పుడు యాల్పాణుని బందుగులు సంబంధుని మహిమా
తిశయమును గుర్తించి తమ తప్పిదము నెఱింగి, యాతని పాద
కమలములకు సాష్టాంగ మొనర్చిరి. భక్తులకు రాగద్వేషము
లంటవు. సంబంధుఁడు వారికి భక్తి మహిమను బోధించెను.

అనంతరము సంబంధుఁడు యాల్పాణాది భక్తులు
వెంటరా తిరునల్లూరులోని యాలయమునకేగి, “భోగవినా
శకరా! భుజంగమండనా!...” యని పాడి యాల్పాణుని
వీణపై మ్రోఁగింపు మన సతఁడానందభరితుడై చక్కఁగ
మీఁటెను. అమృతరస ధారవంటి యా గానమును విని జనులు
సంతసించిరి. పిదప సంబంధుఁడు కావేరీనదీ తీరస్థములగు
క్షేత్రములను మెట్టుచు, మానినీమణుల మోము దమ్ముల వలె

సర్వదా వికసించు తామరలతో నాహ్లాదకరమగు తిరుచ్చాత్త మంగైయను ప్రాచీన పుణ్యస్థలముఁ జేరెను. అందు నివసించు తిరునీలనక్క నయనారుడను భక్తశిరోమణి సంబంధుని రాక విని పూర్ణకుంభముతో నాతనికి స్వాగత మొసఁగెను. సంబంధుఁ డా భక్తుని గలసి యచటి యయవందీశ్వరు నాలయమున కేగి, భక్త్యంజలుల నర్చించి నీలనక్కరుని గృహమున కేతెంచెను. అతఁడు భక్తుల కందఱకు చక్కని విందు నొనర్చెను. యాల్యాణ దంపతులు సంబంధునితో నాతని యింట నారేయి గడపిరి. ఉదయమున మేల్కొంచి కాల్యా కృత్యములఁ దీర్చి కొని సుస్నాతుడై సంబంధుఁ డాలయమున కేగి, నీలనక్కరుని సేవామహిమఁ బొగడుచు “కొండగోగుం బూవుల మూలికలఁ డాల్చిన శివా...”యని యారంభించు పదిహాము చెప్పెను. నీలనక్కరుని ప్రార్థనను మన్నించి యాతని యింట కతిపయ దినములఁ గడపెను. పిదప నాగపట్టణమున కేగి నాగేశ్వరుని నుతించి నీలోత్పలముల కాకరమైన “తిరుక్కిళ్ వేలూరు”ను సమీపించెను.

చిఱుత్తోండని సంధించుట :—

జ్ఞానసంబంధుని రాకను విని చిఱుత్తోండనంచి “తిరు
చెంగాటం గుడినుండి పరుగిడిపోయి సంతసముతో మొక్కి-
తన యూరికి విజయము సేయుడని ప్రార్థించి తోడ్కొని
వచ్చెను. దిగంత విశ్రాంత యశస్వియగు చిఱుత్తోండనితో

మైత్రి బాటించి సంబంధుఁ డాతనితో గణపతీశ్వరాలయముఁ జేరెను. ఆలయమును వలగొని గణపతీశ్వరునకు సాష్టాంగ మాచరించి కేలుదోయి మోడ్చి, చిటుతొండని సేవాభాగ్యమును చేర్చి పదిహాముఁ బాడి యా శివుని వేయి విధములఁ గీర్తించెను. పిదప నమాత్య బ్రాహ్మణశేఖరుఁడగు నా చిటు తొండని గృహమున కేగి యాతని యాతిధ్యమును స్వీకరించెను.

సర్పదష్టఁడైన వైశ్యుని జీవింపఁ జేయుట :—

పిదప సంబంధుఁడు తిరుచ్చెంగటమునుండి తిరుమగలూరిం జేరి మాణిక్యవల్లెనుని యాలయముఁ జొచ్చి వలగొని చంద్రశేఖరునకుఁ బద్యమాలికల నర్పించి యయ్యార నివసించుచుండెను. ఒకానొకనాఁ డొక వైశ్యుఁడొక కన్యకం దోడ్కొని వచ్చి రాత్రి యగుటచే నందొక మఠముఁజొచ్చి నిద్రించుచుండెను. అర్ధరాత్రమున నొక కోడైత్రాఁ చామఠముఁ జొచ్చి నిద్రించు నా వైశ్యుని కాటు వేసెను. విషవేగము తలకెక్క నోరన్నుచ్చులు గ్రమ్మ నంత్యకాలము దాపురింప నాతఁడు మూల్గుటచే నా వైశ్యకాంత మేల్కని, యతని దురవస్థను గాంచి, యేమియు సేయఁ జాలనిదై సాయపడువారు లేనందున బోరున నేడ్వసాగెను. ఆ యేడ్పున కచటి వారు లేచి వైశ్యుఁడు సర్పదష్టఁడగుట నెఱిగి, మంత్రవాదులఁ బిలిచి కొని వచ్చిరి. వారు మంత్ర తంత్రములఁ బ్రయోగించిరి. కాని యయ్యవి ఫలోన్ముఖముఁ గాలేదు. అతఁ డసువులఁ

బాసె. నిస్సహాయురాలై యా వనిత కన్నీరు మున్నీరుగా నేడ్చుచుండెను.

“తల్లిదండ్రులను విడిచి నిన్ననుసరించితి. నీవు పాము కాటుచే మరణించితివి. నేనేమి సేయుదు? ఎటు పోవుదు? నాకు దిక్కెవరు? అయ్యో! ఈ దుఃఖ సాగరము దరిఁ దరివలె జేర్చువారెవరు? కటకటా! దైవమా! నాకీ యవస్థ నేల కల్పించితివి!” యని వాపోవుచు “గతిలేనివారికి దైవమే గతి” యని యాలయమువైపు చూచి, చేతులు జోడించి మ్రొక్కి “మృత్యుంజయా! క్షీరసాగరమునఁ బుట్టిన హలహలమును మ్రింగి దేవాదులను రక్షించి యభయ మొసంగితివి. నాగా భరణా! బ్రహ్మాండ్రాది దేవసంస్తుత వైభవా! నీ కోపాగ్ని యందు మదనుఁడు భస్మముగా, నవ వైధవ్యదుఃఖము భరింపఁ జాలని రతి నిన్ను వేడ, కరుణతో రతిపతికి జీవ మిచ్చి బ్రోచితివి గదా! మార్కండేయుని జీవములఁ గొన వచ్చిన యముని కాలదన్ని నేలఁగూలఁ ద్రోసితివిగాదే! భక్తావనదీక్షా! ఈ దాసురాలిని కరుణింపరావా! జగద్రక్షకా! ఈతని దేహ మును నిర్విష మొనర్పరాదా! అనాథనాథా!” యని విలపించెను.

ఇట్లు మృత్యుంజయుని వేడుచు వాపోవు నాకాంత రోదనము ప్రాతఃకాల సేవార్థమై యాలయమున కేగు సంబంధుని చెవిఁ బడెను. సంబంధుఁ డీరోదన మెవరిది? యని మరలి యా మఠమునకు వచ్చి యా కన్యకఁగాంచి, “బాలా! భీతిల్ల

కుము. నీ చరితమును, దుఃఖహేతువు డెల్లు” మనెను. ఆ పైశ్య కన్యక కన్నీరు గాటుచుండ నా శీర్గాళి బాలుని పాదములపైబడి మ్రొక్కిలేచి, “దేవా! నా పుట్టిన యూరు పైపూరు. అచటి పైశ్యకుల నాయకుడు తామనుడు నా తండ్రి. ఈ మరణించిన యువకుడు నా తండ్రికి మేనల్లుడు. నా తండ్రి కేడుగురు కొమరితలు. వారిలో జ్యేష్ఠురాలి నీతని కిత్తునని నా తండ్రి చెప్పి, ధనాశాపరుడై వేటాకని కిచ్చి ధనముఁ గైకొనెను. అట్లే నన్నుఁ దక్క- మిగిలినవారిని ధనముఁ గైకొని యితరుల కిచ్చి వివాహములు గావించెను. మా తండ్రి చేతల కితఁడు దుఃఖాక్రాంతుడుగా నే నీతనిఁ బెండ్లియాడ నిశ్చయించి తల్లిదండ్రు లెఱుంగరాని విధమున నితని ననుసరించి వచ్చితి. ఇటు నితఁడు పామువాతఁ బడెను. సాగరమధ్యమున తలక్రిందులైన పడవవలె నున్నదానను. దేవర శివుడు పంపిన బంధువువలె వచ్చితిరి. రక్షింపుఁ”డని మ్రొక్కెను.

ఆ దీన వాక్కులకు ద్రవీభూత మనస్కుడైన సంబంధుడు శివుని దలంచుచు “ఆర్తార్తిహారా! జటాధరా! జగన్మాతృస్వరూపా! భస్మాద్భూళిత దేహా! త్రిపురాంతకా! నీలకంఠా! ఈమె కిట్టి దుఃఖము గల్పింప న్యాయమా” (శైడయాం యెనుమాల్...) అను పదిహాముతో స్తుతిం చెను. వెంటనే యా పైశ్యుడు నిద్రనుండి లేచినవానివలె లేచి, సంబంధుని పాదములకు . మ్రొక్కెను. జనులందఱు

“హరహర మహాదేవ శంభో” యని ఘోషించిరి. సంబంధుడు వారిరువురి కల్యాణమున కనుమతించి వీడ్కొల్పెను.

క్రమ్మఱ చిఱుతొండనితోఁ గలసి యాలయమున కేగి, స్తుతించి చిఱుతొండని మరలి పొమ్మని యాజ్ఞనిడి, యనేక శివక్షేత్రములను దర్శించుచు తిరుప్పహలూరును సమీపించెను. సంబంధుని రాక విని మురుగనాయనారు భక్తులతో నెదురు వచ్చి స్వాగతమియ నాతనితో నాలయముఁజొచ్చి వలఁగొని మ్రొక్కి “పుహలూరు పుణ్యాత్మా...” యను పదిహామును పాడి స్తుతించి, మురుగనాయనారు ప్రార్థనమును మన్నించి యాతని మఠమునఁ గొలఁదికాల ముండెను. అక్కలమున మురుగనాయనారు సేవాభాగ్యముఁ బొగడుచు పద్యములఁ జెప్పెను.

వాగీశుని సంధించుట :—

సంబంధుడు పుహలూరిలో నుండు కాలమున వాగీశుడు తిరువారూరు వల్మీకనాథుని సేవించి వర్ధమానేశ్వరుఁ గొలువ వచ్చుచుండెను. ఆ శుభవార్త వినిన సంబంధుడు భక్తవతంసులతో నాతని కెదురువోయెను. ఒండొరులు ప్రేమాతిశయముతో వందనము లాచరించుకొనిరి. సౌహార్దముతో యోగ క్షేమములఁ దెలిసికొనిరి. అంత సంబంధుడు “అప్ప! నిన్నిచటఁగాంచు భాగ్యము గల్గె. నీవు తిరువారూరున శివ సేవా విధి నెట్లాచరించితివి?” అని యడుగ నతడు స్వీయ

కవితాధారతో నచటి యార్ద్రోత్సవమును వర్ణించెను. “నాకు నచటికేగ నాశ యొడముచున్నది. నేను శివుని సేవించి వచ్చెద”నని యటనుండియే తిరువారూరునకుఁ బయన మయ్యెను.

వారీశుఁడు సంబంధు నత్యాదరమున ననిపి పుహలూరు వర్ధమానేశ్వరుని సేవింప నేగెను. సంబంధుఁడు పుష్పించిన లతాతరువులుగల మార్గమునఁ బయనించుచు, తిరువేర్కుడి వీరస్థముఁజేరి మ్రొక్కి పద్యమాలిక నర్పించి క్రముక పనస చూతాది వనములఁ గాంచుచు, “తిరువారూరి స్వామిని చేరుదుము” అని పాడుచు తిరువారూరిని సమీపించెను. సూర్యమండలము నంటు ధ్వజపతాకలతో విలసిల్లు నా స్వర్ణ పురిని గాంచి యొడలుమఱచి యాశువుగ కవిత సెప్పి నగరపు టెల్లను చేరెను. వెంటనే ముత్యాల పల్లకిని దిగి దోసిలినిండ పుష్పంబులఁ గైకొని యా స్థలము నర్పించి, “మనసు నిర్మల మైన...” అని పదిహామును పాడి మ్రొక్కెను.

తిరువారూరి పౌరులు నగరము నలంకరించిరి. వీధు లందు పునుఁగు కస్తూరి కలయంపిని చల్లిరి. వెదచల్లఁబడిన పుష్ప మకరందముచే బురదకాఁగా నందలి పుప్పొడిచే నయ్యది ఘనీభవించెను. గృహములపైఁ బతాకలెగురుచుండెను. ఆ సాయంసమయమున రత్న దీపికల కాంతి నీలమణి కాంతులతోఁ గూడి పూల పందిరులపైఁ బడి కపిలచ్ఛాయ నందుచుండెను. మంగళవాద్య ధ్వనులు పెల్లుగ వెడలి మేఘగర్జనముల నధఃక

రించుచుండెను. ఇట్లు నగరము నలంకరించి భక్తు లాతనికి స్వాగత మొసంగి మ్రొక్కిరి. సంబంధుడు వారికిమ్రొక్కి “సుందరేశా! కాలాంతకా! సర్వవ్యాపీ! (“అండమాయ ఉలహరీపూ”) అని పాడుచు నగరముఁ బ్రవేశించెను. పురంధ్రీ లలామలు సంబంధునిపై పూవులను పేలాలను చల్లి మంగళ హారతుల నెత్తిరి. ఆతఁడు ఆలయముఁ జొచ్చి వల్మీకనాథు నకు నమస్కరించి రాగసుధారసము వెల్లివిరియ దేవదేవునిఁ గీర్తించి, యొక మఠమున విడిసెను. కొన్ని దివసంబులట నివసించి సేవించెను.

ఒకనాఁడు “శ్రీ విభూతియే నీ కలంకారము” (తిరునీరే వమదు వాళ్వానదు”) అను పదిహాము పాడి బయలుదేటి తిరుప్పవయూరును సేవించి పుహలూరు మార్గముఁ బట్టెను. తమ్ము ధన్యులఁజేయ సంబంధుడు వచ్చుచున్నాడని వాగీశుఁ డెఱిగి మురుగనాయనారు మొదలగు భక్తులు వెంటరా నెదు రేగి యతనిఁ దోడ్తెచ్చెను, సంబంధుడు భక్తులతో మురుగ నాయనారు మఠమున నుండెను. నీలనక్కనాయనారు, చిఱు తొండఁడు పుహలూరునకు వచ్చి సంబంధునకు మ్రొక్కి యతనితో శివసేవా మహిమలఁ జర్చించుచు, నాతని దివ్య బోధల నందుచు నానందించిరి. పూజా ధ్యానసమాధి నిష్ఠా నియమములఁ గూర్చి సంబంధుడు వారికి బోధించెను.

తిరు-అంబరు మాహాశముఁ గాంచుట :—

కొంత కాల మట్లు భక్తులతోఁ గడపి, సంబంధుఁ డంబరు మాహాశముఁ గాంచ కుతూహల్యై వాగీశునితోఁ బయన

మయ్యెను. నీలనక్క- చిఱుతోండ నాయనారులు స్వస్థలముల
కేగిరి. సంబంధ వాగీశులు నడచిపోవుచుండ వెనుక శిబిక
వచ్చుచుండెను. కొంతదూర మేగినవిదప వాగీశుఁడు
“శివుడు కరుణించి యొసంగిన శిబిక నధిరోహింపక యిటు
రాదగునా” యన సంబంధుఁడు “చంద్రకళాధరుని దయ
యిదియే యగుచో మేలు. ముందు మీ రెచటి కేగుదురో
తెల్విపోయిన నేచటికిఁ జేరుదును” అనెను. వాగీశుఁడు “మేలు.
ఇక నట్లే చేసెదను” అని పలికి యంబరును చేరెను. సంబం
ధుఁడు పల్లకి నెక్కి అంబరును చేరెను. అచటి యాలయముఁ
జొచ్చి వాగీశునిఁ గాంచి యతనితో లోనికేగి, వలగొని
మ్రొక్కి- వెలికి వచ్చి యానగరమునఁ గొంతకాల ముండెను.
షట్కాల పూజావసరములఁ దప్పక శివుని సేవించుచు నచటికి
సమీపమునఁ గల కోచ్చేంగ-చోళ్ళుఁడు కట్టించిన మాడకోవిలను
దర్శించి స్తుతించెను.

కుంగిలికలయ నాయనారుని సంధించుట :-

సంబంధుఁడు అంబరుమాహాళమునుండి కడయూరున
కేగెను. సంబంధుఁడు తన యూరి కేతెంచుచున్నాడని
యెఱిగి కుంగిలికలయ నాయనారు భక్తులతో నెదురువచ్చి
మ్రొక్కి-ను. సంబంధుఁ డాతనితో వీరస్థానాలయముఁ
జొచ్చి-వలగొని యముని శిక్షించిన మృత్యుంజయునకు వందన
మాచరించి, మధుర గీతికలతో నుతించి కుంగిలికలయ నాయ

నారు గృహంబున కేగి యతిథి సత్కారముల నంది యాతనితో గొంత కాలముండెను.

అటనుండి పయనమై వాగీశకలయనారులు వెంటరా, తోన్ఱిమాడము, తీరుమియచ్చారులను దర్శించి తిరువీళిమిశల మను క్షేత్రముఁ జేరెను. వీళిమిశలి వాసులగు శ్రోత్రియులు పురిని ధూపదీపములతో నలంకరించి హస్తములఁ బూర్ణకుంభములను దాల్చి, వేదఘోషలతో నెదురువచ్చిరి. సంబంధుఁడు పల్లకిదిగి, వారికి మ్రొక్కెను. వారు నా జ్ఞాన శిశువునకు మ్రొక్కిరి. సంబంధుఁడు “కౌపీనధారీ! శివా” అని పాడుచు వాగీశాదులతో నాలయముఁ బ్రవేశించి మ్రొక్కి యాయాదిమ లింగమును గాంచి, యానంద పరవశుడై “గంగాధరా! పరమేశా! (శెడయార్ పునల్) అని పాడి నుతించెను. వాగీశుఁ డాలయమునకు సమీపమున నున్న మఠముఁ బ్రవేశించెను. సంబంధుఁడు తూర్పు వీధిలోని మఠమున కేగెను. వారచటి శివుని సేవించుచు స్తుతించుచు నటనుండి పోయి శ్రీ రామ లక్ష్మణులు దశరథునకు తిలతర్పణ మొనర్చిన “తిలవై ప్పది” అను స్థలమును సేవించి మరలి మిశలికి వచ్చిరి.

వీళిమిశలిలో సంబంధుఁడుండు కాలమున శీర్గాళి విప్రప్రేతములకు నాతనిఁగాంచ కోరిక యొడమెను. వారు మిశలికి వచ్చిరి. వారిని యచటి శ్రోత్రియులు విధ్యుక్తముగఁ బూజించిరి. వారు సంబంధుని గాంచి మ్రొక్కి శీర్గాళికి దయసేయుడని ప్రార్థించిరి. ఆ మాటలను విని సంబంధుఁడు

“మీ మాటలు మేలుగ నున్నవి. రేపు మనమీ శివుని యను మతినంది పోవుదమని పల్కెను. మిశలి పైదికులు వచ్చిన శ్రోత్రియులకు విందు చేసిరి. ఆ నాటి రేయి సంబంధుని స్వప్నమున శీర్గాళి తోణియప్పరు దర్శన మిచ్చి, “నీ వీయూర విమానముకడ నారూపముఁ గాంచి పూజించి పొమ్మని యను గ్రహించెను. ఉదయమున నాతఁ డాలయమునకేగి దేవ విమానముకడ తోణియప్పరును దర్శించి “ఆవేష మిచటఁ గన్పింపఁ జేయు మహిమ యేమి?” అని పాడి వెలికివచ్చి పైదికులఁగాంచి “బ్రహ్మపురీశ్వరుఁ డుమాసహితుడై యెల్ల యెడల ప్రత్యక్షమైయుండు తత్త్వము నా కెఱిగించె” మీరు శీర్గాళికేఁగుడని చెప్పెను. వారు తోణిపురికి మరలిరి. వారేగిన పిదప వాగీశునితోఁ జేరి మిశలి శివునిఁ గొల్పుచు నుండెను.

సంబంధుఁ డచట నుండుకాలమున వర్ణాభావ మేర్ప డెను. నదులలో నీరింకెను. పాడి పంటలు తఱిగెను. ఎండలు మెండయ్యెను. పైరు మల్లెపట్టి చెడెను. ప్రాణు లాహారము లేక తపించిరి. దేవపూజల కాటంకము గల్గెను. వాగీశ సంబంధు లా కాటకము గాంచి చింతించిరి. అష్టమూర్తియు, లోక రక్షకుఁడు విశ్వవ్యాపియు నగు పరమేశ్వరుని పాదకమలములఁ దలంచుచు వారు నిద్రించిరి. శివుఁడు వారికి స్వప్నమునఁ గన్పించి “క్షీర్తిమంతులారా! ఇష్టాడి కఱపు లోకస్వభావముచే సంభవించినది. అది మీ దరికి రాదు. మీతోడి భక్తుల

కష్టములఁ దీర్చు మీ కొక్కొక్కరికి నొక్కొక్క బంగారు కాసు నా ప్రాకృచ్ఛిమ బలిపీఠంబులపై లభించునట్లొనర్చెద. తామాం తమువఱకట్లే లభించును” అని కరుణించి యంతర్ధానముఁ జెందెను.

వారు మేల్కొని “యెంత దయో దాసులపై” అని తలంచి యాలయమున కేగిరి. ప్రదక్షిణ మాచరించి రాఁ దూర్పు బలిపీఠముపై సంబంధుని కొకటియు, పశ్చిమ పీఠముపై వాగీశున కొకటియు కాసులు కనబడెను. వారు వానిఁ గొని మఠ ములకేగి “భక్తులకు భోజన మిడుదుము రండు” అని చాటించి, కాసు నమ్మించి వలయు పదార్థములఁ దెప్పించి, శాకపాకములు సిద్ధపఱచి దధి క్షీర శర్కరా సమ్మిశ్రితంబు షడ్రసోపేతంబు నగు భోజనమును భక్తులకుఁ బెట్టసాగిరి. వాగీశుఁడు భక్తులకు మధ్యాహ్నమునకు ముందే భోజన మిడుచుండెను. సంబంధుని మఠమున నపరాహ్ణమునకుఁ గాని వంటలు గాకుండెను. అది యేమని విచారింప, వైశ్యులు తన కాసు మేలిమి బంగా రము గాదని వాదులొడుచు, చాలసేపటికి వెల తగ్గించుకొని వస్తువుల నిచ్చుటగాఁ దెలియవచ్చెను. వాగీశుని కాసు అపరంజి బంగారమట. సంబంధుని కాసు వన్నె తక్కువ పైడియట.

శివుఁడొసఁగు కాసులందొకటి మేల్తరము ఒకటి తక్కువ తరమగుట కేమి హేతువని చింతించెను. “హా! తెలిసినది. వాగీశుఁడు స్వహస్తములతో నాలయమును దోకి సేవించు చున్నాఁడు. కాన అతని కాసు మేల్తరది” అని నిశ్చయించి

యూలయమునకేగి, “కొఱతలేని కాసిచ్చిన నీకేమి కొదువ దేవా?” అని సుత్తించెను. మఱునాఁటినండి యతనికి మంచి కాసే లభించుచుండెను. పైశ్య లా కాసునకు మంచి వెల నొసఁగిరి. ఆ దినమునుండి సంబంధుని మతమునందును శీఘ్రము గనే వంటలు కాసాగినవి. ఇట్లు కొంతకాలము గడువ త్తామము తగ్గి వానలు కురిసినవి. దేశము సుభిక్షమాయెను.

వేదారణ్యమున కేఁగుట :—

సంబంధుఁడు వాగీశునితోఁ గలసి శివుని యనుమతి నంది, బయలుదేటి తిరువాంచియము, ఆలంగాడు, వేలూరు, శాతంగుడి, కరవీరము, కారారాయిల్ మొదలగు శివస్థలము లను దర్శించుచు వేదారణ్యమును సమీపించెను.

కాండిన్య గోత్రోద్ధారకుఁడు వాగీశునితో వచ్చు చున్నాఁడని వినిన వేదారణ్యవాసులు తమ పురము నలంకరించి, మంగళవాద్యములతో నెదురువచ్చి ముందుగ నేతెంచు వాగీ శునకు స్వాగతమిడి, పిదప సంబంధుని రాకను డెల్పు కొమ్ముల యులివును విని భూమిపై సాగిలపడి మ్రొక్కిరి. శీర్గాళి నాథుఁడు శిబిక దిగి, వారికి వందన మాచరించి వేదములు శివునిఁ బూజించి మూసిపోయిన యాలయ ద్వారదేశమును చేరెను.

వేదములు కవాటమును బంధించిన నాఁటినండి యా నాఁటివఱకవి వివృతమొనర్చ సాధ్యము గాకుండినవి. కావున

భక్తులు పూజారులు వేటాకడ్డార మేర్పఱచుకొని పోయి వచ్చుచుండిరి. వాగీశ సంబంధులూ వార్తను విని యాశ్చర్యపడిరి. సంబంధుడు తిరునావుక్కరసుఁ గాంచి “నే నీ ద్వారము నుండియే లోని కేఁగవలయు. నీవు నీ కవితాశక్తితో వీనిని తెఱపింపుము” అనెను. వాగీశుఁ డట్లే యని “రాగమువలె మధురవాక్కులుగల ఉమాదేవీ” అను పదిహాముఁ బాడెను. అవి వివృతములు గానందున పదునొకండవ పద్యము చెప్పెను. పెంటనే తలుపులు తమంత తామే విడివడెను. అపుడు భక్తులు దేవత లొనర్చిన జయఘోషము లజాండము నిండెను. సంబంధుడు వాగీశుఁ బొగడి యా ద్వారమునఁ బ్రవేశించి శివునకు మ్రొక్కి స్తుతించి వెలికి వచ్చెను.

అపుడు శ్రమణుల వంచనలను నిర్దించిన వాగీశుఁడు “దేవా! యీ తలుపులు మూసికొనను తెఱువను సాధ్యమగు నట్లు శివుని మీ గానముతో నుతింపుడు” అని కోరెను. పెంటనే బాలశివభక్తాక్రేసరుడు “నాల్గు వేదములు...” అను పద్యము చెప్పఁగనే యదేమి వింతయో కవాటము మూసికొనెను. వాగీశాదులు సంబంధుని వేయివిధములఁ గీర్తించిరి. పుష్పవర్షము గురిసెను. అతఁడా పదిహామును పూర్తిచేసెను. అది మొదల తలుపులు మూయఁ దెఱువ సాధ్యమాయెను. లోకు లమందానంద మందిరి. వేదము లొనర్చిన కృత్యము వారికే సాధింప శక్యము.

తాను పది పద్యములు చెప్పినను తెఱచుకొనని తలుపులు సంబంధుని యొకపద్యముతో మూసికొనెను. ఇందు శివుని తలంపేమి? అని తలంచుచు నిద్రించిన వాగీశుని కలలో వేదారణ్యేశ్వరుడు గన్పించి, “తిరువాన్నియూరునకు రమ్మ” అని చెప్పి ముందున కేగుచుండెను. వెంటనే వాగీశుడు లేచి మ్రొక్కి భక్తితో నా పరమేశుని వెన్నంటెను. శివుడు వాగీశునకు దగ్గటగ నడచుచున్నటులఁ గన్పించినను సమీపింప రానివాడై వేగముగఁ బోవుచుండెను.

సంబంధుడు వాగీశునిఁ గానక “అతఁడెచటికేఁగె”నన నచటివారు తిరువాన్నియూరి దిక్కున కేఁగెను అని తెల్పిరి. అతఁడు నాతోఁ జెప్పక పోవుటయేమి?” అని తలంచి వాగీశుని వెదకుచుఁ బోయెను. వాగీశునితోఁ గలిసి పోవుచుండ నుమాపతి నటనమాడు దృశ్యము సంబంధునకు గోచరింప, నతఁడు ఆ దృశ్యమును వాగీశునకుఁ జూపి స్తుతించి తిరువాన్నియూరునకేగి, సదాశివుని దర్శించి మ్రొక్కి స్తుతించి వేదారణ్యమునకు వెనుదిరిగి వచ్చెను.

పాండ్యదేశ స్థితి:—

అక్కాలమునఁ బాండ్యదేశమున వైదికమార్గము నశించి, శ్రమణమత మభివృద్ధిలో నుండెను. పాండ్యరాజు జన్మాంతర దుష్కృత ఫలముగ జై నమతము నాశ్రయించి యుండెను. “యథారాజా తథాప్రజా” అనునటుల ప్రజలు

సన్మార్గమును వీడి జైన్మతై పాపపు నడవడికల నవలంబించిరి. పాండ్యదేశమందలి పవిత్ర స్థలములన్నియు జై నమతములతో నిండియుండెను. ఎచటఁ గాంచినను నెమలియీతలను కమండలువులఁ దాల్చి జైన్ములు నడుమునకుఁ చాఁచలఁ గట్టికొని మతాచార్యులమని చెప్పికొనుచుండిరి. దేశమందు మచ్చనకై న శివదాసుఁడు గానరాకుండెను.

చోళరాజ పుత్రికయు పాండ్యుని దేవియు నగు మంగయక్కరశి, మంత్రి కులచ్చిరయారును శైవులై యుండిరి, వారు దేశమునకుఁ గల్గిన దుస్స్థితికి విచారించుచుండిరి. రాజునకుఁ దెలియని విధమున వారు శివపూజా తత్పరులై యుండిరి. లోకమును సన్మార్గమునఁ బ్రవర్తింపఁజేయుచు, శైవమును ప్రబోధించుచు సంబంధుఁడు వేదారణ్యమున నున్నాడని, వారు వినిరి. అపార్వర్త వినుటతో హేమంతమున వాడిన తామరలు గ్రీష్మమున వికసించినటుల వారి మోముదమ్ములు విప్పారెను. వారాతనిని దర్శింపఁగోరి యాంతరంగికులగు పరిజనులఁ జీరి “మీరు వేదారణ్యమునకేగి, సంబంధుని దర్శించి పాండ్యదేశస్థిని విశదపఱపుఁడు” అని యాజ్ఞయిడి పంపిరి.

వారా యాజ్ఞను శిరసావహించి, నదీనదములను పర్వతములను మహారణ్యములను దాటి, మొగలిపూవులతో మనోహరమగు సముద్ర తీరముఁ జొచ్చి వేదారణ్యమును చేరిరి. సంబంధుని మతమును చేరి “మేము పాండ్యుని దేవి మంత్రియఁ బంప వచ్చితిమి” అని తెల్పిరి. భక్తు లా విషయముఁ దెల్పు

సంబంధుడు “మీ రాణికి మంత్రికి గుళలమేగదా” యని యడిగెను. వారు వారి క్షేమములు దెల్పి, “దేవా! పాండ్య దేశము పాడైనది. జనులు జైనులైరి. రాజు వారి మాయలకు లొంగెను. మీరేతెంచి జైనుల కపటముల నడంపనిచో ప్రజలు నశింపంగలరు. ఈ పరిస్థితిని మీకు దెల్పు రాణి పంపినది “మీరు త్రోసిరాజనక రాజును జనులను విభూతిప్రియులను గావింప ప్రార్థన” మని విన్నవించిరి. సంబంధుడు వారి నాదరించెను.

పిదప సంబంధుడు వాగీశునితో నాలయమునకేగి మ్రొక్కి ద్వారదేశమున నాసీనుడై యాతనికి పాండ్యదేశస్థితిని దెల్పి, రాజ్ఞీ మంత్రుల విన్నపములను సాంతముగఁ జెప్పి తాను పాండ్యదేశమున కేగఁ దలఁచినట్లు చెప్పెను. అప్పుడు వాగీశుడు “బాలకా! జైనుల కపట తంత్రము లనేకములు. ఇప్పుడు గ్రహస్థితియు బాగుగలేదు. నీవు పాండ్యదేశమునకుఁ బోవుట మేలుగాదు” అనెను. అంత సంబంధుడు మనమున శివునిఁ దలఁచి “వేణువువంటి భుజములు గల్గిన ఉమాదేవిని వామభాగమునఁ గల శివా! నీలకంఠా! వీణాగానప్రియా! గంగాధరా! చంద్రకళాధరా! ఆది సోమ మంగళ బుధ గురు శని వాసరంబులు రాహుకేతువులన్నియు మంచివే గావా! నీ దాసుల కివియన్నియు శుభస్కరములే...” (వేయిరుతోళ పంగళ...అడియార్ అవర్కు మిహవే) అను పదిహామును పాడెను. ఆ గీతములను వినిన వాగీశుఁ డాతని పాండ్య దేశ

గమనమున కంగీకరించెను. తాను వత్తునన, సంబంధుఁడు “నీవీ చోళదేశమున నుండుట యుక్తము” అనెను. వాగీశుఁడు వందన మాచరించి చోళదేశమున నుండ నంగీకరించెను.

పాండ్యదేశ యాత్ర :—

సంబంధుఁడు శైవమును దిగంతవిశ్రాంత మొనర్చి, వేదమార్గమును రూఢిపఱుప పాండ్యదేశ మేఁగఁదలఁచి, వేదా రణ్యేశ్వరుని మ్రొక్కి పాడి నుతించి యనుమతి వడసి, యాలయము వెలికి వచ్చెను. వాగీశుఁ డాతనికి మ్రొక్కి బయలుదేఱెను. కొంతవడి యాతనితో భాషించి సంబంధుఁడు ముత్యాలపల్లకి నెక్కి బయలుదేఱెను. పరమశివుని పాదార విందములను హృదయమున నిల్పి, పంచాక్షరిని జపించుచుఁ బయనించునెడ భక్తబృందములు “హరహర శంభో మహా దేవ” యని యుచ్చైస్సస్వనంబునఁ బల్కిరి. శంఖ భేరీకాహ శాది ధ్వనులతో, ధ్వజపతాకలతో సంబంధుని ప్రయాణము విజయ యాత్రను తోఁపింపఁ జేసెను. సంబంధుఁడు తిరువహాత్తి యూరు, కాడహార్కోయిల, కడిమలము, తిరుశాత్తానము అను దివ్య క్షేత్రములను దర్శించి, సముద్రతీర మార్గమును దాటి పోవుచు కదళీ పనస క్రముకాది వనములను గాంచి సంత సించుచు, సరోవరములనుండి వీతెంచు చల్లని గాలుల కానం దించుచు, కర్నకస్త్రీల పాటలను వినుచుఁ బోవసాగెను. మధ్యే మార్గమందలి గ్రామములో వైదికుల యాగశాలలను భక్తుల

మఠములను చూచుచు నెడారి ప్రదేశమునుదాటి దక్షిణ
పాండ్యదేశముఁ జొచ్చెను.

నదులను తరించుచు, జింకల కదుపులతో నిండిన అడ
వులనుదాటి, తిరుక్కోడు కున్ద్రమను క్షేత్రముఁజేరి శివుని
మొక్కి పాడి నుతించి సుధాంశు మండలము నంటు ప్రహరులు
గల మధురాపురిని సమీపించెను.

జై నుల దుశ్శకునములు :—

సంబంధుఁడు మధురాపత్తనపు పెల్లను సమీపింపఁగ నె,
యానై మల మొదలగు నెనిమిది కొండల గుహలలో వసించు
జై నులకు రాజోపు దుర్దశను ముందుఁగనే తెలియఁజేయు
నట్లనేక దుశ్శకునంబులు దుస్స్వప్నంబులుఁ దోఁచెను. జై నుల
గృహంబులపై మతాచార్యుల మఠాదులపై గ్రుడ్లగూబలు
గుంపులుగఁ గూడి పోరాడుచుండెను. జై నుల హస్తములనుండి
నెమిలియీఁకల కట్టలు, వారు గట్టికొనిన చాఁపలు తమంత
తామే యూడి నేలఁబడెను. శ్రమణమును లొండొరులు
నిందించుకొనుచు శమదమములను వీడి, రాగ క్రోధాదులకు
లోనై నిష్కారణ వైరము వహించిరి. ఒండొరులు గాంచి
దుశ్శకునములఁ జెప్పికొనసాగిరి, పర్వతవాసులు పత్తనవాసు
లగు జై నులంగాంచి తమ దుస్స్వప్నాదులం జెప్పి వారి యను
భవముల నెఱిగిరి. అందఱు తమ యనుభవములను రాజు
నకు విన్నవించిరి. అశోకవృక్షము నిర్హేతుకముగ వ్రాలి

యర్హతుని విగ్రహమును భగ్న మొనర్చుచుండఁ గాంచితి నని యొకఁడు, కమండలువులు వగుల, కట్టిన చాపలు చినుగ, మునులు దిగంబరులై పాటుటఁ గాంచితినని యొకఁడు, గుహల నుండి శ్రమణులు గార్దభములపై నెక్కి పరుగిడునట్లు కల గంటి నని యొకఁడు, శ్మశానమున నర్తనమాడు శివుని భక్తులు మధురను ప్రవేశించినటులఁ గంటినని యొకఁడు, రాజగ్నిలోఁ బడినట్లు, ఒక బాల వృషభము జై నులకాళ్లు విటుగఁద్రొక్కినట్లు, వారు వారు గాంచిన స్యష్టములను భీతిగ్రస్తులై వర్ణింపసాగిరి. “వీని ఫలమేమో! ఇయ్యవి జై నులకుఁ గలుగఁబోవు దుర్దశలను దెల్పుచున్నవి” అని దుఃఖించుచు కలతఁజెందిరి.

మహారాణికి మంత్రికిఁ దోచిన శుభశకునములు:—

జై ను లివ్విధంబున దుఃఖించుచుండ శివదాసురాలైన మంగయక్కరశికి, మంత్రి సత్తముడైన కులచ్చిరయారునకు శుభశకునంబు లనేకంబులు పొడసూపెను. వానిఁగాంచి వారు సంతసంబున నుండ వేదారణ్యమున కేగిన దూత లేతెంచి, సంబంధుఁడు వచ్చు శుభవార్తఁ దెల్పిరి. పాండునిరాణి వారికి ధన కనకాదు లొసఁగి పంపి, నిర్భరానంద పరవశయయ్యెను. అపుడు కులచ్చిరయారు అంతఃపురమున కరుగుదెంచి మహారాణికి మ్రొక్కి యంజలి బద్ధుడై యుండఁగాంచి రాణి “ఆర్యా! సంబంధుఁ డిటుకు విజయము సేయుచున్నాఁడు. మీ రా మహాత్మున కెదురేగి, సగౌరవముగఁ దోడ్కొందు” అని పల్కెను.

మంత్రి దేవియాజ్ఞను తలఁదాల్చి “ఇది యందఱకు శుభావ హామే” యని భావించుచు సపరివారుడై మధురను వీడి కొంత దూరమేగి, సంబంధుని రాకఁ బ్రతీక్షించు చుండెను. మంగ యక్కరళి “సోమసుందరేశ్వరుఁ బూజించి వత్తును” అని రాజానుమతి నంది యాలయముఁజొచ్చి భవుని శ్రీపాదంబులను సేవించి సంబంధుని దర్శింపఁ గుతూహలియై యాతని యాగమ నమును నిరీక్షింప సాగెను.

ముక్తాశిబికారూఢుడై, రాకాచంద్రునివలె విలసిల్లుచు సితాతపత్రంబునీడ భక్తులు పరివేష్టించి రా సంబంధుఁడు మధురఁ బ్రవేశించెను. వైదికులు వేదధ్వనులతో నెదురు వోయిరి. మంగళతూర్యరావంబులు మిన్నందెను. మలయ మారుతంబులు మందమందముగ వీచెను. జైనుల పాపకృత్యం బులచే మలినమైన పాండ్యదేశముఁ బావన మొనర్చ నేతెంచు గంగా ప్రవాహమో యన, జై నాజ్ఞానాంధకారము నడఁగింప నేతెంచు జ్ఞానభూనూదయమువలె, పాండ్యదేశ మొన ర్చిన సుదీర్ఘ తపఃఫలమా యన నా శివబాలుఁడు పట్టణప్రవేశ మొనర్చు సమయమున నాతనికి పరమశివుఁ డనుగ్రహించిన వాద్యము లాతని వివిధ నామంబుల నుచ్చరించుచు “పరమత హరిణంబులను సంహరించు సింహము వచ్చె”నని ధ్వనించెను. ఆ భక్తవాహినిఁ గాంచి విమత సైన్యంబులు వెనుసూపి పఱు గిడెనా యన నెల్లయెడల శైవులే గన్పించిరి గాని యా జినాశ్రయుఁ డొక్కరుఁడు గన్పింపఁడాయె.

అప్పుడా బంగరు వాద్యముల ఘోషములు చెవి సోక సంబంధుని రాక నెఱింగిన మంత్రి ముందుగ వచ్చు భక్తబృంద మునకు సాగిలపడెను. భక్తులు మంత్రి వచ్చియున్నాడని సంబంధునకుఁ దెల్పిరి. అతఁడు శిబికనుండి దిగి, వచ్చి యాత నిని హస్తములఁబట్టి లేవనెత్తెను. కులచ్చిరయా రాతని పాదము లకు మ్రొక్కెను. కరుణామూర్తియగు సంబంధుఁడు “చోళుని పుత్రికయగు మంగయక్కరశికిని నీకును సదాశివునియందు భక్తి నిరంతరము నిరంతరాయముగ వర్ధిల్లుచున్నది గదా” అని పల్కెను. “తమ రాకచే మా సేవాభాగ్యము ఫలించినది. వేదమార్గ విదూషకులగు జైనులందు విశ్వాసమునిడి పాండ్య చక్ర వర్తి విభూతి మహిమ నెఱింగి జీవించుఁగాక. రాణి మీశ్రీపాద ములకు మ్రొక్కి తోడ్కొమ్మని యాజ్ఞాపింప నీ దాసుఁడిట్లు వచ్చి నిలిచియున్నాఁడు” అని మంత్రి వినయముతోఁ బల్కెను.

సంబంధుఁ డాతని వినయోక్తుల కలరి, మధురాపురీ రాజమార్గమున నేఁగుచు “సోమసుందరుని యాలవాయి నిలయ మెచటఁ గలదు” అని యడిగెను. మంత్రి “దేవా! అదిగో! ఆకాశమంటు ధ్వజపతాకలతో, గోపుర ప్రాకారాదులతో నొప్పునదియే సుందరేశుని యాలవాయి” అని చూపెను. వెంటనే సంబంధుఁడా దెసకు మ్రొక్కి లేచి “మంగయక్కరశి, కులచ్చిరయారుల సేవల నందు ఆలవాయి యిదియే” (మంగయక్కరశి వళవళ కోళపాల్తె.....ఆల వాయి ఆవదు మిదువే) అని పాడుచు, శివదాసులు వెంట రా

సోక
ంద
డని
త
ము
ళుని
కై
అని
ది.
కై
ద
చ్చి
పురి
యి
గా!
కా
ని
చి
యి
ల
రా

బ్రహ్మాదులకగమ్యుడగు సోమసుందరు నాలయముఁ జొచ్చి,
వలగొని సకలలోక సుందరుని కన్నులారఁ గాంచి పంచాంగ
ముగ, సాష్టాంగముగ ప్రణమిల్లెను. పులకాంకురిత దేహుడై
యానంద బాష్పములను విడుచుచు “ఆలవాయి నివాసా!
సుందరేశా! నీలకంఠా!...” యను పద్యమాలిక నర్పించెను.
ప్రథమ తమిళ సంఘమున పండితకవిగా విలసిల్లిన సోమసుంద
రేశ్వరుని పాద సన్నిధిలో కొంతవడి సంతోషసాగరమునఁ
గ్రుంకులిడి, మరలి బహిర్ద్వారక వాటముఁ జేరెను. శివ
సందర్శనోద్యేగమున నేఁగు సంబంధుని మొదట గాంచియు,
నెదురేగక యొదిగియుండిన పాండుని రాణి యపుడు ద్వార
దేశముఁ దరియు నా శివబాలుని ముందునకు వచ్చి నమస్క
రించెను. “ఈయమయే చోళుని పుత్రిక” యని మంత్రి
పల్కెను. సంబంధుఁ డామెను గాంచి వేగముగ సమీపింప,
నామె యాతని పాదములకుఁ బ్రణమిల్లెను. సంబంధుఁ
డామెను లేవనెత్త నామె నేడు పాండుదేశము ధన్యమైనదని
తలంచుచు, వీణాతంత్రీనాదము వంటి మధురవాక్కుతో
బంబాధరోష్ఠముచలింప “నా ప్రాణనాథుఁ డొనర్చిన తపఃఫల
మెట్టిదియోగదా!” అనెను. పరమతపంచాస్యముల మధ్యమున
హరిణాంగనవలెఁ జిక్కుకొనియు సేవాధర్మము విడువక సుంద
రేశుని భక్తిలో మునిగిన నిన్నుఁ గాంచుటకే వచ్చితిని అని
సంబంధుఁడు కరుణతోఁ బల్కెను. అపుడు మంత్రి యానాటి
పాండుదేశ స్థితిని సంగ్రహముగఁ దెల్పెను. సంబంధుఁడు

దేవికి నంతిపురి కేగ ననుమతినొసంగ, నాయమ హితజనులతో
వెడలి పోయెను. సంబంధుడు రెండడుగులిడ ఆలవాయి పరి-
చారకులువచ్చి మ్రొక్కి “జై నాంధకారముఁ దొలఁగింప దేవర
రాకకు మేమేమి తపము చేసితిమి?” అని స్తుతింప వారి నా-
మంత్రించి కులచ్చిరయారు సూపిన యొక మఠమును భక్తులతోఁ
బ్రవేశించెను. కులచ్చిరయా రానాడు భక్తులకు సంబంధునకు
చక్కని విందు చేసెను.

జై నుల మొఱ:—

సూర్యుఁ డస్తంగతుఁ డయ్యెను. దినము తెగుదల
రాత్రి యేతెంచె. సంబంధుని రాక వినిన జై నులందఱొకచోఁ
జేరిరి. భక్తుల శివనామ సంకీర్తనము విడుగువలె వారి కర్ణ
రంధ్రములను విదారించెను. దానిని సహింపనివారై శైవుల
కోలాహలమును రాజునకుం దెలియఁజేయ నిశ్చయించిరి.
వారొక పన్నుగడతో రాజునుగాంచి మ్రొక్కిరి. పాండు్యుడు
వారి నాదరముతోఁ గాంచి, వారి మోములు వాడియుండుట
నెఱింగి “మీ రాకకుఁ గతంబేమి?” అని యడుగ వారు “అది
చెప్ప సాధ్యముగాదు” అనిరి. “మీకేమి కష్టము గల్గె”
నని రాజడిగెను. వారు “రాజా! వైదిక శైవులు మధురఁ
జొచ్చిరి. వారిఁగాంచుటచే మేము అస్పృశ్య దర్శన దోష
దూషితులమైతిమి.” అనిరి. అంత రాజు “అట్లుగుచో
నేను వినఁగూడని దానిని వినిన దోషముచే దూషితుఁ

డనైతి. నా యొనర్చిన ధర్మ మిట్లాయెనా! శివభక్తు
లిచటికి రాగతంబేమి?” అని కోప సందప్టాధరోష్ఠుడై
ఆరక్తాంత నేత్రుడై పల్కెను. అంత వారు “చోళ
దేశమందలి శీర్గూళిలోఁ బుట్టి, శూలపాణివలన జ్ఞానముఁ
బొందితి నని చెప్పికొనుచు, శివభక్తులు చుట్టి రా ముత్యాల
పల్లకి నెక్కి, మమ్ము వాదమున నోడింతునని యొక బాలుఁడు
వచ్చియున్నాఁడు” అని పల్క, పాండ్యరాజు “మన యనుమతి
లేక యిటకు వచ్చినవాని నేమిసేయదము” అని యడిగెను.
దుష్ప్రియలందు నిపుణులగు నాకుపితజైనులు “రాజా!
వానిపై బలప్రయోగ మక్కఱలేదు. మంత్రశక్తితో నాతని
మఠమున నగ్నిఁబుట్టింతుము. అంత నతఁడు భయపడి నగరము
వీడి పాటిపోవును” అనిరి. అసత్పథమును సత్పథమని భ్రమిం
చిన రాజు “అదియ కర్తవ్యమగుచో నట్లే మంత్రబలమున మఠ
మున కగ్నిని రగుల్గొల్పుఁడు” అని పల్కి వారిని వీడ్కొల్పి
యంతఃపురమున కేగెను.

పిదప రాజు శయనాగారమునకుఁ బోయి కలఁతవడిన
మనంబుతో పూల సెజ్జపైఁ బరుండెను. అపుడు రాణి
మంగయక్కరళి రాజును సమీపించి పల్కరింప నతఁడూర
కుండుటఁగాంచి, “ప్రాణనాథా! మీ మోము వికాసరహితమై
యుండుటకుఁ గతమేమి?” అని యడిగెను. రాజుమెను
గాంచి “మానినీ! శీర్గూళివాసి శంకరుని కరుణాపాత్రుడగు
బాలుడొకఁడు జైనులను వాదమున నోడింప మన నగర

మునకు వచ్చియున్నాడు. వానినిఁగాంచి జై నులు అదర్శ దర్శనదోష దూషితులైరి. నే నా మాటను వినుటచే నశ్రవణ శ్రవణదోష దూషితుఁడనైతి. ఇదియే నా చింతకుఁ గారణము. వేఱెద్దియులేదు.” అనెను. రాణి “నాథా! తత్వార్థముఁ దెలిసి యెవరు వాదించి జయించి దై వమును నిరూపింతురో వారిని మనము చేరుదము. ఇందు చింతకు హేతు వేమిగలదు? ఊరడిల్లుఁడు” అని చెప్పి మనంబున “ఆహా! శీర్గాళి బాలుఁడు మమ్ముఁబాలింప నేతెంచిన తాత్పర్య మెద్దియో!” అని సంతసించుచు తన పడక గదిని చేరెను. అపుడు మంత్రి కులచ్చిరనాయనాదు రాణికడకు వచ్చెను. దేవి యాతనికిఁ దనకు రాజునకు జరిగిన సంభాషణముఁ దెల్పెను. అంత మంత్రి “దేవీ! సంబంధుఁ డిచటికి వచ్చు భాగ్యము గల్గినది. కాని దుష్టజైను లింక నెట్టి నీచకృత్యములను గావించురో! వారు పాపములు సేయ సమర్థులు.” అని విన్నవించెను. రాణి “అయ్యా! మీరు వల్కినది నిజము. సంబంధున కెట్టి కష్టములు గల్గినను మనము జీవములను విడువవలసినదే” యనెను.

జై నులు సంబంధుని మఠమునకు నిష్పాఁ బెట్టుట :—

రాజానుమతితో నేఁగిన జై నరాక్షసులు రహస్యముగ మంత్రములఁ బఠించి సంబంధుని మఠమున కగ్నిప్రయోగము గావించిరి. శివపంచాక్షరీ మంత్ర జపపరుల నితరమంత్రము లేమి సేయగలవు? ఆ విభూతిధారుల మఠముపైఁ బంపిన

యాగ్నేయ ప్రయోగము ఫలింపదాయె. దానిఁ గాంచిన జైనులు తమ గౌరవము మంట గలియునని బ్రతుకు బండయగు నని తలంచి రహస్యముగ నగ్ని గొంపోయి మఠమునకు ముట్టిం చిరి. జైనులు నిప్పు పెట్టుటఁ గాంచిన పరిజనులు కలఁతపడుచు లోనికేఁగి “మఠము తగులఁబడుచున్నది రండు” అని కేక లిడిరి.

వెంటనే సంబంధుఁడు “పాపులారా! శివభక్తులు నిద్రించు మఠముఁ దగులఁబెట్టఁ దలంచితిరా! నాకుఁ గీడు తలపెట్టినను మేలే! కాని శివభక్తులకు కీడుసేయుటయా? రాజధర్మ మిట్లు మంటఁగలిసెనా! ‘యథా రాజా తథా ప్రజాః’ రాష్ట్రమునఁ బాపము జరిగిన నది రాజునకుఁ జెందును. ఇదియే విధి” అని తలఁచి, “రక్తవర్ణశోభితా! ఆలవాయి పరమేశా!...” అను పదిహామును పాడి “శివభక్తులు నిద్రించు మఠమునకు జైనులు పెట్టిన నిప్పు మెల్లఁగపోయి రాజుఁజేరుగాక” యని యాజ్ఞా పించెను. రాణి మాంగల్యముఁ గాపాడుటకు మంత్రి భక్తిని బ్రోదిసేయుటకు, రాజపుడు దోషియైనను క్రమ్మట శైవుఁడు గాఁ బోవుననియు నెఱింగిన వాఁడగుట “మెల్లగ నిప్పు పోయి” యని చెప్పినవాఁడాయె. అట్టి భావముతోడి పద్యములు సెప్ప నా యగ్ని రాజుఁజేరి యుష్ణవ్యాధిగ బాధింప సాగెను.

రాణి విచారము :—

జైనులు మఠమునకు నిప్పు పెట్టిన రేయిగడచెను. మఱు నాఁడు కులచ్చిరయారు రాణికడకేఁగి, జైనుల దుశ్చర్యను

వినిపించెను. దానిని విని రాణి “శ్రీర్రాళి బాలుని బిలిపించిన మనము దేహాత్యాగ మొనర్చుట మేలు” అని పల్కి మూర్ఛిల్లెను. కొంతవడికిఁ దెలిసి మరమునకుగాని సంబంధు నకుఁగాని భక్తులకుఁగాని యెట్టి యాపద గల్గలేదని విని సంత సించెను. అంతలోఁ గంచుకి పరుగిడి వచ్చి “అమ్మా! రాజుష్ణ వ్యాధితో బాధపడుచున్నాఁడు” అని చెప్ప నామె తడఁబడుచు, వేగముగ రాజున్న భవనమున కేఁగెను. మంత్రియు నామె ననుసరించెను.

వేడిమి రాజు శరీరమును దహింప నతఁడు పండుటాకు వలెఁ గృశించెను. క్షణములో శరీరము పాలిపోయెను. జీవము లెగయునట్లుండెను. రాజుం గాంచవచ్చినవారాపేడిమిని భరింప లేక దూరమున నిలిచిరి. వెజ్జలు గప్పిన అనఁటిమోసములు మలమల మాడిపోయెను. పాఠానర్చిన చికిత్సలు వ్యర్థము లాయెను. రాజునకుఁ గ్రమముగ ప్రజ్ఞ నశించెను. మాటలు నిలిచెను.

జైనులు రాజు దురవస్థను విని “మనము రాత్రి యొన ర్చిన దుశ్చర్యకు ఫలితమా యిది” యని సంశయించియు మాన రహితులుగాన రాజు కడకేతెంచిరి. వారు తమ దేవుని స్మరించి నెమిలి యీశ్వరతో నాతని దేహముఁ దడవ నవి భస్మ మాయెను. వారది గాంచి భీతులైరి. వారు కమండలూదక మును హస్తమునఁ దాల్చి “అర్హా! కాపాడుము” అని యాతనిపైఁ బ్రోక్షించిరి. అగ్నింబడిన యాజ్యమువలె నా

బిందువులు మండెను. రాజాబాధను భరింపలేక కనుఁదెఱచి
“మీ రిటనుండి తొలగి పొండు” అని పలికి మఱల
మూర్ఛిలైనను.

రాణి విన్నసము:—

దేవి భీతిగ్రస్తయై “జైను నొనర్చిన దుష్కార్య
ఫలితమే యిది” యన మంత్ర “దేవీ! జైనులు శివభక్తులకు
నొనర్చిన కీడునకు ఫలితమే యిది” అనెను. వారిరువురు రాజు
నకు మ్రొక్కి, జైనులు మఘరకేతెంచి సంబంధున కొనర్చిన
పాప ఫలమే మీ కీ వ్యాధినిఁ గల్గించె. ఆ శైవబాలుని కరుణచే
నిది తొలఁగును. వీరి కపట కృత్యములచే నిది తఱుఁగదు. జ్ఞాన
సంబంధుని కరుణాదృష్టిచే నీ వ్యాధియేగాదు; జన్మాంతర కృత
పాపములునై తము తొలఁగును” అని విన్నవించిరి.

వారుచ్చరించిన సంబంధుని నామము తిరుమంత్రమువలె
రాజు చెవి సోకఁగ యాతని వ్యాధి కొంత యుపశమించినటులఁ
దోష, నతఁడు “వైదిక శైవబాలుని కరుణచే నీ వ్యాధి
శమించునటు లున్నది. అట్లగుచో సత్య స్వభావమును నిశ్చ
యించి తెలిసికొందు. నా కీ బాధను తొలిగించు వారిపక్షమే
నే నవలంబింతును. ఆ బాలుని పిలిపింప నవకాశమున్న అటులఁ
జేయుఁడు” అని రాజు పలికెను. రాజు మాటలకు దేవి
సంతోష సాగరమున మునిగెను. వెంటనే యామె రతనాల
పల్లకి నెక్కి, చెలులు వెంటరా సంబంధుని మఠముఁజేరెను.

మంత్రియు నశ్వారూఢుడై యామె కంటె ముందుగ నేగెను. మంత్రి తమ రాకను సంబంధునకుఁ దెల్పి యాతని యంగీకారముఁ బడసి లోనికేగెను. రాణియు లోనికేగి సత్య శివజ్ఞాన మూర్తియును, రూపొందిన చతుర్వేద సారమును, శైవమును లోకమున వ్యాపింపఁజేయ నవతరించిన రాకాసుధాకరుఁడగు సంబంధునిఁ గాంచి మ్రొక్కి, మాటలు తడఁబడ, శరీరము వడకుచుండ, నా బాలుని పాదకమలములపైఁ బడెను. సంబంధుఁడు రాణిని హస్తముల నెత్తి “పుణ్యాత్మరాలా! నీ కలఁతకుఁ గారణమేమి” యనెను. అంత నామె “దేవా! జై నుల దుశ్చర్యకు దుఃఖించితిమి. వారిచర్య కఠినోష్ణ వ్యాధిరూపమున తేని బాధించుచున్నది. జై నుల కపటమంత్రములచే నది తగ్గ లేదు. దేవర కరుణించి మా జీవములను ప్రభుని జీవములను నిల్పుఁడు” అని వేఁడెను. సంబంధుఁడు “మీరు కొంచెమైనను భయపడకుఁడు. మూఢాత్ములగు జై నులను వాదమం దోడించి మీకు సంతసముఁ గల్పింతును. పాండ్యరాజు విధిగ విభూతిఁ దాల్చు నట్లొర్తు” ననెను. అంత మంత్రియు రాణియు “దుఃఖసాగర నిమగ్నులమగు మమ్ముద్ధరింప నేతెంచితిరి. ఇక సకల భాగ్యము లందినట్లే” యనిరి.

అంత సంబంధుఁడు “జనన మరణాదులు పరమేశుని విలాసములు. పాపాత్ములగు జై నులను జయించుటకు సుందరేశుని దర్శించివత్తు” నని పలికి భక్తులతో నాలయమున కేగి, సుందరేశునకు మ్రొక్కి, “జాతవేదా! చూడఁదగని జై నులఁ

గాంచి వాదింప ననుమతి నిండు. పితృవనవాసా! “(కాట్టు మావది ఉరి...)” అను పదిహాముఁ బాడెను. కాలకూటము నమృతమువలె నాహరించితివి. మార్కండేయుని రక్షింప శమనుని శిక్షించితివి. అట్లే దాసుఁడనగు నన్ను కరుణించి, దేవర కీర్తి విశ్వవ్యాప్తమొనర్చి స్తుత్యర్హముఁ గావింపుఁడు” అని విన్నవించెను. ఇట్లు వినుతిచేసి యాలవాయి సుందరేశుని కరుణఁబొంది వెలికివచ్చి ముక్తాశిబిక నధిరోపించెను. భక్తు లొనర్చిన జయఘోషలపుడు దిగంతములు నిండెను. మధురా పురీ పౌరులు సంబంధునిఁ గాంచి “సుందరేశుఁడే వచ్చెనా” యని తలఁచిరి. కులచ్చిరయూరు దారి సూపుచుండ రాణి పల్లకి నెక్కి వెనుక వచ్చుచుండ సంబంధుఁడు రాజమార్గమును దాటి యంతఃపురముఁ జొచ్చెను.

మంత్రి రాజునకు సంబంధుని రాకఁ దెల్పెను. ఆ వార్త కొంత మనశ్శాంతిని గల్పింప నతఁడు సంబంధునకు బంగరు పీఠము నమర్పఁడని కోరెను. సంబంధుని లోనికిఁ దొడ్కొని రమ్మని పల్క మంత్రి సంతసముతో నేగెను. జై నులు రాజు పల్కులను విని “మహారాజా! ఇది మన మతమును గౌరవించి నట్లగునా! మమ్మిట్లవమానింపఁ దగునా! అతఁడు వచ్చినపిదప మీ వ్యాధి బాధను నిర్మూలింప నుభయులను కోరుఁడు. అతఁడు నీ వ్యాధిని తొలగించినను మేముగూడ కొంత నివారించితి మని పల్కుఁడు” అని కోరిరి. రాజు “నేనిక నీతిని విడిచి కపటముగఁ బ్రవర్తింపఁ జాలను. ఇరువాగులవారు మీ

మీ దైవబలముచే నా వ్యాధిని వెవ్వేఱుగ నశింపఁ జేయుఁడు” అనెను. రాజు తమ తంత్రములకు లొంగమిఁజేసి వారు తలలు వ్రాల్చిరి.

పాండ్యదేశ మొనర్చిన తపఃఫల మాయన సంబంధుఁడు ద్వారముకడ శిబిక దిగి, రాణి యనుసరింప లోనికేఁగెను. పెంజీఁకటి నశింప గగనమునుండి భూమికి దిగిన శీతమయాఖిని పలె వచ్చు కౌండిన్య కులాలంకారుని గాంచి రాజు చేతులు జోడించి మ్రొక్కి తన తలగడకు ప్రక్కగ నమర్పబడిన స్వర్ణ పీఠమునఁ గూర్చుండ నన్నచేసెను. ముత్తమిశ పండితకవి యట్లే యాసన మలంకరించెను. అతని దర్శనమాత్రమున రాజు నకు కొంత వ్యాధి యుపశమించినటులఁ దోఁప “తమనివాస మెద్ది?” యని యడిగెను. సంబంధుఁడు బ్రహ్మపురము వేణు పురము...అను పద్యమును పాడెను.

బంగరు గద్దెయ నెక్కిన సంబంధునిఁగాంచి జై నుల సూయఁజెందినవారై యాతనిచుట్టు నిలిచి వాదమున నోడింపఁ దలచి యర్హత శాస్త్రములందలి విషయముల నేకరువుపెట్టి సాగిరి. సంబంధుఁడు “ఈ కాకిగోల యేల? మీ రొక్కొక్కరే మీమీ వాదములఁ దెల్పుఁడు” అనెను. వారు శివమెత్తి నట్లు తలల నాడించుచు నెవ్వొయో పదర సాగిరి. అపుడు మంగ యక్కరశి వారి యుద్ధతిఁగాంచి రాజువైపు దిగి “నాథా! సంబంధుఁడు బాలుఁడు, వీరు లెక్కకు మిక్కుటముగ నున్నారు. సంబంధుఁడు మీ వ్యాధిని నివారించిన పిదప వీరు వాదింప

వచ్చు” ననెను. రాజు “దేవీ! చింతింపకుము” అని చెప్పి జై నులఁగాంచి “నా వ్యాధిని తొలగించుట తప్ప వేఱువాద మేమి గలదు? మీమీ దైవబలముచే నా వ్యాధి నివారణఁ గావింప వలయు. ఇదియే వాదము” అనెను.

జ్ఞానక్షీరములఁ గ్రోలిన సంబంధుఁడు తన బాల్యావస్థను గాంచి భయపడిన రాణిని “దేవీ! నన్ను నీవు బాలుఁడని తలంచి భీతిల్లకుము. ఆలవాయి సుందరేశుండుండ హరిణేశ్శతా! భయమేల? (మాని నేర్పఱి మాదరాయ్...) అను పదిహాము పాడెను. అంత రాజు జై నులతో “మీ శక్తి నుపయోగింపుఁడు” అనెను. వారు రాజా! మేము మా దైవ బలముచే మీ వామభాగమున నున్న యుష్ణమును నివారింతుము” అని పల్కి, కొంతవడి ధ్యానించి నెమిలి యీఁకలతో నాతని వామ భాగముఁ దడవిరి. వాని స్పర్శచే రాజునకు వాక్రువ్య రానంత బాధ యొడమెను. అతఁ డద్దానిని భరింపజాలక సంబంధునిపై పు దీనముగఁ జూచెను.

పాండుని మనోగత మెఱిగిన సంబంధుఁడు సుందరేశుని స్మరించి “విభూతియే దివ్యాషధము. మంత్రమే భస్మము...” అని యారంభించు పదిహాము పాడి విభూతిమహిమను స్తుతించి రాజు దక్షిణార్ధ దేహమున విభూతిఁ దడవెను. వెంటనే యా వైపు బాధ తొలగి హిమనదృశ మామెను. యుభయ పార్శ్వములందలి యుష్ణ మొకటై వామభాగమును కాలాగ్ని వలె దహింపఁ జొచ్చెను. జై నులు చేబట్టిన యీఁకలు భస్మ

మాయెను. ఆ వేడిమి వ్యాపించి జై నుల దేహమును నలుపు చేసెను. వారొదిగి నిలిచిరి. లోకమున శీతోష్ణములు గలిసి యుండునట్లు రాజు దేహమున నొకవైపు శీతలము మఱొక వైపు వేడిమియు నుండెను.

పాండుఁ డదిగాంచి “క్రూరకఠోరసరక మొకవైపు, స్వర్గసుఖ మొకవైపు, విషాగ్ని యొకతట్టు, అమృతశీతల మొకతట్టు. ఈ అతిశయమేమి? జైనులారా! మీ రోడితిరి. పొండు” అని పలికి సంబంధుని పాదకమలములఁ గాంచి, “నన్ను దాసునిగాఁ జేసికొనిన వైదికకుల పండితా! ఈ నా వ్యాధి సంపూర్ణముగ పోవునట్లు కరుణింపుము” అని మ్రొక్కి ప్రార్థించెను. సంబంధుఁ డాతని ప్రార్థన నంగీకరించి హస్తమున విభూతిఁ దాల్చి పూర్వపు పదిహాముఁ బాడి విభూతి మహిమను స్తుతించి, పాండుని దేహమున దానిఁ దడవెను. తడవుటయే తడవుగ నా వ్యాధి మాయమయ్యెను. రాజు రోగరహితుఁడై లేచెను. రాణి బాలుని పాదములకు మ్రొక్కి “మేము భాగ్యవంతులమైతిమి. నా నాథుఁడు పునర్జన్మము నొందెను” అని స్తుతించెను. రాజు పూర్ణారోగ్యవంతుఁడై లేచి సంబంధుని పాదములకు సాష్టాంగ మెఱిగి “మీ దయచే బ్రతికితి” ననెను.

జైనులు తమ మంత్ర విద్య నిష్ఫలమగుటకు భయపడి, తర్క-వాదమున నీతని నోడింప నలనుగాదు. జలాగ్ని వాదముల నోడింతమని తలంచుచుండిరి. వారి మనోగత మెఱిం

గిన సంబంధుడు “ఇక మీ మీ శాస్త్రములను విప్పి చెప్పుడు” అనెను. అంత వారు “ఇక శాస్త్రవాదములతోఁ బనిలేదు. మన మతసూక్తులను తాళపత్రములపై లిఖించి యగ్ని జలంబుల వైచి సత్యార్థము నిరూపింతము” అనిరి. రాజు “మీరు నా వ్యాధిని దొలగింపఁ జాలరైతిరి. ఇక మీకే వాదము గావలయు?” అనెను. వెంటనే వారు “మహారాజా! మామా వాదములను తాళపత్రములపై వ్రాసి మొదట యగ్నిం బడవైతము. అందెవరివి తగులఁబడక నిలుచునో వారిదే జయము” అనిరి. సంబంధుడు మీ యిచ్చ చొప్పున గావించి మనెను. రాజుజ్ఞుచే భటు లచట శాస్త్రములఁ దెచ్చి రగుల్కొల్పిరి. సంబంధుఁ డగ్నిని సమీపించి తన పదిహాముల తాళపత్ర సంపుటిని విప్పి “మాకు నాథుడు ఆది భగవానుడు శివుడే” యని మ్రొక్కి పత్రములను విడదీయుచుండ “రత్నాభరణ ప్రకాశిత వక్షోజంబులుగల యుమాదేవీ...” అని మున్ను తిరువల్లారు పార్వతీపరమశివులను నుతించిన పదిహాముగల పత్రము తనంత తానే ముందునకు వచ్చెను. అతఁ డద్దాని నైత్తి సంతసముతో “నన్ను దాసునిగ గ్రహించిన శివుని నామమే సత్యపదార్థము దీని నగ్నిఁ బడవైచినను దోసము రాదు” (తళిర్ ఇళవర్ బళి...) అను పదిహాముఁ బాడి సభ్యులందఱకుఁ జూపి యా యగ్నిం బడవైచెను. ఆ పత్రమా దహన జ్వాలలలో భస్మము గాక చెక్కు చెదరక ప్రకాశించు చుండెను.

శ్రమణులు తమ సూక్తులను వ్రాసి యా పత్రము నగ్నిలోఁ బడవైవ నది దూది రాశివలె క్షణములో భస్మమాయెను. వారు విభ్రాంతులై రి. సంబంధుని పత్రము ముందటి కన్నను పచ్చగ మిలమిల ప్రకాశించు చుండుటఁగాంచి, జనులందఱాశ్చర్యపడుచుండ సంబంధుఁడు దాని నెత్తి యందఱకుఁ జూపి యథాక్రమముగ దానిని తాళపత్ర సంపుటమునఁ బెట్టి కట్టెను. రా జాశ్చర్య చకితుఁడై జై నులఁగాంచి మీ పత్రము నెత్తి చూపుడు” అనెను. పత్రమునకై వారగ్నిని సమీపింప జ్వాలలు వారిని దరిఁ జేరనీయకుండెను. సేవకులు నిప్పు నార్పిరి. వారి యవివేకముఁగాంచి రాజునవ్వి “అసత్యమును సత్యమని నమ్మి దుఃఖించు మూర్ఖులారా! నా వ్యాధి తొలఁగినపుడే మీ రోడితిరి. అగ్నిలో వైచిన పత్రముతోఁ బాటు మీ మతమును భస్మమైనది” అనెను.

లజ్జావిరహితులగు జైనులు “మహారాజా! రెండు సారులు వాదమొనర్చితిమి. లోక మర్యాద ననుసరించి మూడవ సారి వాదముసేయ ననుగ్రహింపుఁడు” అని ప్రార్థించిరి. అంత రాజు “ఇక మీరు చేయఁబోవు వాదమేమి” అన వారు “మా మత ధర్మపత్రములను వైఘానదీ ప్రవాహమున వై తుము. అందెవరి పత్రము నీటి కెదురెక్కునో వారి మతము జయించినట్లు” అన సంబంధుఁ డంగీకరించెను. అప్పుడు కులచ్చిరయారు “అప్పుడును జైను లోడిన నేమి చేయఁదగునో వారే నిశ్చయింపవలెను” అనెను. జైనులు కోపారుణిత

నేత్రులై “ఈ వాదమున మే మోడిన రాజు మమ్ము శూలా గ్రములఁ గ్రుచ్చి చంపునుగాక” యనిరి.

రాజు “మీరు భవిష్యము నెఱుంగక యిట్లు శపథ మొనర్చితిరి. మేము సత్యముఁ దెలిసికొన వై ఘ కేఁగుచున్నా రము. మీరును రండు” అని పల్కెను. సంబంధుఁ డా బంగరు పీటనుండి దిగి, ముక్తాశిబిక నెక్కి బయలుదేఱెను. అతని వెనుక యశ్వరూఢులై రాజును మంత్రియు నేగిరి. ఆ విచిత్రముఁగాంచ జనులు తండోపతండములుగ బయలుదేటిరి. పౌరులు సంబంధునిగాంచి సాష్టాంగ మొనర్చిరి. వారొక రొక రితో ననేక రీతుల సంభాషించుకొన సాగిరి. మన రాజు వ్యాధిని నివారించిన దితఁడే. జ్ఞానక్షీరంబులద్రావి తొక్కు పల్కుల నాడుచు పగడంబులఁ దిరస్కరించు నధరమౌధురీ మహామంగల బాలుఁ డితఁడే. మన పాండ్య దేశము నుద్ధరింప పచ్చిన మహాత్ముఁ డితఁడే యని కొందఱు, మన జై నాచారుల నోడించి విభూతి మహిమను చాటినవాఁ డితఁడే యనియు, సంబంధునిఁగాంచు భాగ్యము గల్గెనని కొందఱు, ఈ యందము మానవుల కలభ్యము, ఇట్టి వీనిఁగాంచుటచే కన్నుల కఖిలార్థ సిద్ధి గల్గెనని కొందఱు, ఈ బాలునకుఁ గీడు దలపెట్టిన జై ను లచే మనకుఁ బాపమే కల్గెననియు, అలవాయి సుందరేశ్వరఁడే యాది దై వము. శివు నెఱుంగుటయే జ్ఞానము. ఇక వేదములు విభూతియు లోకమున వ్యాపించునని కొందఱు, క్రూర జై న నిశాచరుల పాప కృత్యముల కంత్యకాలము సమీపించెను.

జ్ఞేనాజ్ఞానాంధకారము పటాపంచలగును. జ్ఞానభాస్కరుఁ డుదయించెనని కొందఱు, అగ్ని వాదమున నోడిన వీరు జలవాదమున జయింతురా యని కొందఱు, కులచ్చిరయారు వీరికై పెక్కు శూలములను సిద్ధపఱచి యుండునని కొందఱు, సంబంధుని పత్రము నీటికెదురు వోవును. దానిగాంచ లోకమిచటికి రాఁగలదు. సంబంధున కిది యొక గొప్పపని గాదు అని కొందఱు, ఇట్లు పరిపరి విధములఁ బల్కఁజొచ్చిరి.

భక్తులు ముత్యాల గొడుగుబట్టి రతనాలపల్లకి నెక్కి సంబంధుఁడు పాండ్య దేశీయులకు రాజమార్గముఁ జూప వచ్చెనా యనఁ నరుగుచుండ పరమశివుఁ డొసఁగిన వాద్యములు సంబంధుని యాగమన వార్తను దిక్కులు నింపుచుండ నతఁడు మెల్లఁగ వైఘాతీరముఁ దరిసెను. జై నుఁ లొక్కఁచో గుమి గూడిరి.

జలవానము :—

కామా ద్దురాలగు వనిత నాయకునిఁ జేరునటుల వేగముగ తరంగ హస్తములతో సాగరుఁజేరు వైఘా నదీతీరమును సమీపించి రాజు, పక్షద్వయముఁగాంచి, మీ మీ పత్రములను నదిలోఁ బడవేయుఁడు” అనెను. ఓడినవారము మరల నేల యోడుదుమని తాలుగింజలవంటి జై నులు తామే మొదట పత్రమును నదిలో వేయ నిశ్చయించి, యర్హతుని శాస్త్రమందలి ముఖ్య సూత్రమగు “అస్తి నాస్తి” యని వ్రాసి యా

పత్రమును నదిలోవై చి యాశాదృష్టులఁ గాంచిరి. వెంటనే జైనుల పత్రము ప్రవాహవేగము నంటి సాగరుఁజేర నుంకించెను. జైనులు దిగ్భ్రాంతితో పత్రమును క్రమ్మఁజేరి వారివలె తీరమునంటి పరుగిడిరి. నశించు తత్త్వముఁగల యా పత్రము నీట ధనుశ్శత ప్రమాణమున వారి దృష్టి కందనిదై పోయెను. జైనులు బెదరి చెదరి రాజాజ్ఞకు భయపడి తమ కంఠ్యకాలము సమీపించెనని వగచుచు, రాజుకడకు నచ్చి నిలిచిరి. అంత రంగిక భీతిని మఱుఁగుపఱచి “సంబంధుని పత్రమున కేగతి పట్టునో చూడుఁడు” అనిరి.

పాండ్యుఁడు శివజ్ఞాన ప్రకాశముతోఁ దేజరిల్లు సంబంధుని గాంచెను. అతఁడు పరమత వాగురలఁ జిక్కినవారి మనంబులు వినిర్మలంబగునటుల పాశుర మొకదానిఁ బాడెను. సంబంధుని స్పర్శచేతను, బవిత్రమైన విభూతిఁదాల్చిన కతంబు నను, స్వీయ పాపము నశించుటచేతను, మలమాయాదులు నశించి సత్యనిపాతము గల్గుటచేతను, పాండ్యరాజు ఆది భగవాను నెఱుఁగఁజాలెను. మోక్షమునంద వైవమే సత్యమార్గమను రహస్యమును పాండ్యుఁడెఱుఁగ సమర్థుఁడై యుండెను. అట్టి యాతని స్థితి నూహించి సంబంధుఁడు “ద్విజోత్తములారా! జీవింపుఁడు. రాజులు న్యాయపరిపాలనాదక్షు లగుదురు గాఁక, గో బ్రాహ్మణులకు శుభంబగుగాఁక, లోకములు పాప రహితంబులై సుఖించుఁగాక, మేఘంబులు సదా అమృత ధారలు గురియుఁగాక, అంతట శివనామమే స్మరింపఁబడుఁ

గాఁక, లోకులు దుఃఖరహితు లగుదురుగాక ” అను భావము గల పండ్లెండు పద్యములను పత్రమున లిఖించి, (వాళ్ళ అదనర్ వానవర్ ఆనినం...) సుందరేశుని స్మరించుచు నదీ ప్రవాహమున వైచెను, లోకులు శైవమే సత్యమని యెఱుఁగు నటుల సంబంధుఁడమృత హస్తమున వైచిన పత్రము మహర్షుల మనంబు జన్మదుఃఖమునుండి యెదురెక్కునటుల జలంబులఁ జేల్చు కొనుచు నీటికి నెదురెక్కి పోవసాగెను. శివుఁడే యాది దైవ మని వ్రాసిన పత్రము ఎదురీడి పోవుచుండ శివుని కరుణచే అన పాయచోళుని నీతితోఁ బాటాపాండ్యుని గూను చక్కనయ్యెను.

సంబంధుని పత్రము నీటికెదు రీదుచుండ దేవతలు పుష్ప వర్షముఁ గురిపించిరి. కులచ్చిరయా రా పత్రము దెచ్చుటకు నశ్వారూఢుఁడై తీరమునంటి పోయెను. సంబంధుఁడు వాయు వేగమునఁ బోవు నా పత్ర మాఁగునటుల “అగ్నిని హస్తంబునఁ దాల్చిన శివా...!” (వన్నియుం అత్తముం...) అను పదిహాముఁ బాడెను. పత్రము యేడహ మనుచోట నాఁగెను. కులచ్చిర యారా పత్రముఁగొని శిరముపై నిడికొని యేడహేశ్వరునకు మ్రొక్కి స్తుతించి తెచ్చి జనులకు దానిఁ జూప వారు “హర హర మహాదేవ శంభో” యని దిక్కులు బిక్కటిల్ల ఘోషించిరి.

జైనుల శూలారోపణము :—

నెడుమారకుబ్బ పాండ్యుఁడు మంత్రిని గాంచి “సంబంధున కనుచితము గావించి వాదించి యోడిన జైనులను వారి

శపథానుసారము నీతిఁ దలఁచి దండింపు” మని యాజ్ఞాపించెను. రాజాజ్ఞను వినిన సంబంధుఁడు “జైనులయెడ కోపము లేనివాఁడయ్యు, హింస నేవగించువాఁడయ్యు, వారు శివభక్తుల ప్రాణములఁ దీయ మఠమునకు నిప్పుపెట్టినవారగుట నీతి ననుసరించి దండ్యులే” యని తలఁచి యూరకుండెను. హంతకులను క్రూరులను దండింపక విడిచిన లోక మధర్మ భూయిష్ట మగును గదా! దండ నీతియందు సుశిక్షితుఁడగు కులచ్చిరయారు వాడి కొఱ్ఱులను లెక్కలేనన్ని నాటించి యానమలై వాసులగు జైనులను ఎనిమిదివేలమందిని శూలముల కెక్కించెను. ఆ శూలములు “శివుఁడు వినా యితర దైవము లేడు. అను సత్యమును లోకమునకుఁ దెల్పు నాటిన జయస్తంభములా యన, సంబంధుని కీర్తిని దిగంతములందు వ్యాపింపజేయు ధ్వజస్తంభములా యన నుండెను.

శీర్గాలి భాగ్యభాగధేయుడైన సంబంధుఁడు పాండ్యునకు విభూతి నొసఁగెను. అతఁడు మ్రొక్కి యందికొని మెయినిండఁ దాల్చెను. అట్లొనర్చిన రాజుం గాంచి ప్రజలెల్లరు విభూతి ధారులైరి. వైదిక ధర్మము విభూతి ప్రకాశము లోకమున వ్యాపించెను. జ్ఞానభాస్కరోదయముచే జైనాజ్ఞానాంధతమస్సు నశించెను. వైదికులు శివయాగంబుల నొనర్చిరి. దేవతలు ముమ్మారు వర్షముఁ గురిపించిరి. రాజధర్మము నాల్గు పాదములతో నడచెను. లోకులు సదా శివనామోచ్చారణచే జన్మజరామరణ దుఃఖరహితులైరి.

సంబంధుఁడు మీనాక్షీ సహిత సుందరేశునకు మ్రొక్క-
 శిబిక నెక్కి యాలవాయికి బయలుదేరెను. నెడుమార
 పాండుడు, మంగయక్కరశియు, మంత్రియు నాతని వెన్నంటిరి.
 పౌరులు జ్ఞానసంబంధుని కన్నులారఁ గాంచి నుతించిరి. ఆల
 యముఁ గాంచి దాసభావముతో మ్రొక్కి ద్వారదేశమున
 శిబిక దిగి సంబంధుఁడు లోనికేగ రాజదంపతు లాతని ననుస
 రించిరి. అతఁ డాలయమును వలగొని కరములు శిరమునఁ
 జేర్చి “మధురాపురీ సదావాసా! ఆలవాయి నివాసా! దాసుని
 భయపడకుమని కరుణించిన దయామయా...” (వీడల్ ఆల
 వాయిల్...) అను పదిహామును పాడెను. అందు “భవ
 చ్ఛింతనామృతపానము దక్క నాకు వేతొక చింత లేదు.
 విశ్వనాథా! సకల జీవులు జీవింప నానందతాండవనృత్య
 మొనర్చిన నీ ధ్యానమే నా నియమము” అను భావములఁ
 జేర్చి నుతించెను. పిదప నెడుమార పాండుడు “సుందరేశా!
 నే నిన్నాళ్లు నీ మహిమ నెఱుంగక జైనుల కపటములకు
 లొంగి సత్యమును మఱచి మూఢుఁడనైతి. అట్టి నన్ను భవ
 త్పాదదాసునిగ స్వీకరింప జ్ఞానసంబంధుని నాకొసంగి కరుణా
 మృతమును వర్షించితి” వని స్తుతించి మ్రొక్కెను. సంబం
 ధుఁడు సుందరేశు ననుమతినంది మఠమున కేగెను. రాజ
 దంపతు లా బాలునకు మ్రొక్కి యంతఃపురమునకుఁ బోయిరి.

సంబంధుఁడు మధురలోనుండు నపుడొకనాఁడు నీలకంఠ
 యాల్పాణుని శివుఁడు కరుణించిన విధమును పద్యములందుఁ

జేర్చి చెప్పి యాతనితో శివమహిమలను ముచ్చటించెను. భక్తులకు భక్తినిగూర్చి యుపన్యసించుచుఁ గొంతకాలమటఁ గడపెను. అపుడు జనులు మధురకుఁ జుట్టుప్రక్కలనుండు జైనమఠములను నేలమట్టమొనర్చి యచట శివచిహ్నములను స్థాపించిరి. నెడుమార పాండ్యుఁడు నాతని దేవియు నన్వహ మా సంబంధుని దర్శించుచు నేవించుచుండిరి.

సంబంధుని తండ్రి శివపాద హృదయుఁడు ‘శివదాసులకు జీవమిచ్చు పుత్రునకు జైను లేమియొనర్చిరో’ యని చింతించి తోణి యప్పరునకు మ్రొక్కి పాండ్య దేశమునకు బయలుదేఱెను. కొన్ని ప్రయాణముల మధురను చేరి యాలవాయి చొక్కలింగేశునిఁ గాంచి మ్రొక్కి యచటివారిఁగాంచి “సంబంధుఁ డెచట నున్నాఁ”డనెను. అంత వారు “ఆర్యా! మా యజ్ఞానాంధ తమస్సును పాఱద్రోలి శివజ్ఞానబోధఁ గావించిన సంబంధుఁ డా మఠమునఁ గలఁడు.” అని చూపిరి. వారు మార్గదర్శకు లుగా నతఁడు రక్తాంభోజమువలె నందమగు మఠముఁజేరెను. భక్తు లాతనిఁగాంచి “మన సంబంధుని తండ్రి వచ్చె”నని లోనికేగి తెల్పిరి. సంబంధుఁడు తండ్రి కెదురు వచ్చి మ్రొక్కి “తండ్రి! యెపుడు వచ్చితిరి. తల్లికిఁ గుశలమేగదా?” యనెను. తండ్రి యా బాలునకు ప్రత్యభివందన మాచరించెను. సంబంధు నకు తోణియప్పరు మనంబునకు రా “మహర్షీ! యాబాల్యము నన్ను దాసునిగ గ్రహించిన యుమాపతి తోణియప్పరు కుశ లుఁడేగదా యని యడుగ నే నెంతవాడ...” (మణ్ణిన్ నల్ల

వణ్ణం...) అను పద్య దశకముఁ జెప్పెను. తండ్రి నుపచరించి కాంతకాలము గడపి, శివక్షేత్రములఁగాంచి స్తుతింప సంబంధుఁ డాశించెను.

జనకాదులకు ధర్మముఁ దెల్పినవాఁడు, గృహస్థ ధర్మములను సంఘకాల పండితులకు బోధించినవాఁడగు నాలవాఁయి సుందరేశ్వరకు మ్రొక్కి యనుజ్ఞఁగొని మధురను సంబంధుఁడు వీడెను. రాజ దంపతులు మంత్రియు సంబంధుని యెడబాటును సహింపలేక వేగముగ వచ్చి మ్రొక్కిరి. సంబంధుఁడు వారిఁ గాంచి “నన్ను విడువ మనంబు లేదేని నాతో క్షేత్ర దర్శన మునకై రం”డనెను. ఆతని యాజ్ఞను శిరసావహించి యా మువ్వరు ఆతనిని పెన్నంటి తిరుపురకున్పుము, మొదలగు క్షేత్రములను దర్శించుచు నేగిరి. సంబంధుఁడు దశకంతుని లంకాపురిని ధ్వంసముచేసి యాతనిఁ జంపిన పాపపరిహారార్థము శ్రీ రామచంద్రుఁడు ప్రతిష్ఠించి పూజించిన రామేశ్వరాలయ ముఁజేరి మ్రొక్కెను. అట పాండ్యరాజు దశదానముల నొన ర్చెను. సంబంధుఁ డటనుండియే లంకాదీపమునఁగల తిరుక్కోణమలై, తిరుక్కేదీశ్వరములఁ దలచి మ్రొక్కి పదిహేములను పాడెను. అటనుండి పయనమై కులచ్చిరయారుని జన్మభూమియగు ‘మణిగోర్కుడి’ యను శివక్షేత్రమునకేగి భవునకేటిగోళు లర్పించి తండ్రితో రాజదంపతులతో మంత్రితో శివధ్యాన మొనర్చుచు నట కొన్నిదినంబు లుండెను.

పిదప సంబంధుడు చోళదేశమేగఁ దలంచెను. పాండ్య రాజుడు లాతనివెంట నేగఁదలఁచిరి, సంబంధుడు వారిని గాంచి, మీరు మధురకుఁబోయి “శివసేవాపరులై శైవమును వ్యాపింపఁ జేయుచు సుఖముండుఁ”డని యాజ్ఞాపించెను. వారు భయపడిన వారై మధురకుఁబోవ నంగీకరించి యాతని పాదములకు మ్రొక్కి వెడలిపోయిరి. జ్ఞానసంబంధుడు భక్తులతో బయలుదేరెను.

చందనాది వృక్షంబులను గొనితెచ్చుచు తీరస్థ వృక్షములను ప్రవాహ వేగమునఁ ద్రోయుచు దాటరానిదై పాఱునొక నదిని మార్గమున వారు తరింపనలసి యుండెను. కర్ణధారుల ప్రవాహమునకు భయపడిరి. ఆవలి యొడ్డున తిరుకొళ్ళందూరను క్షేత్రముండుట నెఱిగి సంబంధుఁ డా శివుని మ్రొక్కగోరి పడవత్రాళ్లను విప్పి యందు భక్తులతో నాసీనుడై తన వాక్కును తెడ్డుగాఁజేసి “కమలార్చిత పాదకమలా... (కొట్టి మేకమలం...) యని పద్యదశకముఁబాడ శివుని కరుణాతిశయముచే నా పడవ కర్ణధారులు కర్ణములు లేకయే యావలిగట్టును చేరెను. భక్తులతో నాలయమునకేగి “నాగాభరణా! భక్తప్రీతిచే కర్ణధారివై పడవను గట్టుఁజేర్చిన నీ మహిమ నెట్లు నుతింపఁగలాడ” అని స్తుతించెను.

తిరునల్లూరు దర్శనము:—

జైనుల నెదిరించి వాదము సేయునపుడు అగ్నిలో దగ్ధముగాక జయమొడఁగూర్చిన పద్యముల కధినాథుడగు తిరు

నల్లూరు నీలకంఠునకు నమస్సు లర్పించగోరి సంబంధుఁడు భక్తులతో పయనమై నల్లూరును సమీపించి పల్లకినుండిదిగి యాలయమునకు వలగొని లోనికేగి మ్రొక్కి “మృదుపాద పల్లవంబులుగల పార్వతికి నర్థదేహమిచ్చిన నాథా! పాండుని సభలో నగ్నిలో వైచిన పత్రము భస్మముగాకుండ నొనర్చి నాకుఁ దోడ్చి యాలవాయిలోఁ ప్రత్యక్షమైన నిన్నెట్లు పొగడఁగలాడ” అని స్తుతించి యచట కొంతకాల ముండెను.

పిదప నటనుండి బౌద్ధులకు నిలయమగు బోధిమంగయను గ్రామముఁ జేరెను. అచటి శివభక్తులు సంబంధుని రాకను విని సంతోషభరాక్రాంతాంతరంగులై మంగళ వాద్యములతో నెదురేగి స్వాగత మొసంగిరి. శివ వాద్యములు “పరసమయ మృగ భయంకరుడగు మృగరాజు వచ్చె”నని ఘోషించెను. ఆ వార్తవిని బౌద్ధు లసూయావిష్టులైరి. వారు తమ యాచార్యుడగు బుద్ధనంది కా వార్త నెఱిగించిరి. శివభక్తుల ఘోషలు శివచిహ్నముల ధ్వనిని విని బుద్ధనంది వృద్ధుడై యుండియు వచ్చి “ఓయీ! మమ్ము వాదమున జయించియేగదా యిట్లు ఘోషింపవలయు. ఊరక యేల యీ వృద్ధులొసంబులు. మీ వాద్యములను మ్రోగింపకుడు” అని శాస్త్రముగఁ బల్కెను. శివభక్తు లా మాటలను విని “వీరిని వదలుట మేలుగా”దని సంబంధునకు విన్నవించిరి. సంబంధుఁడు “మనము వెదుకకమున్నే వీరిట్లు వచ్చి విరోధించుట యెంతయు మేలుగదా! బుద్ధనంది పైకొని వచ్చుటకు హేతువేమియో!

వాదస్థలమున యాతని యసత్కారమును లోకమెఱుంగఁ జేయుదము” అనెను.

బుద్ధనంది శిరముపైఁ బిడుగు వడుట :—

సంబంధునికవితను గ్రంథస్థముసేయు లేఖకుఁడు బుద్ధనంది మాటల కాగ్రహించి “బుద్ధులు జై నులనలె ససత్కారమునే నమ్మి విభూతిధారులకుఁ బరమ శత్రువులై యున్నారు. వీరి విరోధము నడప పంచాక్షరియే సమర్థము” అను పద్యమునెప్పి “వీని శిరము నేలఁ బడుఁగాఁక” యనెను. శివ పూజను, శివభక్తుల నెదిరించు కష్టాత్ములఁ జెఱుప శివాస్త్రము వంటి పిడుగొకటి వెంటనే యా బుద్ధనందిశిరముపైఁ బడెను. ఆ దృశ్యముఁగాంచి బుద్ధనంది శిరము వీలుటను “భక్తులు సంబంధునకుఁ దెల్పిరి.” ఇదియు శివునికరుణయే. మహాదేవుని స్మరింపుఁడని యా బాలుఁడు పల్కెను. వెంటనే “జయజయ మహాదేవా!” యని యందఱు ఘోషించిరి.

సోఁబుద్ధునితో వాదము :—

బుద్ధనందితలపై, బిడుగువడుటఁ గాంచిన జౌద్ధులు “ఇది తంత్రమా! శైవుల మహిమయా” యని తలచి తమ నాయకుఁడగు సోఁబుద్ధుని ముందిడుకొని వచ్చి “మీరు మంత్ర తంత్రములను వీడి సత్కారము నిశ్చయింప వాదమునకు రండు” అని పిలిచిరి. సంబంధుఁ డిదియుమేలేయని సమీపస్థమండపముఁ జేరెను. వాదమునకు జౌద్ధులఁ బిలుపుఁడన శిష్యులు వారికడ

కేగి, “శ్రీరాళినాథుడు, వేదనిధి ముత్తిమిశ పండితుడగు జ్ఞాన సంబంధుడు మీరు గోరినట్లు వాదమునకు సిద్ధముగ నున్నాడు” డని తెల్పిరి. సారిబుద్ధుడు బౌద్ధులంగూడి యచటికి వచ్చెను.

అపుడు బుద్ధునంది శిరము తెగ కవిత సెప్పిన సంబంధ శరణాలయుడను భక్తుడు సంబంధుని పాదములకు మ్రొక్కి సారిబుద్ధునితో వాదమునకుఁ దన్నునగ్రహింప వేడి యనుమతి నంది వాదమునకుఁ బూనెను. సారిబుద్ధుని ముక్తి లక్షణములను వారి ధర్మసూత్రములను ఖండించి యందలి లోపముల నెత్తి చూపి బౌద్ధ ధర్మమార్గములను ఖండించెను. సారిబుద్ధుడు బౌద్ధ ధర్మములలో నొకదానినైనను స్థాపింపజాలక యోడిపోయెను. ఇవిధమున సంబంధ శరణాలయుఁ డాతని నోడించి సంబంధునకు మ్రొక్కెను. వాదమున నోడిన బౌద్ధులు సంబంధుని పాదకమలములకు మ్రొక్కిరి. శైవమే ముక్తి మార్గమని సంబంధుడు వారికి బోధించెను. సారిబుద్ధాదులూ సత్యమును గ్రహించి విభూతిని గ్రహించి శైవులైరి. అపుడు పుష్పవర్షముఁ గురిసెను.

పిదప సంబంధుడు తిరుకడవూరిఁ జేరి శంకరుని సేవించి ‘వాగీశుఁ డెట నున్నా’డని విచారించెను. ‘నావుక్కరను తిరు ప్పాందురుత్తిలో సేవ సేయుచున్నా’డని విని యాతనిఁ గాంచ బయలుదేరెను. పుష్పద్యౌనములతో నిండిన కావేరీ దక్షిణ తీరము నంటి యేగి తిరుప్పాందురుత్తిని సమీపించెను.

వాగీశుడు సంబంధుని రాక విని, “మనలఁ బాలించు, సంబంధు నెదుర్కొని మ్రొక్కుట మన జన్మాంతర భాగ్యమే” అని సంతసించి “యెదురేగి, వందన మాచరింతు”నని శివు నకు మ్రొక్కి, పోయి సంబంధుని మార్గమున గుమిఁగూడియున్న భక్త బృందమున తన్ను గుర్తింపని విధమునఁ జేరి సాష్టాంగ మాచరించి పల్లకి మోయువారిలో తా నొకఁడై మోయ సాగెను. పూందురుత్తిని చేరిన వెంటనే సంబంధుడు “వాగీశుఁ డేఁడీ” యని యడిగెను. వెంటనే వాగీశుడు “దాసుఁ డపార తపమొనర్చినవాఁ డగుటచే దేవర పాదములను వహించు భాగ్యము నంది యిటనే యున్నాఁడు” అనెను. సంబంధుఁ డవ్వార్తను విని భయమున పల్లకి దిగి “యిట్లు దేవర సెప్ప నేమియగు” ననుచు మ్రొక్కెను. భక్తులందఱు తా భక్తద్వయముఁ గాంచి “వీరి నిట్లు గాంచుటచే మన దుఃఖములు తీఱెను” అని చేతులు జోడించి ప్రణతులైరి. సంబంధుడు వాగీశుని కౌగిలింప నతఁడాతని పాదములకు మ్రొక్కెను. వారిరువు రాలయమునకేగి సేవించి వచ్చి సుఖముండిరి.

వాగీశుఁ డొకనాఁడు సంబంధుని మధురాపురీ యాత్రో దంతము వినఁగోరెను. సంబంధుఁ డచటి సంభవముల నన్నిఁ టిని పూసలు గ్రుచ్చినటులఁ దెల్పెను. వాగీశుడు పాండ్య దేశపు వార్తలను విని “సేవాసస్య మభివృద్ధినొంద తాము ష్టేత్రమైతిరి” అని పొగడెను. సంబంధుడు యశోవతియగు

మంగయక్కరళి గుణాతిశయములను, శైవ భక్తాక్రేసరుడగు కులచ్చిరయారుని సేవా మహిమను, పాండ్యునకు జీవముతో బాటు విభూతి నొసగుటయు, దేవికి మనశ్శాంతి గల్గించుటయు, పాండ్యదేశమున వైదిక శైవమును విస్తరింపఁ జేయుటయుఁ జెప్ప వాగీశుడు విని యానందించెను. వాగీశుడు తాను తొండమండలమున కేగి కాంచీపురాధినాథుడగు నేకామనాథుని దర్శించుట మొదలగు వృత్తాంతములను సంబంధునకు విన్నవించెను. సంబంధుడు తొండమండలమును దర్శింపఁ గుతూహలీ యయ్యెను. వాగీశుడు సుందరేశునిఁ గాంచ పాండ్యదేశమున కేగఁ దలంచెను. సంబంధుడు వాగీశు ననుమతి నంది కావేరీ నదీతీరము నంటి పోవుచు నైత్తానము, తిరునయ్యారు, తిరుపతనము మొదలగు శివ క్షేత్రములను దర్శించి శీర్గాలిని జేరెను.

పాండ్యదేశమున జైనుల నడచి విభూతి మహిమను వ్యాపింపఁజేసిన సంబంధుని రాకను విని యాతని నెప్పుడు కన్నులారఁ గాంతుమని యుద్వేగులై యుండిన శీర్గాలి వైదికులు వేగముగ నెదురేగి, వైదిక సూక్తములతో స్వాగత మొసంగిరి. సంబంధుడు వారిఁగాంచి శివీకావరోహణ మొనర్చి, వారికి మ్రొక్కి తోటి యప్పరు నాలయముఁ గాంచి వలగొని లోనికేగి పులకితదేహుడై యానందబాష్పములు గండంబులపై జాఱుచుండ నతులొనర్చి “ చక్కగ నినుచేరు భాగ్యమందితి పాండ్యుని సభలో జయము నిచ్చి యగ్నిలో

బ్రతము భస్మము గాకుండ నొనర్చి, వైఘలో వ్రతము నెదు
రీద్రఁజేసిన నాథా! (ఉబ్రుడమై నేర్పరు...) అను పదిహాముఁ
బాడి స్తుతించెను. అంతలో నాతని తండ్రియగు శివపాద
హృదయుఁడు వచ్చి మ్రొక్కెను. తండ్రితో గృహమున కేఁగు
చుండ మార్గమున నిరువై పులఁజేరిన సతీమతల్లులు మంగళగీత
ములఁ బాడిరి. గృహముఁజొచ్చి వెంటవచ్చినవారిని కరుణ
వాక్కులతో మన్నించి, పంపి మతంగచూడామణిని తిరునీల
కంఠ యాల్యాణు నామంత్రించి, వారిని గృహములకుఁ బోవు
నట్లుత్తరువు నిచ్చి మాతృపాదాభివందన మొనర్చి సుఖ
ముండెను.

ఒకనాఁ డా జ్ఞానక్షీరంబులఁ గ్రోలిన సంబంధుఁడు
కాంచీపురమున కామాక్షీసహితుఁడగు నేకామనాథుని
దర్శింపఁదలంచి, తన యిచ్చను భక్తులకుఁ దెలిపి తోఁనియప్పరు
నానతిఁగొని బయలుదేరెను. అపుడు శివపాదహృదయుఁడు
తాను వత్సనన “తండ్రి! పూజ్యపాదా! ఇఁక నా వెంటవచ్చు
నాశను వీడి యాగాదుల నొనర్చుచు శివుని సేవింపుము” అని
పలికి మార్గమందలి శివక్షేత్రములను సేవించుచు చిదంబరముఁ
జేరెను. అచటి నటరాజును దర్శించి పద్యమాలికల నర్పించి,
తిరుత్తినము, తిరుమాణికుడులను అర్చించి పులియూరునందలి
సర్వమంగళాధవుని నుతించి తిరువీరస్థానముఁజేరెను. అట
శివుఁడు తాండవమాడు తన రూపముఁజూప ద్రవీభూతచేత
స్మృతై “భూతగణాధిపసేవిత పాదపద్మా... (కుండై కురళ

భూతం...) అను పదిహాముఁ జెప్పి తిరువణ్ణామలను చేరెను. అచటి పర్వతరాజముఁగాంచి, “ఉణ్ణామలలోఁ బార్వతీ సహితుఁడవై యుండు పరమేశా...” (ఉణ్ణామలై యుమయాళుడం...) అని పాడి మ్రొక్కి యరుణాచలేశ్వరుని పాదకమలములకు సాష్టాంగ మాచరించి కొన్నిదివసంబు లచటఁ గడపి యుత్తరముఁగఁ బయనమై పర్వతములను నదులను దాఁటి తొండమండలములోని యోత్తూరుఁ జేరెను.

తిరుయోత్తూరు నందలి భక్తులు సుస్వాగతమొసఁగ వారితో నాలయమున కేగి మ్రొక్కి యచటి మఠముననుండెను. ప్రత్యహము త్రికాలములం దాలయమున కేగి సేవించుచుండెను. ఒకనాఁడొక భక్తుఁ డేతెంచి “స్వామీ! మహాదేవునకై నే నొక తాళవనముఁ బెంచితి. అవి చక్కగ బెరిగి మగతాడులై నవి. జై నులు నన్నుఁ బరిహసించుచున్నారు. దేవర కరుణించి వానిని ఫలించునట్లొనర్ప బ్రార్థించుచున్నాను” అనెను. సంబంధుఁడా దాసుని దాసత్వమునకుఁ బ్రియమందియాలయముఁ జొచ్చి చంద్రశేఖరునకు మ్రొక్కులిడి “పూవులుపూచి గొలలువై చి కాయలనొసఁగ మగతాడు లాడుతాడులొఁగాక... (కురుఁబై యాణ్ పలై యాణ్ గొలై ఓత్తుణ్...) అని పాడి కరుణించెను. వెంటనే యా తోపునందలి మగతాఁటి చెట్లాడు తాఁటిచెట్టై కాయలు గాచెను. జనులా దృశ్యముఁగాంచి సంబంధుని మహిమాతిశయమును వేవితములఁ బొగడి మ్రొక్కిరి. జై నులు గొండలు సిగ్గునఁ దలలు వ్రాల్చి యా

దేశమును వీడి పాటిపోయిరి. కొందఱు ఆదిదైవము సరమ శివుడేయని యెఱిగి శైవమును స్వీకరించిరి. తాఁడులు సంబంధుని కరుణాపాత్రములై శివసదవి నందెను. జ్ఞానపండితుడగు సంబంధుని మహిమ యట్టిది.

కాంచీపురీ దర్శనము :—

సంబంధుఁ డోత్తూరునుండి పయనమై యనేక శివస్థలములను దర్శించుచు తిరుమాకరమునుగాంచి దాసవద్యులతోఁ గూడి, మహోన్నత ప్రాకారావృతమైన కాంచీపురిఁ జేరెను. అచటి పౌరులు, భక్తులు సంబంధుని రాకను విని, సంతోషభరాక్రాంత హృదయులై వీధులను క్రముక కదలీ స్తంభములతో నలంకరించి పూవుల పందిరులను వైచి, సుగంధిజలములతో, నిండిన పూర్ణకుంభములను నిల్పి బంగరు దివ్వియలను వెలిగించి, మధురగీతములఁ బాడుచు వనితాజనంబులతో, గూడి వేదనినాదములతో, నాట్యమాడు వారవనితల పాదముల కింకిణీరవంబులు మిన్నముట్ట సంబంధు నెదుర్కొననేగి భక్తగోష్ఠినిగాంచి మ్రొక్కిరి.

పిదప సంబంధునకుఁ జోతలిడి హరహర ధ్వనులతో, స్వాగతముఁ బల్కిరి. సంబంధుఁడు శిబికావరోహణ మొనర్చి వారితో నగరముఁ జొచ్చెను. పౌరు లాతనిపై పూవులవానఁ గురిపించిరి. మంగళగీతములఁ బాడిరి. సంబంధుఁడు మార్గమునఁగల శివాలయములఁగాంచి మ్రొక్కి స్వర్ణప్రాకారమునకుఁ

బ్రదక్షిణ మాచరించి, కామాక్షీ దేవ్యాలింగన చిహ్నములచేఁ జిహ్నితుఁడై వెలయు నా యేకామ్రేశ్వరుని సమీపించి, భక్తిప్రేమలు కొనలుసాగ భూమిపైఁబడి సాష్టాంగముగ వంద నంబాచరించెను. శిరమునఁ గరములుసేర్చి “వేదస్తుత్యా! గజ చర్మాంబరధరా...” అని మొదలిడు పద్యదశకమును రాగ తాళ లయాన్నితముగఁ బాడి యానంద తాండవమొనర్చెను. వర్షధారలవలెఁ గన్నీరుంగార్చెను. ఇట్లు సేవించి యొక మఠ మున విడిసి ప్రత్యహము కామాక్షీ నిత్యవాసమగు కామకోట మున కేఁగి సేవించి వచ్చుచుండెను. త్రికాలములందేకామ్రేశ్వరు నాలయమున కేఁగి సాలంకారములగు పద్యమాలికల నర్పించు చుండెను. కాంచీపురమునకు సమీపమునఁగల తిరుకచ్చి, నెరికాడు, కావదము మొదలగు క్షేత్రములను సేవించెను.

పిదప నా జ్ఞానబాలుఁడు కంచినివీడి, పాలాడు నదీతీర మార్గము ననుసరించి పయనించి తిరుమాల్వేరు, తిరుకల్లము అను క్షేత్రములను దర్శించి దేవగురువుననుఁగు సోదరుఁడు వర్ధనముని తపమొనర్చి పూజించిన తిరువూరుఁజేరి యచటి మహేశుని సేవించి పద్యమాలిక నర్పించెను.

తిరువాలంగాడును దర్శించుట :—

భక్తులతో సంబంధుఁడు తిరువాలంగాడును సమీపించెను. పరమభక్తురాలగు కార్తైక్కాలమ్మయారు శిరముతో నడచి మహాదేవుని సేవించిన యా పుణ్యస్థలమును పాదములఁ ద్రొక్క

రాదని భయపడి యా రాత్రి యచటి మఠమున నిద్రించెను. శివుడర్ధరాత్రమున సంబంధుని స్వప్నమునఁ బ్రత్యక్షమై “మమ్ము నీ కవితతో స్తుతింప మఱచితివా” యని పల్కి యదృశ్యుఁ డాయెను. సంబంధుడంత చకితుడై లేచి, యా శంకరుని దాక్షిణ్య భావముఁ బొగడి “నిద్రలోఁగూడ దర్శన మొసఁగితివా! శివా” యని పాడి స్తుతించెను. పిదప భక్తుల కా వృత్తాంత మెఱిగించి వారితో నాలయముఁజొచ్చి మ్రొక్కి పదిహాములతో స్తుతించెను.

పిదప నా స్థలమునువీడి తిరుపాశరమను స్థలముఁజేరి “సదా నామనంబును వీడని శివా...” యని పాడెను. పిదప తిరువెణ్ణాకమును సేవించెను. కన్నప్ప సేవ మనంబునకు రా శ్రీ కాశస్తీశ్వరుని సేవింపఁదలచి, పాలారునదిని వదలి కొండల నడవులనుఁ దాటుచుఁబోయి కారికరై యను శివక్షేత్రమును దర్శించి భక్తు లొనర్చు శివనామ స్మరణను విని తమ క్రూర స్వభావంబులను వీడి ప్రశాంతములై వ్యాఘ్రాదులు సంచరించు నడవుల నధిగమించుచు, పాదముల చెప్పలఱగునటుల కన్నప్ప సంచరించి వేటాడిన యడవినిదాటి శ్రీ కాశహస్తీ పర్వత రాజమును సమీపించెను.

శ్రీ కాశహస్తీశ్వరుని సేవించుట:—

జ్ఞానామృత పానాహ్లాదియగు సంబంధుడు వచ్చు చున్నాడని యెఱింగిన భక్తులు, శైవవ్రతులు, కిరాతులు

గుంపులు గుంపులుగ నెదురేతెంచిరి. విభూతి ప్రకాశమెల్లెడల నిండెను. అది శివలోకమా యన నుండెను. సంబంధుడు పల్లకినుండిదిగి వారికి మ్రొక్కెను. వారును ప్రత్యభివందన మొనరించిరి. అతఁడు వారిఁగాంచి “యీ పర్యత రాజములలో నెద్ది. కాళహస్తి నాథుఁ డుండునది?” యని ప్రశ్నించెను వారు “వేదబాలా! కాళముగజము వైరముఁగొని పూజించిన పరమేశునకు వాసస్థాన మిదియే” యని చూప నతఁడద్దానికి మ్రొక్కెను. వెంటనే “దేవాది దేవేంద్ర పూజితా...” అను పదిహాముఁబాడి కన్నప్ప సేవను నుతించెను.

ఆ కొండమెట్ల నెక్కి గోపుర ద్వారమునకు వందన మాచరించి యాలయమును వలగొని యార్తిహారుఁడగు నాజ్ఞాన ప్రసూనాంబికాధవుని మ్రొక్కి కిరాతరాజగు కన్నప్పనుగాంచి, యాతని పాదములపై శిరముఁ జేర్చెను. సత్య స్వరూపుఁడగు శివునియందు నిర్మల భక్తియుక్తుఁడగు కన్నప్ప నుద్ధరించిన భావము మనంబుననిండ, పల్లమునకేగు జలప్రవాహము వలె చిత్త మాశివునిపైఁబాఱ, పరమానందకందళిత హృద యుండై నమస్కరించెను. అచట కొంతకాలము గడపి, మధుర వాక్కులతో శివుని నుతించెను.

శ్రీ కాళహస్తియం దుండియే తమిళభాష నెఱుంగని యుత్తరదిశలోని శ్రీశైలమును, కైలాసము, కేదారము, గోకర్ణము, మొదలగు దివ్య క్షేత్రంబులఁ దలఁచి మ్రొక్కి పాడెను. పిదప తిరుబ త్తియూరును దర్శింపఁ గుతూహల్యై స్వర్ణముఖ నదీమతల్లిని నుతించి బయలుదేఱెను.

తిరుబ్బ త్రియూరుఁ జేరుట:—

వేదమార్గ మభివృద్ధిఁజెంద నవతరించిన సంబంధుఁడు
భక్తులతో తిరువేర్క్కాడు, తలవాయి యను స్థలములఁజేరి
మ్రొక్కి నుతించి, సముద్రతీర మార్గము ననుసరించి తిరుబ్బ త్రి
యూరును సమీపించెను. అచటి భక్తులు భక్తితో సంబంధు
నకు స్వాగత మొసంగిరి. వృషభవాహనా! పశుపతీ! యని
పాడుచు నాలయమును సమీపించి గోపురమునకు మ్రొక్కి
లోనికేగి వలగొని శివునకు సాష్టాంగ వందనమాచరించి
పద్యమాలికల నర్పించి యానందముతో నాడి, వెలికివచ్చి
యచట కొన్నిదినము లుండెను.

శివనేశుని శీలము:—

సంబంధుఁ డటనుండు కాలమున మైలాపూరునఁ గీర్తి
గల వైశ్యకులమున శివనేశుఁడను శివభక్తుఁ డుండెను. అతఁడు
దేశాంతరములతో నొక్క వ్యాపారముఁజేసి నిధిపతియై
యుండెను. స్వర్ణ రత్నాదుల నపారంబుగ నార్జించి కోట్లకు
పడగ నెత్తియు శివదాస్యము నేమఱక సన్మార్గగామియై, భక్త
జనసేవా పరతంత్రుడై “పరమతపీడ లేక దేశమెపుడు
బాగుపడునా” యని చింతించుచుండెను. సంబంధుఁడు పాండ్య
దేశమున కేగి, జైన బౌద్ధుల మతముల నడచుట మొదలగు
విషయములను భక్తులు నెప్ప విని, యాతని పాదములందు
భక్తిగలవాడై యహర్నిశ లాతని స్మరించుచుండెను.

శివనేశుడు కుబేరాధిక సంపదలు గలవాడయ్యి సంతతి లేనివాడై యుండెను. పుత్రముఖ సందర్శన భాగ్యము లభింపఁజూకాతడు వెతఁజెందెను. అతఁ డనేక వ్రతాదుల నొనర్చి భక్తులఁ దృప్తిపఱచెను. తత్ఫలితముగ నాతని కాంత గర్భవతియై నవమాసములు నిండ నొక శుభదినమున లక్ష్మీబాలోలు నొక పుత్రికా రత్నముఁ గనియె. అతఁ డపుడా యానందముతో బధిర పంగంధుల కపార ధనంబు నొసఁగెను. శివభక్తుల నిష్ఠమృష్టాన్నములచే దృప్తిపఱచెను. వైదికులకు నభిషిత్తంబుల నొసఁగె. జాతకర్మానంతర మా బాలికకు పూంపావ యని పేరిడెను. దినదినాభివృద్ధి నంది యా బిడ యేక వర్ష వయస్కుయై చిఱు పాదంబుల బంగరు జంగెలు గల్లుగల్లు మన నడయాడ సాగెను.

క్రమంబుగ చలించు మెఱపు తీగయో, కదలి యాడు బంగరు ధ్వజమో! లేజిగురో! రత్నదీపమో యన సౌందర్య రాశియై సప్తవర్ష ప్రాయయయ్యెన్గు. తోడి బాలికలఁ గూడి, బలియాటలు చెమ్మ చెక్క లాడుచు, చిలుకవలెఁ బలుకుచు గోయిలవలె బాడుచు, నిసుకలతో నిండ్లఁ గట్టుచు, తూఁగు టయ్యెల లెక్కుచు నాడుచు బాడుచు నూఁగుచు, దల్లి దండ్రులకు సంతసముఁ గల్గించుచుండెను.

శివనేశుఁ డామె యందచందములకు రమణీయ రూపమునకుఁ దగిన వరుడు సంబంధుడ దక్క- మఱెవరున్నారని తలంచి, తన ధన సంపదతోఁబాటు కన్యకయు నాతనికి

దక్క-గాక యని మనంబున నిశ్చయించెను. అట్టి కాలమున భక్తులు గొందఱాతని కడకు వచ్చి సంబంధుఁడు పాండ్యదేశమున కేగెనుటయు, జైనుల నోడించుటయు, పాండ్యుని వ్యాధిని నివారించుటయు, జలాగ్ని వాచములందు విజయమునంది పాండ్యునకు విభూతి నిచ్చుటయు, జైనులు శూలము నధిరోహించుటయు మొదలగు విషయములఁ దెల్పిరి. శివనేశుఁ డా వార్తల నెఱింగించినవారి కపార ధనంబుల నొసఁగెను. శ్రీర్థాళి బాలుఁడుండు దిక్కునకు మ్రొక్కి “నన్ను నా ధనమును కుమారిని సంబంధున కొనఁగితి”నని పల్కెను.

ఇట్లుండ నొకనాఁడు పూంపావ చెలులతోఁ గన్యకా మఠము వెనుకనుండు పూచోట కేగి పుష్పాపచయ మొనర్చుచుండెను. శివనేశుని కోరిక విధికి విరుద్ధమనియో, ఆతనియిచ్చ నెఱవేఱదని తెల్పుటకో, ఏలకో విధి యొక ఘోర సర్వమై యచటి మల్లె పందిరిలో నుండి యమునిదూతయో యన విషపుఁగోరలు దిగఁబడ నా బాలిక హస్తముఁ గ్రుచ్చి పడగ నెత్తియాడి పరుగిడిపోయెను. విషము తలకెక్క నా బాలిక మైమఱచి నురుగులు గ్రక్కుచు నేలఁబడెను. చెలులది గాంచి భయపడి యా బాలిక నెత్తికొని కన్యకా మఠము జేర్చిరి. పిడుగువంటి యా వార్త వినిన శివనేశుఁడు మూర్ఛపోయి లేచి యేడ్పుచు నచటికి పరుగిడెను. మంత్రతంత్ర వాడు లనేకులువచ్చి మంత్రోపధములచే చికిత్స యొనర్చిరి. నిష్ఫలమాయెను. ఆమె శరీరము చల్లనై ప్రాణవాయువు లెగసిపోయెను. శివనేశుఁ డామెపైఁబడి యేడ్చు జొచ్చెను.

అతడు తేటికొని “యెవ్వరేని యీ బాలికను జీవింపఁ జేసినవారికి నా సకల ధనము లిత్తును” అని ప్రకటించె. విదవ యత్రయము రాజవైద్యులు మంత్రవిదులేతెంచి యెన్నియో రాత్నము లొనర్చిరి. అవియన్నియు బూదిలోఁబోసిన పన్ను సంగయెను. గత్యంతరముఁ గానక శివనేశుఁడు “బాలికను సంబంధున కర్పించితిఁగదా! నేనేల దుఃఖంపవలయు?” అని తలంచి శాంతచిత్తుడై యా బాలిక దేహమును దహింపఁ జేసి, చిత్రాభస్మమును అష్టలనొక మృద్బటముననుంచి దానిని కన్యకా మతమున భద్రపఱచి కనకాభరణాదులతో నలంకరించి పూజించుచు వచ్చెను.

సంబంధుఁడు తిరుబ త్తియూరున కేతెంచి శివుని సేవించు చున్నాడని శివనేశుఁడు విని మయిలొప్పురినుండి తిరుబ త్తియూరు వఱకు మార్గము సందంతట చలువ పందిరులను వేయించి చిత్రానములఁ గట్టించి, కదళీక్రముకాదులను నిల్పి యలంకరింపఁ జేసెను. తిరుబ త్తియూరున కేగి సంబంధుని పాదములపైఁబడి యాతని నాహ్లానింప బయలుదేతెను. మార్గమున సంబంధునిఁగాంచి మ్రొక్కెను. శివనేశుని దాసభావమును భక్తులు సెప్పెవిని సంబంధుఁ డాతని నాదరించెను. సంబంధుఁడు వారితో మయిలొప్పురిజేరి, శివనేశునకుఁ గల్గిన దుఃఖమును మనంబునఁ దలచి, యాతని శివసేవను లోకమునకుఁ దెల్పుఁగోరి కపాలీశు నొలయముజొచ్చి వలగొని మ్రొక్కి- స్తుతించి మరల ద్వారేదేశముఁ జేరెను.

అప్పుడు సంబంధుడు శివనేశునిగాంచి “నీవు నీవారితో నేగి వీ పుత్రికా చిత్రాభస్మపుకుండికఁ దెమ్ము” అని యాజ్ఞాపించెను. అతఁడు సంతసముతో మ్రొక్కి పోయి కన్యకా మతమందలి కుండను పల్లకిలోనుంచి తెచ్చెను. ద్వారముకడ పల్లకిని దింపి తెఱచుచోలగించి కపాలీశునకెదుట ఘటమునుంచి మ్రొక్కెను. ఏమిజరుగునో చూతమని పౌరులు జై నులు జౌద్ధులుగూడ నచటి కేతెంచిరి. దేవత లాకసమున గుమిగూడిరి.

పూంపావ సజీవయగుట :—

పశుకరణ రహితుఁడు శివకరణ సహితుఁడగు సంబంధుడు గోపుర ద్వారముఁజేరి పూంపావ యెమ్ములు నిండిన ఘటమును కరణతోఁగాంచి, శివుని కరుణాసంపదను మనంబున భావించి, “పూంపావా!” యని యా కన్యక పేరెత్తి విలిచి “మనుజన్మమెత్తియు ప్రమోజనమందుట, భక్తితో శివభక్తులకు భోజన మిడుట, పార్వతీ పరమశివుల యుత్సవ సౌభాగ్యములఁ గాంచి యానందించుట యను సత్యసౌఖ్యములనందు పూంపావా! ఈ లోకులుగాంచ లేచిరమ్ము” (మట్టిట్టిపునై ౨..). అను పది పద్యములను చెప్పి శివునకు మ్రొక్కెను. ఆ పది పద్యములలోని వాగమృత మా యెమ్ములఁగూడి రూపుదాల్చెను. మొదటి పద్యముతో నామె సాందర్యరాశియై ద్వాదశ వర్షప్రాయ యయ్యెను. జై నుల దుష్కృత్యములఁ జెప్పు పదియవ పద్యము పెప్పగనే ణోమలమృదు హస్తము పైకి గన్పించెను.

పద్మమునుండివచ్చు లక్ష్మీవలె నా కన్యక భిన్న ఘటమునుండి
లేచినిలిచెను. సజీవయై లేచిన యా బాలికనుగాంచి యాశ్చర్య
చకితులు గానివారు లేరు. జనులు “దైవ స్వభావముగల
పూంపావను చూడుడు” అని యఱచిరి. అపుడు భక్తులు
గావించిన హరహర నాదము దేవలోక మంటెను. అకసము
నుండి పూవులవాస కురిసెను. ఆ పరమశివుని కరుణఁగాంచిన
జనులందఱు సౌష్ఠాంగముగ వందన మాచరించిరి. ఆ యద్భు
తముఁ గాంచిన జై నులు మూర్ఛిల్లిరి.

పూంపావ సౌందర్యము కన్నులకు మిఱుమిట్లు గొల్పు
చుండెను. కేశపాశము తుమ్మెదల బాదుగ, నొసలింద్రధను
వుగ, కనుబొమలు పుష్పచాపుని సమ్మోహనాస్త్రములుగ,
కన్నులు గండుమీలుగ, నాసిక తిలపుష్పముగ, కంఠము
శంఖముగ, ముఖము పద్మముగ, హస్తములు తామర
తూడులుగ, స్తనములు శివకరుణామృత పూరిత ఘటములుగ,
ఊరువు లేనుఁగు తొండములుగ, పాదద్వయము పుష్పగుచ్ఛ
ముగనుండ గాంచిన జను లామెకు రతీదేవియు సాటిగాదని
తలంచిరి. బ్రహ్మ యనేక యుగములు తా నొనర్చిన తపః
ఫలముగ తిలోత్తమను సృష్టించి యామె యందమును నాల్గు
మోములఁ గాంచెనట. శివకరుణా పాత్రుడగు నా పదునా
తేడుల జ్ఞానసంబంధుడు తిలోత్తమకంటె వేయింతలు
రూపవతియగు పూంపావను వేయిమోములతో గాంచెననుట
యతిశయోక్తిగా నేరదు.



జ్ఞానసంబంధుఁడు పూంపావను సజీవయొనర్చుట

సప్రాణయైన పూంపావను గాంచిన శివనేశుడు సంబంధుని పాదములపై బడి మ్రొక్కెను. పూంపావ కపాలీశునకు పిదప సంబంధునకు వందనమాచరించెను. సంబంధుడు శివనేశునితో “నీ పుత్రికతో గృహమున కేగు” మనెను. శివనేశుడు “దాసుడు గాంచిన పూంపావను మీరు వివాహమాడ ప్రార్థించుచున్నాడను” అనెను. సంబంధుడు “ఓయీ! నీ యీ పుత్రిక సర్వదష్టయై మరణించినది. కపాలీశుని కరుణచే నేను బ్రతికింపజేసిన కారణమున నీవు గోరి నట్లొనర్ప యుక్తముగాదు” అనెను. శివునేశుడు వాని బంధువులు సంబంధుని పాదములపై బడి యేడ్చుచు బ్రార్థించిరి. సంబంధుడు వారి కనేక శాస్త్రవిధులను చెప్పి యోదార్పవారు తమ యాశయము యుక్తమని గ్రహించిరి. సంబంధుఁ డాలయము లోనికేగెను. సంబంధునకీయ నిశ్చయించిన కన్యను వేటొకని కీయరాదని శివనేశుఁ డాకన్యను కన్యకామరముఁ జేర్చెను. ఆమెయు శివసేవాసక్త చిత్తయై శివభావము నందెను.

సంబంధుడు కపాలీశునకు మ్రొక్కి పొగడి వచ్చెను. కొన్ని దివసంబులు చన సంబంధు, డితర శివస్థలముల కేగఁ దలచి శివనేశుని మధురవాక్కులతో నోదార్చి, “తిరువాన్ని యూరు”న కేగెను. అచటి భక్తులు స్వాగతమియ నాలయముఁజొచ్చి మరుందీశ్వరుని ప్రశోత్తరరూపక పద్యములతో స్తుతించి తిరువిడ పశురమునకుఁ బోయి “ఈతనివన్నె యేమి...

(ఇనర్ వల్లెన్స్....) యని వినుతిసేసి శివానంద సాగరమున మునిగి, తిరుకళికుండ్రమును చేరి పల్లకిదిగి కొండనెక్కి- యాలయమును వలగొని, పద్మములతో నా శివుని సాభాగ్యముఁ బొగడెను. కొండదిగి, యచ్చిరుపాకమునుచేరి యచటి యాదిదేవునకు మ్రొక్కి- తిరు అరశిల తిరుపుర వాపనమును తేత్రములను దర్శించి చిదంబరముఁ జేరెను.

శివజ్ఞాననాథుడగు సంబంధుఁడు వచ్చు వార్త వినిన చిదంబర దీక్షితులు భక్తులు నెదురువోయి స్వాగతమిడిరి. అతఁడు ముత్తైముల పల్లకి దిగి మ్రొక్కి- నడచుచు నుత్తరద్వారముఁ బ్రవేశించి, వేదధ్యనులతో నిండిన రాజవీధులను దాటి కరములు శిరమునఁజేర్చి కనకసభనుకాంచి వందన మాచరించెను. శివకామి సంతసించునట్లు ఆనంద తాండవ మొనర్చిన నటరాజుఁ గాంచి సాష్టాంగ మొనర్చెను. పంచాక్షరీ సోపానమునకు నమోవాకము లర్పించెను. క్రమ్మఱ కనకుసభకు మ్రొక్కి- వెలికి పచ్చి తనకై సిద్ధపఱుపఁబడిన మఠమున నుండుచు కాలత్రయమున కనకసభ కేఁగుచు పద్యమాలికల నర్పించుచుండెను.

కొందఱు శివభక్తులు శీర్ధాళికినేగి సంబంధుఁడు చిదంబరములొ నుండుటను . శివపాదహృదయున కెఱిగించిరి. అతఁ డాప్తబంధువులతో చిదంబరమును సమీపించెను. సంబంధుఁడు వారికెదురువోయి తోడ్చెచ్చెను. కతిపయదివసంబులు తండ్రితో నా నగరమందుండి యొకనాఁడు నటరాజునకు మ్రొక్కి- యనుమతినంది తోణిపురేశ్వరుని దర్శింప నాశఁగొని

బయలుదేఱెను. మార్గమందలి శివక్షేత్రములఁగాంచుచు నా బాలుఁడు శీర్గాళిఁ జేరెను.

ద్వాదశాభి ధానంబులఁ గీర్తిఁగాంచిన శీర్గాళిని మార మందేఁగాంచి మ్రొక్కి “భ్రమరీ ఝంకారకలిత పుష్పంబులచే నలంకృత కేశపాశంబులుగల పార్వతీ...” యను పదిహాముఁ బాడుచు పొన్నపూవుల వాసనతో నిండిన యుద్యానవనంబు లను దాటి “శీర్గాళినిఁ చేరుఁడు...” అని ఘోషించు భక్తు లతో నగరిం జొచ్చెను. తోణియప్పరు పాదకమలంబులను స్మరించుచు గోపురమునుదాటి యాలయమును వలగొని యీశునకు మ్రొక్కి పెరియనాయకినిగాంచి సంతసమున నోల లాడి స్తుతించి గృహమునకేగి సుఖంబుండె.

తనవెంట వచ్చిన వైదికులకు మ్రొక్కి- బంధువులను భక్తులను తగిన విధమున నుపచరించి, వారివారి యిండ్లకేగ ననుమతించి తల్లిదండ్రులఁ గూడియుండు నక్కాలమున తిరు మురుగ నాయనారు, తిరునీలనక్కనాయనారును, శీర్గాళి కేతెంచి సంబంధునిఁ గాంచిరి. సంబంధుఁడు వారితో శివమహి ములఁ గూర్చి సంభాషించుచుఁ గొంతకాలము గడపెను.

పరిణయ యత్నము :—

అక్కాలమున శివపాదహృదయుఁ డాతని బంధువులుఁ జేరి “ఇదియే సంబంధునకుఁ బెండ్లికిఁ దగుప్రాయము” అని తలంచి యాతనిఁజేరి “వేదవిధుల ననుసరించి యజ్ఞాదుల

నొసర్చు కన్య నొకదానిని వివాహమాడుము” అని తెల్పిరి. బంధు పాశాదులను విడిచి శివుని కరుణకుఁ బాత్రుడైన సంబంధుడు “మీరు పల్కునది సత్యమే యయినను నాకది తగదు” అని త్రోసిపుచ్చెను. వారు క్రమ్మఱ నాతనికి మ్రొక్కి— “నీవు వేదమార్గమునకు వికాసముఁ గల్పించితివి. అయ్యది స్థిరముగ నిల్వ వేదవిధి ననుసరించి కల్యాణము నంగీకరించుట మేలు. గృహస్థాశ్రమము ఆశ్రమములలోకెల్ల నుత్తమము. దానిని నిరాకరించుట శ్రేయము గాదు” అనిరి. వైదికులు సద్ధర్మ నిరతులగుటకు వేదధర్మములను విశ్వవ్యాప్త మొనర్చు వారి ప్రార్థనను సంబంధుఁ డంగీకరించెను.

ఇదియు శివుని కరుణయ యని ఆతని తండ్రి సంతసించెను. బంధువులు “తిరుప్పెరుమణనల్లారులో వైదికాశ్రేయరుడగు సంభాండ్వారునంచి పుత్రిక మన సంబంధునకుఁ దగిన వధువు” అని తెల్పిరి. సంబంధుఁడు సంసారియై వేదధర్మముల నుద్ధరించి సుఖజీవితము గడుపుట మేలని వైదికులు భక్తులు భావించిరి. శివపాదహృదయుఁడు వైదిక వృద్ధులతో కన్య నడుగ పెరుమణనల్లారున కేగెను. నంచివారి రాక నెఱింగి యెదురువచ్చి మ్రొక్కి— “నేను భాగ్యవంతుఁడనైతి” నని పల్కి— కుశలంబడిగి తన గృహంబునకుఁ గొంపోయి యుపచరించెను.

వారా నంచిని గాంచి “జ్ఞాన క్షీరములఁ గ్రోలిన సంబంధునకు గుణశీలవతి యగు నీ పుత్రిక నడుగ వచ్చితిమి” అనిరి.

నంచి “మీ రివ్విధమున వచ్చి కన్య నడుగుట నా భాగ్యమే. మీరు నాపైఁ జూపు కరుణ నెట్లు పొగడఁగలను” అని పలికి శివపాదహృదయుని గాంచి “నీ వొనర్చిన తపఃఫలితముగ నవతరించి జగన్మాతయగు పార్వతి స్తన్యములఁ గ్రోలిన సంబంధునకు నా కూత్రు నొసఁగుట మా భాగ్యమే. అట్లే యొనర్తము” అని పలికి వారి నర్చించి సాగనంపెను. శివపాద హృదయుఁడు కొమరున కా నంచి యంగీకారముఁ దెల్పి యుద్వాహ యత్నము లొనర్పసాగెను. దైవజ్ఞు లొక శుభ దినమున లగ్నము నిశ్చయించిరి. ఆహ్వాన పత్రికలను బంధువులకు కన్య వైపువారికి సుహృద్దణంబులకు భక్తులకు నంపిరి. శుభదినంబున పంచపాలికలను స్థాపించిరి. కొందరు విప్రోత్తములు కల్యాణ పత్రికఁ గైకొని నంబాండురు నంబికడకేగి యొసంగిరి. అతఁడా పత్రిక నందికొని వారి గారవించి పెండిలికిఁ దగిన సన్నాహములను చేయజొచ్చెను.

బంధు మిత్ర భక్త బృందములు శీర్గాళిఁ జేరిరి. వివాహ దినమునకు పూర్వము మంగళవాద్య ధ్వనులు చెలరేగుచుండ పాలికలను పూజించి, వివిధ ధాన్యంబులను క్షీర సహితముగ నందుంచిరి. గృహము నలంకరించిరి. ముంగిట చిత్ర విచిత్రంబులుగ మ్రుగ్గు లిడిరి. వీధుల నలంకరించి చందనపు కలయంపిని చల్లిరి. పచ్చని పందిరులను పైచి వితానములుగట్టిరి. రత్నదీపికల నెల్లెడల నిల్పిరి. పూర్ణ కలశమును స్థాపించి భూపదీపాదులతో నర్చించిరి. సత్యదాసులు వైది

కులు సంబంధుని పాణిగ్రహణ వార్తను విని తండోపతండములుగ రా సాగిరి, వచ్చినవారికి గొప్పగ విందులు జరుగుచుండెను. అపుడు మంగళ వాద్యధ్వనులు, వేద నినదంబులు సముద్ర ఘోషమును మించెను. భక్తులపార ద్రవ్యమును సంభారములఁ దెచ్చిరి. సకల ద్రవ్యజాతంబులు పర్వతోపమానంబులై యుండె. వివిధంబులగు భక్ష్యములు సిద్ధపఱుపఁబడెను. కొందఱు వైవాహికోపకరణంబులను సిద్ధమొనర్చిరి. కొందఱు పూమాలలను కొందఱు సుగంధ ద్రవ్యంబులను సిద్ధపఱచిరి. ఆ కార్యములన్నియు శివుఁ డాజ్ఞాపించినటుల, శివుఁడే చేసినట్లుండెను.

కంకణధారణము :—

పెండ్లికిఁ బూర్వ దివసంబున వైదికులు భక్తులు చేరి శాస్త్రవిధిని కంకణముఁ బూజించిరి. స్త్రీలు మంగళగీతములఁ బాడిరి. మండపమున వైదికులు సంబంధునిచే సమావర్తనప్రతాదులఁ జేయించి ధాన్యముపై స్వర్ణకలశమిడి పత్రపుష్ప దర్భలతో నలంకరించిరి. సంబంధుని వస్త్రాభరణాదులతో నలంకరించి కల్యాణతిలకమిడి యాసీనుఁజేసి వేదమంత్రములతో నాతని హస్తమునఁ బ్రతిసరముఁగట్టి యాశీర్వాదించిరి. ఆరేయి సంబంధుఁడు బ్రాహ్మణోత్తములకు ధనకనకాదుల నొసఁగి యర్చించెను.

మతాంధకారము నడఁప సంబంధుఁ డవతరించి నటుల చండభానుఁడు తమస్సు నడఁచుచు నుదయించెను.

వేగుజామున నే సంబంధుడు నిద్రనుండి మేల్కొని కాల్యకృత్యం
బులఁ దీర్చికొని, మంగళస్నాన మూచరించి యలంకరించు
కొనెను. దిక్కులవారు తెచ్చిన వస్తు జాతంబులచే భూమి
సప్రయోజనమయ్యె. వై వాహిక కృత్యముల నొనర్చు వారి
ధ్వనులఁబోలె శంఖములు ధ్వనించెను. తానును సంబంధుని
వివాహమున కేగ దలచినటుల, వై దికులు యాగకుండంబు
లందు హోమ మొనర్పకముందే యగ్ని ప్రదక్షిణార్చిస్సులతో
వెలింగెను. వాయుదేవుడు మకరంద విభూతిఁదాల్చి రుద్రాక్ష
మధుప్రతంబులఁ గదల్చుచునేగు భక్తబృందములతోఁ గదల
పుష్పవాసనలు వ్యాపించెను. ఆకాశము తెల్లని మేఘములతో
నిండి శ్వేత వస్త్రవితానమా యన నుండెను.

అపుడు సంబంధుడు తోణియప్పరు నాలయమున కేగి
వందన మాచరించి యనుమతినంది, వై దికులు భక్తులు ముందు
నడువ శిబిక నెక్కి మంగళవాద్యములు మ్రోగుచుండ బయలు
దేఱెను. బంధువులు వారివారికి దగిన వాహనముల నారోహిం
చిరి. మయూర పింఛములు ఆతపత్రంబులు వింజామర లాక
సముఁ గప్పెను. శంఖ తార చిహ్న కాహళ తాళ వేణు వీణా
మృదంగాదుల ధ్వనితో వేదధ్వనియుఁ జెలఁగెను. వనితా
మణుల మంగళ గానములతో నాశీర్వీనదములు విస్తరిల్లెను.
వేదాధ్యయన పదులగు శిష్యులు గురువుల వెంటఁగదలిరి.
సోమయాజులు అగ్నులను వహించిన ఛాత్రులతో పత్నీసహి
తులై బయలుదేఱిరి. గాయకులు సంబంధ రచిత మైన పాటలఁ

బాడసారి. కామక్రోధాది విరోధిషట్కమును జయించిన మునులు శివయోగులు గుంపులు గుంపులుగ నేగిరి. విద్యాధర గరుడ గంధర్వ యక్షకిన్నరులు తమతమ విమానముల నెక్కి సంబంధుని వివాహముఁగాంచ రోదసి నిండిరి. ఇవిధంబున సంబంధుఁడు ముత్యాలగొడుగు నీడ నీయ శివుని పాదపద్మంబులను మనంబుననిడి తిరునల్లూరును సమీపించెను. అపు డా యూరి భక్తులు మంగళ వాద్యములతో నెదురు రా, వారితో నాలయముఁజొచ్చి జోతలిడి స్తుతించి వెలికివచ్చి యొక మఠముఁ బ్రవేశించెను.

అచట సంబంధు నొక పీఠముపై నాసీనుఁజేసి పన్నీట జలకమాడించిరి. శుభ్రశ్వేతదుకూలంబులఁ గట్టనిచ్చిరి. కస్తూరిమిళిత చందనమును దేహముప నలదిరి. ముత్యైముల యందెలలను పాదములఁ దొడిగిరి. జటాబంధమునకు ముత్యైముల సరములఁ జుట్టిరి. బంగరు మొలత్రాఁటిని వెండి జన్నిదములను ధరింపఁ జేసిరి. కంఠమున ముక్తాహారములను వైచివ్రేళ్లకు రత్నపు టుంగరములఁ బెట్టిరి. కర్ణంబుల మకరకుండలములను, నొసట విభూతితో తిలకమును ధరించిన సంబంధుఁడు శచీదేవిని వివాహమాడబోవు దేవేంద్రునిఁ బోలియుండెను. సంబంధుఁడు రుద్రాక్ష మాలికలకు విభూతికిఁ మ్రొక్కి యవ్వానిఁ దాల్చెను. పిదప శిబిక నధిరోహింప శంఖములు మంగళ వాద్యములు పెల్లుగఁ మ్రోగ నారంభించెను. అట్లుత్సవముతో వెడలి వివాహగారముఁ జేరెను.

లోకదుఃఖము నశింప నవతరించిన సంబంధుఁడు కల్యాణ
 వేషమున వచ్చుచుండ నంబియాండారునంబి గృహమున
 మంగళ వాద్యములు మ్రోగెను. వధువునకుఁ గంకణముఁగట్టిరి.
 శిరమున బంగరు రతనాల రావిరేకును, కంఠంబున రత్నహార
 ములను ధరించిన కన్య కల్పలతికవలె నుండెను. ముత్తైదువలు
 వైదిక బాలకులు సంబంధున కెదురేగి, పూవులఁజల్లిరి.
 వైదికులు పూర్ణకుంభోదకంబుల నాతనిపైఁ జల్లిరి. పుణ్య
 మూర్తియగు సంబంధుఁడు పుష్పాలంకృతమైన వివాహవేదికను
 సమీపించెను. అపుడు ముత్తైదువలు పుష్పమాలికలను చంద
 నాదులను హస్తంబులఁదాల్చి యాతని యుభయపార్శ్వముల
 బాదులు దీరి నిలిచిరి. సంబంధుఁడు శివుని ధ్యానించుచు శివ
 జ్ఞానము పొంగి పొరలుచుండ స్వర్ణపీఠము నధివసించెను.
 స్త్రీలు పాటలు పాడుచు నాతనిముందు జలమును ధారగఁ
 బోసిరి. నంబాండారునంబి పత్నీసహితుఁడై వచ్చెను. అతని
 పత్ని జలంబులఁబోయ నతఁడు “శివుఁడితఁడే”యని సంబంధుని
 పాదములఁ గడిగి మధుపర్కమిచ్చెను. మహాసంకల్పానంతరము
 తమ కుల గోత్రంబులఁజెప్పి యతఁడు “ఇమాం పార్వతీస్వరూ
 పిణీం కన్యాం తుభ్యమహం సంప్రదదే”యని జలధారా పూర్వక
 ముగ సాలంకృత కన్యాదానమును సంబంధున కొసంగెను.
 కన్యను సంబంధుని దక్షిణ పార్శ్వమున నిలిపిరి. సప్తపదియు
 పాణిగ్రహణము అగ్ని సాక్షిగ విధ్యుక్తముగ సాగెను. తిరునీల

నక్క-నాయనారు పురోహితుడై సకల కృత్యములను విధ్యుక్తముగ జరిపించెను. వధువు హస్తమును వరుడు గ్రహింప “గార్హపత్య నిర్వహణార్థము నిన్ను దేవత లొసంగిరి” అను మంత్రమును నక్కనాయనారు పఠించెను. వధువుచేత పేలాల నిడి గృహ్యగ్నియందు హోమము నొనర్ప జేసెను. అపుడగ్ని ప్రదక్షిణార్చిస్సులతో వెలుగ సంబంధుడు “అష్టమూర్తియగు శివుని రూపమే యిది” యని భావించెను: “గృహస్థ ధర్మము నన్ను బంధించినది గాన ఈమెతో శివుని పాదములఁ జేరెదను” అని యతఁడు మనంబున నిశ్చయించెను.

వెంటనే సంబంధుడు వధువు కరమును గ్రహించి బంధువులు భక్తులు వెంటరా సత్యజ్యోతిస్సును జేరఁగోరి తిరుమణాలి యాలయమునకుఁ బోయెను. అచటి పరమేశ్వరునకు మ్రొక్కి “పరమేశా! నా యీ జన్మము తరింప బాల్యముననే దాసునిగ గ్రహించితివి. నన్ను నీ పాదపద్మములఁ జేర్చికొనుము” అని పాడెను. ఈ నా కల్యాణమునకు వచ్చిన జనులందఱు జన్మదుఃఖము వీడి తరించునటలు కరుణింపుము. నీ కరుణకై వేచియున్నాడ. దాసునిఁ గాపాడఁదగిన సమయమిదియే” యని విన్నవించెను.

అపుడు కైలాసపతి దాసుని ప్రార్థనను మన్నించి “ఓయీ! నీవు నీ భార్యతో నీ పెండ్లికై వచ్చిన నకలజనంబులతో నన్ను జేరరమ్మ” అని కరుణించి ముల్లోకములు

తన దివ్య ప్రకాశంబుతోనిండ జ్యోతిర్లింగముగఁ బ్రత్యక్షమాయెను. ఆ దివ్య ప్రకాశమున నాలయ మదృశ్యమై యొక ద్వారముఁ గన్పించెను. సంబంధుఁ డా శివపరంజ్యోతికి నమోవాకము లర్పించెను. పిదప లోకము జీవించు మార్గము బోధింపఁదలచి, “ శివజ్ఞాన మార్గము నిచ్చునది ‘నమశ్శివాయ’ యను పంచాక్షరీ మంత్రమే. అది స్మరించువారికి ముక్తి నొసంగును. అయ్యదియే చతుర్వేదసారము. నాథుని స్మరింపఁదగిన మంత్ర రాజము నమశ్శివాయ యనునదియే.” అని ఆరంభించు నమశ్శివాయ పదిహాముఁ బాడెను.

పిదప సంబంధుఁడు సకల జనులఁగాంచి, “ జన్మదుఃఖము నశింప మీ రందఱీ జ్యోతిఃప్రకాశమునఁ బ్రవేశింపుఁడు ” అని యాజ్ఞాపించెను. జనన మరణ దుఃఖసాగరపుదరిఁ గాంచఁజాలక పరితపించు జనులందఱా జ్యోతిస్సునఁ బ్రవేశించిరి. మహాభక్తులగు తిరునీలనక్క నాయనారు, మురుగ నాయనారు, తిరునీలకంఠ యాల్పాణుఁడు, శివపాద హృదయుఁడు, నంబాండారు నంబి మొదలగువారందఱు తమతమ గృహిణులతో శివజ్యోతిస్సునఁ జొచ్చిరి. బంధువులు, వైదికులు పెండ్లిఁగాంచవచ్చిన వైదేశికులును ప్రవేశించిరి. ముత్యాలపల్లకిని శివచిహ్నములను మోసినవారుఁ జొచ్చిరి. మునులు భక్తులు ఒకరననేల? ఆ బాలవృద్ధులు దివ్య జ్యోతిస్సును ప్రవేశించిరి. తిరుజ్ఞాన సంబంధుఁడు వధువుతో నా జ్యోతిస్సునకు మ్రొక్కి ప్రవేశించెను.

అది వైశాఖ మాసము; మూలానక్షత్రము. ఇట్లు సంబంధుడు సాయుజ్యమునంద నా జ్యోతిస్సు అదృశ్య మయ్యెను. తిరు నల్లూరు కోయిల గన్పించెను. అట్టి భాగ్యము లభింపమికి కొందఱు దుఃఖించిరి. కాండిన్య బాలుడు జ్యోతిస్సున లీనుఁ డగుటఁగాంచి బ్రహ్మాదులు శివుని కరుణఁ బొగడిరి.

“తవ స్తన్యం మన్యే ధరణి ధరకన్యే హృదయతః
పయః పారావారః పరివహతి సారస్వతమివ
దయావత్యా దత్తం ద్రవిడ శిశురాస్వాద్య తవ యత్
కవీనాం ప్రౌఢానా మజని కమనీయః కవయితా”

(సౌందర్యలహరి.)

29. ఏయర్కొన్నలికామ నాయనారు

(కలికాముడు—సుందరమూర్తి)

దక్షిణదేశమందలి చోళదేశమున పెరుమంగళమను నగర రాజమొండు గలదు. అద్దాని మహోన్నత ప్రాకారము అందు శత్రు భయంకరంబులగు యంత్రము లనేకంబులు మృత్యుగహ్వరంబు లా యన నుండు. అందలి భవనములపై చారివాహములు సంచరించుచుండు. వీధులు నిత్యోత్సవ కలి తంబులు. అందలి నర్తనశాలలు మృదంగ ఘోష సంకలితంబులై

యుండు. ప్రజలు స్వధర్మనిరతులు శివభక్తులతో నిండిన
యన్నగరరాజము శివపురియన నొప్పూను.

అప్పైరుమంగళమున నేయర్కో-స్క-డ యను వంశ
మొండు గలదు. ఆ వంశీయులు వంశానుగతముగ చోళ
దేశ సేనాధిపతులుగఁ బేర్గాంచిరి. అట్టివారిలోఁ గలికాముఁ
డొకఁడు. అతఁడు శివపూజా ధురంధరుడై భక్తజనసేవా
రతుడై వాసికెక్కియుండెను. కలికాముఁడు తిరుపూంగూరను
శివక్షేత్రమున ననేక సేన లొనర్చి, విభూతియే పరధనమని
భావించి సంతసమున జీవించుచుండెను.

తిరునావలూరు సుందరమూర్తి పరమశివుని తనప్రియురాలగు
పరవనాచ్చియారుకడకు కుంఠెన పంపెనను వార్త నీ కలి
కాముఁడు విని “యిట్టి యకృత్యము నెవరొనర్తురు” అని
సుందరమూర్తిగూర్చి హేయముగఁ బల్కెను. కలికామునకు
సుందరునియెడఁ గల్గిన భావమును సమీకృత మొనర్చి శివుఁ
డాతనిఁ జేరవచ్చిన వృత్తాంతమును శివుని కరుణాతిశయమునిక
విచారితము.

నావలూరు నాథుడగు సుందరమూర్తి “తిరుత్తోండ
త్తోహ” యను పదిహాముఁ బాడి తిరువారూరు త్యాగరాజుః
పాద కమలములను త్రికాలములందు భక్తితో నార్చి భూతచేత
స్కందై మ్రొక్కుచు సేవించుచుండు కాలమునఁ కుండయూ
రను స్థలమున నొక భక్తుడుండెను. అతఁడు సుందరమూర్తి

యందు భక్తిగలవాడై ప్రత్యహము ధాన్యాది భోజ్య పదార్థములను పరవయూరు నింటికిఁ బంపుచుండెడివాఁడు.

శివుఁడు ధాన్యరాశి నొసఁగుట:—

కుండయూరు వేలాలభక్తుఁ డివ్విధమున సుందరుని సేవించుచుండ వర్షాభావ మేర్పడెను. పైరుపంటలు నశించెను. ఆ భక్తుఁడు సుందరునకు నాహారపదార్థముల నంపుట కాటంక మేర్పడెను. నా సేవ కిట్టి ప్రతిబంధ మేర్పడెనే యని యాతఁడు చింతతోఁ గలతఁజెంది యానాఁడు నిరాహారుడై నిద్రించెను. కలలో బరమేశ్వరుఁడు గన్పడి “ఓయీ! దుఃఖింపకుము. సుందరున కర్పింప నీకు ధాన్య మొసఁగెద” అని కరుణించి కుబేరునకు ధాన్య మాతనికి నీయ నాజ్ఞ మొసంగెను. కుబేరుఁడు శివాజ్ఞను శిరంబునఁ దాల్చి యాతని పెరటిని ధాన్య ముతో నింపివైచెను. ఆ ధాన్య మొక పర్వతమా యనఁ దోచె. నిదురనుండి లేచిన కుండయూరి భక్తుఁ డా ధాన్య పర్వతముఁ గాంచి “యిది యే లోకమునఁ బండి వచ్చినది” యని యాశ్చర్యపడి శివుని కరుణను నుతించెను. “ఈ ధాన్య రాశిని సుందరు నింటికిఁ జేర్చువారెవరు? ఈ విషయము నాతని కెఱిగింతు” నని తలఁచి తిరువామూరున కాతఁడు వేగముగ పరుగిడెను. అతఁడు సుందరునిఁ గాంచుటకుఁ బూర్వమే పరమ శివుఁడు తాను భక్తునకు ధాన్యమిచ్చిన వార్త నెఱిగించెను.

కుండయూరు భక్తుఁ డేతెంచి సుందరునిఁ గాంచి మొక్కి “నేఁడు మీ సేవకు విఘాత మేర్పడి చింతించుచుండ కరుణా

నిధి శివుడు ధాన్యరాశి నొసఁగెను. దానిని తమ గృహంబు నకుఁ జేర్చ మానవుల కసాధ్యము” అనెను. అంత సుందరుడు “ఓయీ! నీయందు శివుడు కరుణించెను. నీవు ధన్యుడవు” అని పల్కి వాని వెంటఁ గుండయూరున కేఁగెను.

ఆకాశమునంటు నా ధాన్య పర్వతమును సుందరుడు గాంచి యాశ్చర్యము నొంది మ్రొక్కి “దీనిని పరవయూరు నింటికిఁ జేర్చు నుపాయము నా శివుడే చూపవలయు” నని తలఁచి యచటికి సమీపముననున్న కోశలి యను క్షేత్రముఁ జేరి యాలయముఁ జొచ్చి భూతగణాధినాథునకు మ్రొక్కి “పద్మపత్రాయతాక్షి పరవ కృశించి దుఃఖింపకుండఁ జేయుము. సదాశివా! నిన్ను ధ్యానింతు” (వాళినకణ్ మరవాల్ వాడి వరుందామె...) అని పాడి స్తుతించెను. అంత నాకాశవాణి “సుందరా! నా భూతగణంబు లీ రాత్రి యా ధాన్యమును పరవ యింటఁ జేర్తురు” అని పల్కెను. అవ్వార్త వినిన సుందరుడు చంద్రచూడుని నుతించి తిరువారూరునకుఁ బోయెను. పరవయూరు గాంచి జరిగిన వృత్తాంతముఁ దెల్పెను. ఆ రాత్రి భూతగణములు కుండయూరిలోని ధాన్యముఁ దెచ్చి పరవ యింటి యందే గాక తిరువారూరు నిండ నింపిరి. అరుణోదయమున మేల్కొంచిన జను లా ధాన్యముఁ గాంచి యాశ్చర్యము నంది సుందరుడు పరవయూరునకై తెప్పించిన ధాన్యమనియు స్థలాభావముచే నది యూరంతయు నిండెనని తెలిసికొనిరి.

పరవయారు సుందరుడు తనకిచ్చిన ధాన్యముఁగాంచి సంతసించి, “యయ్యాయి యిండ్లకడనుండు ధాన్యమును వారు వారు గైకొని భద్రపఱచుకొనుడు” అని చాటించెను. జను లట్లేసేయ సుందరుఁ డానందించి వల్మీకనాథుని స్తుతించెను.

తిరునాట్యత్తాన్కుడి కేగుట :—

గోట్టులియారుడను భక్తశిఖామణి తిరువారూరునకు వచ్చి సుందరమూర్తిని తన యూరున కాహ్వానించెను. సుందరుఁ డాతని ప్రార్థనను మన్నించి తేత్రదర్శనాభిలాషియై పయనమై యనేక తేత్రంబులను దర్శించుచు తిరునాట్యత్తాన్కుడిఁ జేరెను. గోట్టులియారు సుందరుని భక్తితో తన గృహంబునకుఁ గొంపోయి బంగరు పీటపై నాసీనుఁడేసి యాతని పాదకమలములను శుద్ధజలంబులఁ గడిగి తజ్జలమును శిరమునఁ దాల్చి వస్త్రాభరణ చందనాదుల నొసఁగి గొప్ప విందుచేసెను. భోజనానంతర మాతడు తన కూతుండ్రును శింగడియూరు, వనప్పహయూరులఁ బిలిచి “వీరు నా పుత్రికలు. వీరిని మీ కర్పించుచున్నాడ. వారిచే సేవలు గొని నన్ను కరుణింపుడు” అని ప్రార్థించెను. సుందరమూర్తి వారిని తన యంక తలమునఁ గూర్చుండఁబెట్టికొని శిరము మూర్కొని “వీరు నా పుత్రికలగుదురు” అని పల్కి వారిని పుత్రికాభావమున నాదరించెను. పిదప సుందరుఁ డాలయమునకేగి శివునకు నమోవాకము లర్పించి “నకలాభరణములు సర్వములే...” (పూర్ణ,

ఆణ్, ఆవదు ఓర్ అరవం...) అను పదిహాముఁ బాడి యందుఁ
కోట్బులియారు సేవను ఆతని పుత్రికల నాదరించిన విధమును,
శింగడియారునకుఁ దండ్రినైతి నను భావముఁ దెల్పెను. అటనుండి
వలివలమను క్షేత్రమును దర్శించి నుతించి తిరుపాదూరునకు వచ్చి
వల్మీకనాథుని సేవించి పరవయారుతో సుఖంబుండెను.

పరవయారునకు బంగారముఁ దెచ్చి యియ తిరుప్పహలూరున
కేగుట :—

అక్కాలమున తిరుపాదూరునందు ఫల్గున్యత్నవము జరుగ
నుండెను. అయ్యత్నవ దర్శనాకాంక్షులై వచ్చు భక్తకోటికిఁ
బరవయారు పచరించి యాహారాదుల నొసఁగ సంకల్పించెను.
అవ్వీషయ మెఱిగిన సుందరుఁడు ధనము సమకూర్చు తిరుప్పహ
లూరున కేగెను. అచటి మహాదేవు నాలయంబు వలగొని
మ్రొక్కి తాఁ దలచిన భావముఁ బొందుపఱచి “మిమ్ముఁ
బొగడి ధనముఁ బొందనిచో విచారింతు...” అను పదిహా
ముతో నుతించి యా రాత్రి యాలయముననే శయనింపఁ
దలచి యచటి యిటుకలను తలాడఁగఁ జేసికొని నిద్రించెను.

ఉదయమున మేల్కొంచి చూడ నిటుకలన్నియు స్వర్ణ
ష్టికలయి యుండెను. అది పరమశివుని కరుణ యని యెఱింగి
శివుని గాంచి మ్రొక్కి “పొగడిన నిచ్చువారు లేరుగదా...”
(తమ్మయే పుగళింది...) అను పదిహాముఁ బాడి నుతించి యా
బంగారపు టిటుకల నెత్తించుకొని పోవుచు మార్గమున తిరుప్పన

ంచి
గారు
జను

నకు
ను.
యె
తా
తన
తని
నన
ను.
రు,
నా
నిం
నంక
నా
నాద
నా
నా

యూరులో ఆనంద తాండవమాడు శివుని దర్శించి “అందమైన నాట్యశేఖరుఁ డింతఁడే...” యని పాడి తిరువారూరుఁజేరి స్వర్ణ వాహకులను పరవయూరు నింటికిఁ బంపి తా వల్మీకనాథుని దర్శించి స్తుతించి పరవయూరు నింటి కేఁగెను.

కొంతకాలము గడవ సుందరుఁడు శివునాజ్ఞఁబొంది తేత్రములను దర్శింప నేఁగుచు నన్నిలమందలి శివునకు మ్రొక్కి “శీతోష్ణ సమదేహః...” అను పద్యమాలిక నర్పించి తిరువీళి మిశనముఁ జేరెను. అచట భక్తులు పురము నలంకరించి సుందరునకు స్వాగత మొసఁగిరి. సుందరుఁ డచటి శివునకు మ్రొక్కి తిరునరయూరున కేఁగి యచటి చిత్రేశుని సేవించి పుత్తూరుఁ జేరెను. అచటి మహేశుని సేవించి పూర్వము పుగళ్తునై నాయనారునకు పడికాసుల నిచ్చి యనుగ్రహించిన వృత్తాంతమును పద్యములఁ బాడి యా స్థలమును వీడి తిరువా వడుదురను గాంచి యచటి యాలయమును వలగొని మ్రొక్కి “వైదికాగ్రేసరా!...” యని మొదలిడు పదిహాము చెప్పి నుతించెను. అందు కోడ్చంగచోళుని జన్మవృత్తాంతముఁ జేర్చి పాడెను. అటనుండి తిరువిడైమరుదూరును చేరెను. అచట మరుద వృక్షాశ్రయుఁడై వసించు నుమాధవుని మ్రొక్కి పద్య మాలిక నర్పించి తిరునాగేశ్వరముఁ జేరెను. అచటి నాగా భరణుని సేవించి తిరుశివపురమును, ప్రళయమున జీవులను ఘట మున దాఁచిన శాకోట్టను దర్శించెను. అచటి భవునిఁ బొగడి తిరుచ్చేట్రుత్తురైలోని నీలకంఠునకు నమస్కరించి పది

హముఁబాడి, కండియూరు, తిరువయ్యూరు, తిరుప్పొందురుత్తి మొదలగు క్షేత్రములను దర్శించి, తిరుఆలంపుళలై యను క్షేత్రముఁ జేరి యొక రాత్రి యట నిద్రించెను. సుందరుని స్వప్నమున శివుఁడు దోచి “పాడికి రాఁ దలంపులేదా!” యని పలికి తన బాల్యవేషముఁ జూపి కరుణించెను.

వెంటనే సుందరుఁడు మేల్కొని కావేరిని దాటి, పాడిని చేరెను. అచటి యాలయములోని కేఁగి నమస్కరించి, పుల కిత దేహుఁడై మనస్సు ద్రవింప “స్వర్ణ దేహా! వ్యాఘ్రచర్మాం బరధరా!...” (పొన్నార్ మేనియనే పులిత్తోలై...) యను పదిహాముఁ బాడి స్తుతించెను. అచ్చోట భక్తులతో కొన్ని దినములుండి తిరువాణైక్కా (జంబుకేశ్వరము) అను పుణ్య స్థలముఁజేరి జంబుకేశ్వరునకు మ్రొక్కి “నాల్గు వేదములచేఁ గీర్తింపఁబడిన పరమేశా...” అను పదిహాముఁ బాడి యా పద్యములందు “పూర్వ మురయూరు చోళుఁడు కావేరిలో స్నానమాడుచుండ నతని రత్న హారము నీటఁబడ నతఁడు శివా! దీనిని నీవే గైకొమ్మన నది యభిషేక జలఘటమందుఁ జేర శివు డద్దానిని ధరించి రాజును కరుణించె”నను పూర్వ గాథను చేర్చి పాడెను.

తిరుప్పాచ్చి లాశ్రమమున స్వర్ణరాశి నందుట :—

పిదప సుందరుఁడు తిరుప్పాచ్చి లాశ్రమముఁజేరి యాల యమును ప్రదక్షిణించి సర్వమంగళాపతిని మ్రొక్కి ద్రవ్యాశ

అధికముగా దదర్శమై ప్రార్థించెను. శివుఁ డాతని ధనకాంక్షఁ దీర్చకయుండఁ సుందరుఁడు భయభక్తులు పెనగొన భక్తులఁ గాంచి, తన కొఱతను చెప్పువానివలె “ఇతఁడుగాక వేరు దైవములేదా! ప్రత్యహము కైలాసమునుండి భూమికేల రావలయు? నేనితనికి దాసుఁడనై యున్నాఁడఁగదా? ఈ శిరమును జిహ్వను నాకితఁడేల యొసంగె? నేనేమి యితని దూషించి తినా?” (ఇవరు అల్లారు ఇల్లయో పిరానాఁ...) అని పాడెను. శివుఁడా గేయమునకు మెచ్చి స్వర్ణరాశి నొసంగెను. అంత సుందరుఁడా పశుపతిని సేవించుచు నచటఁ గొంతకాలముఁ గడపెను.

అటనుండి కావేరీతీరమునంటి పోయి తిరుపైంగిలిని చేరి శివుని దర్శించి మ్రొక్క నచట కంకాళవేషమున శివుఁడు ప్రత్యక్షముగా “అరణ్యవాసా! దారుకావనమందలి ముని పత్నుల మనంబులు చలింప భిక్షుకవేషధారివై పోవ వారు నిన్ను కామించిరిగదా...” అని పొగడి, భక్తులతో తిరువీంగోయిమలై మొదలగు శివక్షేత్రములను దర్శించుచు కొంగునాఁడు చేరెను. అచట పాండికొడిముడిని దర్శించి శివునకుమ్రొక్కి “ఈ దేవుని మఱువఁజాలను. ఈతని పాద కమలములను నేను మఱచినను వా జిహ్వ సదా పంచాక్షరినే జపించు” నను సద్యమాలిక నర్పించి తిరునెరిమూరున కేగెను. అచట శివుడు కనకసభలోని తన తాండవ నృత్యరూపముఁ గన్పఱుప సాష్టాంగముగ మ్రొక్కి, యింద్రియాదుల కతీత

మగు బ్రహ్మానంద సాగరమున మునింగి యా తేత్రమునఁ గొంతకాలము గడపెను.

కనకసభలో నాట్యావసరమున నుద్ధృతమైన పాదకమలముతోడి నటరాజేశ్వరునిఁగాంచు భాగ్యము నందిన వానికిఁక పొందఁదగిన దేమియుండును? సుందరమూర్తి యా స్థలమును వీడి పర్వతారణ్యములను నదీనదములను దాఁటుచు ననేక శివస్థలములఁగాంచి మ్రొక్కుచు తిరువెంజమాక్కూడలిని దర్శించి తిరువర్క్కుడిమలను చేరి, మహేశ్వరునకుఁ బ్రణమిల్లి పద్యమాలిక నర్పించి, తిరుమేట్రిళిని దర్శించి, తిరుఇన్నంబరు తేత్రమునకేగి పరమశివు నారాధించి, “వేదాదిపురుషా! యీ స్థలంబునకువచ్చి నిను మ్రొక్కువారు ధన్యులు” అని స్తుతించి తిరుప్పరంపయమను శివస్థలముఁ జేరెను. తిరువెణ్ణై నల్లూరులో శివుఁడు దాసునిఁగాఁ జేసికొనిన సుందరుఁడు వచ్చుచున్నాఁడని విని యచటి భక్తు లాతనికి నెదురేగి మ్రొక్కి- “మా పూర్వపుణ్యాఫలమేమో! మిము దర్శించు భాగ్యము నందఁ గల్గితిమి” అని పొగడి యాహ్వానింప వారితో సతఁడచటి శివాలయమునకేగి భవలింగమునకు బుష్పాంజలి నర్పించి సాష్టాంగ మాచరించి, యా నీలకంఠుని కరుణకుఁ బాత్రుఁడై యుండెను.

పిదప సర్వవ్యాపియగు నుమాధవుఁడు సంతసమున నెలకొనియుండు ననేక తేత్రంబులఁ గాంచు నిచ్చితో బయలుదేరి భక్తులు వెన్నంటి రా, కొండగోగుఁ బూవులు మందారములు

మల్లియలు మొదలగు పూవులఁదాల్చు పరమశివుడుండు స్థలముల ననేకంబులఁ గాంచుచు నాట్యకత్తెలగు లతాంగులకు నిలయమైన తిరుక్కుడలై యాట్రూరును చేరెను. కాని యా యూరిలోని కేఁగక వృద్ధాచల మార్గముఁ బట్టెను. అపుడు శంకరుఁడొక వైదిక విప్రవేషమున మార్గమున తటస్థింప నాతనిఁ గాంచి సుందరుఁడు ‘వృద్ధాచలమునకు దారియెద్ది?’ యన నతఁడు కుడలి యాట్రూరు మార్గముఁ జూపి కొంతదూరము వెన్నంటివచ్చి యదృశ్యుఁడాయెను. సుందరుఁ డాతనిఁ గానక “మార్గసాహాయ్యుఁడై వచ్చినవాఁడు శివుఁడే. నే నీ స్థలము నతిక్రమించుటను సహింపనివాఁడై యిటకుఁజేర్చెను. అతని కరుణాతిశయ మెంత మహత్తర” మని యా స్థలముఁజొచ్చి శివునకు పద్య మాలిక నర్పించి వృద్ధాచలమున కేఁగెను.

అచటి గోపురమునకు మ్రొక్కి యాలయమును వల గొని లోనికేఁగి మ్రొక్కి “తనుమధ్యా...” (నంజయిడై...) యనిపాడి యా కైలాసపతికడ ధనముఁ బొందఁగోరి, “భస్మావలిప్త సర్వాంగా...” (మెయ్యెముట్రప్పొడి...) అను పద్యముఁజెప్ప వృద్ధాచలేశ్వరుఁ డాతనికి పండ్లెండువేల బంగారు నాణెముల నొసంగెను. సుందరుఁడా ధనముఁగాంచి మనం బలర “స్వామీ! దేవర యొసఁగిన నీ స్వర్ణరాశిని తిరువారూరు జనులు గాంచి యాశ్చర్యపడునట్లొనర్పవలయు” నని విన్నవించెను. అపుడు శివుడు “ఓయీ! ఈ ధనము నిచటి మణిముక్తానదిలో వైచిపోయి, తిరువారూరు కమ

లాలయ మందలి సరోవరంబునఁ బొందుము” అని యశరీర వాణి మూలముగ ననుగ్రహించెను.

ఆకాశమునుండి వీతెంచిన యా మధురవాక్కులు వీనులు సోకగ సుందరుడొక నాణెమును మచ్చునకై తనకడ దాచికొని మిగత బంగారము నంతటిని మణిముక్తానదికి నెత్తి కొనిపోయి “ఆనాడు నను దాసునిగాఁ జేసికొనిన తత్త్వము నిపు డెఱింగెద” ననుచు నందుఁ బడవై చెను. పిదప నట రాజుఁ గాంచఁ దలఁచి భక్తులతో చిదంబరమున కేగెను.

చిదంబర దర్శనము :—

సుందరుడు మార్గ మధ్యమునఁగల శివస్థలములకు మ్రొక్కుచు గడయూరును దర్శించి చిదంబరముఁజేరి వీధికి వందనమాచరించి ద్వాఃప్రదేశముఁజొచ్చి మ్రొక్కి యాల యముఁ జుట్టివచ్చి శిరమునఁ గరములఁ గీలించి, లోనికేగి నేత్రములనుండి యానంద బాష్పములు జలజల రాలుచుండ మాటలు తడంబడ నేనుఁగుమెట్టును సమీపించి నటరాజు దివ్య పాదపద్మంబులకు మ్రొక్కి తిరుప్పేరూరులోఁ దాను గాంచిన దృశ్యమును స్మరించి “నాకుఁదప్ప నితరులకుఁ జూపని పదసరోజములుఁగల శివా...” యను పదిహాముఁబాడి యా పద్యములందు “శైవసన్మార్గగాములు యమునిఁ గాంచరు. నరకాదులు వారికుండవు. దాసున కంతటను దర్శనమిచ్చితివి” అను భావమును పొందుపఱచి పాడెను. పిదప నచటి వైదిక

దీక్షిత బ్రాహ్మణులు తన్ను సేవింప నచట కొన్నిదినంబులుండెను.

సుందరుఁడు చిదంబరమును వీడి యనేక క్షేత్రంబులను గాంచుచు కరిష్పరియలూరునకు వచ్చి యందలి తిరుక్కాహుడి యాలయముఁ జొచ్చి శివునకు మ్రొక్కి గీతములఁబాడి పోవుచు మార్గమునఁగల కాళిపుత్తూరుఁగాంచి, నాట్టుముల్లూరున కేఁగుచుండ మార్గమున త్ర్యంబకుఁడు దర్శనమియఁగాంచి “నీ యరుణారుణ పాదకమలములఁ జూపి కరుణించితివి. చంద్రకళాధరా!” యని పాడి తిరువదిర్క్కొల్పాడినిఁ జేరి “మత్తైభమద విదళనా.....” యని యారంభించు గీతముఁబాడి యాలయములోనికేఁగి మ్రొక్కెను. పిదప వేల్విక్కుడినిచేరి ముక్తి ప్రదాతయగు ముక్తిశ్వరునకు మ్రొక్కి తిరుత్తిని దర్శించి యచట సదాశివుని కల్యాణవేషముఁ గాంచి, స్తుతించి తిరువారూరుఁ జేరెను.

నదిలోవై చిన స్వర్ణమును సరస్సులో వెదకుట :—

దేవేంద్రాది దేవసేవితంబగు తిరువారూరు గోపురమును సమీపించి వందనం బాచరించి యాలయములోనికేఁగి మూలస్థానేశ్వరుని స్తుతించి వెలికివచ్చి, పరవయూరు నింటికేఁగ, తామరసాక్షి, బింబాధరోష్ఠియగు పరవయూరు వచ్చి సుందరుని పాదములకు మ్రొక్కి “ఇన్నాళ్లకు మాపై దయగల్గెనా! మీ దయకు మేమిపుడు పాత్రులమైతిమి” యని మధుర

చాక్కులఁబల్కి గృహంబులోనికిఁ గొంపోయెను. సుందరుఁ డాయమతో సుఖించుచు నొకనాఁడు “వృద్ధాచలేశ్వరుఁడు కరుణతో నిచ్చిన బంగారమును మణిముక్తానదిలోఁ బడవైచితి. ఇప్పుడు కమలాలయమునకేఁగి దానిని తెచ్చుకొందము. నా వెంటరమ్ము” అన నామె యాశ్చర్యముతో “నదిలో వైచుట యేమి? గుంటలో వెదుకుటయేమి?” అని మందహాస మొనర్చెను. అంత సుందరుఁడు “సుందరీ! ఇది పరిహాసము గాదు. విశ్వనాథుని కరుణచే కమలాలయమునుండి బంగార మెత్తి నీకిత్తు. రమ్ము” అని యామెను వెంటఁగొని వల్మీక నాథుని సేవించి కమలాలయమునకుఁ బోయి తత్తీరమున పరవ యారును నిలిపి, సరోవర జలంబుల బంగారమును వెదుకఁ జొచ్చెను. అప్పుడు శివుఁడు సుందరుని మధురగీతి విన నాశించి బంగారము లభింపకుండఁ జేసెను.

పరవయారు సుందరుని గాంచి “ఓ యయ్యా! ఏటిలో వేసి గుంటలో వెదకిన దొరకునా!” యనెను. అంత నతఁడు “పరమేశా! పరవ పరిహసింపని విధమున బంగారము నొసఁ గుము” వృద్ధగిరీశ్వరా! వృద్ధాచలమున స్వర్ణమిచ్చి యిచట గ్రహింపుమంటివి. పరవ యెదుట నన్నవమానింపకుము.” (పోత శైయిద మేనియ నీర్...) అను పదిహాము బాడి ప్రార్థించెను. కాని బంగారము లభింపలేదు. సుందరుఁడు వ్యసన పరీతుఁడై “నిన్ను స్తుతింపక నే నెప్పుడు నుండఁగాదె...” (ఏత్తాదు ఇరుందు అరియే...) అను పదిహాముఁ బాడెను.

వెంటనే శివుని దయచే బంగారపు మూట లభించెను. అతఁ డద్దానిఁ దీరముఁ జేర్చ నచటి జనులు “ఇట్టి భాగ్య మెవరికిఁ గల్గు”నని పొగడి మ్రొక్కిరి. సుందరుఁడు మున్ను తనకడ దాచిన మచ్చు తునుకతో నది సరియగునా యని చూడ నపుడు లభించినది తక్కువవన్నె బంగారముగఁ గన్పింప “దాసుని తప్పేమి? ఇట్లెల చేసితివి?” అని ప్రార్థింప నా గీతికను విని సంతసించి శివుఁడా బంగారమును మేలిమి బంగార మొనర్చెను. సుందరుని కవితను విన నీలకంఠుఁడెంత యాశపడుచు నుండెనో గదా! పిదప నా స్వర్ణరాశిని పరవయారు నింటికిఁ బంపి తాను వల్మీకనాథుని సేవింపఁబోయెను. వల్మీకనాథాలయమున కేగి మ్రొక్కి “నీ దాసాను దాసుండ...” అని పదిహాముతో స్తుతించి పరవయారు నింటికేగి సంతసంబున నుండెను.

స్థలయాత్ర :—

కొంత కాలమట్లు గడపి మరల శివక్షేత్ర దర్శనాభి లాషియై సుందరుఁడు త్యాగరాజు ననుమతినంది తిరునల్లారుఁ జేరి శివుని సేవించి, తిరుక్కడయూరునకుఁ బోయి త్రిపురాంత కుని దర్శించి “భస్మావలిప్త దేహః...(కొడియార్ మేనియనే) అను పద్యమాలిక నర్పించి సుదృఢమైన ప్రాకారముచేఁ జుట్టఁబడిన తిరువలంపురముఁ జొచ్చి శివునకు మధురభావో పేతములగు గీతంబులఁ గాన్క యిడి, రత్నంబులను ముత్తయంబు లను తన తరంగహస్తముల నెత్తి సర్వకాలములందు సముద్రుఁడు పూజించు మహాదేవుఁడు వేంచేసియున్న తిరుచ్చాయకాడూరు

శివుని మొక్కి తిరువెంగాడు, తిరుననిపల్లి, తిరుచ్చేంబోవ్వులి మొదలగు శివక్షేత్రంబులను సేవించి, తిరునస్త్రియూరుఁ జేరెను. సుందరుఁ డచటి యాలయముఁజొచ్చి పార్వతీపతికి వందనం బాచరించి, మనంబు ద్రవింప పూర్వము తిరునావుక్క-రసు శివునిపై జెప్పిన చతుస్సహస్రాధిక గీతములఁ బొగడుచు పద్య మాలికఁ జెప్పెను. అచట కొంతకాలముఁ గడపి, తిరునీడూరుఁ గాంచి, తిరుప్పుంగూరును సేవించి, నందన వనావృతంబగు తిరుక్కోలక్కాను చేరఁబోవ శివుఁడా పురిబాహ్య ప్రదేశ ముననే దర్శన మొసంగెను. “కోలక్కాలో నినుఁగంటి శివా” అను మకుటముఁగల పద్యమాలికఁ బాడుచు నాలయ ముఁజొచ్చి, పూర్వము జ్ఞానసంబంధుఁ డచట చేతులతో తాళము వేయుచుఁ బరవశుఁడై పాడ, నాతనిఁ గరుణించి బంగరు తాళముల నొసంగిన కరుణాతిశయముఁగూర్చి పాడి స్తుతించెను, పిదప ముత్తమిశ పండితుఁడగు జ్ఞానసంబంధుని జన్మముచేఁ బవిత్రమైన శీర్గాళిఁజేరి మ్రొక్కి తిరుకురుహా పూరును దర్శింప నేగెను.

శివుఁడు పాథేయ మొసగుట:—

సుందరుఁ డిట్లు అనవరత ప్రయాణములచే నలసిపోవుచు ట్టుత్తిపాసాకులితుఁడై మార్గమున వెతఁజెందెను. భక్తుని బౌధ నెఱింగిన భవుఁడు జలపూర్ణ కలశమును, అన్నపుమూటను గైకొని సుందరుఁడు వచ్చు మార్గమున శ్రోత్రియ బ్రాహ్మణ రూపమున నతనిరాక నెదురుసూచుచుండెను. భక్తజనుల

శ్రమాపనోదమునకై యచట నొక చలిపందిరిని ఒక సరోవరంబును సంకల్ప మాత్రమున నిర్మించియుండెను. సుందరుడు భక్తులతో నా శాలఁ బ్రవేశించి యటఁ గన్పించిన వైదికుని పాదములకు మ్రొక్కి “శివాయనమః” అని పల్కి యాతని సమీపమునఁ గూర్చుండెను. ఆ పాఱుఁ డాతనిఁ గాంచి “ఓయీ! అధ్యశ్రమపీడితుడ వై నయట్లున్నాడవు. నాకడ జలాహారములు గలవు. వీనిచే నాఁకలి దప్పలు దీటును” అనఁగ నతఁడు వేదవిదుడిచ్చు దానిని తిరస్కరింప నేల? యని గ్రహించి భక్తులతో తాను నారగించి నీటిఁద్రావెను. వైదికుని కరుణచే నన్నము మిగిలియుండఁ గాంచి యచట నుండు జనుల కందఱ కా యాహారము నిడి సంతసించెను. జతరాగ్ని కింత యన్నమిడిన అన్నపూర్ణాపత్ని మనసార స్తుతిం చెను. కడుపునిండఁ దినుటచే సుందరునకు నితరులకును మత్తెక్కినటుల నిద్రాదేవి యావహించెను. వారు నిద్రించుచుండ వైదిక వేషధారి యా పందిరితో మఱగిపోయెను.

సుందరుడు శివాధీన మనస్కుడై కొంతవడి నిద్రించి, మేల్కొంచిచూడ పందిరి లేడు. వైదికుడు గన్పించఁ డయ్యెను. అది లోకావన దీక్షాపరుడగు దాక్షాయణీపతి కరుణయని యెఱిఁగి సుందరుడు “ఇట్టి నీ మహిమ నెఱుంగ నైతి...” అని పాడుచు తిరుకరుహావూరుజేరి యందలి వెల్లడ యను నాలయముఁ బ్రవేశించి వలగొని యమృతేశ్వరునకు మ్రొక్కులిడి స్తుతించెను. పిదప జటాధారి శివుఁడుండు ననేక

శివస్థలంబులఁగాంచుచు తిరుక్క-లిపాలును, దర్శించి తిరు త్తినై నగరమునకేగి విశ్వనాథున కేటికోళ్లు సమర్పించి తిరునావ లూరున కేఁగెను. అచటి భక్తులు సుందరునిరాక విని నగరము నలంకరించి “నేఁడు పర్వదినము. పుణ్యమూర్తి యే తెంచు చున్నాఁడు” అని పల్కుచు నెదురువచ్చి స్వాగతమువల్గ వానితో నాలయమునకేగి శివునిముందు నిలిచి యగమ్య గోచరుడగు పశుపాశ విమోచకుని పద్యములతోఁ గీర్తించి యచ్చోట కొన్ని దినంబులుండెను.

తొండమండలముఁ జొచ్చుట :—

సుందరుఁడు తొండమండలముఁజొచ్చి యందనేక పుణ్య స్థలములనుఁ గాంచుచు, ననేక నదీతీరములను పుష్పద్వాన ములతో నిండిన వనములను పర్వతంబులఁదాటి తిరుక్క-ళు క్కుండముఁజేరెను. అచటి భక్తులు సుందరుని భక్తితో నాహ్వానింప వారితో నాలయముఁజొచ్చి, శివునకు సాష్టాంగ మాచరించి రాగ తాళ లయ యు క్తంబుగ మధురగీతిఁబాడి స్తుతించి యటఁగొన్ని దినంబులు గడపెను. పిదప తిరుకచ్చూరునకేగి చంద్రమాళినిఁగాంచి మ్రొక్కి స్తుతించి వెలికివచ్చెను. అది మట్టమధ్యాహ్నము. భుజించు వేళ, భగవన్ని వేదనముఁ దెచ్చు పరిచారకులు రానందున సుందరుఁడు భక్తులతో తపించుచుండెను.

శివుడు భిక్షాటన మొనర్చి యన్నమిడుట :—

కొండపై నుండు నోషధీశ్వరుడు సుందరుని తుద్యాధః
 దీర్ఘగోరి వైదిక బ్రాహ్మణ వేషధారియై భిక్షాపాత్రై కై కొని
 సుందరుని సమీపించి “ఓయీ! నీ వాకలితో నటమటలాడు
 చున్నాడవు. నేను నీకై భిక్షమెత్తి తెచ్చెద. నే వచ్చువఱ
 కిందేయుండునది” యని పలికి, తిరుక్కచ్చాదులోని వైదికుల
 యిండ్ల “భవతీ! భిక్షాందేహి” యని యడుగ గృహస్థులు
 విభూతి ప్రకాశముతో యజ్ఞోపవీతధారియై యెఱువై న పద
 సరోజంబులతో వచ్చిన వైదిక శ్రేష్ఠుని గాంచి లేదనక యన్న
 మిడిరి. ఆ భిక్షాన్నముతో వచ్చి సుందరునిముందు నిలిచి
 “భక్తాగ్రేసరా! శాకపాకంబులతోడి యీ మధురాన్నము
 భుజింపుము” అనెను. అతఁడా వైదికుని ప్రేమకు వందన
 మాచరించి భక్తులతో నారగించుచుండ వైదికుఁడంతర్ధానముఁ
 జెందెను. సుందరుఁ డాతనిఁ గానక” పరమేశా! యీ
 దాసునకై యీ నట్టెండలో భిక్షమెత్తి కాపాడిన నీ కరుణను
 నే నెట్లు పొగడఁగలాడ...” అని వేవిధముల స్తుతించి యానంద
 బాష్పములతో సాష్టాంగ ప్రణామము లొనర్చెను.

కాంచీపురమున స్వర్ణమునందుట :—

పిదప సుందరమూర్తి యోషధీశు ననుమతినంది బయలు
 దేటి, యనేక శివస్థలములందలి ముక్కంటికి వందనమాచరించి
 పద్యమాలికల నర్పించుచు నేకామ్రేశ్వరుని సదావాసమగు

కాంచీపురిని సమీపించెను. కాంచీపురియందలి భక్తులు తిరు
వెణ్ణెనల్లూరులో శివునిచే దాసునిగా గ్రహింపబడిన సుందరుఁడు
వచ్చు వార్తను విని సంతసమున పురము నలంకరించి పూర్ణ
కుంభములతో ధూపదీపములతో భవనములను సుగంధ
వాసితములఁజేసి. తిరునావలూరు సుందరున కెదురేగి భక్తి
మ్రొక్కి యాహ్వానించిరి. సుందరుఁడు వారికిఁ బ్రత్యభివాదన
మాచరించి గగనమంటు ప్రాకారములను గోపురముల నధిగ
మించి, యేకామ్రేశ్వరు నాలయముఁజొచ్చి ప్రదక్షిణత్రయ
మాచరించి లోనికేగి, గర్భాలయముఁజొచ్చి శిరమున కర
ముల గీలించి శ్రీ కామాక్షి సేవితుఁడగు నేకామనాథునిఁ
గాంచి ప్రణమిల్లెను.

భక్తి భావాతిశయమునఁ బరవశుఁడై పాడి స్తుతించెను.
పిదప నా నగరమందు వసించి యహరహము నేకామ్ర
నాథుని సేవించుచు పద్యమాలికల నర్పించుచు నొకనాఁడు
స్వర్ణమునకై ప్రార్థించి యిచ్చాపూర్తి నందెను.

అటనుండు కాలమున తిరుకచ్చికావదమును దర్శించి
వచ్చెను. పిదప తిరునంగాట్టూరున కేగి జన్మదుఃఖ నివారణ
మునకై ప్రార్థించి, తిరుమాక్కలూరు, తిరువల్లములను గాంచి
మేఘములు సంచరించు శిఖరములుగల శ్రీ కాళహస్తిని చేరెను.
కన్నప్ప దుఃఖముఁ బోగొట్టిన శ్రీ కాళహస్తిశర్వరునకు మ్రొక్కి
కన్నప్ప కొండ నెక్కి తిన్నని సేవను పొగడుచు పద్యములు

సెప్పి యట కొన్ని దినంబు లుండెను. పిదప అటనుండియే భ్రమరాంబా మల్లికార్జునుల నిలయమగు శ్రీశైలమును కేదారము మొదలగు స్థలములను ప్రత్యక్షముగఁ గాంచినటుల భావించి మ్రొక్కి పదిహాములఁ బాడెను.

తిరుబ్రతీయూరుఁ జేరుట :—

శ్రీ కాళహస్తిలోఁ గొన్ని దినములు గడపి పిదప సుందరుఁడు తరంగ ఘోషములతో నిండి ధరణికిఁ దిగిన శివలోక మోయన నుండు తిరుబ్రతీయూరుఁ జేరెను. అచటి భక్తులు సుందరుని రాకను విని, వీధులందు అరఁటి స్తంభములను క్రముక వృక్షములను నిలిపి సుగంధ జలములను చల్లి పూర్ణ కుంభములనిడి, యా భక్తవరేణ్యున కెదురేగి యాహ్వానించిరి. మంగళవాద్యములు ఘోషింప దేవకాంతలు పూవులఁ జల్లుచుండ, నాట్యకత్తెలు నటనమాడ, సుందరుఁడు భక్తులతో నగరముఁ బ్రవేశించెను. భక్తుల జయజయధ్వానములు సాగర ఘోషము నధఃకరించుచుండ నతఁడు త్యాగేశు నాలయ ద్వారముఁ జేరెను. గగనమునకు మానదండమోయన విలసిల్లు గోపురమునకు మ్రొక్కి యాలయమును వలగొని, హృదయము ద్రవింపఁ గరములను శిరమున గీలించి, త్యాగేశునకు సాష్టాంగ మాచరించి మధురగీతములతో వినుతించెను. పిదప నచట నివసించుచు షట్కాల పూజావసరములందు నీశుని దర్శించుచు, మధురగీత మాలికల నర్పించుచుండెను.

శంగిలియారు చరితము:—

పార్వతి చెలియగు అనిందిత శివుని కరుణచేఁ గైలాసము వీడి న్యాయరు గ్రామమున వేళాలకులమున శీలవంతుఁడగు న్యాయరుకిళారను కర్నకున కేకైకపుత్రికగా జనించెను. ఆమె శంగిలియారను పేరున నొప్పుచు భవానీపద సరోజములను మఱువక పూర్వజన్మ వాసనావాసితయై భక్తితో స్మరించు చుండెను. క్రీడలలోఁగూడ భవుని సేవించుచు యశావనవతి యాయెను. ఆయమ సౌందర్యము లోకోత్తరముగ నుండె. లోకులామె దేవభావముఁ దలఁచి ముగ్ధులగుచుండిరి. రంభా ద్యప్సరో వనితలను మించి యామె యందము నవనవోన్మేషము నందుచుండెను.

తండ్రి యామె వయః పరిణతిం గాంచి, భార్యతో “మన శంగిలియారు సద్గుణరాశియై పెండ్లియీడు నందినది.” అన నామె “మన కులగోత్రములకుఁ దగిన వరుని వెదకి పెండ్లిగా వింపుఁడు” అనెను. ఆ మాటలు వినుచుండిన శంగిలియారు “వీరిట్లాడుట తగదు. నేనొక శివభక్తునకుఁ దగినదాననని వీరెఱుంగకున్నారు. శివుని కరుణాపాత్రుఁడు గానివాఁడు నాకు భర్త గాఁజాలఁడు,” అని తలంచుచు మూర్ఛిలైనది. తండ్రి కలతవడి యేమి సంభవించె? నని దురపిల్లుచు శీతలోదకములను మోముపైఁజల్లఁ కొంతవడి కామె మూర్ఛనుండి తేఱెను. తండ్రి “కుమారీ! ఇట్లేలయైతివి?” యన నామె “మీరు నా వివాహముఁగూర్చి మాటలాడితిరి. నేను శివభక్తరూపిని పరి

ణయ మాడఁజాలను. నేనిక త్యాగేశు ననుసరింతు” నని పల్కెను. ఆనాటినుండి శంగిలియారు తలిదండ్రుల మె మాట లొరులెఱుంగని విధమున దాచియుంచిరి.

అపుడు సన్నిహిత బంధువులలో నొకఁడు శంగిలియారు భావము నెఱుంగక యామెను పెండ్లియాడఁగోరి కులవృద్ధుల నామె తండ్రికడ కంపెను. వారు కన్యనడుగ న్యాయరుకిళ్ళారు యుక్తియుక్తముగ మాటలాడి వారిని పంపివైచెను. పెద్దలు నిరాశాహతులై పోవునప్పటికి నా వరుఁడు భక్తురాలి కపకార మొనర్చినవానివలె యమనదనమున కేగెను. శంగిలియారు తండ్రి యా వార్తనెఱింగి “జీవింప గోరువారు శంగలియారు వివాహ విషయముఁ బల్కరాదని విధినియమమో! లోకు వీ విషయమెఱుంగ శివుఁడిటు చేసెనేమో” అని భావించి కుల వృద్ధుల కా సంగతిఁ దెల్పెను. వారు శంగిలియారు దైవాంశ సంభూతురాలని భావించిరి. శంగిలియారు శివస్మరణలో నిమగ్నురాలాయెను. తలిదండ్రు లామె మనోభావ మెఱింగి యామెను తిరుబ్రటియూరుఁ జేర్చ నిశ్చయించిరి.

ఒకనాఁడు తలిదండ్రులు బంధువులు శంగిలియారుఁ గాంచి “నేటినుండి నీవు కన్యకామతమున నివసింపుము” అని పల్కి యామెను తిరుబ్రటియూరునకుఁ గొంపోయి కన్యకా మతము నొకదానిని నిర్మించి, భోజనాది వసతులఁ గల్పించి “అమ్మా! నీవిట శివుని సేవించుచుండుము” అని మ్రొక్కి కన్నీరు కాల్యులుగట్ట నేడ్చి యామె నచట విడిచిపోయిరి.

పరమశివ పాదారవింద సేవాసక్తయగు శంగిలియారు
అహరహము పూజావసరములం దాలయమునకేగుచు, పుష్ప
మండపమున తెరగట్టించి యందుచెలులఁగూడి పూర్వము తాను
కైలాసమున నొనర్చుచుండిన మాలాకార వృత్తి నవలం
బించి యయ్యాయి కాలములందు శివున కలంకరింపఁదగు
మాలికలను చిత్రవిచిత్రముగ కలానైపుణ్యముతోఁగూర్చి
యర్చింప సాగెను.

సుందరుఁడు శంగిలియారుఁ గాంచుట :—

శంగిలియా రివిధమున సేవించుచుండు కాలమున నొక
నాఁడు సుందరమూర్తి త్యాగేశుని సేవింప నాలయమునకు వచ్చి
త్యాగేశునకు మ్రొక్కి పద్యమాలిక నర్పించి, భక్తుల వివిధ
సేవలఁ గాంచుచు పుష్పమండపముఁ జొచ్చెను. అట ప్రేమయే
దారముగ పంచాక్షరినే పుష్పములుగ భావించి శివుని స్తుతిం
చుచు మాలికలఁగట్టు భక్తులఁగాంచి సుందరుఁడు వందన మాచ
రించి పోవుచుండఁ దాఁ గట్టు మాల పూర్తియగుటఁ దెర
దొలగించి వెలికి వచ్చుచు తన్నుఁ గాంచి మెఱపు మొయిలు
సొచ్చినటుల తెర వెనుక కేగిన శంగిలియారుఁగాంచి జన్మాం
తరవాసన గుభిల్లుమన సుందరుఁడు చలించెను. రమ్యమైన
పానిఁ గాంచియు, మధుర శబ్దములను వినియు, జనుఁడు
సుఖుండయ్య పర్యుత్సకుండగు. భావమందు స్థిరమైన
జన్మాంతర సౌహార్దములను మనంబునఁ దలంచుటయే యాతని
యకాత్మక్యమునకుఁ గారణమని కాళిదాసు నుడివెనుగదా!

దారమునఁ గూర్చని ముత్తియము, తుమ్మెదలానని పుష్పమునగు శంగిలియారుఁ గాంచిన సుందరుని మనము కల్లెము తెగిన యశ్వమువలె పరుగిడసాగెను. అతఁడు పుష్పచాపుని బాణ పరంపరకు గుఱియయ్యె. ఆ కుసుమాయుధుని దెబ్బల ణ్కోర్కలేక యతఁడు వెలికి వచ్చి యచటివారిఁ గాంచి “బంగారమునఁ బొదిగిన రతనమువలె, బాల చంద్రరేఖవలె, మెఱపు తీగయోయన మెఱసి, నా మనంబుతోఁబాటు తెరలొని కేగిన కాంతామణి యెవతె” యని యడిగెను. వారు “ఆమె శివపాదారవింద సేవాసక్తయగు శంగిలియారను కన్యక” యని తెల్పిరి. అంత సుందరమూర్తి “మన్మథాంతకు డిరు ప్పురిపై కరుణఁ జూపి యీ జన్మలఁ బ్రసాదించెను. ఒకతె పరవియారు. వేఱొకతె యీమె. ఈమె నా జీవమును పూవులతోఁ జేర్చి బంధించినది. శివుని కరుణతో నీమెను పొందెద”నని మరల శివాలయములొని కేఁగెను.

శంగిలియారు నిమ్మని శివు నర్థించుట :—

సుందరుఁడు త్యాగేశునకు సాగిలపడి మ్రొక్కి చేతులు జోడించి “త్యాగేశా! వామభాగమునఁ బార్శ్విని శిరమున గంగను దాల్చియున్నాడవు గావే! పుష్పమండపమునఁ బుష్ప మాలాకారియై నిన్ను సేవించు నీ శంగిలియారును నా కొనఁగి నా తాపముఁ దొలగింపరాదా!” అని వేడి వెలికివచ్చి “శివా! నీ దాసుడనగు నాకీ తలఁపుఁ గల్గినది. ఇది నీ సేవాభాగ్యమే. నా హృదయమున నిట్టి సంచలనము గలుగ హేతువేమో!

కరుణించుము” అని తలంచుచు నుండెను. అపుడు వివస్వంతుడు సుందరుని మనస్తాపముఁ గాంచఁ జాలనివానివలె పశ్చిమాద్రిఁ జేరెను. చంద్రోదయ మామెను. అంత సుందరుఁడు ‘శివుఁడు నామైఁ గరుణించునా! యా దాసురాలి! నొసఁగునా!’ యని దుఃఖంపసాగెను. అపుడు శివుఁడు సుందరున కక్షిగోచరుడై “దాసబాలా! తపస్వినియగు శంగిలియారును నీ కొసఁగుచున్నాను” అని పలికెను. సుందరుఁడు “ఆనాఁడు తిరువెణ్ణైనల్లూరులో నన్ను దాసునిఁగఁ గ్రహించి ఇంత గొప్పఁ దనము నాపాదించితివి. ఇపుడు నా జీవములను నిల్పు నీమె నొసఁగి కరుణించితివి. నీ దయ నేనెట్లు పొగడగలను?” అని పలికి యా భక్తావన దీక్షితున కెఱుఁగెను.

శివుఁడు శంగిలియారు స్వప్నమునఁ దోచుట:—

త్యాగేశుఁడట్లు సుందరునకు సంతసముఁగూర్చి, విప్రవేషధారియై యర్ధరాత్రమున కన్యకా మతమున శంగిలియారు స్వప్నమునఁదోచె యామె మ్రొక్కి “దాసురాలి! పై కరుణఁ జూపితిరి. దేవరకేఱు సేయఁగలదాస” నని పల్కెను. శివుఁడంత “తపస్వినీమణి! సమధిక తపశ్శాలియు మాకు దాసుఁడు నగు సుందరుఁడు నిన్నుఁగోరి నన్ను యాచించుచున్నాఁడు. నీ వా భక్తుని పాణిని గ్రహించి సుఖంపుము” అన నామె మ్రొక్కి “దేవా! మీ రనుగ్రహించిన భక్తవతంసునకు నేడగిన దాసను. కాని నన్నాతఁడు పెండ్లియాడినను తిరువారూరును

మఱచునా! దీనిదలచి కరుణింపుడు” అని విన్నవించెను. త్యాగేశుడు శంగిలియారుఁగాంచి “సుందరుడు నిన్ను వీడకుండ శపథమొనర్చు జేసెదను” అని పల్కి, సుందరుని సమీపించి “ఓయీ! నీవు శంగిలియారుం గోరుచో నామెను వీడకుండునట్లు శపథ మొనర్చవలయు” ననెను. అతఁడు “దేవాదిదేవా! మీయానతి శిరంబునఁ దాల్తును. ఎట్లైనఱి యిక్కార్యము సాధించి దాసుని ధన్యుని గావింపుడు” అన త్యాగేశుడు నవ్వి “శపథ మొనర్చదగిన వాడవు నీవు. నే నిందేమి చేయనగును?” అనెను. అంత సుందరుఁడు “అనేక స్థలములందు భక్తుల ననుగ్రహించిన నీ రూపముఁగాంచ నభిలషించునా కి శపథము మహాదవరోధమగును గదా! దేవా! నేను శంగిలియారు వెంటవచ్చి నీ యెట్టయెదుట శపథమొనర్చువేళ దేవర స్వస్థానము వీడి యాలయము వెనుకనున్న పొగడచెట్టు కడకేఁగవలయు”నన శివుఁ డట్లే యనెను.

ఆ జటాధారి సుందరునికడ యొక క్రీడఁజూపదలఁచియో శంగిలియారు నర్చన సేవార్తిశయముఁ దలఁచియో వెంటనే యామెను సమీపించి “పుత్రీ! సుందరుఁ డాలయములో శపథముచేయుదు ననును. నీ వట్లుగాదు పొగడచెట్టుకడ చేయుము అనుము” అని పల్కి నామె “బ్రహ్మాద్యగమ్యా! తండ్రీ! ఈ రహస్యముఁ దెల్పి నన్ను దాసురాలినిగ గ్రహించితిరి. నా భాగ్య మేమనందు” అని యానంద బాష్పములను విడచెను. శివుఁడా స్థలమును వీడెను. వెంటనే యామె చెలు

లనులేపి తన్ను శివుఁడు కరుణించిన విధము నంతయుఁ దెల్పెను. వారు సంభ్రమాక్రాంతలై యామెకు మ్రొక్కిరి.

సుందరుని శపథము:—

సుప్రభాతమునకుఁ దగిన మాలికలఁగూర్చు సమయ మామెనని శంగిలియారు చెలులతో నవ్వాని సిద్ధపఱచి వారితో నాలయములొని కేఁగెను. సుందరమూర్తియు శివాజ్ఞ ననుసరించి లోనికేగి శంగిలియారు రాక కెదురు సూచుచుండెను. మెల్లమెల్లఁగ పదములిడుచు వచ్చు నామెను సమీపించి పరమేశ్వరుఁడు దయతో తనకుఁ దెల్పిన వార్తలను చెప్పెను, శివునాజ్ఞను సమ్మతించిన శంగిలియారు మాటుపల్కక చెలులతో లోనికేఁగెను. అంత సుందరుఁడు వారి నుద్దేశించి “లతాంగులారా! నేనీ పనితామణిని వివాహమాడి యీ యూరిని వీడిపోవనని శివునాజ్ఞచే శపథమొనర్పఁ దలఁతిని. మీరు శివసన్నిధానమునకు రండు” అనెను. వారంతకుముందే శంగిలియారు వలన వృత్తాంత మెఱింగినవారు; కాన ఆ చెలులు “మహాత్మా! శివునకుముందు శపథము నేయరాదు” అనిరి. సుందరుఁ “డట్లగుచో నేనెచట శపథమొనర్చవలయు” ననెను. వారు “పొగడచెట్టుకడ” అనిరి. ఆ పల్కులు సుందరుని విభ్రాంతు నొనర్చెను. వారి యభీష్టము నొనర్పనిచో కార్యము నెడు”నని “అట్లే యొనర్తు రండు” అని పల్కి వారితో వృక్షముజేరి ముమ్మాఱు ప్రదక్షిణ మాచరించి “తిరుబ్రతి

యూరును వదలి నేనెచటకు నేగను” అని శపథమొనర్చెను. శంగిలియా రాతని ప్రతినను విని “నేనెంత పాపిని. ఈతని శపథమునకు నే గారణమైతి గదా” యని చింతించెను. సుందరుడు వారిని వీడి యాలయముజొచ్చి మ్రొక్కి “దేవా! నీ కరుణాస్వభావ మెంత సాగసుగ నున్నది” యని పల్కి శివుని మనంబున ధ్యానించుచుండెను.

శంగిలియూరు కల్యాణము :—

త్యాగేశుఁ డా యిరువురి వైవాహిక కృత్యము నెఱవేర్చుబూని యయ్యారనుండు భక్తులకలలోఁ గన్పించి” మీరు శంగిలియూరునకు సుందరునకు విధ్యుక్తముగఁ గల్యాణముఁ గావింపుడు” అని యానతి నిచ్చి యంతర్ధానమందెను. వారు శివునాజ్ఞఁదల దాల్చి సకలవస్తువులను సిద్ధపఱచి మంగళవాద్యములు మ్రోఁగుచుండ వారిరువురకు కల్యాణ మొనర్చిరి. సుందరుడు దివ్యకాంతలను మఱపించు నా దివ్య సుందరియగు శంగిలియూరుజేపట్టి యామె యందమును కన్నులారఁ గ్రోలుచు, నామె మధురవాక్కులకు సొక్కుచు, ప్రణయ కలహనంతర సుఖభోగాదులచే నొడలు మఱచుచుండెను. కాని యతఁడు శివుని పాదపద్మములను మఱువక శివానందాబ్ధిలో మునింగియుండెను.

సుందరుఁడిట్లు లౌకిక సుఖభోగాసక్తుఁడై యుండ మధుమాస మేతెంచెను. అగస్త్యాద్రినుండి మెల్లఁగ చల్లఁగ మలయ

మారుతము వీవసాగెను. ఆ పిల్లగాలులు దక్షిణదిశయందలి చందనోద్యాన వనములఁజొచ్చి యతీశీతల చందన గంధ వాసనా వాసితంబులై నెలయేటి నీటికుంపురులఁగూడి వీతెంచి దంపతుల మనంబులఁ గలతపఱుప సాగెను. ఆ గాలి హోఃకగనే సుందరునకు తిరువారూరులో నక్కాలమున జరుగు వల్మీక నాథుని వసంతోత్సవము కన్నులకుఁ గట్టినట్లుండెను. ఆ యుత్సవ సమయమున పరవయా గొడలుమఱచి చేయు నాట్యము భక్తులతో మున్ను తానా యుత్సవమునఁ బాల్గొనుటయు స్మరణకు రా వల్మీకనాథునకు దూరుఁడనైతి నే యని దుఃఖించెను. “తిరువారూరు వల్మీకనాథా! నిన్నెన్నాళ్లు విడచియుందు? నా దైవమా...” (ఎత్తనైనాళ్ పిరింది ర్కెన్ ఎన్నారూర్ ఇరై వనయే...) అను పదిహాముఁ బాడెను.

వల్మీకనాథ దర్శనోత్సవ క్షణక్షణ మతిశయింప నిలువఁ జాలక త్యాగేశు నాలయమునకేగి భక్తితోఁ బ్రణామిల్లి యాయూరును విడిచిపో నుద్దేశించి యెల్లనుదాటి యడుగి డెను. శంగిలియూరునకుఁ దాఁజేసిన శపథాతిక్రమణ దోషము ఆవహిల్ల సుందరుని దృష్టి నశించెను. కన్నులు గానక మూర్ఛనంది యేమిసేయఁదోఁపక చలించెను. తనతప్పు నెఱిగి “ఈ మనిన దేహము” అను పదిహాముఁబాడి శివుని దాసుని తప్పు మన్నింపుమని వేడెను. ఎంత వేడినను ఫలితముఁ గానక తిరువారూరే శరణ్యమని భక్తులు దారిసూప పయనించుచు తిరుముల్లెవాయిలిని చేరి యచటి శివునకు మ్రొక్కి “శంగిలి

యారునకై నా కన్నులు దీసితివి. ఈ దాసుని దోషమును మన్నింపరాదా..." యని పాడి తిరువెణ్ణాకముఁ జేరెను. అచటి దేవదేవునకు వందనమాచరించి "నా ప్రభు వీ యాలయమున నున్నాడో..." అను పదిహాముతో స్తుతించెను. అంత శివుఁడు "మేమున్నాము" అని పల్కి యతనికి నూతనగుండ్రుటకై చేతికట్టి నొకదానిని ప్రసాదించెను. "ఇచట శివుని కరుణ యింతియ యని యతఁడు భావించి పయనమై క్కారైక్కాలమ్యూరు శిరముతో నడచిన స్థలమగు తిరువాలంగాడును చేరి "భస్మాభ్యక్తదేహః! ముక్తిప్రదాతా! భవరోగ నివారకా!" యని నుతించి కాంచీపురమున కేగెను.

సుందరుఁడు వామనేత్ర దృష్టి నందుట:—

నందనోద్యానావృతమగు కాంచీపురిలో దయతో జీవులను రక్షించుచు ధర్మమును పోషించు కామాక్షీదేవిని దర్శించి సుందరుఁడా జగన్మాతకుఁ బ్రణమిల్లి విదప అనాదినిధనుఁడగు నేకామనాథున కేటికోళ్లు సమర్పించి "దేవా! హాలాహలమును మ్రింగి దేవతల కమృతమొసఁగితివిగాదా! కామా ర్దుడనైనై చ్యవర్తనకు దిగిన నా దోషమును మన్నింపరాదా! మన్నించి కరుణించి, యీ దాసుఁడు నిన్ను కన్నులారఁగాంచు భాగ్యము నొసంగవే" యని పార్థించెను. "నీవు ముక్కంటివై యుండ నేను కన్నులు లేనివాడనై యుండుటను నీ వోర్వగలవా! తండ్రి!" యని వాపోయెను. శ్రీ కామాక్షీప్రియుఁడు భక్తుని మొఱునువిని మన్నించి యెడమకంటిచూపు నొసఁగి తన

దివ్యరూపము గాంచు భాగ్యమును సుందరున కొనఁగెను. పరమేశ్వరుని కృపచే నొక కన్నైన లభించెఁగదా యని యాతఁడానంద పరవశుడై యాడిపాడి స్తుతించెను. పిదప నా కామకోటను వీడిపోవుచు “వల్మీకినాథు నెపుడు గాంతు” నని పాడుచు తొండమండలమునుదాటి చోళదేశముఁ బ్రవేశించి “తిరునెల్వార్, ఆరత్తురై, దర్శించి కావేరియందు గ్రుంకులిడి తిరువావడుదురై ను చేరెను. ఆక్షేత్రవాసులు సుందరునకు స్వాగత మొసంగ వారితో నాలయముఁజొచ్చి మ్రొక్కి “గంగాధరా! ఒక కన్ను లేదు. ఇటు నాకు బంధువు లెవరు?” అను పద్యమాలిక నర్పించి తిరుత్తూరి కేఁగి అచటి హైమవతీపతికి వందన మాచరించి “ఈ దాసుని వ్యాధిని నివారింపు” మని వేఁడెను. “ఇచటి కొలనిలో స్నానమాడుము” అను అశరీర వాణిని విని యట్లే యొనర్చి నీరోగియై వెలికివచ్చి కైలాసపతిని వినుతించి పయనమై తిరువారూరుఁ జేరెను.

సుందరమూర్తి దక్షిణనేత్ర దృష్టి నందుట :—

సుందరుఁడొక కంటితో తిరువారూరును గాంచి, వసుధపై వ్రాలి మ్రొక్కి నిట్టూర్పులు విడచెను. ఉషఃకాలమున భక్తులెదురురా, వారిఁగాంచి నాయికా నాయక భావముతో కవిత సెప్పి దేవాశ్రయ మండపముఁజేరి మ్రొక్కి యాలయములోని కేఁగి వల్మీకనాథుని గాంచి “దుఃఖసాగరమున మునిగి దరిగానకున్న దాసుని కరుణింపు దేవా! ఈ కుడికంటి నొసంగి నీ భక్తావన దీక్షను ప్రకటింపు దేవా!” యని దాసభావముతోఁ బాడి

మ్రొక్కెను. అప్పుడు వల్మీకనాథుడు తన ప్రియదాసుని కరుణించి దృష్టి నొసంగెను. సుందరుడు దృష్టింబొంది మనోవాక్కుల కందరాని యానందముఁ బొంది నమస్కరించి యాడిపాడెను. వేయిసారులు మ్రొక్కు లిడెను. కన్నులార దేవదేవుని దర్శించి బ్రహ్మానంద మందెను. యామపూజ ముగియు వఱకునుండి యాలయమును వలగొని వచ్చి దేవాశ్రయ మండపమున నుండెను.

సుందరమూర్తి పరవయారును విడిచి తీర్థయాత్రాచణ్డై యేగినపిదప నామె యాతని విరహము సహింపలేక కృశించెను. క్షణ మొకయుగముగఁ గడపెను. సుందరుడు శంగిలియారును పెండ్లియాడుటను విని దుఃఖించెను. పిదప దుఃఖము కోపముగ మాతెను. ఆనాటినుండి యామెకు పూల సెజ్జ నిప్పలరాశి యాయెను. నిద్ర నశించెను. పరుండఁ జాలక యాననమునఁ గూర్చుండలేక నడవనులేక యెచటకు నేగఁజాలక వగలకు కొలువిచ్చెను. అది విరహబాధయా! కోష్ఠోద్రేకమా! అసూయయా! ఏమియో! ఎవరు నెఱుంగని విధమున నామె తపించెను. ప్రియుడు పరాయత్తుడుగా నెవతెయోర్వఁగలదు? పరవయారు శోకసాగరమున మునిగి గృహ కృత్యములందు విముఖయై గుండె వీలునటుల దుఃఖించుకాలమున సుందరుడు తిరువారూరునకు వచ్చెను. అతని పరిజనులు యథాపూర్వ మామె సాధములోనికిబోవ నామె వారింగాంచి సుందరునిపైఁ గోపమున వారి నిలువెడల నడచెను. వారిలోఁ

గొందలు సుందరునికడకేగి “అయ్యా! మీరు శంగిలియారును పరిణయమాడిన విషయమును పరవియారెఱిగి మమ్ము లోనికి రానీయక గెంటించినది” యని చెప్పిరి. సుందరుడు వారి మాటల నాలించి కలఁతఁజెంది “ఇక దీనికి నుపాయ మేమి?” యని చింతించి లోకజ్ఞులైన కొందఱి నామె కోపము నివారింపఁ బంపెను. వారు పరవియారుఁగాంచి, “అమ్మా! నీ సచ్చీలమున కిది తగునా? కోపముతో నాథునిత్రోసిరా జనుట న్యాయముగాదు.” అని యనేక లోకోదాహరణములఁ జూపి సుందరుని బ్రయమార నాహ్వానింపుము” అని చెప్పిరి. అగ్నిలో నాజ్యము పోసినటుల వారి మాటలు ఆమె కోపము నినుమడింపఁ జేసెను. ఆమె దుఃఖముతో నెలుఁగురాల్పడ “అయ్యలారా! నాకింతవంతఁ గూర్చిన సుందరుని మాట నా కడ నెత్తుకుడు. మీరిక నేమేని పల్కిన నా ప్రాణములు నిలువవు. మీరు వచ్చిన దారిఁ బొండు” అనెను. వారు భీతితో వెడలి సుందరున కా విషయముఁ దెల్పిరి.

పరవయారు మాటలను వినిన సుందరుడు మిక్కిలి సొక్కెను. తన్నా దుఃఖసాగరమునుండి తరింపఁజేయువా రెవరాయని యా యర్థరాత్రమున చింతాక్రాంతుఁడై యుండ నతని వెంట నుండువారు గాఢ నిద్రాముద్రులైరి. రాత్రి పూజలు ముగియుటచే జనసంచారము లేకుండెను. రాత్రించరులు సంచరించు నా యర్థరాత్రమున సుందరుఁ డొక్కరుఁడే మేల్కొని యుండెను. అప్పుడతఁడు శివునిఁ దలఁచుచు “దేవా! నన్ను

బాల్యమునందే దాసునిగ గ్రహించితివి. జన్మాంతరఫలముగ నన్నుఁజేరిన పరవయారు నన్ను తిరస్కరించుచున్నది. ఆమె నన్నాదరించునట్లు చేయ వేఁడెద. ఈ నిశియందే కరుణఁ జూపి పరవియారు కోపము నివారించిన నా జీవములు నిలుచును. లేకున్న తొలఁగును” అని దీనముగ ప్రార్థించెను. భక్తుల బాధను కొంచెమైనను సహింపని భవుఁడు తన ప్రియ భక్తుని మనస్తాపముఁ బోగొట్టకుండునా! బ్రహ్మాదుల కగమ్యములగు పదసరోజములను వసుంధరపై మోపి సుందరుని కడకా కరుణాసముద్రుఁ డేతెంచెను.

సుందరుఁడు తన్నుదర్శింప నేతెంచిన వల్లీకనాథుఁ గాంచి సంతసించి పులకాంకితుఁడై మ్రొక్కి- స్తుతించెను. శివుఁడు సుందరునిఁ గాంచి, “నీకేఱు సంభవించె”నన “నేనే యొసర్చిన తప్పిదమిది: దాసుఁడు దోషియైనను క్షమించుట దేవర ధర్మము. నీ కరుణచే నేను తిరుబ్రటియూరులో శంగిలి యూరుఁ బెండ్లియాడిన వార్త పరవయా రెఱిగి నాపై కోపించి యున్నది. నేనామె యింటిని మెట్టిన ప్రాణములను విడుతు ననుచున్నదట. నేనేఱు సేయఁగలాడ? తల్లియు దండ్రీయు గురువు మిత్రుఁడు నాకు మీరే. దాసుని మన్నింపఁ దలంచిన దేవర యీ నిశియందే పరవయూరుఁ గాంచి యామె కోపమును తీర్చవలయునని ప్రార్థించెద”నని కన్నీరు మున్నీరుగ దేవదేవుని పాదములపై వ్రాలెను. ప్రేమమూర్తియగు భవానీ పతి భక్తునియార్చి దీర్ఘదలఁచి “పుత్రా! దుఃఖింపకుము.

పరవయారుకడకు నీ దూతనుగ నేగి కార్యము సాధింతు”
ననెను.

శివుని చాత్యము:—

దేవహితార్థమై హాలాహలమును మ్రింగిన నీలగళుడు
సుందరునకు దూతగ పరవయారు నిటికేగెను. దేవాశ్రయ
మండపములోని భూతగణనాథులు, మహర్షులు, యోగులు శివు
నకు ముందు పోయిరి. నందీశ్వరునితో కుబేరాదులు వెన్నంటి
రా, రాజమూర్తము ననుసరించి పోవ నా గంగాధరుని జటా
బంధములోని నాగరాజులు పడగలు విప్పి యాడెను. చంద్ర
చూడుని శిరమునఁగల చంద్రుని పార్శ్వమునఁగల మందార
పుష్పములందలి భ్రమరములు ఝంకారము లొనర్చుచు
నేగెను. వెంటవచ్చినవారిని ముంగిట నిల్చి శివుడు వైదిక
బ్రాహ్మణవేషముఁ దాల్చి యెంటరిగఁ బోయి “పరవా!
తలుపు దీయుము” అనెను.

నిద్రలేక మేల్కొని విరహగ్నిచే మ్రగ్గుచున్న పరవ
యారు శివభక్తుడెవడో పిలుచుచున్నట్లున్నది. ఈ నట్టనడు
రేయి వచ్చుటకుఁ గతమేమో అని తలఁచుచు వచ్చి ద్వారముఁ
దెఱచి యా వేషధారిని గాంచి మొక్కి— “లోకమంతయు
నిద్రించునిక్కాలమున నిచటికేల వచ్చితిరి?” అని ప్రశ్నించెను.
అపుడాతఁ డామెను గాంచి “నారీరత్నమా! నామాటలు
త్రోసిపుచ్చక యంగీకరింతువేని చెప్పెద”నని ఆమె “తాము

వచ్చిన కార్యము తెలియక నేనెట్లు మీకు సమ్మతిచెల్పగలను? అది తెలిసిన సంగీకరింపఁ దగినదియగుచో నశ్లేయొనర్తు” ననెను. అపుడతఁడు “వనితామణీ! సుందరునిచటకుఁ జేర్చుటయే నాపని” యనెను. అంత నామె “మేలు మేలు. నా జౌరభగ్య మిట్లున్నది. సుందరునికై యెదురుసూచి కన్నులు కాయలు గాచినవి. అతఁడు వేతొకతైఁబ్రేమించి పెండ్లి యాడెను. అట్టివానికి నాతో పనియేమి? దీనికై దేవర వచ్చుట మేలుగాదు” అనెను. అంత నతఁడు “సుందరీ! సుందరుని మన్నించి స్వీకరింపుమని తెల్పుట కేకదా నా రాక. వృద్ధుడనైన నా మాటవిని కోపము వీడి యాతనిఁ బరిగ్రహింపుము. మముఁబోటి వారిమాటలతో సిరాజనఁ జనదు” అని పల్క నామె భగ్నభుకుటియై “మీరు నా యింటికివచ్చి యిట్లాడుట తగదు. తిరుబ్రటియూరును విడువ ననిన సుందరుని నే సంగీకరింపఁ జాలను. దయయుంచి మఱుమూటాడక వెడలి పొండు” అని కవాటము బంధించెను.

శివుఁడు లోన నవ్వికొని సుందరుని యా వేగముఁగాంచ దలఁచి తన నిజరూపము నామెకుఁ జూపక సుందరునికడ కేగెను. శివుఁడు కార్యము సాధించివచ్చునని భావించిన సుందరుఁడు “నే నెంత దుష్కార్య మొనర్చితిని. మతివి హీనుడనై ప్రియురాలి ననునయింప పరమశివుని జాత్య మొనర్ప వేడితి”నని దుఃఖించెను. “ఎట్లు నా నాథుఁడామెను తేర్చగలఁడో! యేమిచేసెనో! శివుని మాటను కాదనఁగలదా?

నా వంత నెఱిగిన శివుఁ డూరక తిరిగి రాఁడు” అని పరిపరివిధములఁ దలపోయుచు శివుఁడు వచ్చుచున్నాఁడని కొంతదూరమేఁగును. కానక నిట్టూర్పులు విడుచుచు వెనుదిరుగును. ఏమియుఁ దోఁపక నిలుచును. శివుఁడింకను రాఁడామెనే యని పరితపించును. మారుని తూపుల బారికి తాళలేక యొదిగి నిలుచును.

సుందరుఁడిట్లనేక విధముల వెతలొందుచుండ శివుఁడు విప్రవేషమును వీడి దిక్కులను తనదివ్య తేజముతో వెలిగించుచు వచ్చెను. సుందరుఁడు శివునిఁగాంచి కట్టను త్రెంచుకొని పాఱు నదీవేగమువలె సంతసము పొంగిపొరల నెదురేఁగి మ్రొక్కి, శివుని మోమున గన్పించు చిఱునగవునుగాంచి యది యాతని క్రిడగ నెఱుంగక కోపముఁ దీర్చి వచ్చెనని తలంచి “దయామయా! ఎంత మేలుచేసితిరి” అనెను. అంత నా మదనాంతకుఁడు “ఓయీ! నే నా భామిని కోపముఁదీర్చ నెంతయో యత్నించితి. కాని యా కోపన తిరస్కరించి నది” అనెను. సుందరుఁ డా వార్తవిని వడఁచుచు “ఈ దాసునిపై దేవరకు దయలేదని యిపుడెఱిగితి. దేవతలు జీవింప విషముఁ దింటివి. త్రిపురాంతకుఁడవని ప్రసిద్ధిఁ గాంచితివి. మార్కండేయు నుద్ధరింప జముని కాలఁ ద్రొక్కితివి. ఇట్టి నీకు నీ దాసుఁడు కరుణింపరాని వాఁడనితోఁపతిరిగిరాక యేమి చేయుదువు? నన్నా నాఁడు దాసునిగ గ్రహించుట యెందులకు? పరవయారకడకుఁ జేర్చుకన్న నా జీవము నిలువదు. కరుణింపవా! పరాత్పరా!” యని శివుని పాదములపైఁబడి యేడ్చెను.

శివుడు మరల దూతగ నేగుట:—

పదసరోజములపై వ్రాలిన సుందరు నోదార్చి శివుడు
మరల పయనమాయెను. సుందరుఁ డాతని వెంట కొంత
దూర మనుగమించి వెనుదిరిగెను. వైదిక బ్రాహ్మణుడు
పోయిన పిదప వచ్చినవాడు పరమశివుడే యె యుండునని
పరవయారెఱిగి భీతిగ్రస్తయై “అయ్యో! కాత్యాయీ
నీకాంతున కెదురాడితిని.” అని చింతించుచు ద్వారము కడ
నిలిచి యుండెను. అపుడు పశుపతి స్వరూపము తెలియునటుల
భూతగణంబులతో వచ్చుచుండ నామె చూచి చకితయై వేగ
ముగనేగి యా దేవదేవుని పాదములపై బడి మ్రొక్కెను.”
శివుడామెనుగాంచి “సుందరప్రియా! పూర్వమువలె తిరస్క-
రింపక సుందరు ననుగ్రహింపుము” అన నామె కరములు ముకు
ళించి “దాసురాలిభాగ్య మెట్టిదియో! దేవర శ్రమవహించి
పాద తామరసములు కనుగంద నడచి వచ్చి నా గృహంబును
పావన మొనర్చితిరి. మీ యాజ్ఞను తలఁదాల్చి కెట్లుందు”
ననెను. అంత శివుడు “నాశీశిరోరత్నమా! నీ శీలమునకుఁ
దగినటుల పల్కితివి.” అని మన్నింప నామె మ్రొక్కి-గృహము
లోని కేగెను.

భవునకు భక్తునిపైఁగల వాత్సల్యముఁగాంచి భూతగణము
లాడి పాడెను. శిరమునందలి గంగాజలము తోణికినలాడు
చుండ వేగముగ శివుడు నడచి వ్యగ్రచిత్తుడై న సుందరుని
సమీపించెను. సుందరుడు “దేవా! నన్ను వెతలపా లొన

రించు పరవయారునుండి యేమని వార్త దెచ్చితిరి” అన శివుడు
 “ఓయీ! ఆమె కోపము శాంతించినది. పోయి, సుఖముండుము”
 అనెను. నుందరుఁ డత్యానంద భరితుఁడై “దేవా! భోగ
 మోక్షముల నిచ్చు దాతవు నీవే యని లోకములఁ జాటితివి.
 ఇక దాసుఁడు జీవించె”నని మ్రొక్కెను. ఆర్తా రిహారుఁడు
 “పరవయారునింటి కేగుము” అని పత్ని యంతర్ధాన
 మందెను.

సుందరుఁడు పరవయారు నింటి కేగుట :—

సుందరుఁడు శివుని కరుణాకృత్యముఁ దలంచి సంత
 సించుచు పరవయారు గృహంబున కరిగెను. పరిజను లాతనికి
 మ్రొక్కిరి. పరవయారు భవనము నలంకరింపఁజేసి దాసదాసీ
 జనములతో సుందరున కెదురువచ్చి స్వాగత మొసంగెను.
 ఆమె లజ్జాభయసంభ్రమములతో విసముర్తాలై యాతని పాద
 ములకు మ్రొక్కెను. సుందరుఁడు తన మృదుహస్తములతో
 నామెను లేవనెత్తి యామె చేతిని గ్రహించి లోనికేగెను. ఇరు
 వురు దౌత్యము నడపిన శివుని నుహిమను కీర్తించిరి. వారి
 మనంబు లొకటి యయ్యెను.

ఏయర్కోస్కొలికామముఁడు కుపితుఁడగుట :—

సుందరుఁడు కొంచెమైనను భీతిలేక శివుని నొక స్త్రీ
 కడకు దూతగ పంపెనను వార్తను కలికాముఁడు విని దుఖం
 చెను. “నాథున కాజ్ఞ నిచ్చి దౌత్యము నడుపుమని దాసుఁడు

కోరుట తగునా! ఇట్లాచరించినవాఁడు దాసుఁడా? భక్తుఁడా! ఇది సహింపరాని దోషము. దీనిని వినిన నా జీవము పోకయున్నదే. ఒక కాముకుఁడు గోర వాని యభీప్సితముఁదీర్చ శివుఁడొక రాత్రియంతయు పాదములెఱువెక్క నాకాంత యింటికి నడచుటయా! బ్రహ్మాదుల కగమ్యుఁడగు శివుఁడు దౌత్యమున కంగీకరించినను దాసుఁడు పరమేశ్వరున కాజ్ఞయిడుటయా! అట్లొనర్చిన పాపిని నేను చూచుట సంభవించిన నేమి యగునో!” యని కలికాముఁడు కోపముతో నంచలించెను.

భక్తాగ్రేసురుఁడగు కలికాముఁడు తనపై కోపించెనని సుందరుఁడు విని తాఁజేసినది తప్పని యెఱిగి ప్రత్యహము శివుని దర్శించుచు తనదోషమునకు పరిహారము దెల్పుమని ప్రార్థించుచుండెను. శివుఁడా సుందరుని ప్రార్థనను విని యా భక్తుల నొకటిగఁజేయ సంకల్పించి కలికామునకు భరింపరాని శరూల వ్యాధిని కల్పించెను. అతఁడా వ్యాధితో బాధపడ సాగెను. అతఁడొకనాఁడు “దేవాదిదేవా! దీనిని నేను భరింపజాలను. కరుణింపుము” అని ప్రార్థించెను. అంత శివుఁడు “నీ వ్యాధిని సుందరుఁడే నివారింపఁగలఁడు. వేఱు విధమున నిది నశింపదు.” అనెను. అంత కలికాముఁడు “తండ్రీ! మా పితృ పితామహులనుండి వంశ పారంపర్యముగ నిన్ను గొల్చుచున్నారము గదా! అట్టి యీ దాసుని బాధను క్రొత్తగా దాసుండైన యొకఁడు వచ్చి పోగొట్టు ననుట న్యాయమా! అతఁడు వచ్చి దీనిని నివారింపుటకంటె నేను మరణించుటయేమేలు. మీ భావ

మెవరెఱుంగఁగలరు? అతనికింత గొప్పదనము గల్పించితిరి.” అనెను. శివుఁడు మాటాడక యదృశ్యుఁ డాయెను.

అపుడు శివుఁడు సుందరునకుఁ గన్పించి “నేఁడు నా యాజ్ఞఁజేసి కలికాముఁడు శూలతో కృశించుచున్నాఁడు. నీవేగి యాతని బాధను తొలఁగింపుము” అని కరుణించెను. సుందరుఁ డా మహాదేవునకు మ్రొక్కి- తన రాకను కలికాము నకుఁ దెలియఁజేసి బయలుదేఱెను. సుందరుని రాక వినిన కలికాముఁడు “దేవదేవుని దూతగఁబంపిన సుందరుఁడు రాక ముందే, నా యుదరముఁ జీల్చికొని జీవములతో వ్యాధిని పోకార్చుకొందు”నని తలంచి కత్తితో నుదరముఁ జీల్చికొని మరణించెను. కలికాముఁడట్లు మరణింప నతని సతి సహాగమన మునకు నుద్యుక్తురాలగుచు, సుందరుఁడు వచ్చెనను వార్త విని దుఃఖమును దిగమ్రుంగి భర్తృమరణవార్త బయలుపొక్క- నీక గృహంబు నలంకరించి సుందరు నాహ్లానించెను. విధ్యుక్త ముగ నాతని నర్చించెను. అతఁ డామెను గాంచి “కలికాముని బాధను తొలఁగించి యాతనిఁ గలిసియుండ వచ్చితిని” అనెను. అంత నా సతి యాజ్ఞఁగాని యొక నేవకుఁడు “అయ్యా! కలి కాముఁడు లోన నిద్రించుచున్నాఁ”డనెను. సుందరుఁ డాతని గాంచదలంచి లోనికేగి చూడ కలికాముఁడు ప్రేగులు తెగి రక్తపుమడుఁగులో మునిగియుండుటఁ గాంచి “ఇదియిట్లు జరి గెనా! నేనిశ్చేయెనునరింతు”నని కత్తిని చేబట్టెను. అంతలో పరమేశ్వరుని దయచే కలికాముఁడు నిద్రనుండి లేచినట్లు లేచి

సుందరుని హస్తముఁ బట్ట నతఁ డాతనికి మ్రొక్కెను. దేవతలు పుష్పవర్షము గురిపించిరి. వారొకరి నొకరాలింగన మొనర్చుకొని తిరుప్పంగూరు కోయిలకేగి శివును స్తుతించిరి.

సుందరుఁడు కలికామునితోఁ గొన్ని దినంబులుండి యాతనితో తిరువారూరునకు వచ్చి వల్మీకనాథుని సేవా నిమగ్నుఁడాయెను. కలికాముఁడు సుందరునితోఁ గొంతకాలము గడపి యతని యనుజ్ఞ నంది స్వగ్రామముఁ జేరి శివసేవ సేయుచు చివరకు శివ శ్రీపాదములఁ జేరెను.

“భవుని భావము భక్తులకే యెఱుక.”

30. తిరుమూల నాయనారు

కైలాసమున శివావాసమునకుఁ గావలియుండు గణములకు నధ్యక్షుఁడును, బ్రహ్మాదులకు శివతత్త్వము నుపదేశించు భాగ్యము గల నంది దేవునివలన నుపదేశము నందినవాఁడు, చతుర్యేద నిష్ఠాతుఁడునగు శివయోగి యొకఁడుండెను. అతఁడణిమాద్యష్టసిద్ధుల నందిన సిద్ధుఁడు. అగస్త్యుని మైత్రీ నలరువాఁడగుటఁజేసి యాతనితోఁ గొంతకాలము గడపఁదలఁచి కైలాసమునుండి తమిళభాషకు స్థానమగు పొదియమలకు పయనమాయెను. మార్గమున నతఁడు కేదాకేశ్వరునకు

మొక్కి నేపాళదేశమునందలి పశుపతీశ్వరునకు వందనం బాచ
రించి యవిముక్తక్షేత్రమగు వారాణసిఁ గాంచి విశ్వనాథుని
స్తుతించి శ్రీశైలము, కాళహస్తి, తిరువాలంగాడు, కాంచీ
పురము, తిరువదిహవీరస్థానములను సేవించి చిదంబరముఁ
జేరెను. సంతసముతో కనకసభలో నటరాజు తాండవ
ముఁగాంచి కావేరీ నదిని దాఁటెను. చంద్రకళాధరునకు
నమృతమీయక విషమొసఁగిన సముద్రమును తన మధుర
జలములతో నింపక తీరభూములను సస్యశ్యామల మొనర్చు
కావేరియం దాతఁడు గ్రుంకులిడెను.

పరకాయ ప్రవేశము :—

బాలవత్సవేషమున నుమాదేవి శివునిఁగూర్చి తప
మాచరించిన తిరువావడుదురై యను క్షేత్రమును దర్శించి
దానిని వీడిపోవ మనంబు రాక యట నుండెను. ఒకనాఁడా
సిద్ధుఁడు కావేరీ తీరమునఁ దిరుగాడుచుండ పశువుల యంభా
రావమును వినెను. ఆ యాలకాసరి శాస్త్రనూరులో జన్మిం
చిన యాదవుఁడు. అతని పేరు మూలుఁడు. అతఁడొంటరిగ
నాలమందలను మేఁపుచుండువాఁడు. ఆనాఁ డాతఁడు సర్ప
దప్పుఁడై మరణించెను. మందలోని పశువులు వానిచుట్టుఁ
జేరి మూర్ఖునుచు దుఃఖించుచు నంభారావము నొనర్చు
చుండినవి. శివయోగి వాని యటపులను విని శివుని కరుణచే
“ఈ పశువుల దుఃఖముఁ బోగొట్టెద ఈ యాదవుఁడు జీవింప
నిచో వీని దుఃఖము తఱుంగదు” అని చింతించి తన ప్రాకామ్య

శక్తిచే వాని నుత్థితుఁ గావించి, తనదేహము నొకచో భద్ర పఱచి తన జీవము నామూలుని దేహమునఁ బ్రవేశపెట్టి తిరుమూల దేవుఁడాయెను.

తమకాపరి లేచుటఁగాంచిన పశువులు వానిని మూచూచి సంతసముతో తోఁచలనెత్తి పరుగిడుచు తమ యానందమును వెలివఱచెను. తిరుమూలుఁడు వాని యానందముఁ గాంచి మేఘ సాగెను. సాయంసమయముకాగ నవి తమంత తామే గ్రామ మునకుఁబోవ నతఁడు వానిని వెన్నంటి పోయెను. గోవులు మెల్లఁగ నడచుచు తమతమ గృహంబుల కేగెను. శివయోగి యైన తిరుమూలుఁడు వాని వెనుకనేగి యా యా గృహంగణముల నిలువఁ దొడఁగెను.

మూలునిభార్య ప్రౌద్ధువోయినను భర్త యింటికి రానందులకు దురపిల్లుచు వెదకుచు వచ్చి తనభర్త రూపముతో నున్న యోగిని గాంచెను. కాని యతఁడు తనతో మాటలాడకుండుటఁగాంచి నివ్వెఱఁజెంది “యితనికి బాధగల్గెనా! భూత మావేశించినదా!” యని భావించి చేదట్టి పిలిచెను. ఆయమ హస్తస్పర్శ నాతఁడు భరింపఁజాలనివాఁ డయ్యెను. అంత నా యువతి “యిట్లెల యున్నాఁడవు? నీ కేమి వచ్చినది” యని యడిగెను. ఆ శివయోగి “నీ వెవ తెవు? నాకు నీకు సంబంధ మేమి? నన్నేల స్మరించెదవు” అని పలికి సమీపమున నుండు మఠమున కేగి సమాధినిష్ఠఁ డయ్యెను.

మూలుని భార్య యారేయి దుఃఖముతో గడపి,
యుదయమున గ్రామమందలి పెద్దలకడకేగి తన భర్తృవృత్తాం
తముఁ దెల్పి దుఃఖించెను. వా రామెతో మఠమున కేతెంచి
తిరుమూలుఁడు సమాధి నిష్ఠఁడై యుండుటఁగాంచి “యితనిని
భూత మావేశింపలేదు. ఉన్నత స్థితియుఁగాదు. శివయోగ
మున నున్నాఁడు. జ్ఞానోపదేశమునంది శివాద్వైతము వహించి
జీవన్ముక్తుఁడై శివపాదములను స్మరించుచున్నాఁడు. ఇంక
నితఁడు సంసార బంధమునఁ జిక్కఁడు.” అని నిశ్చయించి
యామెతో నా స్థలమును వీడిపోయిరి.

శాత్తనూరు మఠమున యోగమున నుండిన తిరు
మూలుఁడు యోగమును వీడి యూరి వెలుపల తాను దాచిన
తన దేహమును వెదక నది గన్పింపదాయెను. అంత నతఁడు
తన కళేబరమేమాయె నని యోగదృష్టితోఁ జూచెను. శివుఁడు
తా బోధించిన శివసత్య ధర్మములను భూలోకమునఁ జాటుమని
భవుఁడే తన దేహమును దాచెనని యెఱింగెను. “ఇదియు
శివుని కరుణయే” యని భావించుచుండ గొల్లవాని బంధువులు
వచ్చి “ఇట్లేల యైతివి?” యని యడుగ. నతఁడు వారికి తన
పరకాయ ప్రవేశ వృత్తాంతము నెఱిగించెను. వారు నిరాశతో
వెడలిపోయిరి. అతఁడు శివుని పాదపద్మములను స్మరించుచు
తిరువావడుదురకు వచ్చెను.

తిరుమంత్రమాల :—

అతఁడచటి యాలయముఁజొచ్చి శివుని మ్రొక్కి
యాలయమునకుఁ బశ్చిమముననున్న యశ్వత్థవృక్షముక్రింద

నాసీనుడై రాజయోగమున మనమును శివునియందుఁ జేర్చి సమాధి నిష్ఠుడయ్యెను. లోకమనెడి విషమును వీడి జ్ఞాన, యోగ, క్రియా, చర్యలనెడి చతుర్వ్యోగమును విస్తారముగఁ దెల్పు తిరుమూల మంత్ర మూలను చెప్పఁ దొడఁగెను. సంవత్సరమున కొక పద్యమూలవంతున త్రిస్సహస్ర వర్షంబు లీలోకమున నుండి మూఁడువేల పద్యముల ననుగ్రహించెను. పిదప శివుని కారణ్య విశేషముచే శివలోకమునకేగి మహేశుని పాద చ్ఛాయఁ జేరెను.

31. దండియడిగళ్ నాయనారు

తిరువారూరులో దండియడిగళ్లుడను శివభక్తా కేసరుఁ డుండెను. అతఁడు గొప్ప తపశ్శాలి. దేవర్షుల వేదగానములతో నానందతాండవమాడు శివుని పాదముల నెల్లవేళలఁ గాంచుచు సంతసించువాడు. అతఁడు పుట్టుగ్రుడ్డియయ్య నాబాల్యము శివుని సేవయే జన్మతారకమని భావించియుండెను. సకల సంపత్సమృద్ధింబగు తిరువారూరులో నుండు త్యాగేశునిఁ బ్రత్యహము సేవించుచు స్తుతించుచు సంతసించుచుండెను. దేవాశ్రయ మండపమునకేగి యందాసీనుడై భక్తితో శివ పంచాక్షరిని జపించుచుండెను. ఇట్లెన్నియో యేండ్లు పూండ్లు గడచెను.

సరోవరముఁ ద్రవ్వటఁ—

ఆలయమునకుఁ బశ్చిమమునఁగల కమలతటాకంబు తీరమున శ్రమణులు స్థిరనివాస మేర్పఱచికొని క్రమముగ నాకొలని మంటితోఁ బూడ్చుచుండిరి. అది దినక్రమమున తఱుఁగుచుండెను. దండి యా విషయమెఱిగి యద్దానిఁ ద్రవ్వ విశాలమొనర్ప సంకల్పించెను. అంధుఁడగుతాను త్రవ్విన మంటి నెట్లు తీరముఁ జేర్చుట యని యాలోచించి, తీరమున నొక కంబమును, నీట నొకదానిని నాఁటి యా రెంటికి నొక త్రాటిని కట్టి, యొక పుటికఁ దెచ్చి త్రాటి సాయమున తటాకముఁ జొచ్చి పుటికను మంటితోనింపి మరల త్రాటి నాధారముగ తీరమెక్కి మంటిని పాఱవేయుచుండెను. పంచాక్షరిని జపించుచు నీ సేవా కృత్యము నొనర్ప సాగెను. సరస్సు దినదినమువకు విశాలమగుచుండెను.

శ్రమణుల ప్రతిబంధముః—

శ్రమణు లసహనశీలురై యొక నాఁ డాతనిఁజేరి “ఓయీ! నీవు మంటిని తీయుచుండ ప్రాణికోటులు లెక్కకు మించి మడియుచున్నవి. ఇది పాపకార్యము. నీ వీ పనిని చాలించి గృహమునకేఁగు” మనిరి. దండి వారి నీచబుద్ధికిఁ జలించి “మతివిహీనులారా! పరమశివునిసేవ యెట్టిదియైనను పుణ్యకార్యమే. అయ్యది దోషరహితమని పెద్దలు పల్కుదురు. నా చేయుపని పాపరహితమనిమీ రెఱుంగరు” అనెను.

అంత వారు “మేము చెప్పిన పరమధర్మమును నీవు వినుటలేదు. నీ కన్నులతోఁ బాటు చెవులుగూడ నశించినవా?” అని పరిహాసించిరి. దండి “ఓ శ్రమణులారా! జ్ఞానేంద్రియ చక్షురింద్రియ శ్రవణేంద్రియములు మీ కే నశించినవి. మీరు గతిబుద్ధిప్రత్యయ రహితులరు. నేను త్రిపురాంతకుని పాదములఁ గాంచుచున్నాను. ఆ తత్త్వ మెఱుఁగు శక్తి మీకు శూన్యము. నా మనోనేత్ర మెప్పుడును వివృతమై యున్నది. మీ దృష్టి సంకుచితమై సంవృతమై యున్నది. లోకమెఱుఁగ నా బాహ్య నేత్రములఁ దెఱచిన మీ రేమి చేయగలరు?” అని ప్రశ్నించెను. వారు “నీవు నీదేవునివలన దృష్టిని పొందిన మే మీ యూరు విడుతుము.” అనిరి. పిదప వారా కంబములఁ దీసివైచి బుట్టను తగులఁబెట్టిరి. యాతా యాతముల కాధారమగు త్రాటిని తుంటలు చేసిరి.

దండి శ్రమణుల క్రూర కృత్యముల కాయాసపడి కుపితుఁడై యాలయమున కేగి మ్రొక్కి “శివా! నేఁడు శ్రమణులు నన్నవమానించి నా సేవకు విఘ్నమాచరించిరి. కరుణింపు”మని విన్నవించెను. పిదప మఠమున కేగి చింతతో నిద్రించెను. అర్ధరాత్రమున శివుఁడు దండి స్వప్నమునఁ గన్పించి “భక్తాగ్రేసరా! దుఃఖింపకుము. నీకు దృష్టి నొసఁగుచున్నాను. శ్రమణులంధులగుదురు” అని కరుణించెను. వెంటనే చంద్రచూడుఁడు చోళరాజు స్వప్నమునఁ దోచి, “ఓయీ! దండి మాకొఱకు కొలను ద్రవ్యచుండ శ్రమణు లోర్వఁ జాలనివారై విఘ్నమాచ

రించిరి. అతడు దుఃఖసాగరమున మునిగియున్నాడు. నీవాతని సేవ నిరాటంకముగ సాగునట్లు చూడుము” అని యాజ్ఞాపించి పోయెను. చోళరాజు వెంటనే మేల్కొని శివునకు వందన మాచరించి యదయమున దండికడకేగి తన స్వస్థముఁ దెల్పెను. దండి “రాజా! శ్రమణులు నా సేవ నడ్డగించుటయే గాక యూతకట్టలను తీసివైచి త్రాటిని త్రెంపి బుట్టను తగులఁ బెట్టిరి. గ్రుడ్డితనమేగాక చెవులుగూడ వినరావా?” యని యాక్షేపించిరి. నేను శివుని కరుణచే దృష్టి నందిన మీరే మగుదురు?” అన వారూరు విడిచి పోవుదు మనిరి. ఇందలి సత్యా సత్యములను విచారించి న్యాయమొనర్చుము” అనెను.

వెంటనే రాజు శ్రమణులఁ బిలిపించి యడుగ వారు దండి చెప్పినట్లే పల్కిరి. అంత రాజు దండితో సరోవర తీరముఁజేరి “దండీ! నీవు దృష్టిని పొందిన నేను వీరిని వెడలఁ గొట్టింతు” ననెను. దండి శివుని మనంబున ధ్యానించి “త్రినేత్రా! నేను నీ సత్యదాసుఁడనగుచో నాకు దృష్టి నిచ్చి యీ శ్రమణుల నంధుల నొనర్చుము” అని ప్రార్థించి సంచాక్షరిని జపించుచు నా గుంటలో మునిగి లేచెను. అప్పుడు దండి కన్నులు వికసిత పుష్పములాయెను; దివ్యకాంతితో వికసించెను. వెంటనే శ్రమణు లంధులైరి.

ఆ దృశ్యముఁ గాంచిన చోళరాజు “శ్రమణులు పాప కర్ములు. వీరి నిటనుండి తఱుము”డని సేవకుల కాజ్ఞ యిడెను. వెంటనే రాజభటులు శ్రమణులఁ గొట్టి తఱిమిరి.

అంధులగు వారెటుపోవ దారిఁ గానక కొందఱా కొలనిలోఁ బడిరి. కొందఱు దారి తెలియక ముండ్ల పొదలలోఁ బడిరి. వారు కట్టిన చాఁపలు వీడ నొకరిపై నొకరు పడుచు బండలపై దొరలుచు శ్రమఁజెంది తిరువారూరును విడిచి పోయిరి.

చోళుఁడు వారి నట్లు వెడలఁగొట్టించి వారి మఠముల నిండ్లను నేలమట్టము గావించి యా కమల సరోవరమును విశాల మొనర్పఁజేసి దండి మనంబునకు సంతసము గల్గించి పోయెను. దండి సంచాక్షరీ మహామంత్రమును సదా జపించుచు కొంత కాలము జీవించి కాలము సమీపింప శివపాదచ్ఛాయఁ జేరెను.

“అజ్ఞానాంధకారమునఁ బడిన వా రంధ్రులే యగుదురు.”

32. మూర్ఖ నాయనారు

పంటపొలములతో నిండిన తొండమండలమున ముత్తి యంబులను తీరమునకుఁ జేర్చు తరంగములుగల పాలి నదీతీరమున తిరువేర్కాడను పుణ్యాస్థలము గలదు. అచటి తటాకంబు లలో రాజహంసలు విహరించుచుండు. అచట నుత్సవ సమయములగుదు మెఱపుఁదీఁగలవంటి ననితలు నాట్యశాలలందు నాట్యమాడుచుందురు. భవనములపైని ధ్వజము లాకాశము నంటుచుండును.

స్వర్ణప్రాకారావృతంబగు తిరువేర్క్కాడునందు వంశాను
గతముగ శివుని సేవించు వేశాలకులమున నొక శివభక్తుండెను.
అతడు వేశాలజాతికి నాయకుడు. శ్రేష్ఠ కులాభిజాత్య సంప
న్నుడగు నాతఁ డాబాల్యము విభూతిని సత్యద్రవ్యముగ
భావించి శివభక్తులను సేవించుచు వారి కాహారమిడి తాను
భుజించెడివాడు. భక్తసేవకుడగు నతఁడు ప్రతిదినము శాల్యన్న
మును రుచ్యంబులగు పదార్థములను వండించి తన గృహంబున
కేతెంచు భక్తులకు మ్రొక్కి యుపచరించి మధురవాక్కులఁ
బల్కి తృప్తిగ నాహారమిడి కోరిన ద్రవ్యమిచ్చి యాదరించి
పంపెడివాడు. నానాటికి భక్తుల సంఖ్య పెరుగుచుండెను.
లేదనక యిచ్చుటచే నాతని ద్రవ్యమంతయు నశించెను. పస్త్రా
భరణాదుల నమ్మి కొన్ని దినంబులు భక్తుల కన్నమిడెను.
అట్లెన్నిదినములు గడచును?

అతనికి నయ్యార నెట్టి సాయము లభింపమికి చింతిం
చెను. తన నియమమును వీడలేక బాల్యమున నేర్చిన ద్యూతము
వలన ద్రవ్య మార్జింప నిశ్చయించెను. అచట ద్యూతకాండ్రు
లేనందున, అటునుండి బయలుదేటి యనేక క్షేత్రములను దర్శిం
చుచు, జూదమాడి ధనమార్జించుచు భక్తుల నా ధనముతోఁ
దృష్టిపఱచుచు కొన్నిదినంబులకు కుంభకోణముఁ జేరెను.
అచటి ద్యూతశాలల కేగి యాడి జయించి లభించిన ధన
ముతో భక్తులకు సంతర్పణ మొనర్చుచుండెను. అతని యాట
విచిత్రమైనది. ఆడునపుడు మొదటి యాటలో ప్రత్యర్థులు

జయించునట్లాడి వారికి ధనాశక్తి గల్పించి పిదప నాటల నన్నింటిని జయించి ధనమంతటిని గ్రహించును. ఎవరేని అసంబద్ధముగ మాటలాడిన చురకత్తిని చూపి బెదిరించును. వా రన్యాయముగఁ బ్రవర్తించిన పొడిచివేయును. అందువలన నతనికి భూర్భూగైసరుడని మూర్ఖుడనియు పేరు వచ్చెను.

అతఁడు పాచికలాడి జయించిన ధనము నెప్పుడు హస్తమున ముట్టి యెఱుంగఁడు. పార్శ్వస్థ జనంబులచే దానిఁ దెచ్చించి భక్తుల కాహారాదులకై వెచ్చించును. భక్తులతో తాను చివరి పంక్తిలోఁ గూర్చుండి భుజించును. ఇట్లహారహామూతఁడు భక్తుల కన్నదానముఁజేసి పాపరహితుఁడాయెను. అద్దాన నతఁడంత్యకాలమున శివసేవాభాగ్యముచే శివలోకముఁ జేరి యానంద నృత్యకరుఁడగు నటరాజు పాదచ్ఛాయలో నానందించెను.

“భక్తరక్షణకై చేయు కార్యంబు లెట్టివైనను పుణ్యకార్యంబులే యగు.”

33. సోమాసిమార నాయనారు

మామిడితోఁపులతోఁ బుష్పాద్యానంబులతో నిండిన చోళ దేశమున తిరువంబరు అను నగరమున సోమాసిమారుఁడను శివభక్తుఁడుండెను. అతఁడు శుద్ధ శ్రోత్రియ కుటుంబ

మున జనించినవాడగుట శివభక్తుల కాహారముఁ బెట్టుచు, శివుని ధ్యానించుచు శివయాగములను విఘ్నక్రముగ నెఱవేర్చు లోకహితకారియైయుండె. తనకడకు వచ్చు శివదాసు లే జాతివారై నను ఎట్టి స్వభావముగలవారై నను వారికిఁదాను దాసుఁడనని భావించు జ్ఞానియై యుండెను. నిశ్చలచిత్తముతో నతఁడు సదాశివ పంచాక్షరిని స్మరించుచుండెను.

సోమయాజియైన మారుఁడు సుందరమూర్తి దివ్యచరితమును విని యాతనియందలి భక్తితో నాతనితోఁగూడ వసింపఁ దలచి తిరువారూరున కేఁగెను. త్యాగేశుని ప్రియదాసుఁ డగు సుందరునితో మైత్రియొనర్చి యాతని పాదములే తనకు గతియని యా భక్తావతంసుని సేవింపసాగెను. కామాద్య రిషడ్వర్గంబులను జయించినవాడై సుందరుని పాదములనే శివ పాదములుగఁ దలచి ధ్యానించుచుండెను. అట్లు సేవించుచు చివరకు శివలోకముఁజేరి పునరావృత్తిరహిత శాశ్వతస్థితి నందెను.

“భక్తుల సేవయే భవుని సేవ.”

34. శాక్య నాయనారు

తిరుచంగమంగయను క్షేత్రమున వేళాల జాతిలో నొక భక్తుఁడుండెను. అతఁడు సత్యవస్తువు నెఱిగినవాఁడు. కరుణా శాలియై యతఁడు జీవజాలముపై దయఁగొని యుండెను. జన్మ

అతఁ డా తేజోరాశియగు సాంబునిఁగాంచి సాష్టాంగముగ మ్రొక్కెను. కరుణానిధియగు శివుఁ డాతనికి కైలాసావాసము నొసఁగెను. అతఁడు వెండికొండఁజేరి దాసభావమున ననంత కాలము సుఖింబుండె.

“చిత్తము శివునిపై నుండిన పూజ లెట్టివై నను
స్తుత్యార్హములే.”

35. శిష్యులి నాయనారు

కావేరీనదీ జలములచే పచ్చని పైరు పంటలతో విలసిల్లు చోళదేశమునఁ దిరు ఆక్కూరను గ్రామమొకటి గలదు. అందు సదయాంతః కరణులగు విప్ర కుటుంబము లనేకములు గలవు. వారు నాస్తి యనక యిచ్చువారు. అట్టివారిని జ్ఞాన సంబంధుఁడు తన కవితచే స్తుతించియున్నాఁడు. ఆ విప్రుల వేదఘోషలు మేఘగర్జనముల నధఃకరించుచుండును. ధూప ధూమములను మించి యాగాగ్ని ధూమములు పెల్లుగఁ జెలరేగుచుండును. అచట పుండ్రేక్షువనములు క్రముకవనములు పెక్కులు గలవు. అట్టి యా గ్రామమున వేదాధ్యయనపర మగు బ్రాహ్మణ కుటుంబమున శిష్యులియారను నొక భక్తుఁడుండెను. అతఁడు నీలకంఠపాద సేవారతుఁడు. ధార్మికుఁడు

గాన తనకడకు వచ్చు శివభక్తులను ప్రియమారఁ బూజించి
మధురవాక్కుల నాదరించి షడ్రసోపేతమగు భోజనమొసఁగి
వారధించుదానిని మేఘుఁడు జలముఁబోలె నొసంగుచు విశ్వ
వ్యాప్తమైన కీర్తి నందెను.

అతఁడు నిత్యాగ్నిహోత్రయయ్యు శివపంచాక్షరీ మహా
మంత్రమును సదా ధ్యానించుచుండెను. శివయాగములను
దీక్షతో నిర్వహించుచు ననేక పుణ్యకార్యముల నొనర్చి
చివరకు శివపాదచ్ఛాయఁజేరి శాశ్వతానందసాగరమున
మునిఁగెను.

“మంత్రములలోఁ బంచాక్షరీ యత్యుత్తమము.”

36. చిటుతొండ నాయనారు

దక్షిణ భారతమునకుఁ దిలకాయమానమైన చోళదేశ
మునఁ బైరుపంటలతో విలసిల్లు నది తిరుచ్చెంగాటం గుడి.
అయ్యది మన్మథుని భస్మావశిష్టునిగఁ జేసిన ముక్కంటికి నివాస
స్థానము. అచట మహామాత్య బ్రాహ్మణవంశమునఁ బరం
జ్యోతి యనువాఁడుండెను. అవ్విప్రోత్తముఁడు విభూతిపైఁ
బ్రేమఁగలవాఁడై సకల జీవములందు కరుణాళువై యుండెను.
అతఁడు బాల్యముననే షట్చక్రములను ఆయుర్వేదమును

నేర్చి రణవిద్యయందు నిపుణుడాయెను. గజాశ్వారోహణాది విద్యలం దప్రతిమానుడని పేర్గాంచెను. తాఁ జదివిన శాస్త్రము లందలి పరమార్థము ననుభవపూర్వకముగ గ్రహించుటచేఁ బరతత్త్వము “సత్యం శివం” అని యెఱిగి శివపాదపద్మ సేవయే జన్మతారకమని “నాతఃపర”మ్మని మనసార నమ్మెను. పల్లమున కేఁగు నీటివలె నాతని హృదయము పార్వతీపతి పాదములపై వెల్లి విరియసాగెను. శివభక్తులెంద టెప్పుడు వచ్చి నను వారిని తృప్తిపఱచుచు సేవించుచుండెను. అక్కాలమున నా దేశమును నరసింహవర్మ పల్లవుఁడు పాలించుచుండెను. పరంజ్యోతి నరసింహవర్మకుఁ గూర్చునెచ్చెలియై యాతని కోరిక ననుసరించి గజాశ్వ సైన్యములను వెంటఁ గొని పోయి యనేక రాజ్యములను జయించి రాజు నాదరంబుఁ జూపఁగొనెను.

వాతాపిని జయించుట :—

పరంజ్యోతి చతురంగ సైన్యములతో నేఁగి వాతాపిని (బాదామి) జయించి యా నగరమును నేలమట్టముఁ గావించెను. అందుండి రత్నరాసులను గజఘటలను, తురంగ సహస్రంబులఁ దెచ్చి పల్లవరాజునకు నొసఁగెను.

రాజాతని విజయపరంపరలకు శౌర్యాతిశయమునకు వ్యూహారచనా నిపుణతకుఁ గరము ముదితుఁడై నిరుపమానముగ గౌరవించెను. అపు డితర మంత్రు లాతఁడు శివభక్తా శ్రేణుఁడుగాన శివసేవాభాగ్య ప్రాప్తమైన బలపరాక్రమము

లాతని విజయ హేతువులనియు, నీతని నెదిరించి ప్రాణములతోఁ బోవు వారీ లోకమున లేరని పల్కిరి. రాజు వారి సమ్యగ్భాషితములను విని “పరమ భాగవతోత్తముఁ డీతఁడని యెఱుఁగక హింసా పూరితమైన యుద్ధభూమికి నంపి పాపినైతి. శివా! యీ నా దోషమును మన్నింపుము” అనిపల్కి పరంజ్యోతి పాదములపై వ్రాలి మ్రొక్కెను.

పరంజ్యోతి రాజునకుఁ బ్రత్యభివందన మాచరించి “రాజా! నా కర్తవ్యమైన పనినే తమ రాజ్యాపించితిరి. ఇందు దోషమేమి గలదు? అయ్యది యకృత్యకరణముగాదు. ఇద్దాన నే పాపముఁ గల్గదు. పరపురంజయులు రాజులు. అది క్షత్ర ధర్మము” అనెను. పల్లవరా జాతనికి మడిమాన్యముల నపారంబులుగ నొసఁగి తృప్తి నందక యనేకవిధములగు సంపదల నిచ్చి “మహాత్మా! నీ శివసేవాదీక్ష నెఱుఁగఁజాలక యింత వఱకు నిన్ను సామాన్యునిగఁ దలఁచి యుద్ధములకుఁ బరిపిరిని. ఇక మీరు సేనాధిపత్య భారము నుజ్జగించి శివసేవఁజేయుచు మమ్మును దేశమును లోకము నుద్ధరింపుఁడు. శివసేవయే లోకోద్ధరణ హేతువని లోకమునఁ జాటుఁడు.” అని ప్రార్థించెను. పరంజ్యోతి రాజుననుమతి నంది స్వస్థులమగు గణపతీశ్వరముఁ జేరి యథాపూర్వము శివుని సేవింపసాగెను. సద్వంశ సంజాతయు శ్లాఘ్యు చరిత్రయునగు తిరువెణ్ణాట్టునంగ యను సతీ మణిఁగూడి భక్తితో ధర్మముఁ దప్పక గార్హస్థ్యమును నిర్వహించుచుండెను.

చిఱుతొండఁడను పేరు నందుట :—

పరంజ్యోతి పశుపతి భక్తులకు భోజన మిడక తా భుజించు వాఁడుగాఁడు. అది యాతని నియతాచారము. అతఁడహార హము పాయసాపూపములతోడి రుచిరాన్నమును భక్తులకు నిడుచుండుటచే వారు లెక్కకు మిక్కుటముగా వచ్చి యన్నముఁ గొని సంతసముతో నేగుచుండిరి. భక్తజన పాదరేణువుగ తన్ను భావించి యతఁడుకాలము గడపుటచే నందఱతని చిఱుతొండఁడని పిలువఁజొచ్చిరి.

పుత్ర భాగ్యము :—

చిఱుతొండఁడు గణపతీశ్వరుఁ గొలుచుచుండ నా యుమాపతి యనుగ్రహమున నంగ గర్భముఁ దాల్చి నవమా సంబులు నిండ నొక శుభలగ్నమున నొక పుత్రుని గనెను. అలభ్యులభ్యంగు రత్నముఁ గాంచినటు లా పరంజ్యోతి మహాదానంద మందెను. బంధుమిత్రు లానందించిరి. పుత్రముఖ సందర్శనభాగ్యము నందిన చిఱుతొండఁడు అనేక దానముల నొసర్చెను. విధ్యుక్తముగ జాతకర్మాదుల నొనర్చి దశరాత్రములు గడువ నామకరణముఁజేసి సీరాల దేవుడని పేరిడెను. పుణ్యాహముఁ గొనియాడిన యా దినము పుణ్యాహమే యయ్యెను. బాలునకు దేహము నిండ నలఁది విభూతిమంతు నొనర్చిరి. ఆ యా కాలములఁ జేయఁదగు కృత్యంబులను విధ్యుక్తముగ నిర్వహించుచుండ నా బాలుఁడు సితపక్ష.చంద్ర రేఖవలె నభివృద్ధినందుచుండెను.

జ్ఞానసంబంధుని సంధించుట :—

ఆ దినములలో తిరుజ్ఞానసంబంధుడు తిరుచ్చెంగాటం గుడికి వచ్చెను. శీర్గాళి బాలుడు వచ్చుచున్నాడని విని చిటుతొండఁ డెదురువోయి మ్రొక్కి తన గృహంబునకుఁ దోడ్తెచ్చి యర్ఘ్యపాద్యాది విధులఁ బూజించి యుపచరించెను. సంబంధుడు చిటుతొండని యింటఁ గొన్ని దినంబులుండి యాతనికి ముదమొడఁగూర్చెను. సంబంధుఁ డొకనాఁడు చిటుతొండని సేవాభాగ్యమును పొగడుచు పద్యమాలికఁ జెప్పెను. పిదప సంబంధుఁ డాతని మైత్రినిఁ గొనియాడుచు తీర్థయాత్రా చణుఁడై పోవ చిటుతొండఁడు స్వధర్మమును నిర్వహించుచు శివుని సేవించుచుండెను.

శంకరుడు భైరవ జంగమ వేషమున నేతెంచుట :—

చిరుతొండని సేవామహిమ కైలాసపతి పాదములకడ జేరెను. శివుఁడా భక్తుని సత్య భక్తినిఁ బరీక్షించి కరుణింప భైరవ జంగముని వేషముఁదాల్చి కైలాసమునుండి బయలుదేరెను. మందారమాలలచే నలంకృతంబై కాలమేఘమువలె నుండు దీర్ఘజటాబంధమును ముడివైచి, మేఘమధ్యస్థ తార కలవలె పుష్పము లలరారుచుండ చంద్రరేఖను విభూతిఁదాల్చెను. మోము సూర్య చంద్రాగ్నుల కాంతితో వెలుగుచుండ కర్ణముల శంఖ కుండలములు గండభాగద్యుతులను మించ, ఊరసాగర మథనసమయమున లోకాలోక భయంకరముగ

నుద్భవించిన విషము కంఠమున నీలచ్ఛాయల నీనుచుండ నద్దానిఁ గప్పిపుచ్చుచు నమృత బుద్బుదమోయన వజ్రమాల కంఠమునఁ బ్రకాశించుచుండ, సంజ కెంజాయలఁ గప్పచు సంధికారము వ్యాపించునటుల సుందర శరీరమున నల్లని గజచర్మ మొప్పచుండ, భక్తుల ప్రేమయే యాతని శరీరమున వెలుఁగు చున్నదాయన, కంఠమున కపాలమాలయు జయమాలయు చేత కంకణము, నడుమున మొలత్రాడు, కాళ్లనందియలు ఘల్లుమనుచుండ చిఱుతొండనిఁ గరుణించు భావముతో వెడలిన యా కృపామూర్తిని ధ్యానింపుడని వేదములు ఘోషించు చున్నవా యన నుండెను. వామహస్తంబునఁ దాల్చిన బ్రహ్మ కపాలముతో త్రిశూలము, దక్షిణహస్తమున డమరుక మొప్పచుండ భూదేవి యొనర్చిన తపఃఫల మా యన నా పర మేశ్వరుని పదసరోజము లరుణారణకాంతుల నీనుచుండ భైరవ జంగముడై శివుఁడు చిఱునవ్వు కాంతులు దశదిశలు నిండు చుండ నడచుచు, ముల్లోకవాసులు నుతించుచుండ ద్రవిడదేశ మందలి తిరుచెంగాటం గుడికి నేతెంచెను.

అతఁడు బుభుక్షాపీడితునివలె సోలుచు వీధివెంట నెదురు పచ్చువారిని “చిఱుతొండని గృహమెచట?” యని పృచ్ఛించుచు నతని గేహము సమీపించి “లేదనక భక్తుల కన్నమిడు చిఱుతొండని యిల్లదియే యగునా” యనెను. వెంటనే దాది యగు చందనిక “యాతఁడు తపస్వి” యని యెదురుపచ్చి మ్రొక్కి— “అయ్యా! మా యజమానుఁడు భక్తులను వెదుకఁ

బోయెను. ఇప్పుడే రాగలడు. లోనికివచ్చి విశ్రమింపుడు” అని మనవిచేసెను. దాని కా వేషధారి “స్త్రీలుండుచోట నేనుండఁ జాలను” అనుచుండ నా మాటలను వినిన తిరువెణ్ణాట్టు నంగ “ఈ భక్తుడు వెడలిపోవు నేమో!” యని భీతి గ్రస్తయై వచ్చి “దేవా! నా నాథుడు భక్తులు పంక్తిలో లేనిచో భుజింపడు. నేడది యేమి మాయయో! యొక భక్తుడు గన్పింపమి వెదుకఁబోయి యున్నాడు. అభినవాగంత కులగు మిమ్ముఁ గాంచి న వా రత్యతానందభరితులు గాఁగలరు. ఇప్పుడే వత్తురు. మీరిట నాసీనులు గండు” అని ప్రార్థించెను.

భైరవజంగముఁ డా యువిదను గాంచి “ఓ శీలవతీ! నే నుత్తర దేశవాసిని. చిటుతొండనిఁగాంచ వచ్చితి. అతఁడు లేని సమయమున నే నిట నుండఁజాలను. గణపతీశ్వరాలయము వెనుకనుండు మందారపు చెట్టుకడనుండు” నని పలికి పోయి యా వృక్షచ్ఛాయయం దాసీనుడై యుండె.

చిటుతొండఁడు భక్తులను వెదకి వెదకి వేసారి యలసి చింతాక్రాంతుడై మరలివచ్చి భార్యతోఁ జెప్పి దుఃఖించెను. ఆమె భైరవ జంగమునిరాకఁ దెల్పు దాసుఁడు జీవించె. ఆ భక్తుడెచట నున్నాడని యడుగ, నామె వచ్చిన జంగముఁడు శూలముఁ గపాలమును డమరకమును దాల్చియున్నాడు. తా నుత్తరదేశ వాసియట. మే మాభక్తు నెంత ప్రార్థించినను నిట నుండఁజాలననియు గణపతీశ్వరాలయములోని మందార వృక్షముకడ నుండునని పల్కిపోయెను” అనఁగ నే యతఁడు

వేగముగఁబోయి బైరవునిఁగాంచి వందనఁ బాచరించి, వినయ వినమితోత్తమాంగుడై నిలిచెను. ఆ జంగముఁ డాతనిఁ గాంచి “చిటుతొండఁడను వాడవు నీవే యగుదువా!” అనెను.

చిటుతొండఁ డాతనిఁ గాంచి “విభూతిధారులను భక్తుల నుతింప నర్హతలేనివాడను. ఇచటి భక్తులు నన్నాపేరునఁ బిలుచుచున్నారు. మీరడిగిన పేరుగలవాడను నేనే. నేడు నా వ్రతమునకు భంగము వాటిల్లు నట్లున్నది. ఊరంతయు గాలించిన నొక శివభక్తుఁడు గానరాడయ్యె. అదేమి చిత్రమో! నా పూర్వ సుకృతమున మిమ్ముఁ గాంచఁగల్గితి. దేవర యాగమనముచే నా గృహము పావనమగుగాక. తామేతెంచి భుజింప ప్రార్థన” అని విన్నవించెను. వేషధారి యగు కైలాసపతి “భక్తాగ్రేసరా! నే నొత్తరాహుడను. నిన్నుఁ గాంచ వచ్చితి. నాకాహార మిడుట నీ కసాధ్యము; దుర్లభము” అనెను.

అంత చిటుతొండఁడు “మీ యుద్దేశముఁ దెలియక యేమి సెప్పగలాడ. యోగివరేణ్యా! మీ రాహరించు విధమును దయనైల్పుడు. అలభ్యులగు భక్తులు లభింప నసాధ్య మేమి యుండును” అనెను.

జంగముఁడు నరపశువుఁ గోరుట:—

అతఁడాతనిఁగాంచి “ఓయీ! నే నాఱునెలలు గడచి నను పశువును వధించి తిను నియమముఁ గలవాడను. అట్లు

లభింపనిచో నా దినములను నిరాహారుడనై గడపుదు. అవిధమున నా కాహార మిడుట నీకు దుస్సాధ్యము” అనెను. ఆ మాటలనువిని యతఁడు “నాకు మూఁడు విధములగు మందలున్నవి. నాకే కొఱతయు లేదు. మీకే పశువు కావలెనో యానతిండు. వేగముగ నేగి యా పశువును వండింతు” నని కరములు జోడించి పల్కెను.

అతని దాసభావమునకు మెచ్చి జంగముఁడు “భక్తదాసా! నేఁ గోరు పశువు నరపశువు. అది యయిదేండ్ల ప్రాయము గల్గి యవయవలోపరహితముగ నుండవలయు. మఱియు చెప్పఁదగిన దొకటి గలదు. అది పుంటిలో గ్రుచ్చిన బాణమటుల దుఃఖహేతువు కాఁ గలదు.” అనెను. అంత చిఱుతొండఁడు “దాసునకుఁ జేయరాని దేదియులేదు. శీఘ్రముగ నెలవిండు” అన నతఁడు “ఆ పశు వొకే గోత్రమున కేకపుత్రుడై యుండవలయును. తల్లి సంతనముతో నా బాలుని పట్టియుండఁ దండ్రి యాతని ఛేదించి వండి యిడిన నే భుజింతు” ననెను. చిఱుతొండఁడు “మహాత్మా! తాము భుజింప సిద్ధపడుచో దాసునకు మీ యిచ్చఁ దీర్చ నసాధ్యము గాదు.” అని పల్కి యాతని యుత్తరువు నంది మ్రొక్కి వేగముగ నింటికేగెను.

పత్నివ్రతాతిలకమగు నంగ భర్త రాక కెదురు సూచుచుండెను. సంతోషాతిశయమున మోముఁదమ్మి వికసింప వచ్చు భర్తను గాంచి యామె మ్రొక్కి “ముని యేమి నెప్పె?”నని

యడుగ నతఁడు “ఒకే కులమున నేక పుత్రుఁడు పంచశర ద్వయస్కుఁడు దోషరహితుఁడు గావలయు. అతని తల్లి పట్టి యుండ తండ్రి వధించి వండించి పెట్టిన మాంసమును సంతస మున భుజింతు ననెను.” అని పల్క నామె “అట్టివాఁ డెచట లభించును?” అనెను.

చిఱుతొండఁడు “నాయకీ! వలసినంత ద్రవ్య మిచ్చిన పుత్రు నొసఁగువాడుందురు. కాని యా బాలుని పట్టి నఱకు మాతా పితలుండరు. కావున కాలహరణ మొనర్పక నిన్ను జీవింపఁజేయఁబుట్టిన పుత్రుఁడుండ చింతింపనేల? వానిఁ బిలిపిం తము” అనెను. వెంటనే నంగ యా మాటలకు సంతసించి యట్లే యొనర్తము. బాలుని పాఠశాలనుండి పిలిచికొని రండు” అనెను.

చిఱుతొండఁడు భాగ్యమపుడే గల్గినటు లానందించి బాలుని గొని రా నేగెను. తండ్రినిగాంచిన బాలుఁడు కాలి యందెలు గల్లుగల్లుమని ధ్వనింప పరుగిడి వచ్చి కౌఁగలించెను. అతఁడాతని నరకడనుంచికొని గృహమునకు వచ్చెను. నంగ వాని కెదురువోయి యెత్తికొని, శిరము మూర్కొని వెండ్రు కలను సవరించి కర్ణాభరణములమీఁది దుమ్మును దుడిచి వెంటనే నీరాడించి, యలంకరించి బాలుని భర్తచేతఁ బెట్టెను. తండ్రి యా బాలుని ముద్దిడెను.

భైరవ జంగమున కాహార మిడ మనంబు త్వరపఱుప నేకచిత్తుఁడై రహస్య స్థలమునకు బాలునిఁ గొనిపోయెను.

నంగ పాత్రములను శుద్ధమొనర్చి తెచ్చెను. తండ్రి కుమారుని శిర మెత్తిపట్టెను. తల్లి యేమాత్రము చలింపక యందెలతోడి పాదములను మడిసందున నడచిపట్టి చేతులను తన హస్తములతో గట్టిగఁ బట్టెను. బాలుఁడు తల్లిదండ్రుల సంతనముఁ గాంచి నవ్వసాగెను. చిఱుతొండఁడు ఖడ్గముఁ జేదాల్చి “వీఁడు నాకు సత్యస్వభావ మిచ్చె” నని సంతసించెను. తల్లి “నా నాథుని కోర్కీదీర్చు నీ పుత్రుఁడు నాకుఁ గల్గె” నని యానందించుచుండ చిఱుతొండఁడు చేయఁదలచిన కార్యమును ముగించెను.


శిరోమాంసము భుజింప ననువుగాదని తలచి నంగ యద్దానిని చందనికకు దాఁచనిచ్చి, మిగిలిన యవయములందలి మాంసమును ఛేదించి, రక్తమును మజ్జను చేర్చి తగిన వస్తువులతో వివిధ రీతుల పక్వము గావించెను. అన్నాదులను రుచ్యముగ వండి వంట సిద్ధమాయెనని విని సంతసించి మందార వృక్షము కడకేగి మొక్కి “దాసునను గ్రహించి భుజింప రండు. మీ కోరికమేర కంతయు సిద్ధమాయెను” అని విన్నవించెను. మూఁడవ కంటిని దాఁచిన భైరవుఁ డాతనిఁగాంచి భక్తా! వెడలుదము” అన, పెన్నిధిఁగన్న పేదవలె చిఱుతొండఁ డాతనిఁ దోడ్తెచ్చెను.

నంగ భైరవ జంగమున కెదురువచ్చి మొక్కి, వాసన ద్రవ్యములతో నలంకరింపఁబడిన గదిలోనికిఁ గొనివచ్చి యాసన మిడి కమండలువు జలముఁబోయ చిఱుతొండఁ డాతని పాద

ములంగడిగి యా పాదోదకమును శిరముపైదాల్చి, భార్య శిరమునఁ జల్లి గృహమునం దంతట ప్రోక్షించెను. పుష్పంబుల నాతనిఁ బూజించి ధూప దీపముల నిచ్చి యథావిధి నర్చించెను.

తిరువెణ్ణాట్టునంగ యాతనికి మ్రొక్కి “పదార్థముల నే క్రమమున వడ్డింపనగు”నని వేడెను. అతఁడు “అన్నముతో మధురపదార్థముల నొకటిగ వడ్డింపుము” అనెను. ఆమె ముక్కాలిపీట నిడి దానిపై శ్వేతవస్త్రముఁ గప్పి పత్రపాత్ర నిడి యాతఁడు సెప్పినట్లు అన్నమును పదార్థములను మాంసమును వడ్డించెను. జంగముఁడు “నేను చెప్పినట్లు నరపశువు నంగముల నన్నింటిని రుచిగ వండితివా!” యన, నంగ “శిరో మాంసము రుచిగ నుండదని దానిని తొలగించితి” ననెను. భైరవుఁడు “అదిగూడ నేఁ దినఁదగినదే” యన వారు భయముతో వడఁకిరి. అప్పుడు దాది చందనిక “దానిని భక్తుఁడు కోరునని ముందే తలఁచి వండియున్నాను” అని దానిని తెచ్చెను. ఆ మాంసమును నంగ కైకొని భైరవున కొసఁగెను.

అంత భైరవుఁడు చిఱుతొండనిఁ గాంచి “నే నొంటరిగ భుజింపఁజాలను. శివభక్తుల నాతో భుజింప నాహ్వానింపు” మనెను. చిఱుతొండఁ డా పల్కులకు క్లేశపడి యిది యొక యాటంకమా యని వెలికేగి భక్తులను వెదకెను. వెదకివెదకి వేసారి యెవ్వరిఁ గానక మోముఁ దమ్మి వాడ. వచ్చి మ్రొక్కి “ఇహపరసాధకులగు భక్తులకై తిరిగితిని. ఎవ్వారు లభింపరైరి. విభూతిధారులే కలవైరి” యన, నతఁడు “నీకంటె



సంగ సీరాలుని బిలుచుట

విభూతిధారు లెవ్వరున్నారు? నీవే నాతో భుజింపుము” అని పల్కి- సంగను గాంచి “యీతనికి వడ్డింపుము. నా పాత్ర నుండి కొంత యన్నమును మాంసముఁ దీసి యీతనికిఁ బెట్టు” మన నాపె యట్లే యొనర్చెను.

పంక్తికి పుత్రు నాహ్వానింపు మనుట:—

చిఱుతొండఁడు భక్తునకుఁ గాలాతిక్రమణ మగునని వేగముగఁ దా నాహరింపఁ బూనెను, అపుడు జంగముఁ డాతని నాఁపి “నే నాఱు నెలల కొకసారి తిందును. నీవు ప్రతిదినము తిందువు. నీవేల వేగిరపడుచున్నాడవు? నీకుఁ “బుత్తుఁడుండిన మనతో భుజింపఁ బిలుపుము” అనెను. చిఱుతొండఁడా కపట వేషధారిఁ గాంచి “యతఁడివ్వుడు రాతేడు” అనెను. అంత భైరవుఁడు “నీ కొమరుఁడు రాకున్న నే భుజింపను. అతనిని వెదకి పిలిచికొని రమ్ము” అనెను. చిఱుతొండఁడు “ఇతఁడేమి చేసినను భుజింప కున్నాఁడు” అని క్లేశపడి భార్యను సీరాలునిఁ బిలుపు మనెను. సంగ శివుని మనంబునఁ దలఁచుచు సీరాలా! రా! భక్తుఁడు నినుఁగూడి భుజింప నిన్ను పిలుచు చున్నాఁడు. తండ్రి! రా!” అని పిలిచెను.

సీరాలుఁడు సజీవుడై వచ్చుట:—

అపుడు మృత్యుంజయుని కరుణచే సీరాలుఁడు పరుగిడి వచ్చెను. సంగ అతని నెత్తి ముద్దిడి భర్త చేతికిచ్చెను. అంతలో భైరవ జంగముఁడు అంతర్గానమందెను. చిఱుతొండఁ డాతనిఁ

గాంచక మూర్ఛిల్లెను. పాత్రమున మాంసము గన్పింపదయ్యె.
అతఁడు భైరవుఁడు భుజింపక యెచట దాఁగెనో యని వెదుక
వెలికి వచ్చెను.

పరమశివుఁ డుమాసహితుఁడై షడాననునితో పృషభ
వాహనారూఢుఁడై యాకాశమునఁ బ్రత్యక్షమాయెను. దేవ
రులు విద్యాధరాదులు స్తుతించుచుండ చిఱుతొండనికి దర్శన
మిచ్చి సోమాస్కండుఁడు భక్తశ్రేష్ఠులైన చిఱుతొండని సంగను
చందనికను కరుణాదృష్టిఁ గాంచెను. వారందఱా దేవదేవునిఁ
గాంచి భూమిపై సాష్టాంగ మాచరించి స్తుతించిరి. శివుఁడా
నలుపురను కరుణించి తన్ను విడువక సేవించు భాగ్యము నీయఁ
దలఁచి వారిని తన వెంట శివలోకమునకుఁ గొంపోయెను.

“మమకారము వీడి నిశ్చల భక్తితోఁ గొల్పువారిని
శివుఁ డనుగ్రహించును.”

37. చీరమాణ్ పెరుమాళ్ నాయనారు

(కళరిట్రరివాళ్ నాయనారు)

పురాతనమైలక్ష్మీనివాసంబగు మలయాళ దేశంబు తమిళ
పద్యంబుల నుతికెక్కినది. ఆ దేశమును వంశపరంపరగ చేర
రాజులు న్యాయముగఁ బాలించుచుండిరి. దానికి ముఖ్య
నగరము కొడుంగోళూరు, అయ్యది పుణ్యాత్ములకు మహా

వీరులకును నివాసస్థానము. అన్నగరిలో తిరువంజైకళమను ప్రసిద్ధ శివాలయంబొందు గలదు. కొడుంగోళూరు ప్రాతః కాలమందు నిత్యాగ్నిహోత్రులు పఠించు వేదఘోషలతో గజఘటల ఘీంకారధ్వనులతో వీణానాదములతో నాటపాటలకుఁ దగినటుల మ్రోఁగింపఁబడు మృదంగధ్వనులతో నిండి సముద్రఘోషము నధఃకరించుచుండు. సంపన్నుల గృహంబులలో సంసార సుఖంబు లతిశయించియుండును. ప్రజలు ధర్మమార్గముఁ దప్పక యుందురు. మతములందు శైవశాస్త్రములు పదేశింపఁ బడుచుండును. అట్టి నగరిలో వేదమార్గము ననుసరించు త్రివర్ణములవారు వాసి కెక్కి-యుండిరి. ఇతరులు తమ తమ కులాచారంబులఁ దప్పక సన్మార్గగాములై యుండిరి. చేరరాజులకు కోదయను పేరు గలదు. వారు పాలించు నా నగరిని సకల పుష్పోద్భావము లావరించి హృదయానందదాయకములై యుండును.

పెరుమా కోదయాడు :—

సుభిక్షమైన యా దేశమును కలిపురుషుని పాఱిద్రోలి ధర్మమును పోషించుచు శైవమును వృద్ధిఁగావించుచు చతురంగ బలయుతులగు చేరరాజులు పాలించిరి. వారి వంశమున లోక తపఃఫలముగ పెరుమా కోదయారనువాఁ డవతరించెను. వాని జన్మకాలము జనుల కానందముఁ గల్పింప, వారందఱు భృంజన స్నాన మాచరించి దేవదేవునిఁ గీర్తించిరి. అపుడు దేవతలు పుష్పవర్షముఁ గురియించిరి. దేవదుందుభులు మ్రోఁగెను.

య్యె.
వెదుక
ప్రభ
దేవ
కర్మన
ంగను
పునిఁ
గ్గఁడా
నియఁ

తమిళ
చేర
ముఖ్య
మహా

ప్రాణిలోకము సంతసించెను. అతఁడు పెరిగి పెద్దవాఁడై యువరాజయ్యెను. కాని యతఁడు రాజకీయములందుఁ బాల్గొనక జన్మాంతర సుకృతవిశేషమున శివపాదారవింద సేవకుఁడై విలసిల్లెను. అతఁ డచటి శివాలయమునకు సమీపమున గృహమును నిర్మింపఁజేసికొని లోకజీవనము రాచటిక మనిత్యమని భావించి శివునిఁ గొల్చుచుండెను.

పెరుమా ణోదయారు ప్రత్యహ ముషస్సున నిద్రనుండి లేచి స్నానమొనర్చి విభూతిఁ దాల్చి పుష్పాద్యానమున కేగి, పూవులఁ దెచ్చి, మాలికలఁ గట్టి యర్పించును. అభిషేక జలములఁ దెచ్చి యొసఁగును. ఆలయమును శుద్ధమొనర్చి నీటిఁ జల్లును. ఇట్లనేకసేవలఁ జేయుచు శివుని స్తుతించి గృహమున కేగుచుండు.

ఇట్లాతఁడు సేవానిమగ్నుఁడై కాలము గడపుచుండఁ గొడుంగోళ్ళూరు పాలకుఁడు శెంగోల్పారయ ననువాఁడు వృద్ధుఁ డగుటఁజేసి ధార్మిక జీవనముఁ గడుప రాజ్యమును వీడి తపంబు సేయ నడవికిఁ బోయెను. అది రాజులేని రాజ్యమాయెను. నీతిశాస్త్ర పారంగతులగు మంత్రు లాలోచించి, జన్మాంతర సంస్కారముచే శివుని సేవించు పెరుమాణోదయారు రాజ్యముఁ బాలింప నర్హుడని నిశ్చయించిరి. వారు తిరువంజికళమను శివాలయముఁ జేరి పెరుమా ణోదయారునకు మ్రొక్కి, “మల యాళ రాజవంశ మర్యాద ననుసరించి తాము పట్టాభిషిక్తు

లయి కిరీటముఁదాల్చి మీ పూర్వులవలె రాజ్యముఁ బాలించు
పుడు” అని ప్రార్థించిరి.

పెరుమా కోదయాడు శివుని వేడుట:—

మంత్రుల పల్కులను వినిన యా యువరాజు “శివ
సేవలో సుఖంప నభిలషించుచుండ మీరు నా కడ్డంకులఁ దెచ్చు
చున్నారు” అని తలచి “భక్తి నెడకుండ రాజ్యముఁ బాలించు
కరుణ లభించునా యని శివునకు విన్నవించి తెలిసికొందును”
అని పల్కి యాలయముఁ జొచ్చి శివునకు విన్నవించెను. అంత
శంకరుని కరుణచే భక్తిమార్గమును వీడక రాజ్యమును పాలించు
శక్తిని, నెవరేది నెప్పినను తలంచినను, వారి మనోభావము
నెఱుఁగు మహిమమును, పరాక్రమమును, ధర్మభావమును రాజు
లకుఁదగిన సైన్యాద్యంగములను వరముగఁ బొంది వెలికి వచ్చెను.
పట్టాభిషిక్తుఁడవగుమని వేడిన యమాత్యులఁ గాంచి “రాజ్య
పాలనము శివసేవాభాగ్యమునకు ప్రతిబంధకమయ్యు శివుని
కరుణచే నే నద్దానికి నంగీకరించుచున్నాఁ”డనని పల్కెను.
వారు సంతసముతోఁ బట్టాభిషేకమునకు వలయు కృత్యములఁ
గావింప నేగిరి.

పట్టాభిషేకము:—

మంత్రులు నిశ్చయించిన దినమున సులగ్నమునందు
ధర్మ పరిపాలనార్థమై కళరిట్రవాళ్ అని ప్రసిద్ధినందిన పరమా
కోదయాడు పట్టాభిషక్తుడై రత్న కిరీటముఁ దాల్చెను. పిదప

చేరమా పెరుమాళ్లు నాలయమునకేగి వలగొని, శిశుముందు సాష్టాంగ మాచరించి లేచి, యా దేవదేవుని పాకమలములను స్తుతించి భద్రగజము నధిరోహించెను. పరిజను శ్వేతాతపత్రముఁ బట్టిరి. వింజామరలను వీచిరి. అట్లూతఁ రాజమార్గమున నుత్సవముతో నేగెను.

విభూతి విశ్వాసము:—

అట్లు ఏతెంచుచు నతఁడు భుజము చవిటిమఁ మూఁటను మోయుచువచ్చు నొక చాకలినిఁ గాంచెనవానచే నామన్న కరగి యాతని దేహమునకుఁబట్టి తెల్లనుండెను. ఆరాజాతని దేహమునందలి శ్వేతవర్ణమగించి, విభూతిఁదాల్చిన శివభక్తుడని తలఁచి వెంటనే గజననవరోహించి వేగముగ నాతని సమీపించి భక్తితో మ్రొక్కెనరాజుల్లు తన్ను మ్రొక్కుట కా చాకలి భయపడి రాజున మ్రొక్కి-యతని పాదములఁ బట్టి “దేవర యీ దాసు నెవఁడతలఁచితిరి? దాసుఁడు మైలబట్టల నుదుకు చాకలి” అని వక్కుచు నుడివెను. రాజు “నీ వేషముచే భక్తుడని తలఁచితి; చింతించక పొమ్ము” అనెను. మంత్రులు సేవకులు రాజునకగల విభూతిపై బ్రేమ కాశ్చర్యపడి యంజలించిరి.

పిదప చేరమానుఁ డా గజమునెక్కి రత్నధ్వజముల నలంకృతమైన పట్టణముఁజొచ్చి సుధాధవళితంబగు నంజపురమును, ప్రవేశించి సభామండపమున నుండు రత్న సింహ

నన మధిష్ఠించెను. శ్వేతాతపత్ర చ్ఛాయలో వనితామణు
లాతనికి వింజామరలు వీచిరి. ముత్తైదువలు పుష్పలాజలఁ జల్లిరి.
ధర్మన్యాయములఁ దప్పక యతఁడు రాజ్యమును పాలింప
సాగెను. చేరచోళపాండ్యరాజు లాతనికి మిత్రులై యుండిరి.
అనంత సంఖ్యాకులు సామంతులు కప్పముల నొసఁగిరి. చేరుఁ
డంతర్బాహ్య వైరములను మఱచి విభూతి తత్త్వము
వ్యాపింప వేద ధర్మముల ననుసరించి మనునీతిఁ దప్పక
పాలించెను.

అందెల ధ్వని:—

రాజభోగములు ధనాదులు నటరాజేశ్వరుని కుంచిత
పాదచ్ఛాయలే యని భావించి, ప్రతిదిన మాతఁడు శివు నభిషే
కించి, షోడశోపచారంబులఁ బూజించి తృప్తి నందుచుండెను.
ఆ పూజకు సంతసించిన శివుఁడు ప్రత్యహ మాతని పూజాంత
మున తన కుంచితపాదమందలి యందెలధ్వని నాతని శ్రవణ
గోచరమగునట్లు సేయుచుండెను. చేరమానుఁడు భక్తులకు నిఱు
పేదలకు యాచకులకు బంగారము నిచ్చుచుండెను. దేవత
లానందించునటు లనేక శివయాగముల నొనర్చెను.

సోమసుందరుని శ్రీముఖము:—

చేరమానుఁడు ధర్మపాలనమొనర్చు కాలమున పాండ్య
దేశపు ప్రధాన నగరమైన మధురలో సదా వసించు సోమ
సుందరేశ్వరుఁడు తన్ను భక్తితో మధురగీతంబుల స్తుతించు

పాణభద్రుడను భక్తుని దారిద్ర్యముఁ దీర్ప ధన మీయఁదలఁచి యొకనాఁటి రాత్రి యాతని స్వప్నమునదోచి “భద్రా! నే నొక శ్రీముఖ మిచ్చుచున్నాను. దీనిని నా భక్తుడగు చేరమానున కొసఁగిన నీ కాతఁడు రత్న ధన ధాన్య వస్త్రాదుల నొసఁగును. వెంటనే నీవేగి యాతఁడిచ్చు ద్రవ్యంబులఁ దెచ్చి కొనుము” అని కరుణించి శ్రీముఖ మిచ్చెను. అందు “మధుర వాసియగు సోమసుందరుఁడు భక్తుడగు చేరమానునకు వ్రాయు లేఖార్థ మేమన, సస్యములవంటి పండితులకు యాచింప కయే వర్షించు మేఘమా! స్వకిరణజాలంబుల లోకానందకరుఁడగు శీతమయూఖు నెన్ని నిన్నెన్నినంజాలు. వీణావాదకుఁడగు నీ పాణభద్రుఁడు నా భక్తుఁడు. నిన్నుఁ గాంచవచ్చుచున్నాఁడు. ఈతనికి ధనమిత్తువుగాక” అని వ్రాయఁబడి యుండెను.

తమిళపండితుఁడగు శివుఁడు కరుణించిన లేఖను పాణభద్రుఁడు శిరమున దాల్చి యానందముతోఁ బయనమై కొడుంగోళూరుఁజేరి మేఘములనంటు మేడలుగల అంతఃపురమును సమీపించి రాజునకుఁ దనరాకఁ దెలియఁజేసెను.

పాణభద్రునిరాక నెఱిగిన చేరమానుఁ డానందబాష్పములు స్రవింప శిరమునఁ గరములు గీలించి ద్రవీభూత మనస్కుఁడై వచ్చి వీణాపండితుని పాదములకు మ్రొక్కి “దాసుని పై దయఁదలఁచి శ్రీముఖముఁ దెచ్చితిరా” యనెను. అతఁడా శ్రీముఖము నాతనికి నొసఁగెను. రాజు దాని నందికొని యానందతాండవ మొనర్చెను. అతడు కన్నులనుండి కాటు నానంద

బాష్పములు వక్షమునఁ బడుచుండ సాష్టాంగమాచరించి
భక్తితో నా శ్రీముఖమును విప్పి, పఠించి శివుని కరుణను
నుతించెను.

సంతోషాతిశయమున నా రాజు లోనికిఁ బరుగెత్తి బంధు
వుల నాహ్వానించి పాణభద్రునకు మ్రొక్కజేసెను. వెంటనే
యమాత్యులఁగాంచి “మన ద్రవ్యాగారములోని ధనాదుల
నన్నింటినిఁ దెండు” అని యాజ్ఞయిడెను. వారట్లే తెచ్చి
రాజు సమ్ముఖమున నుంచిరి. వాని నాతఁడు బరీక్షించి పాణ
భద్రునిఁగాంచి ధనమును చూపి “దీనిని గజాశ్వాదులను నా
రాజ్యముఁ గైకొనుము” అని విన్నవించెను.

పాణభద్రుఁడు చేరమానుఁడు సూపిన ద్రవ్యంబులఁ
గాంచి సంతసించి “దాసునకుఁ గావలసినంతయే గ్రహింపు
మని శివునాజ్ఞ; కాన రాజ్యమును రాజ్యాంగములను మీరే
యుంచుకొనుఁడు” అని పల్కెను. రాజు శివునాజ్ఞమీఱ
భయంపడెను. పాణభద్రుఁడు భూమి క్రుంగునట్లా ద్రవ్యమును
గజాదులపై నెత్తించుకొని తానొక భద్రగజ మెక్కి మధురకుఁ
బోయెను. రాజు అత్యంతానందముతో నాతని వెన్నంటి
కొంతదూరము సాగనంపి మరలివచ్చెను. శివుఁడు దాసులను
మన్నించు రీతు లనూహ్యములు. జీవులు తలఁచుదాని నెఱుఁ
గుచు వారి దుఃఖములఁ బోగొట్టుచు హింసా చోర భయాదులు
లేకుండ చోళ పాండుల మైత్రితో జనుల నాతఁడు రక్షించు
చుండెను.

అందెల రావము వినక దుఃఖించుట :—

చేరమానుఁ డొకానొక దినంబున శివపూజాంతమున
వినఁబడు అందెల శబ్దమును వినమి దుఃఖించెను. దానుఁ డేదోస
మొనర్చెనని చింతించి యేడ్చి యింక నీ శరీరముతో నేమి?
యని ఖడ్గమునెత్తి వక్షమునఁ గ్రుచ్చుకొనఁబోవ శివుఁడు వేగ
ముగ నందెలరవళిని వినిపింపఁజేసెను. ఆ మధురధ్వనిని విని చేర
మానుఁడు కత్తిని క్రిందవైచి చేతులు జోడించి “తండ్రి! పర
మేశా! తా మింతకుముందు కరుణింపని కారణమే” మనెను.
అప్పుడాతనికి సుందరమూర్తిని స్మరణకుఁ దెచ్చుటకై తన
రూపముఁ జూపక యశరీరవాణితో “ఓయీ! సుందరుఁడు
నేఁడు కనకసభలో నా తాండవమును దర్శించి యేకాగ్ర
చిత్తుఁడై భావోపేతముగఁబాడి నుతించెను. దానిని విను
చున్నందున నాలస్యమాయె” అని పల్కనా రాజు విని “నా
తండ్రికి భక్తులపైఁగల ప్రేమ కొనియాడ సాధ్యముగాదు”
అనుచు మొక్కి— “నేను చిదంబరమునకేగి కనకసభలోని
శివతాండవమును దర్శించి సుందరుని సేవితరు”నని నిశ్చయించి
మంత్రులకు తన కోర్కీఁదెల్పి ప్రయాణ సన్నాహముల
నొనర్చ నాజ్ఞయిడెను.

చిదంబర దర్శనము :—

మంత్రులు తీర్థయాత్రకై వలసిన సన్నాహముల
నొనర్చిరి. వీరులు విలుకొండ ప్రజలు వంజినగరమున గుంపు

లుగఁ గూడిరి. శుభలగ్నమున రాజు తిరువంజికళములోని శివునిఁ బ్రదక్షిణీకరించి మ్రొక్కి యనుమతినంది భద్రదేశము నధిరోహించి గజపై న్యమును వెంటఁగొని పోవుచుండ మలదేశ మందలి పర్వతములు పయనించుచున్నవా యనఁదోఁచె. వనములే యేఁగుచున్నవా యన ధ్వజపతాకలతో పై న్యములు వెన్నంటెను. వల్లదశ్యములు సముద్రపుటలల భ్రాంతిం గల్పించెను. పై న్యభారముచే ధరణి గ్రుంగసాగెను.

అతఁడు మలదేశపు తెల్లను దాటఁగనే యమాత్యులను వెనుకకుఁబోఁబల్కి కొలఁది పై న్యమును పరిజనులను వెంటరా నియమించి తదితరులను వెన్కకంపెను. పిదప కొంగుదేశమును దాటి కావేరీనదీ జలములచే సుభిక్షమైన చోళదేశముఁ జొచ్చెను. మార్గమందలి శివభక్తులెదురువచ్చి నుతించుచుండ పర్వతముల నరణ్యముల నధిగమించుచుండ సామంత భూపతు లచట సకలవసతులను గల్పించిరి. అతఁడట్లేఁగుచు శివక్షేత్రములకు మ్రొక్కుచు కావేరీ దక్షిణతీరమును సమీపించెను. అందు స్నానమాడి యుత్తర తీరమెక్కి చిదంబరమును దర్శింప నువ్విఘ్నాదుచుఁబోయి చిదంబరపు తెల్లను గాంచి మ్రొక్కెను.

నటరాజ సందర్శనము:—

చేరమానుని రాక విని చిదంబర దీక్షితులు భక్తబృందములతో నెదురువచ్చి మ్రొక్కి, వారికాతఁడు ప్రత్యభివాదన

మొనర్చి నగరిం జొచ్చెను. కరములు శిరమునఁజేర్చి గోపురమునకు మ్రొక్కి యానందబాష్పములను విడుచుచు నాలయముఁ జొచ్చి పలగొని వృద్ధసభకు మ్రొక్కి బ్రహ్మాండములను సృష్టించిన నటరాజు, ఆనందతాండవ మొనర్చు కనకసభఁజేరి నమస్కరింప నటరాజు తన యుత్థిపాదము నాతనికిఁ గప్పఱచెను. చేరమానుఁడు నిరతిశయానందభరితుఁడై యాదృశ్యమును గన్నులారఁ గాంచి మ్రొక్కెను. హాలాహలము మ్రొంగి దేవతల కమృతమిచ్చుటయే గాక కనకసభలో భక్తులకు నటనామృతమిచ్చు కరుణఁగాంచి యానందసాగరమున మునిగి తా రచించిన “పూన్యస్థా త్తిరువందాది” అను ప్రబంధమును పంచాక్షరీ సోపానముకడ నుంచి పాడెను. ఆ పాటలకుఁ దగినటుల లయయక్తముగ తన యందెల ధ్వని నాతనికి విన్పించెను. చేరమానుఁ డా దేవ దేవుని కరుణకెంతయు నానందించి పెలికివచ్చి యన్నగరరాజమునఁ గొన్నిదినములుండి సేవించెను.

తిరువారూరుఁ జేరుట:—

చేరమానుఁడు సుందరమూర్తిఁ జూడ నభిలాష మెండు కొన నొకనాఁడు నటరాజు ననుమతినంది జ్ఞానావధియగు చిదంబరపుఁటెల్లకు మ్రొక్కి శివుని పాదపద్మములను స్మరించుచు నేగి జ్ఞానసంబంధుఁ డవతరించిన శీర్గాళిఁ జేరి నమస్కరించి పిదప శివుని దివ్య స్థలములను సేవించుచు నేగి యుగాంతకాలమునను నశింపని తిరువారూరును సమీపించెను.

సుందరుడు నాగణ్డోణమున కేగియుండి శివునివలన
బంగారమును నవరత్నాదులను అశ్వములను సువర్ణ ఘరికముఁ
బొంది తిరువారూరునకు వచ్చియుండెను. సుందరుడు చేర
మానుని యాగమనమును విని సంతసించి యెదురేగి స్వాగత
మియ నాతడు మ్రొక్కెను. సుందరుఁ డాతనికి మ్రొక్కి-
యాలింగన మొనర్చెను. ఇరువురు కొంతకాలము ప్రేమసాగ
రమున మునిగిరి. వారి శరీరము లేకమాయెను. ఆనాటినుండి
సుందరునకు చేరమాన్నిత్రుడని పేరువచ్చెను. వారు కొంత
సేపు భాషించి యొకరికరంబు లొకరు పట్టికొని త్యాగేశు
నాలయముఁ జొచ్చిరి. చేరమానుడు దేవాశ్రయ మండపముఁ
గాంచి మ్రొక్కి యాలయము వలగొని, యేకాగ్రచిత్తుడై
శివుని ధ్యానించి నమస్కరించెను. విదప 'తిరుముమ్మణ్ణోప'
యను ప్రబంధముఁ బాడి కీర్తించెను.

విదప శివుని కరుణను పొంది సుందరుడు చేరుని వెంటఁ
గొని పరవయూరు నింటికిఁ బోయెను. పుష్పమాలికలను పూర్ణ
కుంభములను దివ్యైలను పరిచారికలు గొని రా పరవయూరు
వారి నెదుర్కొని స్వాగతముఁ బల్కెను. నాథుని చేరమానుని
బంగరుపీటలపై నాసీనులఁజేసి పూజించెను. సుందరుని యాజ్ఞఁ
గొని యామె రసోదంచిత శాకపాకంబులతోడి యన్నమును
రాజునకుఁ దగినటుల సిద్ధ మొనర్చెను. పిదప సకల పరిజనులతో
రాజునకు విందుబెట్టెను. సుందరుడు తనతోఁజేరి భుజింపు
మన రాజు వడఁకెను. అతఁడా రాజు హస్తముఁబట్టి పిలువ నాతఁ

డంగీకరించెను. పరవయారు వడ్డింప వారు భుజించిరి. పరిజనులు తృప్తినందిరి. పిదప గంధపుష్పాదులను చెలులందింప పరవయారు వారికి కర్పూరమిళిత తాంబూల మొసఁగెను. ఇట్లు పూజ నంది విభూతిఁ గైకొని చేరమానుఁడు సుందరుని పాదములకు మ్రొక్కెను. అతఁడు సుందరునితో ననేకదినంబులుండి వల్మీకనాథుని సేవించెను.

మధుర కేఁగులు:—

ఇరువురు శివానందసాగరమున మునిగియుండుకాలమున సుందరుఁడు పాండ్యదేశమునందలి శివక్షేత్రములను దర్శింపఁ గోరెను. చేరమానుఁడాతని విడువలేక తనకు శ్రీముఖమంపిన సుందరేశుని దర్శింపఁ దలచి యాతనితో నేఁగ నిశ్చయించెను. వారిరువురు త్యాగేశునకు మ్రొక్కి పరిజనులు బంధువులు వెంటరా బయలుదేటిరి.

వారు సుందరోద్వానములను శాలిక్షేత్రములఁ గాంచుచు కడువేళ్ళూరుఁ జేరి శివునకు నుతులొనర్చి నాగపట్టణముఁ గాంచి మ్రొక్కిరి. అపుడు సుందరుఁడు తిరుక్కోణేశ్వరా...అను మకుటముగల పద్యమాలిక నర్పించెను. అచటినుండి సముద్రము నంటియుండు వేదారణ్యముఁ జేరి, జ్ఞానసంబంధ వాగీశులు పాడి మూసికొనునట్లు తెఱచుకొనునట్లొనర్చిన ద్వారముఁ గాంచి మ్రొక్కి, శివుని సేవించిరి. చేరమానుఁడు “పాన్వెణ్ణత్తం” అను ప్రబంధమునుండి కొన్ని శివ

స్తుతులను గానమొనర్చెను. అట కొన్నిదినములుండి తిరు
కోడికళముఁ జేరి యచట జనులు లేకుండుటఁ గాంచిరి. సుంద
రుఁడు శివునకు మ్రొక్కి- కన్నీరు విడుచుచు పరమశివుఁడు వన
దుర్గతోఁ జేరియుండునట్లు వర్ణించుచు పదిహాముఁ బాడెను.
మరల వేదారణ్యమునకు వచ్చి, యటనుండి పాండ్యదేశముఁ
జేరి తిరుప్పావ్వురును దర్శించిరి. పిదప నాకనమంటు మేడలు
గల మధురఁ బ్రవేశించిరి.

సుందర చేరమానులు ఆలవాయి సుందరేశునిఁ గాంచ
వచ్చుచున్నారని పాండ్యరాజెఱిగి పట్టణము నలంకరింపఁజేసి
వచ్చినవారికి స్వాగతమొసఁగెను. పాండ్యుని పుత్రిని బెండ్లి
యాడి యచటికి వచ్చియుండిన చోళరాజును వారి నాహ్వా
నించెను. వారందఱ తాలయముఁ జొచ్చిరి. సుందరాదు లాలయ
మును వలగొని చొక్క-లింగేశ్వనకు వందన మాచరించిరి. చేర
మానుఁడు వందనమొనర్చి తన్ను భక్తకోటిలోఁ జేర్చుకొని
శ్రీముఖమంపిన ఆ సుందరేశ్వని కరుణాతిశయమును నుతించెను.
చోళ పాండ్యరాజులు శివుని సేవించి ఆ భక్తాగ్రేసరులను
అంతఃపురమునకుఁ గొంపోయి యుపచరించిరి. పిదప రాజులు
వారికొక విడిది నేర్పఱచిరి.

సుందరుఁడు రాజత్రయమును వెంటనిడికొని తిరుప్పా
వనమున కేగి “వేదాదుల కందని శివా...యని యారంభమగు
పదిహాముఁ బాడెను. అటనుండి తిరువాప్పనము, తిరుప్పీడకము,
మొదలగు స్థలములను దర్శించి మరల మధురకు వచ్చెను. పిదప.

నా రాజులతో తిరుప్పనకుండ్రముఁజేరి మ్రొక్కి “శివుని పాద
దాస్యము తొలఁగకుండుగాక...యని యారంభమగు పద్య
ములఁ జెప్పెను. అందలి భావములను విని రాజు లానందించి
తిరునావలూరు నంబికి మ్రొక్కిరి.

పిదప సుందరుఁడు చేరమానుఁడు ఇతర క్షేత్ర సందర్శ
నాభిలాషులుఁగా రాజులు వారికి వసతులఁ గల్పించిరి. వారు
అనేక క్షేత్రములఁ గాంచుచు రత్నమయంబగు తిరుకుట్రాలముఁ
జేరిరి. అచటి కూత్తరు పాదములకు మ్రొక్కి పదిహాములతో
స్తుతించి తిరునల్వేలి కేగిరి. అచట విభూతి సౌందర్యముతో
నొప్పు శివునిఁ గాంచి మ్రొక్కి స్తుతించి రామేశ్వరముఁ జేరిరి.
అచట రామలింగేశుని సేవించుచు కొంతకాలముఁ గడపిరి.
అటనుండి లంకలోని తిరుకేదేశ్వరమును మ్రొక్కి, తిరుచుళిని
చేరి “సంసారావర్తమునఁ బడి మ్రగ్గువారి నుద్ధరించు శివునకు
మ్రొక్కి స్తుతించి యచట నిద్రింప సుందరుని స్వప్నమున
వంతవేషమున శివుఁడు ప్రత్యక్షమై “నేనుండునది కానప్పే
రూరు” అని పల్కెను. వెంటనే సుందరుఁడు మేల్కొని
“ఆహా! శివునకు నాపై నెంత దయ” అని తలఁచి మ్రొక్కెను.

పిదప దాఁగనిన కలను చేరునకుఁ దెల్పి యాలయమున
కేగి నుతించెను. అటనుండి తిరుప్పనవాయిలూరుఁజేరి “నా
చిత్తము నీతోఁ జేరియున్నది...” అని పాడెను. పిదప కొండ
లను దాటి చోళదేశముఁ జొచ్చెను.

సుందరుడు చేరమానునితో తిరుప్పాంబు ఆణిమానగర
ములోఁగల పాతాళేశ్వరునకు మ్రొక్కి వేగముగఁ బయనించి
తిరువారూరుఁజేరెను. వారు త్యాగేశునకు మ్రొక్కి పరవయారు
నింటికేగిరి. సుందర చేరమానులు త్యాగేశుని సేవింపసాగిరి.
అక్కాలమున రాజునకు వినోదార్థమై రణంబులను యుద్ధకూట
ములను కుక్కుటముల పోరాటములను పండితుల వాదములను
నేర్పఱచి యచటివా రానందముఁ గల్పించిరి.

సుందరుడు చేరదేశమున కేగుట :—

చేరమానుడు సుందరుని తన దేశమునకు విజయము
సేయుఁడని ప్రార్థించెను. సుందరుఁ డాతని కోరికను మన్నించి
పరవయారు నొప్పించి చేర దేశమునకు బయలుదేఱెను. అప్పుడు
రాజు తిరువారూరులోని భక్తుల నాహ్వానించి పూజించి ధనాదు
లతోఁ దృప్తిపఱచి సుందరునితో కోయిలకేగి మ్రొక్కి
యనుజ్ఞవడసి పశ్చిమమునకుఁ బయనము సాగించెను.

సుందరచేరమానులు కావేరీ దక్షిణతీరము ననుసరించి
పయనించుచు తిరుకండియూరుఁజేరి శివుని సేవించి యుత్తరతీర
మందలి తిరువయ్యూరును దర్శింపఁగోరిరి. కాని యానాడు
కావేరీ యుభయకూలముల నొరసికొనుచు పూర్ణముగఁ బ్రవ
హించుచుండ చేరమానుడు “మనమెట్లీ నదిని తరించి శివుని
గాంచఁగల” మనెను. సుందరుడు తెప్పలుగూడ నాడని
ప్రవాహ వేగముఁగాంచి “పరవుం పరశుం...” అను పది
హముతో పంచనదేశుని స్తుతించెను.

అప్పుడు శివుడు వత్సము తప్పిపోయి పిలువఁ జలించి యంభాయని యఱచు ధేనువువలె “నిలు” మని చరాచరములు వినునట్లాజ్ఞయిడెను. వెంటనే ప్రవాహము రెండుగఁ జీలి మార్గముఁ జూపెను. ప్రవాహము రెండు పాయలై పర్వత ద్వయమువలె నిలువ మధ్య సైకత మార్గము గన్పించెను. ఆదృశ్యముఁగాంచి వారిరువురు చేతులుజోడించి శివుని మహిమను నుతించుచు పరిజనులతో నా సైకత మార్గమున నడచి యుత్తరతీరమెక్కిరి. వారు దరిఁజేరగనే ప్రవాహము కట్టియై యుప్పొంగెను. వారు పంచనదేశుని సేవించి స్తుతించి కేరళ దేశముఁ జేరిరి.

మలయాళదేశ ప్రజలు తమ రాజు సుందరునితో వచ్చుటవిని సంతసముతో నెదురువచ్చి స్వాగత మొసఁగిరి. మార్గమందలి గ్రామములను తోరణ ద్వారములతో నలంకరించి పుష్పాడిఁ జల్లిరి. మంత్రులు సైన్యములు గజములు రాజున కెదురుపఁచెను. ఆ గజఘటల ఘోరములనువిని సుందరుఁడు సంతసించుచు కొడుంగోల్హనును చేరెను.

జనులు నగరమును చక్కఁగ నలంకరించిరి. వీధులను నక్షత్రములనంటు హర్ష్యములను ఉప్పరిగలను, చంద్రశాలలను నాట్యశాలలను రాజభవనములను రత్నమాలికలతో నలంకరించి, ప్రజలు వారికి స్వాగత మొసఁగిరి. చేరమానుఁడు సుందరునితో తిరువంజికళమను నాలయముఁ జొచ్చెను. సుందరుఁడా సౌందర్యరాశియగు నాలయమును వలగొని

భక్తితో శివునకు మ్రొక్కి- “గంగాధరా! జటాధారి...” అని
యారంభించు పదిహారుఁబాడి స్తుతించెను.

పిదప చేరమానుఁడు శివుని పేరించి సుందరుని భద్రగజము
నెక్కించి యాతనికి వింజామర వీచుచు రాజమూర్తములం
దుత్సవముగ గొంపోవుచుండ జనులు వారిని నుతింపసాగిరి.
కొందఱు మనరాజుట్టి మిత్రునితోఁజేరి రోహిణీకాంతుని గూడి
మిత్రరాశిలోనున్న మిత్రునిఁ బోలియున్నాడని తలఁచిరి.
మఱికొందరు వీరిఁగాంచ మనమేమి తపమొనర్చితిమో యని
భావించిరి. మన దేశము పొందఁదగిన భాగ్యము వేతేమిగల
దని కొందఱు పల్కిరి. కొందఱు వారిపై పుష్పంబులను లాజ
లను చల్లిరి. ఇట్లు వారంతఃపుర ద్వారముఁజేరి గజమున
వరోహించిరి.

చేరుఁడు మిత్రరత్నమైన సుందరుని లోనికిఁ గొంపోయి
సింహాసనాసీనుఁజేసి దేవేరులుతెచ్చిన స్వర్ణకలశ జలముతో
నాతని పాదములను బంగరు పశ్చెరముననుంచి ప్రక్షాళన
మొనర్పఁబూన అట్లు సేయవలదని సుందరుఁడు పాదములను
వెనుకకు లాగ రాజు సాష్టాంగ మాచరించి “మేము భక్తిఁ
జేయు పూజను తాము గ్రహింపవలయు”నని ప్రార్థించెను.
సుందరుఁ డంగీకరింప రాజు విధ్యుక్తముగఁ బూజించి సంత
సించెను. పిదప సుందరుఁ డా రాజన్యునితోఁ గలిసి భుజిం
చెను. రాజాతని చందన రత్నాభరణాదులతో నలంకరించి
యానందమునకై యాటపాటలను జలక్రీడాదులఁ గల్పించెను.

మఱియు నేనుఁగుల పోరాటములను మల్లయుద్ధములను కూట
యుద్ధాది వినోదములచే నా భక్తవరేణ్యునకు సంతసమొడ
గూర్చెను.

ఇట్లు సుందరుఁడు రాజ కల్పితములగు వినోదములతో
నానందించుచుండ నొకనాఁడు తిరువారూరు త్యాగేశుని పాద
ములు స్మరణకురా “ఆరూరినివాసా! నిన్ను మఱువ సాధ్యమా.”
అని యారంభించు పద్యమాలికఁ జెప్పి నచటికిఁబోవ నిశ్చ
యించెను. ఆ వార్తనెఱిగిన రాజు స్నేహార్ద్రద్రవీభూతమన
స్కుఁడై సుందరుని యెడఁబాటును సహింపలేక కన్నీరు
విడుచుచు “నేనేమి చేయుదు” నని యాతని పాదములకు
మ్రొక్కెను. అంత సుందరుఁడు “రాజా! చింతింపకుము.
నీవు శత్రువిజేతవై యిట ప్రజలను న్యాయముగఁ బాలించు
చుండుము” అనెను. రాజు “నీ పాద సందర్శనమే నాకు
స్వారాజ్య ప్రాప్తి. మీ ప్రయాణమును నిలుప భయపడు
చున్నాఁడ” ననెను. అంత సుందరుఁడు” నా జీవమునకు
జీవనమైన త్యాగేశుఁడు నా మనంబు నపహరించెను. నేనెట్టి
చట నిలువఁ గలాఁడను. నీవు శివుని కరుణచే రాజ్యమునంద
ప్రమత్తుఁడవై యుండుము” అని పల్కి బయలుదేఱెను.

వెంటనే చేరమానుఁడు మంత్రులఁ బిలిచి “నేటివఱకు
మనకోశాగారముఁ జేరిన ధనకనకాదులను మూటలుగట్టి
తెండు” అని యాజ్ఞాపించెను. వారట్లే పలువగల ముడుపులఁ
దెచ్చి యీయ సుందరుఁడు పరిజనుల నా మూటలనెత్తికొని
ముందేఁగుడని చెప్ప రాజును గాఢాశ్లేషమొనర్చి పయన
మయ్యెను.

చోరులు ధనము నపహరించుట :—

ధనవాహకులు ముందేగుచుండ సుందరుఁ డాదేశపు
 టెల్లనుదాటి తిరుమురుగన్నాండిని సమీపించెను. “తన్నడు
 గక పరులనుండి సుందరుఁడు ధనమును పొందెననియో, తానా
 ధనమును గ్రహించి మరల నిచ్చుటకో, యెందులకో” గాని
 శివుఁడు తన భూతగణంబులఁ బిలిచి “మీరు చెంచులవేసముఁ
 దాల్చి సుందరుని ధనముఁ గొల్లగొట్టి తెండు” అని యాజ్ఞా
 పించెను. వారట్లేపోయి సుందరుని పరిజనుల నడ్డగించి “ధనము
 క్రిందఁ బెట్టుఁడు. లేనిచో మీ ప్రాణములు మీవి గావు” అని
 గర్జించిరి. ఆ భారవాహకులు భయపడి ముల్లెల బాటవైచి
 కాందిశీకులైరి. కొందఱు సుందరునిజేరి మ్రొక్కి జరిగిన
 దానిని తెల్పిరి. అతఁడు తిరుమురుగపూండిలోని యాలయముఁ
 జొచ్చి మ్రొక్కి “అడవిలోఁ గిరాతులు నాధన మహాపరింప నీ
 విచట నేమిసేయుచున్నావు? నిను నమ్మి లాభమేమి?...” అని
 యారంభించు పదిహాముపాడి స్తుతించెను. వెంటనే శివునాజ్ఞ
 భూతగణము లా మాటలను గోపురముకడఁ బెట్టి పోయిరి.
 సుందరుఁడు వానిఁగాంచి శివుని కరుణను పొగడి యాద్రవ్య
 రాశితో పయనమై కొంగుదేశమునుదాటి మనోవేగమునఁ
 దిరువారూరుఁ జేరెను.

చేరమానుఁడు సుందరుఁడేగిన పిదప నాతని దివ్య పాద
 ములను స్మరించుచు నీతిదప్పక రాజ్యమును పాలించుచుండెను.

“రాజులకు రాజు నటరాజు.”

38. గణనాథ నాయనారు

చోళదేశమునందలి శీర్గాళిలో లోకరక్షకియయి లోక మాతయునగు నుమాదేవి స్తన్యమును పానముచేసిన జ్ఞాన సంబంధుఁ డచట యవతరించుటఁ జేసి యయ్యది లోకవిఖ్యాతి సంపాదెను. యుగారత ప్రళయమునందును వినాశమందకుండుటచే నా నగరరాజము ఆదినగరమని ప్రసిద్ధికెక్కెను. అట్టి శీర్గాళిలో వైదిక బ్రాహ్మణ కులభరణుండై గణనాథుఁడనువాఁ డుండెను.

అవిప్రప్రోత్తముఁడు శీర్గాళిలో నుండు తోణియప్పరు నందు భక్తివిశ్వాసములు గలవాఁడై సేవించుచుండెను. తనచేస్తే సంతవఱకు శివభక్తులకు ననేక రీతులఁ దోడ్పడుచుండెను. ప్రత్యహ మాతఁడు పుష్పద్వానమునకేగి పూవులఁ గోసి తెచ్చి వివిధహారములఁగట్టి శివునకర్పించుచుండెను. అంతియగాక యహర్నిశ లాలయమును శుద్ధమొనర్చుచు గోమయ జలంబులఁ జల్లుచు, దీపములను వెలిగించుచు, శైవసిద్ధాంత గ్రంథములను వ్రాయుచు, జ్ఞాపము నార్జించుచు శివదీక్షార తుండై యుండెను. అతఁడార్తుల యార్తిని దొలఁగించుచు గృహస్థాశ్రమమును చక్కగ నిర్వహించుచుఁ గాలము గడపు చుండెను.

శివసేవాన క్తుఁడగు గణనాథుఁడు తన విధులను నెఱవేర్చుచు జ్ఞానసంబంధుని పాదపద్మములను నదా సేవించు

చుండెను. త త్సేవాఫలముగఁ గొంత కాలమున కతఁడు కైలా
లాసముఁజేరి శివగణనాథుఁడై శివసాన్నిధ్య భాగ్యము నందెను.

“ శివసేవారతులకు శివసాన్నిధ్యము సులభము.”

39. కూట్రువ నాయనారు

తిరుక్కళింద యను స్థలమున నొక సామంతరాజు
వంశమున కూట్రువరుఁడను నొక వీరశిఖామణి యుండెను.
అతఁడు శత్రుభయంకరుఁడయ్యు, పంచాక్షరీ మహా మంత్రజప
సరాయణుఁడు. అతఁడు శివసేవాసక్తుఁడే గాక శివభక్తుల
పాలిటి కల్పద్రుమమై యుండెను. సదా శివుని కృపామహి
మచే నతఁడు విరోధి రాజులను జయించి, రాజ్యమును విస్త
రింపఁజేసి ప్రజారంజకుఁడై పాలించుచుండెను. అతని కోశా
గారములు ధనధాన్యసమృద్ధములై యుండెను. అతనికి భుజ
బలమే గాక చతురంగబలము నసంఖ్యాకముగ నుండెను.
అతఁడు రాజయ్యు కిరీటధారి గాకుండెను. అది యాతనికి
కొంత నైచ్యముగ దోచెను.

పట్టాభిషేకమునకై చిదంబర దీక్షితుల నర్థించుట:—

కూట్రువనాయనా రొకనాఁడు చిదంబరమునకేగి దీక్షి
తులఁగాంచి “తన్ను పట్టాభిషిక్తుఁజేయు”డని ప్రార్థించెను.

వారు మోమోటమిని వీడి “మేము చోళవంశీయులకుఁ దప్ప నితరులకుఁ బట్టము గట్టము” అనిరి. కాని పరపురంజయుఁడగు నతఁడు తమకేమి ముప్పుఁదెచ్చునోయని భయపడి చిదంబరము వీడిపోవ నిశ్చయించి యా రాజు తెచ్చిన రత్న కిరీటమును రక్షింప నొక కుటుంబమును మాత్రమట నిలిపి మిగిలినవారందఱు రహస్యముగఁ జేరదేశమునకుఁ బోయిరి.

వారు వలసపోవుటను విని యాతఁడు సంచలించి దుఃఖితుఁడై కనకసభకేగి మ్రొక్కి- “దేవా! దీక్షితులు నన్నభిషేకింప నిరాకరించుటయే గాక దేశాంతరగతులైరి. ఇక దేవర పాదములను కిరీటముగఁ దాల్చి భాగ్యము నొసఁగి కరుణింపుఁడు” అని ప్రార్థించి యా రాత్రి నిదించెను. శివుఁడాతని స్వప్నమునఁదోచి తన పాదము నాతని శిరముపైఁ గిరీటముగనుంచి యనుగ్రహించెను. ఆనాటినుండి యాతఁడు శివపాద కిరీట ధారియై రాజ్యమును పాలింప సాగెను. జను లాతని పాలన మందు సుఖించిరి; దేశమందంతట శివాలయములందు నిత్యోత్సవ పూజాదులు క్రమముగ సాగునటు లాతఁడు శాసించెను. ఆలయములకు మడిమాన్యముల నొసఁగెను. భక్తులకే కొఱంతయు లేనివిధము ననుసరించుచు రాజ్యమున ధర్మమును నాల్గు పాదముల నడపుటచే దేవతలు సంతసించిరి. చాలకాలమతఁ డట్లు సేవలొనర్చి చివఱకు శివునిపాదములఁజేరి నిత్యానంద ముండెను.

సత్యదాసులైన పండితులు:—

నీలకంఠుని పాదకమలములకు దాసులైనవారు అసత్య దాసులుగారు, శివపాద సేవయే సత్యమని నమ్మిన పండితులు మధుర కవితా ప్రసక్తిలో నిష్ఠాతులై తమ వాక్కుధలతో నా పరమశివుని నుతించువారై యుండిరి. వారనేక శాస్త్రములను పరిశీలించి సత్యము శివుడేయని నమ్మి వేనోళ్ళతో జాటిరి. వారి మహిమనెఱిగి యెవ్వారు వర్ణింపఁగలరు? అట్టి శివభక్తులగు పండిత కవులు ప్రథమ సంఘకాలమున కపిల, పరవణ, నక్కీ-రాదులు ఏకోన పంచాశతృంఖ్యాకులుండిరని నంబియాం డారునంబి తన తిరుత్తోండర్ తిరువందాదిలో వాణ్ణొనెను. అట్టివారి కే దాసానుదాసుఁడనని సుందరమూర్తి పలికెను.

“భగవదంకితమైన కవిత్వము సేవయు రాణించును.”

40. పుగళ్ళోళ్ళ నాయనారు

హిమాలయ శిఖరములపై దమ వ్యాఘ్రధ్వజములను నిల్పినవారు చోళచక్రవర్తులు. వారు భూమిని నిరాటంకముగ ధర్మముతో బాలించిరి. యశోవంతులగు చోళులచే రక్షింపఁబడిన దేశమున ప్రాచీన నగర రాజమని ప్రసిద్ధిగాంచిన మహా నగరము ఉరయూరు. అందలి సాధకాంతులచే నిశ లంధ

కౌర రహితములై యుండును. హర్ష్యములమీఁది ధ్వజము
లాకాశము నంటుచుండును. రాజమార్గముల కిరువై పుల
హర్ష్యములు మేఘమండలముఁ దాఱుచుండును. ముల్లోక
మందలి శ్రేష్ఠవస్తుజాతములతో నిండిన విపణివీధులు కు బేరు
నాహ్వానించు నటులుండును.

అచటి గజఘటలు మేఘములఁ దలపించుచు నేఁడు
చోట్లనుండి మదమును కార్చుచు ఘంకారములచేఁ దిక్కులఁ
బిక్కిటిలఁ జేయుచుండు. అశ్వశాలలందు బాలతృణములను
భక్షించుచు నోట నురుగులు గార్చుచు హేషలనొనర్చు
శ్వేతాశ్వములు సముద్రములా యననుండు. ఐరావతోచ్చై
శ్రవములను, కల్పవృక్షమును, చింతామణిని, లక్ష్మిని, అమృత
మును. దేవతలు గొంపోవుటచే వెతఁజెందిన క్షీరసాగరము
మరల స్వీయవస్తుజాతముఁ బొందఁజాలక వానికై దేవలోకము
నావరించి యున్నటుల కోటల నావరించి యగడితలు శత్రు
జనదురాసదములై యుండును. అచ్చోట నందనవనములు
వివిధ పుష్పలతలతో విరాజిల్లుచుండును. వీధులందు యాతా
యాతరథంబు లగణ్యములై దేవవిమానములఁ దలఁదన్ను
చుండు. అందలి స్త్రీ పురుషులు సుఖసాగరమునఁ దేలి యాడు
చుందురు. మన్మథుని కుసుమాస్త్రము లచట సింహేంద్ర మధ్య
మలగు యువతులఁదాఁకక యువకుల వై పేఁగుచుండును. సకల
భోగభాగ్యముల కిరవగు నన్నగరి సౌభాగ్య మమరావతిఁ దల
పించుచుండును.

పుగళ్ళోళ్ళుడు :—

చిదంబరేశ్వరుని పాదకమల సేవారతుడై కీర్తిగాంచిన అనపాయచోళుని వంశీయు లురయూరును రాజధానిగఁ జేసి కొని పాలించుచుండిరి. అట్టి వంశమున జనించిన పుగళ్ళోళ్ళుడను రాజు స్వీయ భుజబలముచే దక్షిణ సాగరమువఱకుఁ గల దేశములను జయించి సామంతులనుండి కప్పముఁగొనుచు నేక చ్చత్రాధిపతియై పాలించెను. అతని ధర్మపాలనమున లోకము సంతసించెను. అతఁడు దేశమున వైదిక శైవమును వ్యాపింపఁ జేసెను. అతఁడు శివాలయముల నన్నింటిని బాగుపఱపించి నిత్యోత్సవములు పూజలు యథావిధి సాగునట్లొనర్చెను. శివ భక్తుల యభీప్సితముల నెఱిగి వారిని తృప్తిపఱచెను. అక్కాలమున విభూతిమహిమ లోకమంతట వ్యాపించెను.

రాజధానిని మార్చుట :—

సామంతులగు కొంగుదేశీయులు, పర్వత ప్రాంతీయులగు రాజులు, మలనాటి ప్రభువులు, దూరస్థులగుటఁజేసియు వారి కపుడపుడు దర్శనమొసఁగ తన రాజధానిని కరువూరునకు మార్చఁదలఁచి దేవ సైన్యములతో నింద్రుఁ డమరావతిఁజేరు నట్లాతఁడు సైన్యసమేతుడై కరువూరుఁ జేరెను. దానిని ప్రధాన పట్టణముఁ గావించుకొని దేశమును పాలింప సామంతులు చక్రవర్తిని దర్శించుచు కప్పములఁ జెల్లించుచుండిరి.

ఇట్లు కరువూరులో పుగళ్ళోళుడుండు కాలమున శివ కామియాండానను భక్తుడు శివార్చనకై తెచ్చు పూలపుటిక నొక మదగజము తొండముతోలాగి, నేలబెట్టి కాలరాచెను. అపుడు శివద్రోహులను హతమార్చు నాచారముగల అతి బత్తనుఁ డా దృశ్యముఁగాంచి మావటీండ్రతో నా మత్తైభమును చంపెను. రాజా విషయమెఱిగి యచటికేగి “మీ రొనర్చినది చాలదు. ఈ నా ఖడ్గముఁగైకొని నన్ను చంపి శివాపరాధ దోషముఁ దీర్పుడు అని ప్రార్థించి తన భక్తి జాఁపెను.

ఒకనాఁడు మంత్రులు “మహారాజా! సామంతులు కప్పములఁ జెల్లించిరి. కాని యధికుఁడను వాఁ డింతవఱకు చెల్లింపక గర్వించియున్నాడు; అతఁడీ సమీపపర్వత దుర్గమున నున్నాడు. మీరాజ్ఞయిడిన వాని నోడించి వత్తుము” అని విన్నవించిరి. అంత పుగళ్ళోళుడు “ఆ మదోన్నత్తు నోడించి వాని దుర్గమును నేలమట్టము గావించి రండు” అని యాజ్ఞాపించెను.

మంత్రులు వెంటనే సాగర చతుష్టయముఁ బోలిన చతురంగ సైన్యములతోనేగి యధికుని దుర్గమును ముట్ట డించిరి. ముట్టడివార్త వినిన యధికుఁడు కోపించి వీరరసోన్మాదియై యెదిరించెను. పర్వతోపత్యకలందు ఇరువారుల సైన్యము దలపడెను. పోరు భయంకర మాయెను. సముద్రము లొండొంటిఁ దాఁకినటుల సంకుల సమరము సాగెను. కొండలు

కొండలఁ దాఁకినటుల గజములు గజములఁ దాఁకెను. ధాను ఘ్నుల బాణజాలములకు గజములు కుప్పగూలుచుండెను. మృతవీరుల రక్తము నదులై ప్రవహింప సాగెను. శవములపై గృధ్రములు తిరుగుచుండెను. తెగిపడిన శిరములతో హస్తములతో కళేబరములతో నా యుద్ధభూమి భీభత్సమాయెను. అట్టి భయంకరాజిలో అధికుని పై న్యము సన్నగిలెను. చోళ పై న్యములు విజృంభించి పర్వతమునెక్కి యగడితలనుదాటి దుర్గద్వారములను పగులఁగొట్టి కోటను నేలమట్ట మొనర్చెను. అధికుఁడెట్లో తప్పించుకొని యరణ్యమునఁ దాఁగెను. వాని ధనకనకాదులఁగొని చోళపై న్యములు పుగళ్ళోళున కర్పించి మ్రొక్కిరి.

పుగళ్ళోళుఁడు పొలికలనికేఁగి మృతవీరులఁగాంచుచుండ నొకని శిరముపై జటాబంధము గన్పించెను. అంత నతఁడు కరములు జోడించి మ్రొక్కి “మంత్రులు విజయగర్వముతో మహాపరాధ మొనర్చిరి. ఈ జాటాధారి శివభక్తుడయ్యు తన రాజు నానతి మీఱఁజాలక పోరి యుండును. పోరునందు నా భటులచే మరణము నందెను. వీని మరణమునకు నే హేతు భూతుఁడను. ఇయ్యది మహాపాతకము పాతకినైన నేను రాజ్య పాలనకు ననర్హుఁడను. దీనికిఁ బ్రాయశ్చిత్తము నే నొనర్ప వలయును.” అని తలఁచెను. పిదప నతఁడు మంత్రులఁగాంచి “నా యనంతరము నా కొమరునకుఁ బట్టము గట్టుఁడు” అని యాజ్ఞాపించెను. వారు భయపడి తలలు వ్రాల్చిరి. రాజు

సున్నాతుడై విభూతిఁదాల్చి యా జటాధారి శిరము నొక బంగరు పల్కెరమున నుంచి దానిని శిరముపైదాల్చి, చితిని రగుల్కొల్పఁజేసి జ్వాలామాలా భీకరంబగు నగ్నిని వలగొని పంచాక్షరిని పఠించుచు నందు ప్రవేశించెను.

అప్పుడు దేవదుందుభులు మ్రోఁగెను. పూవులవాన గురిసెను. పుగళ్ళోళ్ళుఁ డట్లగ్నిఁజొచ్చి శివలోకముఁ జేరి పునరావృత్తిరహితమైన స్థితి నందెను.

“భక్తాపచారము భగవదపచారమే.”

41. నరసింగమునియరసు నాయనారు

సుభిక్షమై జనులకు సుఖదాయయగు తిరుమునైపాడి యను దేశమును న్యాయముఁ దప్పక పాలించు సామంతరాజ వంశమున నరసింగమునియరసు అను భక్తుఁడుండెను. అతనికి విభూతియే పరమధనము. అతఁడు పరరాజన్య భయంకరుడై శత్రువులను జయించి తన రాజ్యమున శాంతి భద్రతలను స్థాపించెను. పాపకార్యములచెంతఁ బోక నతఁడు శివభక్తుల నర్చించుచు వారి తృప్తియే తనకానందమని భావించుచుండెను. దేశమందలి జీర్ణ శివాలయముల నుద్ధరించి ధనాదుల నొసఁగి పూజాదులు సాగునట్లొనర్చెను. శివాలయముల నభివృద్ధి పఱచుటలో నాతఁడెన్నఁడు వెనుకంజ నిడలేదు. అతఁడహర్నిశ

లందు శివధ్యానరతుడై కాలము గడపుచుండెను. అర్ధా) నక్షత్రయుక్త దివసంబులం దాతఁడు మహాదేవుని సవిశేషముగ నభిషేకించి పూజించి యానాఁడు తన్నుఁజేరిన మాహేశ్వర భక్తులకు వ్రడసోపేతముగ విందుచేసి యొక్కొకరికి శత సువర్ణంబుల నొసఁగుచుండెను.

ఒకానొక యార్ద్రోత్సవమునాఁడు మాహేశ్వరుల నారాధించుచుండ పరాంగనారతుఁడు కామవ్యాధిపీడితుఁ డొకఁడు విభూతిఁదాల్చి భక్తకూటమున నుండెను. ఇతర భక్తులారనిఁ గాంచి, యేవగించి తొలఁగి దూరముగ నిల్చిరి. వికృత దేహుడగు నాతనిఁగాంచి నాయనారు ఎదురేగి మ్రొక్కి యాహ్వానించి యర్చించి “లోకదృష్టికి నసహ్యముగ గన్పించి శీలరహితులయ్యు విభూతిధారులగుచోఁ బూజనీయులే” యని తలఁచి యందఱకంటె విశేషముగ నాదరించి యెక్కుడు ధన మిచ్చి మధురవార్తల నాడి సాగనంపెను. భస్మాభ్యక్త దేహు లెట్టివారలైనను గారవించి సేవించుచు ధర్మపరిపాలన మొనర్చుచు నతఁడు “పరాత్పరతరంచైవ తత్పరాత్ పరతోహరః” అని భావించి జీవించి చివఱకు శివపాదచ్ఛాయలో లీనుడాయెను.

“భస్మధారులు భవ్యులు.”

42. అతిబత్త నాయనారు

(అతిభక్తుడు)

సూర్యవంశీయులగు చోళచక్రవర్తులచే బాలితంబగు చోళదేశమునఁ బ్రవహించు కావేరీకల్పశాఖకుఁ బూచిన పువ్వు నాగపట్టణము. అయ్యది నగరరాజంబులలో నుత్తమోత్తమము. అన్నగరరాజమందు వివిధ పుష్పాలంకృత కబరీభారలగు మోషిద్రత్నంబుల కందుకక్రీడా యుతంబగు సౌధంబులు గగనమంటుచు స్వర్ణచ్ఛాయ నీనుచుండ, సాగర జలంబులఁ బానమొనర్చిన నీలమేఘము లవ్వానిఁ బర్వతభ్రాంతి సమీపించి సంచరించును. లక్ష్మీనివాసంబగు నా పురి సకల ధనధాన్యములకు నిలయమై యొప్పుచుండును. అయ్యది రేవు స్థలమగుటంజేసి సదా నౌకలు గజాశ్వములనేగాక రత్నంబు లను చినిచీనాంబరములఁ దెచ్చి దింపుచుండు. వివిధ భాషలను మాటాడు జనులట వ్యాపారమొనర్చి, కోట్ల ధనమార్జించి సుఖ జీవనులై యుండిరి. అన్నగరిఁ గాంచినవా రద్దాని నమరా వతి యని తలంపక మానరు.

ఆ పత్తనము నానుకొని సముద్రము గలదు. అచట నులైపాడి యను నది మత్స్యంబులఁబట్టి జీవించు బైస్థలకా వాసభూమి. వారు తమ గుడిసెలచుట్టు వలల నెండఁబెట్టి యుంతురు. వారు సముద్రంబునఁ బట్టి తెచ్చిన మత్స్యంబు

లను విక్రయించి యపార ధనము నార్జించి సుఖజీవనములై యుండిరి. శబరకాంతలు మీననేత్రలు. ఎండిన చేపలఁ గొనిపో నేతెంచిన పక్షులతోఁ జేరి వచ్చిన రాజహంసలూ, కాంతల నడకల సొబగుఁగాంచి యసూయఁజెందినవో యన నచటి పొన్నచెట్లను చేరుచుండును. వలత్రాళ్లను లాగువారి ధ్యనులు, చేపల నమ్మువారి ఘోషము లొకటియై తరంగ ఘోషము నధఃకరించుచుండు.

ఇట్టి నులైప్పాడిలో నివసించు చెంబడి కుటుంబములలోఁ బేరుచెందిన యొక పంశమున నతిభక్తుఁ డుద్భవించి బాల్యము నుండియే చంద్రచూడుని పాదములందు భక్తిఁగలవాఁడై యుండెను. అతఁడచటి బెస్తలకు నాయకుఁడై మత్స్యవ్యాపారమున నధికధన మార్జించి ధనస్వామియై యుండెను. తన సేవకులగు బెస్తలు తెచ్చిన మత్స్యరాశిలో నొక మీనును చంద్రశేఖరున కర్పితమని సముద్రమున వదలుచుండును. అది యాతని దినకృత్యములలో నొకటి.

వలలో నేనాఁడైన నొకే మత్స్యము లభించినను అది శివార్చితమని తా గ్రహించకుండెను. ఇట్లాతఁడు నియమముఁ దప్పక నడచుకొనుచుండ వరుసగా కొన్ని దినంబు లొకేయొక చేప లభించుచుండెను. అట్లయ్య నాతఁ డద్దాని సాగరమున శివప్రీతిగ విడుచుచుండ నాతని యాదాయము సన్నగిల్లెను. క్రమముగ నాతఁడు దరిద్రుఁడాయెను. అతని భృతులు బంధువులు తన తిండితేక కృశించిరి. అట్లయ్య నాతఁడు

కొంచెమైనఁ జింతింపకుండెను. అతని శరీరము శల్యావశిష్టమాయెను. కాని యాతఁడు తన సేవావిధిని మఱువక యాచరించుచుండెను.

ఒకనాఁడు పరమశివుఁడా భక్తునిఁ బరీక్షింపఁగోరి యాతని వలలో నవరత్నఖచితమై దివ్యకాంతులనీను మత్స్యమొకటి లభించునట్లు చేసెను. అతిభక్తుని భటులా వలను తీరమునకు లాగి చూడ నందు కన్నులు మిఱుమిట్లు గొల్పుచు నొక చేప గన్పించెను. వారానందభరితులై యద్దానిఁ గొని వచ్చి యతిభక్తున కొసఁగిరి. అతఁడా రత్న ప్రభల నీను దివ్య మత్స్యము “నా శివున కే యర్పితమగుఁగాక” యని “యిది యా దేవుని బంగారు పాదములఁ జేరుఁగాక” యని సముద్రమున విడిచెను.

ధనాశ కొంచెమైన లేక రత్నము లభించిన నాశారహితుఁడై వెలుఁగొందు నా యతిభక్తునకు వృషభవాహనారూఢుఁడై సదాశివుఁ డాకసమునఁ బ్రత్యక్షమాయెను. అతిభక్తుఁడా దేవదేవునిఁ గాంచి, యానందబాష్పములు స్రవింప భూమిపైఁబడి సాష్టాంగ మాచరించి లేచి, కరములు శిరమునఁ జేర్చి స్తుతించెను. శివుఁడాతని “దన లోకమున సుఖంపు” మని కరుణించెను. అతిభక్తుఁడు కైలాసముఁజేరి శివగణములలో నొకఁడై సదాశివ సేవాభాగ్యము నంది సుఖించెను.

“ఆశారహితులు ధన్యులు.”

43. కలికంబ నాయనారు

దక్షిణదేశమందు తిరుపెణ్ణాకడమను పురాతన దివ్య
క్షేత్ర మొండు గలదు. అచట మహాన్నతములై యాకా
శమునంటు వృక్షములుగల యుద్యానవనంబులు లెక్కకు
మించి కలవు. వాని పార్శ్వములందు పంటభూము లపార
ముగ సస్యాఢ్యమై యుండును. అచటి జనులు సంతత్యో
త్సాహవంతులు.

అట్టి పెణ్ణాకడమున వైశ్యకులమున కలిక్కంబరను
భక్తుండు శివపాదసేవారతుడై యుండెను. అతడు పరమ
శివుని పాదసేవయే తన జన్మతారకమని విశ్వసించి యుండెను.
తిరుత్తాంగానైమోడమను నాలయముననుండు శివనాథుండు
నాథు నాతడు సేవించుచుండెను. అతనికి శివసేవాస్తకి గాక
వేఱొండాశ లేకుండెను. ప్రత్యహ మాతడు శివభక్తులెంద
ఱేతెంచినను దధిమధుఘృత పాయసాపూపంబులతో నన్నమిడి
తృప్తిపఱచి ధనాదుల నొసగుచుండెను.

ఆ భక్తశిఖామణి తన గృహంబున కేతెంచు శివభక్తుల
పాదంబులఁ గడిగి విధితోఁ బూజించి విందుపెట్టుచుండెను.
ఒకనాఁ డాతడు భక్తుల పాదంబులను ప్రత్యశనమొనర్చ
నారంభించెను. అపు డతని నలీమణి గృహమును శుద్ధమొనర్చి
శుద్ధజలముఁ దెచ్చిపోయ నతడు వారి పాదంబులఁ గడుగు

కుండ పూర్వ మాతనిచే సేవక వృత్తినుండి దోషియగుటఁ
 చొలఁగింపఁబడినవాఁ డొకఁడు భక్త వేషముఁదాల్చి వచ్చి
 యుండెను. నాయనా రాతని పాదములఁ గడుగఁబోవ నామె
 వూనిని గుర్తించి “ఇతఁడు మన సేవకుఁడు” అని తలఁచి జల
 ములఁబోయ నాలసించెను. అంతలో కలికంబనాయనారు
 “ఈమె భక్తుని పూర్వ వృత్తాంతమును స్మరించి వ్యసనపడి
 పాదపూజకు నీటిఁబోయకున్నది.” అని యెఱిగి యామె తన
 ధర్మపత్నియనియైన తలఁపక ఖడ్గముతో నామె హస్తమును
 ఖండించెను. విదప తానే జలముఁబోసి యాతని పాదములఁ
 గడిగి పూజించెను. భక్తులకు తానే భోజన మిడెను. ఇట్లాతఁడు
 నిర్విఘ్నముగ భక్తపాదసేవ నొనర్చుచు శివునిఁదలఁచుచు నట
 రాజ కరుణాపాత్రుఁడై కైలాసముఁజేరి యానందామృత
 సాగరమున నిమగ్నుఁడై పునర్భవ రహితుఁడాయెను.

“శివభక్తులలో న్యూన్యాధిక్యతల నెన్నరారు”

44. కలియ నాయనారు

భూలోకమునఁ గీర్తిగాంచిన తొండమండలమునందలి శివ
 తేత్రములలోఁ బ్రసిద్ధమైనది తిరుబత్తియూరు. అందు రథ
 ములు సంచరింపఁజాలు విశాల వీధులుగలవు. సుందహర్య
 ములతోనది నేత్రానందకరముగ నుండును. దాని నొకవైపు

సముద్రుడు తాకుచుండు. మఱొకపైపు వంటపొలములు నారికేళ వనములు కన్నులకు విందుగొల్పుచుండు. నాట్యశాల లందు నాట్యకత్తెల యందెల రవళులు మృదంగ ధ్వనులు మిన్నంటుచుండు. అందలి వీధు లుత్సవ దర్శనాగతులగు జనంబులతో నిండియుండును. మఠములు భక్తభజనగాన గోష్ఠులతో శివలోకముఁ దలపించుచుండును, పొన్న పొగడ గేదంగి పూవుల వాసనలతోఁగూడి మారుతము శుభదాయకమై యచట వీచుచుండు. సాగరతీరమందలి యిసుక తిన్నెలు చంద్రోదయావసరమునఁ గైలాసభ్రాంతిఁ గల్పించుచుండు. సౌధములపై ని మేఘ గర్జనము, సముద్రతరంగ ఘోషము, గాయకుల మృదంగధ్వను లొకటియై వర్ణనాతీతమై యుండును.

సకల సంపదలతోఁ గూడిన యయ్యూర నూనెగాండ్ర కులమువారితో నిండిన చక్కెరప్పాడియను వీధి యొకటిగలదు. అచటి వారందఱు కుబేరుని మించిన ధనికులు. వారిలో కలియ నారను భక్తుఁ డొకఁడుండెను. అతఁడు శివదీక్షాపరుఁడు. సేవా మార్గము నెన్నఁడు మీఱువాఁడు గాఁడు. అతఁడు తన గానుఁగ లోని నూనెఁ గొంపోయి యాలయమున సహస్రాధిక దీప ములను వెలిగించుచు సేవించుచుండెను. అతని సేవచే నాలయము దివ్య కాంతులతో వెలుఁగుచుండెను.

శివుని పరీక్ష:—

అతఁ డనేక వత్సరములు నిరంతరాయముగ దీపములను వెలిగించుచు దృఢభక్తితో నా పరమేశ్వరుని గొల్చుచుండెను.

అట్టి సత్యభక్తుడైన కలియనారుని సేవను లోకంబులఁ జూటఁ బూని, శివుఁ డాతని సంపదలు నశింపఁజేయదలఁచెను. గజభుక్త కపిత్థమువలె శివపూజ్యముచే ద్వంద్వములు నశించునట్లు అతని ద్రవ్యము క్షీణించెను. కలియనారు పేదయయ్య కలఁతవడక బంధువులను యాచించి తైలముఁగొని విక్రయించి యందలి లాభముతో తైలముఁగొని దీపారాధన మొనర్చుచుండెను.

ధనికులగు నాతని బంధువులు కాలక్రమమున తైలము వీయరైరి. కలియనా రాస్థితికి వెతఁజెంది కూలిపనులవలన లభించు ధనముతో దీపములఁ బెట్టసాగెను. అతఁడు ప్రతి దినము నువ్వులను గానుఁగలోబోసి యెద్దుల నదలించుచు పక్కము నెఱింగి నూనియఁదోడి యజమానులను మెప్పించుచు గొంతకాలము కూలిపనితో జీవించుచు తన సేవను నిర్విఘ్నముగఁ గొనసాగించెను. కాని యా కూలిపనియు గొంత కాలమునకు దుర్లభమయ్యెను. దానికి నాతఁడు వెనుదివియక తావసించు గృహమునమ్మి యా ధనముతో దీపములను వెలిగించ సాగెను. ఆ ధనము దినక్రమమున క్షీణింప చేయునది లేక భార్యను విక్రయింపఁజూపెను. ఎవరు నామెను గొనరైరి. అతఁడు దుఃఖించుచు నాలయమునకేగి తైలఁ శూన్యములైన ప్రమిదలఁగాంచి యింక జీవించి యేమి లాభమని ప్రాణములు వీడ సిద్ధుఁడాయెను. అంతలో తన రక్తమును తైలముగ నేల యుపయోగింపరాదని భావించి కరవాలమున తన కంఠమును ఛేదింప యత్నించెను; అపుడాతని తీవ్రతను గాంచి శితి

కంతుడు ప్రత్యక్షమై యాతని హస్తముఁబట్టి యాఁపెను. తన యత్నమాఁపినవా రెవరా? యని నాయనారు చూడ వృషభ వాహనారూఢుడైన యుమాపతి గన్పించెను. వెంటనే యతఁడు ఖడ్గముఁ బాటవైచి నేలపైఁబడి సాష్టాంగ మాచరించి యంతర్హితుఁ డయ్యెను. శివసేవలో ప్రాణములర్పింపఁబూనిన కలియనారుడు భక్తాగ్రేసరుడై కైలాసముఁజేరి సుఖించెను.

“నిశ్చల భక్తితో నియమముఁ దప్పక సేవావిధిని నిర్వర్తించువారు శివప్రీతి పాత్రులగుదురు.”

45. సత్తి నాయనారు

(శక్తి)

దిగ్దేశములందు విజయస్థంభములను నాఁటి నీతితోఁ బాలించిన చోళుల దేశము సకల దేశములకు తలమానికమై యుండెను. అచట కావేరీ పరీవాహపు దేశమందలి షేత్రంబులలోఁ బైదుతోఁబాటు పెరిగిన తామరలఁ బెఱికి కృషీవలులు పాటవైవ నా పుష్పంబులనుండి స్రవించిన మధువు కుల్యల నింపుచుండెనన నతిశయోక్తిగాదు. అట్టి దేశమున వరింజయూరను నది శివభక్తులకు నిలయమై వాసిఁగాంచియుండెను. అచట వేళాలజాతికిఁజెందిన భక్తుడొకఁడు బ్రహ్మాదుల కగమ్యమైన

శివపాదారవిందములను సదా సేవించువాడై శివద్వేషులఁ గాంచిన పట్టి బంధించి, వారి జిహ్వలను ఛేదించుచు వీరభక్తుఁ డని ప్రసిద్ధిం గాంచియుండెను. కాన నాతని నందఱు సత్తి (శక్తి) నాయనారని పిలుచుచుండిరి.

అతఁడు శివునిఁగాని శివభక్తులనుగాని పరిహసించువారిఁ గాంచిన వెంటనే వారి నాలుకను పట్టి వెలికి లాగి తన వాఁడి కత్తిచేఁ గోసివేయుచుండెను. కాన నపుడు శివద్రోహులగు పాపులు పేరునకైన లేకుండిరి. ఇట్లాతఁడు వీరసేవచే శివుని సేవించుచు జీవించి, చివరకు శివకరుణాపారమ్యమునంది కైలాసముఁజేరి శివపాదచ్ఛాయలో సుఖించెను.

“శివనింద పరమద్రోహము.”

46. అయ్యడిగళ్ళ కాడవర్కో నాయనారు

యశఃకాములై రాజ్యపాలనమొనర్చిన పల్లవ వంశమున అయ్యడిగళ్ళాడవర్కో న్నాయనారనువాఁ డుండెను. అతఁడు కాంచీపురమును రాజధానిగఁ జేసికొని ప్రజలకుఁ గష్టము గల్గనిరీతి న్యాయముగ రాజ్యముఁ బాలించుచు శత్రుభయంకరుడై యుండెను. లోకము ధర్మముఁ దప్పకుండు నటులాతఁడు జాగరూకుడై పాలింపసాగెను. పరరాజన్యు

లను తన పాదాక్రాంతులుగఁ జేసికొని యుండెను. అతఁడు సంస్కృత ద్రావిడ భాషలందు పండితుఁడై కవిపండితపోషకుఁడై వాసికెక్కెను.

కొంత కాలమట్లు రాజ్యపాలనమొనర్చుచు శివసేవా సక్తుఁడై “రాజ్యాంతే నరకం ద్రువ”మ్మని యెఱిగి రాజభోగముల నేవగించి విరాగియయ్యెను. తన పుత్రునకు రాజ్యమొసఁగి శివసేవామగ్నుఁడయ్యెను. సకల శివక్షేత్ర దర్శనా సక్తితో బయలువెడలి యొక్కొక్క యాలయమును దర్శించుచు మ్రొక్కుచు నొక్కొక్క పద్యముఁ బాడుచు సేవింపసాగెను. ఒకనాఁడు చిదంబరదర్శనాకాంక్షియై యేగి కనకసభలో నానందతాండవకరుఁడగు నటరాజేశ్వరుని పాదములను దర్శించి మ్రొక్కి తమిళ పద్య పుష్పమాలిక నర్పించెను.

అయ్యడిగళ్లు డచట కతిపయ దివసంబులుండి సేవించెను. వాని సేవకు మెచ్చి శివుఁడాతనిపై గరుణారసముఁ జిలికెను. అతఁడంత కైలాసముఁజేరి యచట శివసేవను సాగించెను.

“రాజ్యభోగము లస్థిరములు.”

47. గణంబుల నాయనారు

ఉత్తరవేశ్వరునదికి దక్షిణతీరమున సకల సంపత్సమృద్ధమై వివిధలతాతరులతో నిండిన పుష్పద్యాన్యావృతమైన ఇరుక్కు-వేళూరను ప్రాచీన గ్రామమొండు గలదు. అచట పనస చెట్లధికము. ఫలించిన పనసఫలమునుండి స్రవించు మధుర రసము అచటి పైరుపంటలను పెంచుచున్నదా! యన నుండును. అట్టి యయ్యార నొక శివభక్తుఁ డుండెను. అచటి జనుల కౌతఁడు నాయకుడై సచ్చిలవంతుఁడుగ నుండెను. అతఁడు ధనికుఁడు. అతఁడన్యహము శివాలయమందు దీపార్చన సేయుచు పూజించి మ్రొక్కి వచ్చుచుండెను.

ఇట్టి శివసేవలో నాతని ద్రవ్యమంతయు షీణించెను. ఆ గ్రామముననే యుండిన తనసేవ సాగదని తలచి, కనక సభలో నటనమొనర్చు నటరాజనివాసంబగు చిదంబరమున కేగెను. తనకు మిగిలిన గృహదుల నమ్మి గొనిపోయిన ధనముతో తిరుప్పవీశ్వరాలయమున దీపారాధన సేవకొనసాగించు చుండ నా ధనమును వ్యయమాయెను. ఇతరులను యాచించి సేవసేయ దలచెను. కాని యాచనావృత్తి కడుంగడు నీచమని యిండ్లకు పైకప్పుగ నుపయోగించు విడవలి, బోద మొదలగు గడ్డిగాదములఁ గోసి తెచ్చి యన్నగరిలో విక్రయించి యా ధనముతో శివసేవ సేయఁజొచ్చెను. అందువలన నాతనికి గణంబుల్ల అను పేరు వచ్చెను. (పుల్ల = గడ్డి).

ఒకనాడొకడు కోసి మోసి తెచ్చిన బోదగడ్డి నెవరుఁ గొనరై. ధనవిరహితుడై దీపములకు వలయు నేతిని గొన లేక దుఃఖించెను. చేయునది లేక యా గడ్డిని పెంటిగఁ బెనఁచి యాలయమునకుఁ గొంపోయి వెలిగించెను. అది యొక జామైన వెలుగక యాటిపోయెను. పశుపాశరహితుడైన యా గణంబుల్లో తన జటాబంధమునకు నిప్పు నంటించి వెలిగించి నిలిచెను. శివుఁడు శిరోజములను వత్తిగ శిరమును దీపముగ నుంచిన యా సత్యాత్ముని భక్తికి మెచ్చి యాతనికిఁ గైలాస ప్రాప్తి ననుగ్రహించెను. గణంబుల్ల నాయనారు కైలాసముఁ జేరి శివగణంబులఁగూడి శివానందసాగరమున మునింగెను.

“శరీరముపై నాశను వీడి సేవించు భక్తులు
శివప్రీతి పాత్రులగుదురు.”

48. కారి నాయనారు

వెదికులు ధర్మాత్ములు జీవించు తిరుక్కడయూరున కారియారను నతఁడుండెను. అతఁడు పట్టాచ్చప్రములనే గాక శివరహస్యముల నెఱిగినవాఁడు గనుక ధ్వని ప్రధానమైన “కారిక్కోల్లై” యను ప్రబంధమును రచించెను. అందలి మధుర గీతములు భావప్రధానమై మోక్షప్రాప్తిహేతువులను

గంభీరముగఁ దెల్పునవియ్యె యుండెను. అతఁడు చేర చోళ పాండ్య రాజులకడ కేగి తన కావ్యార్థములను వ్యాఖ్యానించుచు వారొసఁగిన ధనాదులచే సుఖముగ జీవించుచుండెను.

కొరియారు రాజప్రాప్తమైన ధనముతో ననేక శివాలయముల నందముగ గట్టించెను. శివభక్తుల ణోర్కెల దీర్చిపాఁగెను. సర్వకాల సర్వావస్థలయందు శివునే స్మరించుచుండెను. మనస్సును పశుపతియందుఁజేర్చి జీవన్ముక్తుడై యుత్తరకైలాసముఁ జేరెను. “అట్టి సద్భక్తునకే దాసానుదాసుడ”నని సుందరుఁడు మ్రొక్కెను.

“జన్మకర్మలు శివాధీనములు.”

49. నిష్క్రిశీర్ నెడుమూర నాయనారు

పాండ్యదేశమునకు ప్రధాన పట్టణమైన మధురా నగరిలో దిగంత వ్యాప్త యశోవిశాలుఁడై రాజ్యపాలన మొనర్చిన ధన్యాత్ముఁడు నెడుమూరుఁడు. అతఁడు యశావనమున “సంశయముల కాస్పదమగు జైనమతమే గొప్పది”యని తలచి వారి కపటవాక్కులను నమ్మి శ్రమలుఁ దామెను. పిదప తమిళ పండితుఁడైన జ్ఞానసంబంధుని పాదముల నాశ్రయించి శైవుఁడాయెను. దేశమున శైవము వృద్ధియగునటలు నొన

రెన్ను. పంచాక్షరీ మంత్ర మహిమ నెఱింగి త్రికరణములను శివాధీన మొనర్చెను.

ఉత్తరదేశపు రాజులు పాండ్యదేశము నాక్రమింప దండెత్తిరి. శివభక్తుడగు నెడుమూర పాండ్యుడు చతురంగ బలముతో బయల్పెడలి నెల్వేలియనుచోట నెదిరించెను. పోరు తీవ్రమాయెను. నఱకబడిన వీరుల దేహములు కుప్పలు తిప్పలై పడెను. తొండములు తెగిపడిన మత్తేభముల రక్తము నదులాయెను. అట్టి నదులు కలయుటచే నముద్రము రక్తిమఁ దాలెన్ను. ఏనుగుల ఘోరములు హయహేషలు సైనిక ణోలాహలము లొకటియై యుగాంతకాలమేఘ గంభీరా ర్భటులబోలి చెలఁగుచుండెను. పూర్వ ముగ్రకుమార పాండ్యుఁ డొనర్చిన పోరు నదితలంపునకుఁ దెచ్చుచుండెను. అట్టి భయంకర రణభూమిలో భూత బేతాళ విశాచములు రక్తపు మడుఁగులలో స్నానమాడి మాంసముఁదిని నాట్య మాడ సాగినవి. గజపతియైన పాండ్యుడు శివుని కరుణాత్రిశ యమునంది విజృంభించి, పోర శత్రుసైన్యంబులోడి పలాయన మంత్రముఁ బఠించినవి. అపుడు నెడుమూరుఁడు జయమాలను ధరించి జనుల జయఘోషలతో మధురఁజొచ్చి సోమసుందరుని పాదకమలములకు మ్రొక్కెను.

చోళుని కుమార్తెయైన మంగయక్కరిని యను శివ భక్తురా లాతని పట్టమహిషికా నాతఁడు శైవమును పోషిం

చుచు విభూతి మహిమను ప్రకాశింపఁ జేయుచు చాలకాలము
రాజ్యమును పాలించి యవసానకాలము సమీపింప శివుని
కరుణ తన్నుఁజేర కైలాసముఁజేరి యానందించెను.

“రాజరాజ నటరాజు”

50. వాయిలార్ నాయనారు

పైరు పంటలతో భోగభాగ్యములతోఁ దులఁదూఁగునది
తొండమండలము. అందు సుఖజీవులగు జనులు నినసించునది
మైలాపూరు. అయ్యది సమీపమునఁగల రత్నాకరుడు తన
రత్నములఁ గాచుట కుపయోగించిన కోశాగారమా యన విల
సిల్లుచుండును. తత్సమీపమున విదేశములతో వర్తకములను
సాగించు నౌకలు లెక్కకుమించి యుండు రేవుస్థల మందుఁ
గలదు. తీరమున నేత్రానందకరముగ పూదోటలు విస్తరించి
యుండును. నౌకలు పరదేశములనుండి తెచ్చిదించిన యేనుఁగు
గున్నలు మహిషము లేకాకారములై గన్పించుచుండు. సౌధ
ములపై సంచరించుచు చంద్రుడచటి కాంతలమోముఁ
దమ్ములఁగాంచి సిగ్గిలి మేఘమండలమునఁ దాఁగుచుండును.
వీధులు నిత్యోత్సవములతో శోభిల్లుచుండును. అలంకృతంబు
లగు స్త్రీలకేశ పాశంబులనుండి వెడలు భ్రమరములు వారి

నాయకులకడకేగు దూతలాయననుండు. అచటి గృహంబులు సుధర్మను మించియుండును.

ఇట్టి మైలాపూరునందు వేళాలజాతీయు లొనర్చిన పుణ్య ఫలమాయన జనించిన యొక భక్తుడుండెను. అతడు వయస్సుతోఁబాటు జ్ఞానమునంది శివసేవాసక్తుఁ డాయెను. అతఁడు హృదయమున శివుని నిల్పి, యచట జ్ఞాన దీపమును ప్రజ్వలంపఁ జేసి యానందాభిషేకమొనర్చి భక్తియను నైవేద్యమిడుచు, మానసికపూజ నొనర్చసాగెను. అట్లు దీక్షతో మానసిక పూజారతుఁడై నాయనారు తన జీవితశేషముఁ గడపి యంత్యమున శివపాదచ్ఛాయలో లయంబుండెను.

“బాహ్యపూజకంటె మానసపూజ సద్యఃఫలదాయి”

51. మున్నెయడువార్ నాయనారు

శత్రుభయంకరులై లోకహితముగ రాజ్యమేలిన చోళుల దేశమున కావే రీనదీమతల్లి ప్రవహించుచు నా దేశమును సుభిక్ష మొనర్చుచుండును. అచట పుష్పద్వానము లధికములు. కర్మకులు పాటువడి పంటలఁ బండించి సుఖముగ జీవించునట్టి యా దేశమున నీడూరను గ్రామము గలదు. అందు నా స్త్రీ యనక దానమొనర్చు శీలముగల వేళాల వంశమున నొక

భక్తుడుడయించి యా జాతీయులకు సాయకుడై యుండెను. అతడు శివభక్తాగ్రేసరుడు. వీరుడై నందున యుద్ధములందు సైనికుడై ధనమార్జించి శివభక్తుల సర్పించుచుండెను.

పరాజయమందినవా రీతనిసాయ మపేక్షించి ధనమిచ్చుచుండిరి. ఇతఁ డపారముగ ధనముఁగొని వారికి సాయపడుచుండెను. అపరయముఁడోయన శత్రువుల నులుమాడి స్వపక్షమునకు జయము గల్గజేసి సంతముతో వారిచ్చి ధనముఁ గొనివచ్చి భక్తజన సేవను నిర్వర్తించుచు సుఖింబుండెను. అందువలన నాతని మునై యడువారని జనులు పిలువఁజొచ్చిరి. మునై యడువారిట్లు భక్తసేవయే శివసేవగఁ దలఁచి కాలముగడపి యంతమున పార్వతీపతి కరుణనంది శివలోకముఁజేరి శివసన్నిధానమున సుఖించెను.

“ఏ యుపాయముచేనైన భక్తులఁ దృప్తిపఱచువారు ధన్యులు.”

52. కళర్పింగ నాయనారు

లోక ప్రసిద్ధిఁ గాంచిన పల్లవ వంశమున కళర్పింగుండనువాఁడు జన్మించెను. అతఁడు జ్ఞానియై శివపాద తామరసంబులఁదప్ప వేతెద్దానిని సత్యవస్తువుగాఁ దలఁపకుండెను. అతఁడు

పట్టాభిషిక్తుడై యుత్తర దేశములను జయించి, ధర్మము తప్పక రాచరిక మొనర్చుచుండెను.

పల్లవరాజైన కళర్పింగుడు శివాలయమున కేగుచు భక్తితో మొక్కి సత్యసేవ లొనర్చుచుండెను. అతఁడొకసారి శివనగరమని ప్రసిద్ధిగాంచిన, తిరువారూరునకేగి రాణివాసముతో పరిజనులతో నాలయముజొచ్చి వల్మీకనాథునకు మ్రొక్కెను. అపుఁడతని పట్టమహిషి యాలయమును వలగొని వచ్చుచు నచటి శిల్పశాందర్యమునకు నచ్చెరువంది. మాలికా నిర్మాణమండపముజేరి యచట నేలఁ బడియుండిన పుష్పమునెత్తి మూచూచెను. అక్కార్యమును కాంచిన శైలుత్పణయారను భక్తుఁడు రాణి యొనర్చిన కార్యము గొప్ప శివాపరాధమని నిశ్చయించి వేగముగఁబోయి లక్ష్మీనద్యశయగు నామె కేశపాశములఁబట్టి లాగి నేలపైద్రోసి యామె ముక్కును కత్తితో ళోసెను. ఆ రాణి రక్తము ప్రవహింప కేశములు విడివడ నేలపై బొరలాడుచు హాహాకారము లొనర్చుచు నేడ్చుచుండెను.

అపుడు కళర్పింగుడు వల్మీకనాథుని సేవించి యచటికి వచ్చెను. పుష్పితకల్పశాఖ భూమిపైఁ బడినట్లున్న తన దేవి యేడ్చుటఁగాంచి యిట్టిఘాతక కృత్యమునొనర్చినవాఁడెవఁడని యాగ్రహోద్రగుడై యడిగెను. అపుడు శైలుత్పణయారు రాజుకడకు వచ్చి రాణి యొనర్చిన శివాపరాధమును తా నొనర్చిన నాసికాచ్ఛేదనమును నిర్భయుడై తెలిపెను.

కళర్పింగుఁడు శైలుత్తుణయారఁగాంచి “మీరొనర్చి నది యపరాధమునకుఁడగిన దండనముగాదు. పుష్పమునెత్తిన చేతిని ఖండించుటయే తగిన శిక్ష.” అని పల్కి తనఖడ్గముతో నామె చేతిని ఖండించెను. అపుడామె కరము కంకణములతో దొరలి నేలఁబడెను. అపుడటనున్న శివభక్తుల హరహర ధ్వనులు మిన్నంటెను. అపుడా కళర్పింగ నాయనాడుపై దేవ తలు పుష్పవర్షముఁ గురిసిరి. శివుని కరుణాతిశయముచే నాతఁడు రాణితో కైలాసముఁజేరి శివపాదచ్ఛాయలో మునిఁగెను.

“శివావపరాధులు శిక్షార్థులు”

53. ఇడంగళి నాయనారు

సాగరతరంగములనెడి వస్త్రముఁ దాల్చిన భూదేవీ వక్షమునందలి రత్నాలపదకమోయన నుండునది కోనాఁడు. అచటియామ్రవనములందలి కోయిలలు చూతాంకురాస్వాదక పాయకంఠములై కుహుకుహూయని ధ్వనించుచుండును. అచటి సరోవరములలోని కొంగలు జంటలు జంటలుగ మత్స్యం బులఁదిని మత్తిల్లి చల్లని గాలికి నొదిగియుండును. అట్టి కోనాఁడునకుఁ బ్రధాన నగరము కుడుంబాళూరు. అచట ఋగ్వేద శాఖీయుఁడు పొన్నంబలమును బంగరు రేకులచే

గల్పించినవాడగు ఆదిత్యచోళుని వంశమునఁబుట్టిన యిడంగళి యారుడనువాడు ప్రసిద్ధి వహించియుండెను. అతఁడు దిగంత విశ్రాంత యశోవిశాలుడు. పరసమయాచారములఁ గలనై నఁ దలఁపక శివపాద సేవారతుడై శివభక్తులను సేవించుచుండెను. అతఁడు వైదిక శైవమార్గము వృద్ధియగునటుల శివాలయము లందు పూజావిధులు సక్రమముగ సాగునట్లొనరించెను.

ఇవ్విధమున సేవఁజేయుచు రాజ్యమును పాలించుచుండ నొకనాడు శివభక్తుల కాహారమిడు నియతాచారముగల శివ భక్తుఁడొకఁడు ధాన్య మెచటను లభింపనందున తన సేవకు విఘ్నముగల్గునని భయపడి యొకరాత్రి రాజు ధాన్యాగారము జొచ్చి దొంగిలింపఁ బూనెను. ఆపుడచటి కావలివా రాతని చౌర్యముఁగని బంధించి తెచ్చి రాజునకు నివేదించిరి.

ఇడంగళియా రాతనిఁగాంచి “యేల చౌర్యము నొన రించితివి” అని యడుగ నతఁడు తన భక్తసేవను తెల్పి భక్తుల కన్నమిడ ధాన్యము లభింపమి నట్లు చేసితి నని తెల్పెను. రాజుతని మాటలనువిని మనంబున దుఃఖించి యాతని విడిపించి యితడే నాకోశమని పల్కి “నా ధాన్యాగారములను శివ భక్తులిచ్చకు వచ్చినటులఁ కొల్లగొట్టి కొంపోవుదురుగాక” యని నగరమందు చాటింపఁజేసెను. తన ధాన్యమునేగాక ధనరాసు లను సైతము కొల్లగొట్టి నాజ్ఞాపించి విభూతిమార్గము వృద్ధి గొంచునటుల చాలకాలము రాజ్యమును పాలించి శివుని పాద కమలములఁ జేరి సుఖించెను.

“భక్తులకుఁగాని దేదియు ధనముగాదు.”

54. శైలుత్పణ నాయనారు

గండుచేపలను ప్రపాహమునఁ గొనివచ్చు కావేరినది ప్రవహించు చోళదేశమున నొకభాగమగు మరుగల్పాఁడులో తంజావూరను మహానగరముగలదు. అందలి ప్రజలు జాతి ధర్మముల సత్రిక్రమింపక జీవించుచుండిరి. అచట వేళాల జాతికి నాథుడైన శైలుత్పణయారనుపాఁడుండెను. అతఁడు సత్యభక్తితో శివపాదపద్మములే జన్మతారక హేతువులని తలఁచి సేవించుచుండెను. అతనిసేవానిరతి యనన్యసామాన్యమైనది.

అతఁడు తిరువారూరుఁజేరి వల్మీకనాథుని సేవించుచుండెను. ఒకనాఁడు కళర్పింగుని రాణి పుష్పమండపమునఁ గ్రిందబడిన పూవును మూచూచుటఁగాంచి, సహింపక సత్యభక్తుడగు సతఁ డామె కేశములఁబట్టి లాగి కత్తితో నామె నాసికను ఛేదించెను.

పురుష సింహుడైన శైలుత్పణ నాయనారు చాల కాలము శివసేవాధురంధరుడై జీవించి, తుదకు కనకసభలో నటనమాడు నటరాజ దివ్య పాదచ్ఛాయలోఁజేరి పునర్భవ రాహిత్యము నందెను.

“సత్యభక్తులు శివాపరాధమును సహింప లేరు.”

55. పుగళ్ళు నాయనారు

చిలువిలిపుత్తూరున శివవైదిక కుటుంబమున నొక మహానీయుఁ డుద్భవించెను. అతఁడు త్రిపురసంహార కాలమున మేరువును ధనువుగఁగొనిన శివుని ప్రత్యహము షోడశోపచార విధులఁ బూజించుటలో నసమానుఁడై పుగళ్ళు యను పేరఁ బ్రసిద్ధిఁగొంచెను.

పుగళ్ళుణయూరుఁడు శివుని యాగమ విధుల ననుసరించి పూజించు కాలమున కాటకము లోకభయంకరముగ వ్యాపించెను. నాయనారు నిరాహారుఁడై శివుని విడువఁజాలనని శీతల జలములతో నభిషేకించుచు పూజించుచు నాయూరిని వదల కుండెను. ఒకనాఁడు తిండిలేక యతఁడు కృశించినవాడయ్యి, ఘటస్థ జలముతో శివునభిషేకించుచు, దానిని మోయఁజాలక సోలుచు, స్క్రి-యా యభిషేక పాత్రను లింగముపై విడిచెను. అట్లగుటకు భయపడెను. ఆ మూర్ఖావస్థలో నతనికిని నిద్ర వచ్చెను. అపుడు శివుఁడాతని స్వప్నమునఁ గన్పించి “ఓయీ! కఱవు పోవునఱకు నీకు నేను దినమునకొక బంగరుకాసు నిత్తును.” అని కరుణించెను. అంత నా భక్తుఁడు దుఃఖమువీడి లేచిచూడఁ పాదపీఠముపై నొక కాసు గన్పించెను. అతఁడు కాటకము నశించువఱకు ప్రతిదిన మొక కాసును పొందుచు జీవించుచు తన సేవను కొనసాగించుచుండెను. చివరకాతఁడు దేవతలు స్తుతించునటుల శివపాదములఁ జేరి యానందించెను.

“భగవంతుఁ డార్థార్థహరుఁడు.”

56. కోడ్పులి నాయనారు

చోళదేశమందలి తిరునాట్యత్తాన్కుడిలో వేళాలజాతి
యందు కోడ్పులియారుడను భక్తుడవతరించెను. అతఁ
డక్కాలపు చోళరాజునకు సేనాధిపతిగ నుండెను. అతఁ
డనేక యుద్ధములఁ బాల్గొని శత్రువులఁ జీల్చి చెండాడిన పరా
క్రమశాలి. సేనాధిపతిగ తా నార్జించిన ధనముతో ధాన్యముఁ
గొని శివాలయములకు నివేదనార్థ మొసఁగుచుండెను. అతని
గృహవరణమందు ధాన్యపు బొట్టలుండెను.

ఒకనాఁడతఁడు రాజాజ్ఞచే యుద్ధమున కేగవలసియుండు
టచే తాను తిరిగి వచ్చువఱకు ధాన్యమును శివనివేదనమునకు
మాత్రమే యిచ్చుచుండుడని బంధువులతోఁ జెప్పి యది శివాజ్ఞ
యని కట్టడ చేసిపోయెను.

కోడ్పులియారు పోరున కేగినపిదప నా దేశమున
తొమ్ము సంభవించెను. అతని బంధువులు తిండిలేక చచ్చుట
కంటె శివునకై యుంచిన ధాన్యముతో జీవించి కాటకము
దీటిన పిదప మరల ధాన్యము నీయవచ్చునని తలంచి కోడ్పులి
యాజ్ఞను మీటి ధాన్యమును వ్యయ మొనర్చిరి.

నాయనారు యుద్ధమున విజయముఁగాంచి రాజుకడకు
వచ్చి మ్రొక్కి కొల్లగొట్టి తెచ్చిన ధనాదుల నర్పించెను. అంత
శివార్థమై తాను బంధువుల కర్పించిన ధాన్యమును వ్యయము

గావించిరని యెఱిగి వారిని చంప నిశ్చయించెను. తన్నెదు
 ర్కొని యాహ్వానించిన బంధువులతో మెల్లఁగ మాటలాడి,
 “ఈ సాయంసమయమున మీకు ధనాదుల నొసఁగుదు.
 మీరందఱు నా గృహమునకు రండు” అని చెప్పెను. వారం
 దఱు సకుటుంబముగ నాతనియింటఁ జేరిరి. కోడ్పులి తన
 పేరుగల సేవకు నొకనిని గృహద్వారమున నిలిపి “యెవరిని
 దాఁటి పోనీయకుము” అని యాజ్ఞాపించి బంధువులఁగాంచి
 “శివాజ్ఞ యని చెప్పి మీపర మొనర్చిన ధాన్యరాసులను
 మీరు ద్రోహులై యనుభవించితిరి. మీకంటె శివద్రోహు
 లెవరు?” అని యాగ్రహోదగ్రుఁడై ఖడ్గముఁ జేదాల్చి మాతా
 పితృ సోదరులను, భార్యవైపు బంధుగులను, ఇతర బంధు
 వర్గము నూఁచుకొంత గోసెను. మఱియు నా ధాన్యమును
 వ్యయమొనర్ప నంగీకరించినవారి తలల నెగురఁగొట్టి వారిని
 యమపురికి నంపెను. ఆ గుంపునుండి యొక శిశువు తప్పించు
 కొని గుమ్మముఁ జేరెను. కావలివాఁడీ శిశువు అన్నము
 తినునది గాదు; దీనిని చంపకుఁడని ప్రార్థించినను కోడ్పులియారు
 “ఇది తినకున్నను శివధాన్యముఁ దినిన దీని తల్లి పాలిది
 త్రాగుటచే నిదియు వధ్యార్హమే” యని యా శిశువు నెగుర
 వైచి కత్తి కెఱసేసెను.

అట్లు వీరవిహార మొనర్చు కోడ్పులికి మృత్యుంజయుఁడు
 ప్రత్యక్షమై “ఓయీ! నీ కత్తికి బలియైనవారందఱు కొంత
 కాలము స్వర్గమున సుఖించి పిదప నా లోకముఁ జేరుదురు.

నీవు మాతోఁ గైలాసమునకు రమ్మ” అని యాతనితోఁ నదృశ్యుడయ్యెను.

“శివద్రవ్యాపహరణము పాపము.”

భక్తులై మ్రొక్కు దాసులు :—

శివుని పాదములపైఁ బ్రేమఁగొని భక్తితోఁ బూజించు వారే మహర్షులు. వారు శివభక్తులఁగాంచి పులకాంకురిత దేహులై కుతూహలమున వారిఁ బొగడి సంతసించుదురు. గోవును వెన్నంటు వత్సమువలె వారు భక్తులవెంట నేగి కుశలప్రశ్నముఁ జేసి వారి మధురవాక్కులను విని, వినయముతో మ్రొక్కు స్వభావముగలవారై యుండువారే భక్తదాసులు. ఎవరైనను శివుని భక్తితోఁ బూజించుటను గాంచి వినయవినమితోత్తమాం గులై వారి భావముతో నైక్యతఁగాంచి సంతసించువారై యుండురు. అట్టివారు భక్తశ్రేష్ఠులు. శివభక్తులఁగాంచి యసూయఁజెందక సంతస మతిశయింప వారిఁ బూజింతురు.

భక్తులు తా మొనర్చు కృత్యముల నన్నింటిని శివార్పణ మొనర్చి, శివుని ధ్యానించువారై యుండురు. వారికి శివపాదసేవ విని వేఱొండు పనిలేదు. వారు జనన మను గర్తములతోఁ బడనివారై యుండురు. వారు శివగాధలను వినఁ గుతూహలపడుచుండురు. వారు తమ సేవలను భక్తి మార్గములను లోకులకు బోధించుచు లోకము నుద్ధరించుచు తాము శివపాదములఁజేర నర్హులై, యా దేవదేవునకు వందన

మాచరించుటలో ద్రవీభూతమనస్కులై యుందురు. వారి మనంబులు శివధ్యానమున మునిగియుండుటచే నానందాతి శయము ననుభవించుచుందురు. వారి నేత్రములనుండి సదా యానందబాష్పములు స్రవించును. వారు పులకితదేహులై చేష్టలు దక్కియుందురు.

భక్తులు నిలిచియున్నను, కూరుచుండియున్నను, నడచుచున్నను, నిద్రించుచున్నను, మేల్కనియున్నను, భుజించుచున్నను, సర్వకాల సర్వావస్థలందు కనకసభలో నటనమాడు నటరాజు పాదకమలముల నే దర్శించుచు మ్రొక్కువార్తై యుందురు. వారు శివదాసులై తపోవేషముఁదాల్చి లోకులకు శివమహిమలఁ జెప్పుచు లోకముఁ బ్రకాశింపఁజేయుచుందురు. శివునకుఁ జిత్తమర్పించి మ్రొక్కువారికి నే దాసానుదాసుఁడను.

త్రిపురసంహారకుఁడు నాగాభరణుఁడు సృష్టికర్తయు సకల లోకవ్యాపకుఁడు నగు చంద్రచూడునిఁ బాడువారి మహిమను వర్ణింతును.

తమిళము, సంస్కృతము, దేశభాష వీనిలో నేదేని యొక భాషలో, బ్రహ్మాదుల కగమ్యుడైన శివుని వస్తువుగఁగొని రాగయుక్తముగ పద్యములఁ బాడి స్తుతించు సద్భక్తులు శివునిఁ గీర్తించువారగుదురు.

చిత్తము శివునిపై నుంచినవారు:—

బ్రహ్మ విష్ణు రుద్ర మహేశ సదాశివులను కారణదైవములే పంచకమలములవలెఁ బ్రకాశించు హృదయము, కంఠము,

జిహ్వా, భూమధ్యము, బ్రహ్మరంధ్రములను దాటి పైకినేగి సత్యరూపులై స్వయంజ్యోతులై పరమశివజ్ఞానప్రకాశితులై నాదాంతమున శివయోగమార్గమున చిత్తమును శివునిపై నుంచినవారే శివయోగులు. కనకసభలో నటనమాడు శివుని పాదములను సేవించి యాతనిఁ జేరువారే శివుని చిత్తమున నిడిన దాసులగుదురు. వారికి నే దాసానుదాసుడ.

తిరువారూరులో జన్మించినవారు :—

అరూపుడు, సరూపుడనై సర్వాంతర్యామియై యుమా పతియై యుండు సదాశివుడు సంతసింప, తిరువారూరులో జననమంది శివదాసులైనవారి కీర్తి నెఱిగి వర్ణింప నేనెంతవాడను? తిరువారూరులో జన్మించినవారే కైలాసములోనుండు శివగణములు. పంచేంద్రియముల నడచి వారి పాదముల నేకచిత్తముతో మ్రొక్కువారికి మోక్షము సులభము.

ముక్కాలముల ముక్కంటినిఁ బూజించువారు :—

జీవులకు సతసమిచ్చు శివుని, శివాగమ విధుల ననుసరించి నిర్దోషముగ భక్తితో నుదయ మధ్యాహ్న సాయం సమయములం దర్పించువా రాదిశైవమునులు. త్రికాలములందు పారంపర్యముగ శివుని పోడశోపచారములఁ బూజించుట శివవైదికులకు సదాచారము. అట్టి మహాత్ములను వర్ణింప నేనెంతవాడను? వారికి నే దాసానుదాసుడను.

విభూతిధారులగు మునులు :—

చరాచరముల కాధారుడగు శివుడు కరుణతో నొసఁగిన శివాగమములలో అగర్భము, అనుదానిని విడిచి మిగిలిన గర్భము, అనుగర్భము, ఉపగర్భమును త్రివిధ విభూతిని గల్పించు పద్ధతిని నుడివెదను. (కొండలలో పిడుగు పడినచోట నేర్పడునది అగర్భవిభూతి. దీనిని దీక్షారహితులు ధరింతురు.)

వ్యాధిలేక వత్సముతోఁగూడిన ధేనువు గోమయమును “సద్యోజాతాది” మంత్రములతోఁ జేతనెత్తి గోమూత్రముతోఁ బిసికి యెండఁబెట్టి శివమంత్రములతో శివాగ్నియను హోమాగ్నిలో శివస్మరణతో దహించి యెత్తిన పరిశుద్ధ విభూతి గర్భవిభూతి యనఁబడును.

అడవిలో నెండియుండు గోమయముఁదెచ్చి పొడిచేసి గోమూత్రముతోఁ గలిపి అస్త్రమంత్రములతో నుండఁజేసి యెండఁబెట్టి హోమాగ్నిలో దహించి గ్రహించిన విభూతి అను గర్భవిభూతి యగును.

పశువులు మేయుచోట చెట్లుకాలి గోమయముకాలి యేర్పడిన విభూతి, గోమయముండుచోట నిప్పుపడి కాలి యేర్పడిన విభూతి, ఇటుకలతోఁజేరి దహింపఁబడి యేర్పడిన విభూతి, యిట్టివానిఁదెచ్చి గోమూత్రముతోఁగలిపి యెండఁబెట్టి శివాగ్నిలో మఠమున విధిప్రకారము దహింపఁబడిన విభూతియు గర్భవిభూతి యగును.

ఈ త్రివిధ విభూతులలో దేనినైనా గొంత హస్తమున గ్రహించి యంతశ్శుద్ధితో భావించి నైరృతిమూల విడిచి, శివ సన్నిధానము, హోమకుండము, గురుల సమీపము నడచు దారులు, అశుద్ధ స్థలములు వీనిని పరిత్యజించి విభూతిని ధరించవలెను. విభూతి నుద్ధూళనక్రమమున గొని త్రిపుండ్రములుగను, చంద్రమండలముగను, దీపరూపరూపముగను అర్ధచంద్రాకృతిగ భక్తితో ధరించనగును.

తమతమ కులాచారముల ననుసరించి తత్త్వమెఱిగిన మహనీయులు, నీతిమార్గగాములు, దోషరహితులు, ఆణవ, కర్మ, మాయలను త్రివిధ మలరహితులు, మహర్షులు శివాగ్ని యందు హోమమొనర్చిన విభూతి నెత్తి క్రొత్తపాత్రలో భద్రపఱచి శివునకు మ్రొక్కి స్తుతించి యా విభూతిని దేహమునఁ బూసికొందురు. వారే విభూతిధారులు వారికి నే దాసానుదాసుడను.

అన్యదేశ భక్తులు :—

చేర చోళ పాండ్య దేశములలోఁగాక అన్యదేశములందు జన్మించి శివుని పాదపద్మములఁ జేరినవారు, తిరుత్తోండ్ర త్రోహలో స్తుతింపఁబడక శివదాసులై పూర్వాపర కాలమలం దుండిన భక్తులకు నే దాసానుదాసుడను.

57. పూశలారు నాయనారు

సకల సంపదలతోఁ గూడినది తొండమండలము. అందు చతుర్వేద పాఠగులు, వైదికధర్మ పఠతంత్రులు నివసించు తిరు నన్బియూరు గలదు. అచట నొక వైదిక బ్రాహ్మణకుల మందు పూశలారనువాఁడవతరించెను. అతఁడు త్రికరణంబుల శివునకర్పించి సేవించిన శివునకు శివభక్తులకు సేవఁజేయుటకు మానవ జన్మ ముత్తమ మని భావించి తా నార్జించు ధనమును శివభక్తులకు నొసఁగుచుండెను.

పూశలారు శివునకొక యాలయమును నిర్మింపఁదలంచి ద్రవ్యమునకై యత్నించెను. ఎంత కష్టపడిన నది యాతనికి లభించలేదు. కాన నతఁడు కొంతకాలము దుఃఖముతోఁ గడపెను. చివర కాతఁడు తన మనంబున శివున కాలయ నిర్మాణము గావింపఁదలంచెను. ఆలయ నిర్మాణ పరికరముల నాలోచించి యొక శుభముహూర్తము నిశ్చయించికొని, శివా గమ విధితో మనంబున నాలయమునకు పునాదులు వైచెను. భక్తితో రేయుంబగల్గు నిశ్చలుఁడై యాలయ నిర్మాణము సాగించెను. ఆధారము మొదలు శిఖరాగ్రమువఱకు శిల్పచాతుర్యము మీఱ మనంబున నాలయముఁ గట్టెను. అయ్యది పూర్తియగుటకు ననేక దినంబులాయెను. గోపురముఁగూడ నిర్మించి సున్నముపూసి స్తంభమంటపాదులను నిర్మించి యొక బావిని గూడ త్రవ్వెను. ప్రాకారములను, వాని కావల నొక సరోవర

మును పూర్తి చేసెను. మనస్సులో నిర్మించిన యాలయమున శివుని ప్రతిష్ఠకై యొక శుభముహూర్తమును నిశ్చయించెను.

పల్లవరాజైన కాడవక్కోనుడు కాంచీపురియం దొక శివాలయమును కొండతాలతోఁ గట్టించి యందు శివునిబ్రతిష్ఠింప నిశ్చయించిననాటి పూర్వ దివసంబున రాత్రి శివుడా రాజు స్వప్నమునఁదోచి “తిరునిష్ఠ్ర)యూరిలో పూశలారుడను భక్తుడు గలడు. అతడు చాల దినములు శ్రమపడి నిర్మించిన యాలయమున తేపు నేను ప్రవేశింతును. కాన నీయాలయ ప్రతిష్ఠా ముహూర్తమును మఱొకనాటికి నిశ్చయించు కొనుము” అని చెప్పెను.

పూశలారుకీర్తి లోకమున వ్యాపింప శివుడు అట్లు పల్కిపోవ పల్లవరాజు నిద్రనుండి మేల్కొని యా భక్తునిఁగాంచి మ్రొక్కఁదలచి నిష్ఠ్ర)యూరునకుఁ బోయెను. అచటి జనులఁగాంచి “పూశలారు నిర్మించిన యాలయ మెచటఁగలదు?” అనెను. వారు “మీరడిగిన ఆలయ మీయూర లేదు” అనిరి. అంతరా జచటి వైదికులఁ బిలిచి “భక్తుడగు పూశలారేఁడీ?” యని యడిగెను. వారు అతఁడా వీధిలో నున్నాఁడు పిలువమందురా” యన రాజు వలదని వారితో నాతని గృహంబునకుఁ బోయి మ్రొక్కి “దేవర దేవతలు స్తుతింపఁ గట్టిన ఆలయ మెచటఁగలదు” అని వినయమునఁ బ్రశ్నించెను. “గడచిన రేయి శివుని కరుణచే మీ యాలయమున శివప్రతిష్ఠ నేడు జరుగునని యెఱిగి యా దివ్యోత్సవముఁ గాంచవచ్చితి” నని విన్నవించెను.

అట్టి యాతని పల్కులను విని, యా భక్తుడు “నన్ను నొక వస్తువుగా శివుడు గ్రహించి పల్కుటచే ధన్యుడనైతి. ఆలయము నిర్మింపడలచి ద్రవ్యమునకై శ్రమపడితిని; కాని లభించనందున మానసికాలయముఁ గట్టితిని. అద్దానిని నీకు శివుడు తెల్పెను” అనెను. రాజాతని మహిమను పొగడి తన నగరములకు మరలిపోయెను.

పూశలారు తాఁ గట్టిన మానసిక శివాలయమున శివుని ప్రతిష్ఠించి పూజించుచు ననేకదినములుండి తుట్టతుదకు నట రాజ పాదచ్ఛాయఁ జేరెను.

“బాహ్య పూజకంటె మానసిక పూజ యు త్తమో త్తమము”

58. మంగయక్కరశియారు

‘మాని’ యను పేరుగల మంగయక్కరశి స్త్రీ జాతికి రత్నమువంటిది. చోళ వంశవృక్షమునకుఁ జివ్వరై పాండ్యవంశమున కామె లక్ష్మి యాయెను. పాండ్యరాజులకు జైనమతము వలనఁ గల్గిన యపకీర్తి బోగొట్టవచ్చిన దైవశిశువే యీ వనితామతల్లి. పాండ్యదేశమునకుఁ బ్రాప్తించిన దుఃఖమును శీర్గాళి బాలుని కరుణఁజేసి పోనడచి, విభూతి వ్యాప్తికి దోహదము గల్పించిన దీ రాణియే. ఇట్టి మహిమగల పాండ్యనిరాణి స్తుత్యార్హ.

శివజ్ఞానియైన తిరుజ్ఞాన సంబంధుని మధురవ్కాలతోఁ గూడిన పదిహాములం దీయమ పొగడఁబడినది యగుటచే, నే నామెను స్తుతింప నర్హుడఁగాను. నెడుమార పాంశ్యునకు శైవమార్గముఁ జూపి యాతనితోఁగూడ శైవమును పోషించుచు నీమె చాలకాలము జీవించియుండెను. పిదప నాథునితో శివ పాదచ్ఛాయయందు లీనమాయెను.

“అసన్మార్గములకు సతీమణులే సన్మార్గదర్శకులు”

59. నేశ నాయనారు

శీలవంతులకుఁ బుణ్యాత్ములకు సద్భక్తులకు నిలయమై దిగంత విశ్రాంతయశము నార్జించినది కాంపిలీనగరము. ఇది హంపికి సమీపమున నుత్తరముగ నిరువదియైదుమైళ్లలో గలదు. అన్నగరియందు సాలెకులమున నేశరుడనువాఁ డవతరించెను. అతఁడు తన జాతిధర్మ మగు నేతయందు నిపు ణుఁడు. శివభక్తుల సేవయే పరమధర్మమని భావించి యతఁడు మాహేశ్వరుల పాదములకుఁ బ్రణమిల్లుచు కంచుకములను నేసి వారి కర్పించుచుండెను. శివభక్తులకు వస్త్రములనుగూడ నొసఁగుచుండెను. అట్లు శివభక్త పాదార్పిత హృదయుడై జీవించి చివరకు శివలోకముఁ జేరెను.

“ప్రీతితో నొసఁగునది శివప్రీతికరము”

60. కోచ్చంగచోళ నాయనారు

శరణుజొచ్చిన పారావతమునకు సరిగ త్రాసున తన మాంసమును దూచి యిచ్చిన మహిమగల శిబిచక్రవర్తి వంశీయులైన చోళుల దేశమును, సాగరుడు తన తరంగ హస్తములతో రతనములను ముత్తెయంబులఁ దెచ్చి యర్చించుచుండును. అట్టి దేశమున చంద్రతీర్థమను కొలఱువు పార్శ్వమున నొక వనము గలదు. అవ్వనమందలి తెల్లనేరేడుచెట్టు క్రిందనున్న శివలింగము నొక శ్వేతగజము గాంచి జన్మాంతరకృత పుణ్యమున భక్తిగల్గదై తొండమున జలముఁ దెచ్చి యభిషేకించి సువాసనా వాసితంబులగు పూవులఁ దెచ్చి లింగముపై నిడి పూజించుచుండెను. (గతజన్మమున పుష్పదంతుఁడు శివసేవలోఁ దప్పిద మొనర్చి శాపగ్రస్తుడై గజముగఁ బుట్టెను.) శ్వేతగజముచేఁ బూజలందిన యా స్థలమునకు “తిరుక్కావల్” అను పేరు వచ్చెను.

మాల్యవంతుఁడను గణనాథుఁడు శివశాపగ్రస్తుడై తిరువార్క్కావలులో జ్ఞానముగల సాలెపురువుగ జన్మించి యుండెను. అది యా జంబుకేశ్వర లింగముఁగాంచి శివునిపై నెండయు పత్రాదులు వడకుండఁ జేయఁదలచి తన నోటినుండి వచ్చు దారములతో శివునిపై వితానమును నిర్మించెను. మఱు నాఁడా గజము వచ్చి మ్రొక్కఁబోయి సాలీడు గట్టిన గూటిని చూచి యిది యనుచితమని దానిని తొండముతోఁ దొలఁ

గించెను. సాలీడు మఱల వితానమును నిర్మించెను. మరల నేనుగు దానిని ఛేదించెను. ఆ సాలీడు 'నా శేవ నిది నాశ మొనర్చుచున్న'దని చింతించి వేచియుండి యా గజము రా, దాని తొండముఁ జూచెను. గజమాబాధకు సహింపజాలక తలను బండకు మోఁదికొని మరణించెను. శివుడా యేనుగునకు గొప్ప పదవి నిచ్చి శివలోకమునకుఁ బంపెను. సాలీడు చోళ వంశమున జన్మించి లోకమును రక్షించుచు శివసేవ యొనర్చి పిదప మోక్షమునందునట్లా పరమశివుడు కరుణించెను.

అక్కాలమున చోళ చక్రవర్తియైన శుభదేవుడు తన పట్టపురాణి కమలవతితో చిదంబరమునకేగి నటరాజునకు ప్రయోక్కి- శివుని స్తుతించెను. ఆ రాజదంపతు లపుత్రకులు. కాన రాణి పుత్రు నొసగుమని ప్రార్థించెను. నటరాజు వారి కోరికను మన్నించి తా ననుగ్రహించిన సాలీడు వారికి పుత్రుఁ డగునటుల మన్నించెను. కమలవతి గర్భవతి యాయెను. నవ మాసములు నిండెను. ప్రసవకాలము సమీపింప జ్యోతిష్కులు ఒక గడియ దాటి శిశువు జన్మించిన చక్రవర్తి కాగలడని నుడివరి. వారి మాటలు వినిన రాణి ఒక గడియ నెట్లైన గడ పుదునని హెగ్గడికత్తెలను పిలిచి తన కాళ్లను కట్టి తలక్రిందుగ ప్రేలాడదీయుడన వారట్లే యొనర్చిరి. మహాహూర్తికులు పెప్పిన సమయము సమీపింప కట్లు విప్పించుకొని యొక రత్నమువంటి పుత్రుం గ నెను. కాలతామసమగుటచే నా శిశువు ఎఱ్ఱని కన్నులు గలవాడాయెను. కమలవతి విడ్డనిఁగాంచి కోచ్ఛంగణ్ణనే

యని పిలుచుచు ప్రాణములను వీడెను. శుభదేవుడా శిశువును ప్రేమతోఁబెంచి యుక్తవయస్సునఁ బట్టాభిషేకమొనర్చి శివలోకముఁ జేరెను.

అనపాయచోళున కాదిపురుషుడైన కోచ్చంగచోళుఁడు శివునికరుణచే పూర్వస్మృతిగలవాఁడై జ్ఞానియై లోకముఁ బాలించుచు శివభక్తుఁడై యుండెను. శివాలయ నిర్మాణములఁ గావించెను. తిరువాన్మైక్కావలున కేగి చక్కని యాలయముఁ గట్టించెను. శివారాధనమునకుఁ నగిన వసతులఁ గల్పించెను.

అతఁడొకనాఁడు చిదంబరమున కేగి నటరాజునకుఁ మ్రొక్కి దీక్షితులకు గృహంబులఁ గట్టించి యొసఁగెను. ఇట్లాతఁడనేక సేవల నొనర్చుచు చివరకు శివలోకముఁ జేరెను.

“శివభక్తింజేసి పశు పక్ష్యాదులు మోక్షముఁ జెందును.”

61. తిరునీలకంఠయాలాటా నాయనారు

దక్షిణాపథమందలి మధ్యదేశమున తిరుఎరుక్క-త్తంబులి యూరునందు పాణజాతిలో నవతరించినవాఁడే తిరునీలకంఠయాలాటాఁడు. అతఁడంత్యజాతీయుఁడయ్యు వీణావాదనమందు నిపుణుఁడు. అతని గృహిణి రాగరూపిణి. మతంగచూడామణి. భర్త శివకీర్తనములను వీణియయందు మ్రోఁగింప నామె మధురకంఠమున వాని నాలపించుచుండును.

ఆ దంపతు లిరువురు శివక్షేత్రముల కేగుచు మధురను చేరి సోమసుందరుని యాలయ గోపురద్వారముకడ నిలిచి, వీణియ మీటుచు దేవగంధర్వులు చకితులగునటులఁ బాడిరి. ఆ మధురగానాకర్షితుడై సోమసుందరుఁడు అర్చకుల స్వప్నమునఁ దోచి “యాల్యాణ దంపతులను తన సమీపమునకుఁ గొనితెం”డని యాజ్ఞ యిడెను. మఱునాఁడు వారు శివాజ్ఞను తలదాల్చి యా దంపతులను స్వామి సన్నిధికిఁ గొంపోయిరి. పాణుడిదియు శివాజ్ఞయే యని వీణ మీటుచు నేగి శివుని స్తుతించెను. అచట త్రిపురసంహార వృత్తాంతమును, గజాసుర సంహారమును, కామదహన వృత్తాంతమును, భక్తుల ననుగ్రహించు మహిమను వర్ణించు కీర్తనలఁబాడి వీణ మ్రోగించెను. శివుఁడాతని గానమును ప్రీతితో వినెను. పాణున కొక పీఠమిండని శివుఁ డాజ్ఞాపించెను. అపుడు భక్తుల పాణుని నొక స్వర్ణఫలకముపైఁ గూర్చుండఁజేసిరి. అతఁడు దానిపైఁ గూర్చుండి లోకాలోకములు మూర్ఛనందునటుల దివ్య గానమున శివునిఁ గీర్తించి యాతని కృపాపాత్రుఁడాయెను.

పిదప నీలకంఠ యాల్యాణుఁడు మధురను వీడి యనేక శివక్షేత్రములను సేవించుచు తిరువాచూరుఁ జేరెను. జాతి ధర్మమునకుఁ దగినటుల నతఁడు త్యాగేశుని వాకిట నిలిచి, యముని శిక్షించిన విధమును మాతృవాత్సల్యమును కీర్తనలం దిమిడ్చి పాడెను. శివుఁడాతనిఁ గరుణించి యాలయమునకు నుత్తరదిశలో మార్గముఁ గల్పించి లోనికి రమ్మన నతఁడేగి మూలస్థానేశ్వరునిఁ గన్నులారఁ గాంచి మ్రొక్కి సేవించెను.

అచట కొంతకాలముండి యుమాదేవి యొసంగిన జ్ఞాన
క్షీరములఁ గ్రోలిన సంబంధుని పాదములకు మ్రొక్కఁదలఁచి
శీర్గాళికి వచ్చెను. పాణుని రాక విని సంబంధుఁ డాతని కెదు
రేఁగి తోడ్చెచ్చెను. ఉచితముగ గౌరవించెను. అతఁడచట
నివసించుచు సంబంధుఁడు పాడిన పాటలను స్వరపఱచి వీణి
యపై మీటు భాగ్యమునంది యాతనితోఁ జాలకాలముండి
చివరకా సంబంధుని కల్యాణ సమయమున నాతనితో జ్యోతిఁ
జొచ్చి శినలోకమున కేఁగెను.

“భక్తికి జాతు లడ్డంకులు గావు.”

62. శడయ నాయనారు

పరమేశ్వరుని తనకు మిత్రునిగఁ జేసికొని పరవయారు
కడకు దూతగ నంపినవాఁడు, చేరమానున కాస్త స్నేహితుఁ
డగు సుందరమూర్తినిఁ బుత్రునిగఁ బొందిన భాగ్యశాలియే
శడయనాయనారు. అతఁడు తిరునావరూరులోఁబుట్టి శైవ
బ్రాహ్మణ జాతికి వన్నెఁదెచ్చినవాఁడు. అతని మహిమ నెన్నఁ
జాలక యాతని పాదపద్మముల నుతింతును.

63. ఇశ్తజ్ఞానియారు

శివభక్తాక్తాగ్రేసరుడగు శడయనారుని సతియే ఇశ్తజ్ఞాని యారు. ఆమె శివునివలన దాసునిగ గ్రహింపబడిన సుందర మూర్తిని గనిన సతీమతల్లి. శ్రేష్ఠమైన వైదికులమునఁబుట్టి సుపుత్రునిఁగాంచిన ఈమె మహిమ నల్పుడనగు నేను వర్ణింపఁ జాలను. ఆ పుణ్యదంపతులకు నే దాసానుదాసుండను.

“సుపుత్రులఁ గనినవారు ధన్యులు.”

సుందరమూర్తి కైలాసముఁ జేరుట:—

సోమశేఖరుని రూపమే సుందరుడు; గాన యతని రూప సంపదను జ్ఞానము నెవరు వర్ణింపఁగలరు? ఫలించిన శివభోగ మైన సుందరుడు తిరువారూరులోనుండు కాలమున నొకనాడు చేరమాఁపెరుమాళ్ళుని స్మరించి యాతనిఁ గాంచఁదలఁచి శివు ననుమతినంది మలదేశమునకుఁ బయనమామెను.

కావేరీతీరమున శివుడుండు క్షేత్రములఁ గాంచుచు మ్రొక్కుచుఁబోయి కొంగుదేశమునఁగల తిరుప్పక్కెలియూరు (అవినాశి)ను జేరెను. అచట వైదికులుండు వీధిలోఁ బోవు చుండ నెదురెదురు గృహములం దొకదానియందు మంగళ ఘోషమును మఱొకదానియందు శోకధ్వనిని విని, యచటివారిఁ గాంచి యా విచిత్రమేమని యడిగెను. వారు అతనితో “పంచ

వర్ష వయస్కులగు బాలకు లిరువురు కొలనిలో స్నానమాడఁ బోయిరి. అందొకని మకరి మ్రింగెను. తప్పివచ్చిన బాలకున కి యింట నుపసయనము సాగుచున్నది. ఆ యింట మృత బాలకునకై యేడ్పులు. ఇది వృత్తాంత” మనిరి.

పుత్రమరణ దుఃఖతులు సుందరుని రాక విని, వచ్చి మ్రొక్కిరి. శోకమునువీడి తన్ను మ్రొక్కినవారిఁగాంచి “పుత్రునిఁ గోలుపోయినవారు మీారే యగుదురా?” యని యడుగ వారు “అది జరిగి చాలకాలమైనది. అది యటుండ నిండు. దాసులమగు మేము దేవరంగాంచఁ జాలకాలమునుండి యాశగొని యున్నారము. మా కోరిక ఫలించినది. మీ దర్శన భాగ్యము నందితిమి.” అని మ్రొక్కిరి. వారి ప్రేమ వాగురలోఁ జిక్కిన సుందరుఁడు “వీరు పుత్రశోకమును మఱచి నా రాకకు సంతసించుచున్నారు. కాన వీరి పుత్రుని శివుని కరుణచే మకరముఖాంతరమునుండి గొనివచ్చి పిదప శివుని దర్శింతు” నని తలచి వారి దుఃఖమును వారింప యత్నించెను.

బాలకుని మ్రింగిన మకరాలయ మెచటగలదని యడిగి తెలిసికొనిపోయి త తీరమున నిలిచి “నేనేల మఱతు...భక్త రక్షణ పరతంత్రా! నా గాభరణా! ఆద్యంతరహితా! అవినాశిశివా! మకరిమ్రొంగిన పుత్రుని యముఁడు తెచ్చి యిచ్చునట్లు జేయుము” అను పదిహారుఁబాడి స్తుతిం చెను. అప్పటి కా బాలుఁడు మరణించి రెండేడ్లయ్యెను. యముఁ డాబాలుని యు క్తవయస్కునిగఁజేసి తెచ్చి యాయ వెంటనే

మొసలి వాని దీరమునకుఁ దెచ్చి వదలెను. అప్పుడా బాలుని తల్లి ప్రేమపొంగి పొరల పరుగిడిపోయి వానినెత్తి ముద్దాడెను. ఆ దృశ్యముఁగాంచిన జను లాశ్చర్య పరవశులైరి. దేవతలు పూవుల వానఁగురిసిరి. సుందరుఁ డా బాలునితో నవినాశి యాలయమునకేగి మ్రొక్కి స్తుతించి వచ్చెను. పిదప బాల కునితో వాని గృహమునకేగి వాని నుపనీతుఁగావించి పర్వత వనావృతమగు మలయాళదేశమున కేగెను.

అచటి భక్తులు సుందరునిరాక నెఱిగి పరుగిడిపోయి చేరమూనునితో “మకరిమ్రుంగిన బాలుని బ్రతికించిన సుందరుఁడు వచ్చెనని తెల్పిరి. ఆ శుభవార్తఁ దెచ్చినవారికి నాతఁడు ధవళనక వస్తువుల నొసఁగెను. సంతోషాతిశయమున నతఁడు, “నానాథుఁడు సుందరుఁడు వచ్చె. నన్ను దాసునిగ నైకొను పురుషోత్తముఁడు వచ్చె. ఆరూరి శైవశ్రేష్ఠుఁడు వచ్చె. నా మిత్రుఁడు వచ్చె” నని యనేకవిధములఁ బలుకుచు నగరము నలంకరింప నాజ్ఞాపించెను.

పిదప చేరమానుఁడు నీతిగోవిదులగు మంత్రులఁ బిలిపించి సుందరుని గౌరవముగ నెదుర్కొని తోడ్కొచ్చి నేర్పాటులఁ గావింప నాజ్ఞయిడెను. తా భద్రగజ మారోహించి సుందరున కెదురువోయి గజమునుండి దిగి, వేగముగఁబోయి యాతని పాదములపైఁబడి మ్రొక్కెను. సుందరుఁ డాతనికిఁ బ్రత్యభివాదన మొనర్చి కౌగిలించెను. రాజు తిరువాదూరు

క్షేమవార్తల నడిగి, విని యానందించెను. వారిరువురి స్నేహముఁ గాంచినవారు చంద్రోదయమున సాగరమువలె నుప్పొంగిరి.

రాజు సుందరుని భద్రగజముపై నాసీనుఁజేసి యాతనికి శ్వేతాతపత్రముఁ బట్టెను. పైన్యములు జయజయ ఘోష మొనర్చెను. మంత్రు లశ్వములనెక్కి వారిని వెన్నంటిరి. రాజు సుందరుని యుత్సవముగ రాచనగరికిఁ గొనితెచ్చెను. అచట వైదికుల వేదధ్వనులు మిన్నంటెను. ఏనుఁగులు ఘీంకారము లొనర్చినవి. విప్రులు పూర్ణకుంభముఁ గొనివచ్చిరి. ముత్తైదువలు పుష్పంబులఁ జల్లిరి. నాట్యకత్తెల ఆట పాటలు చెలఁగెను. అపుడు వారు గజము దిగిరి. శ్వేతాతపత్ర చాఢ్యయలో వారు అంతఃపురము జొచ్చిరి.

అచట చేరుఁడు సుందరుని సింహాసనాసీనుఁ గావించి విద్యుక్తముగఁ బూజించెను. కొన్ని దినములుగడవ సుందరుఁడు చేరునితో మలదేశమందలి శివక్షేత్రములకు యాత్ర జేసి సేవించివచ్చెను.

సుందరుఁడు గజారూఢుడై కైలాసమున కేగుట :—

ఒకనాఁడు చేరుఁడు స్నానమాచరించుచుండ పరవశివు నాజ్ఞ చే నీ లోకమునకువచ్చి సత్సేవలొనర్చిన సుందరుఁడ కాలము సమీపింప తిరువంజై కళమను నాలయముఁజేరి వలగొఁగ్రమొక్కి ” ఈ సంసార బంధములఁ ద్రెంపి కరుణించి యిదాసుని పాదములకడకుఁ జేర్చికొనుము...” (తలక్కుతలై

మాతె... అను పదిహాముఁ బాడెను. అప్పుడు కైలాసనాథుఁ
డాతని మొఱను విని, తన్ను సేవించు బ్రహ్మాదులఁగాంచి “మీ
రిప్పుడేగి మదర్శిత చిత్తుడగు సుందరుని భద్రగజము నెక్కించి
కొనిరిండు” అని యాజ్ఞాపించెను. వారు మహాదేవు నాజ్ఞను
శిరసావహించి శుద్ధస్ఫటిక సంకాశమును జ్యోతిర్మయమగు
గజమును వెంటఁగొని మహాదయమను తిరువంజిక్కశమునకు
వచ్చి సుందరునకు మ్రొక్కి శివాజ్ఞను తెల్పిరి. సుందరుఁడు
వీలకొంటుని స్మరించుచు భద్రదేభము నధిరోహించెను. పంచ
హార్యధ్యనులు మిన్నందుచుండ చేరమానుని తలంచుచు సుంద
రుఁడు కైలాసముఁ గూర్చి వెడలెను.

చేరమానుఁడు కైలాసంబున కేగుట :—

శివున కాంతరంగిక మిత్రుడగు సుందరుఁడు కైలాస
మున కేగుచున్నాడని చేరుఁడెఱిగి వెంటనే యశ్వమునెక్కి
తిరువంజికశమున కేగి శ్వేతగజముపై బోవు సుందరునిఁ
గాంచెను. ఆ సుందరునిజేర తలఁపుఁగొని గజమును వెన్నంటు
చుని యశ్వకర్ణమున పంచాక్షరిఁ జెప్పెను. అప్పుడా తురగ
మాంసమునకెగిరి సుందరుని గజమును వలగొని ముందునకు సాగి
వేగముగ పోయెను.

అశ్వమునెక్కి కైలాసమున కేగు చేరునిఁగాంచి సైని
కులు దృష్టి గోచరుడగునంతవఱకుఁ జూచి, పిదప తమ కత్తు
లత్తో బొడిచికొని మరణించి చేరు ననుగమించిరి. చేరుని

తురగము ముందుగఁ బోవుటఁగాంచి సుందరుఁడు “తాను నా కంటెముం దేఁగుచున్నాఁడు...” (తా' యనై మున్నడిత్తా'.) అను పదిహాముఁ బాడుచు కైలాస దక్షిణ ద్వారముఁ జేరెను. సుందరుఁడు శివానందసాగరముఁ జొచ్చుట:—

సత్యభక్తులు సుందర చేరమానులు గజాశ్వములనుండి దిగి యొకటిగఁజేరి యనేక కక్ష్యలు దాటి శివుని సభాంగణ ద్వారమును సమీపించిరి. అట నంది చేరమాను నడ్డగించెను. సుందరుఁడు తల్లిని గాంచిన వత్సమువలె పరుగిడి శివుని పాద కమలములపైబడి సాష్టాంగమాచరించి స్తుతించెను. పరమ శివుఁ డాతనిఁగాంచి “సుందరా! వచ్చితివా!” యని కరుణించెను. అంత నతఁడు “దేవా, దాసుని యపచారములను త్కమించి నేవకునిఁగ గ్రహించి కరుణించితిరి” అని మ్రొక్కి శివానందసాగరమున మునిగెను.

చేరుఁడు తిరుడ్రలా పాడుట:—

సుందరుఁడు మహాదేవునిఁగాంచి “గంగాధరా! నీ పదములఁజేర చేరుఁడు వచ్చి నందిచే నడ్డగింపబడి వాకిట నున్నాఁడు” అని విన్నవించెను. శివుఁడు చేరుని ప్రవేశపెట్టుమన నంది యట్లే యొనర్చెను. చేరమానుఁ డుమాపతికి సాష్టాంగమాచరించెను. శివుఁడు మందస్మిత మొనర్చి “మేము నిన్ను బిలువకుండ రాఁ గారణమేమి?” అనెను. అపుడు చేరుఁడు మ్రొక్కి “ఈ దాసుఁడు సుందరుని పాదములను

విడువజాలక శ్మేతగజము ననుసరించి వచ్చెను. మీ కరుణయే నన్నిటకుఁ దెచ్చినది. దాసుఁడు విన్నవించునది యవధరింప వలయు. దేవదేవా! ఈ దాసునకు సుందరుని స్నేహముఁ గల్పించిన కరుణామూర్తులు తమరేగదా! దేవరపై భక్తితో నీ దాసుఁడు తిరుఉలా పాడియున్నాఁడు. దాని నిపుడు విని కరుణింపవలయు”నని ప్రార్థించెను.

అంత శివుఁడు ‘వినిపింపు’మన, చేరుఁడు జ్ఞానఉలాను, కైలాసఉలాను పాడెను. (“నాయికానాయక భావముతో శృంగార రసమయముగ భగవంతునిఁ గీర్తించు ఛందమునకు ఉలా” అని పేరు). అంత నా చంద్రశేఖరుఁడు “నీవు సుందరుఁడును గణనాథులై మమ్ము సేవింపుఁడు” అని కరుణించెను. వారా జగత్పిత పాదకమలములకు మ్రొక్కిరి.

సుందరుఁడు హాలాహల సుందరుడై యథాపూర్వము శివుని సేవింపసాగెను. చేరుఁడు గణనాథుడయ్యెను. శివు నాజ్ఞచే భువి నవతరించిన పరవయారు శంగిలియారులు విగత పాశలై యుమాదేవి కరుణచే కమలిని అనిందితలై యా దేవిని సేవింపసాగిరి.

సుందరుఁడు తాను కైలాసమునకు వచ్చుచు పాడిన “తా ఎన్నెముక పడెత్తా” అను పదిహామును లోకు లెఱుఁగునటుల వరుణునకిచ్చి భూలోకమున కంపెను. వరుణుఁ



వెంకటేశ్వరుడు
(పెరియప్పరాజు కర్త (క్రి.శ. 11 శతాబ్దము)

డద్దానిని తిరువంజక్కళమునకుఁ గొనివచ్చి లోకుల క్షేపించెను. చేరుఁడు పాడిన జ్ఞానఉలాను అపుడు వినిన మాశాత్తనారు వైదికులుండు తిరుప్పిడయూరునకుఁ గొనివచ్చి భక్తితో బహిరంగపఱచెను.

ఓం తత్సత్.

64. శేక్కిళారు

తొండమండలములో కున్ద్రాక్షరను నొక గ్రామము గలదు. అందు వేళాలజాతీయులు పెక్కండ్రు గలరు. వారు కర్షకులు. సన్నార్లగాములు. సచ్చీలురు. క్రీ. శ. 11 లో నందు అరున్నోద్దేవరుఁడు, అతని సోదరుఁడు పాలరావయారు అనువారుండిరి. వారిది శేక్కిళారు వంశము. అక్కాలమున అరున్నోద్దేవరుఁడు విద్యావినయసంపన్నుఁడై ప్రసిద్ధిఁ బడసియుండుటచే నతని జనులందఱు వంశనామముతో శేక్కిళారని పిలుచుచుండిరి. అతఁడు నీతిశాస్త్రనిపుణుఁడు. కావున అనపాయచోరుఁ డాతని కీర్తి ప్రతిష్ఠలను విని తనకు మంత్రిగఁ జేసికొనెను. శేక్కిళారు రాజునకుఁ గూర్చు నెచ్చెలియై తన పదవిని చక్కఁగ నిర్వహించుచు, ప్రజాప్రీతిపాత్రుఁడై యుండుటఁ గాంచి రాజుతనికి “ఉత్తమ పల్లవుఁడు” అను బిరుదు నొసఁగి

గారవిగచెను. శేక్కిశారు తిరునాగేశ్వరుని గొల్చు దాసుడు; గాన కుస్త్రాత్మారులో నాగేశ్వరున కాలయముఁ గట్టించి పూజాదులు సక్రమముగ సాగునట్లొనర్చెను. అన్యహము విభూతిఁ దాల్చి శివపాదసేవారతుడై యుండెను.

అక్కాలమున శైవసమయాచారములందు జనుల కేగాక రాజునకును విశ్వాసము సన్నగిలియుండెను. రాజగు అనపాయచోళుడు జైనమతగ్రంథములపై నాసక్తిచూపుటచే ప్రజలును జైనమతగ్రంథములఁ జదువసాగిరి. చోళరాజు జీవకచింతామణియను జైనగ్రంథము నెపుడు చదువుచుండుటను శేక్కిశారైఱిగెను. ఒకనాఁడా యమాత్యుడు రాజు హస్తమున జీవకచింతామణి యుండుటఁగాంచి “మహారాజా! మీ పెద్దలు శైవులు. మీరు వంశానుసూత్రముగ వచ్చు శైవమునందప్రీతిఁజెంది జైనమతముపై నాశ సూపుచున్నారు. ఇది మీ కెంతయుఁ దగదు. మీరీ యసత్యమతమును గారవించిన ప్రజలు దానియందే ప్రీతిఁ జూపుదురు. మీరు సత్యమార్గమున నడచుచో ప్రజలు మిమ్మునుసరింతురు. రాజెట్లొ ప్రజలట్లయను నా నుడి మీరెఱుఁగనిది గాదు” అని విన్నవించెను.

అంత రాజు “అమాత్యవర్యా! సత్యమత మెది? యని యడిగెను. “అపుడు శేక్కిశారు సుందరమూర్తి సెప్పిన “తిరుత్తోండత్తోహ,” నంబియాండారునంబి రచించిన “తిరువందాది” యివి సత్యమును నిరూపింప సమర్థములు.” అని

వానిగూర్చి చెప్పి యందలి గొప్పతనమును కొంత వివరించెను. అప్పుడా యనపాయచోళుడు కొంత యుత్సాహియై తిరువం దాదినిపెంచి వివరముగ వ్రాసిన నేనేగాదు, లోకులు సత్యార్థ మెఱింగి ధన్యులౌదురుగదా యనెను. శేక్కి-శారు తిరువందా దినిపెంచి యరువదిమూపురు శివభక్తుల చరితమును వ్రాయ నంగీకరించెను. రాజు “చక్కని శైలిలో సులభావ బోధక ముగ కావ్యమును వ్రాయు”డని పార్థించెను. అంతియగాక యతనికి విశ్రాంతి నిచ్చుచు నపారముగ ధనము నొసంగెను.

శేక్కి-శారు వెంటనే చిదంబరమున కేగెను. అచట నటరాజుగొంచి “దేవా! నీ భక్తుల చరితమువిన అనపాయ చోళు డాశగొని యున్నాడు. నన్ను దాసులగాధలను కావ్యముగ వ్రాయఁ బ్రోత్సహించెను. ఎట్లాకావ్యముఁ బ్రారంభించుటయో తెలియకున్నది. ఈ దాసుని కరుణించి నా కావ్యారంభమున కాదిపద మె త్తియిచ్చి ధన్యుజేయుము” అని సాష్టాంగ మాచరించెను. వెంటనే ఆకాశమునుండి, “ఉలహేలాం” అను పద మాతనికి వినిపించెను. (ఎవని లోకమెరుగదో) శేక్కి-శా రా యమృతపదమును విని పులకిత దేహుడై, శివుని కరుణను స్తుతించి యాపదమునే తన కావ్యాది పదముగ గ్రహించి కావ్యము వ్రాయ మొదలిడెను. తన కావ్యమున కాతఁడు “తిరుత్తోడర్ పురాణము” అని పేరిడెను. అదియే పెరియపురాణము.

ధనాదులఁ గైకొని చిదంబరమున కేగిన మంత్రి కావ్యము నెంతవఱకు రచించెనో యని రాజు తెలిసికొన భటులనంపెను. వారు శేక్కిళారుని తిరుత్తోండరు పురాణము పూర్తియాయెనని విన్నవించిరి. రాజు వార్త వినిపించినవారికి బంగారము రత్నాభరణంబుల నొసఁగెను. అది యాతని నిర్భరానందమున కొక చిహ్నము. వెంటనే అనపాయచోళుఁడు చతురంగబలముతో చిదంబరమునకుఁ బయనమయ్యెను. అచట కవిరాజగు శేక్కిళారునుగాంచి సాగిలపడి మ్రొక్కి యాతని దివ్యతేజమునకు చకితుఁడై పాదపూజ గావించెను. రాజు శేక్కిళారునితో పరివారముతో భక్తులతో నటరాజసన్నిధికేగి మ్రొక్కెను. అపు డాకాశవాణి “చోళరాజా! నా మాటను ప్రథమ పద్య పాదాదిగ శేక్కిళారు మదీయ ప్రియభక్తుల చరితమును రచించెను. దానిని భక్తి శ్రద్ధలతో విని ధన్యుడవుగమ్ము” అని పలికెను. ఆ మాటలను వినిన రాజానందాబ్ధిలో మునిగి శేక్కిళారును కావ్యమును వినిపింపఁ బ్రార్థించి “లోకులందఱు వచ్చి వినుడని” చాటించెను,

ఆలయమును చక్కఁగ నలంకరించిరి. కావ్యగాన సభా మండపమున కవులు పండితులు భక్తులు గృహిణీగృహస్థులు ఇసుకవైచిన రాలని రీతి సమావేశమైరి. వ్యాకరణాది షట్చాస్త్ర వేత్తలు వేదవిదులు వచ్చిరి. సభామధ్యమున నొక శ్వేతవస్త్రాచ్ఛాదితమైన మహోన్నత పీఠముపై నున్న పట్టువస్త్రములపై గ్రంథము నుంచిరి. మొదట గ్రంథమును పూజించిరి. కర్పూర

హారతుల నొసంగిరి. శివప్రార్థన మొనర్చిరి. పిదప రాజు లేచి ముకుళితహస్తంబై శేక్కి-ళాదుగాంచి “మహాకవీ! భక్తా శ్రేయరా! తమ గ్రంథములలోని యొక్కొక్క-క్క పద్యముఁ జదివి యందలి మధుర గంభీరార్థములను వివరించి మహ్మానందింపఁ జేయ ప్రార్థించుచున్నాఁడ”నని మ్రొక్కి-విన్నవించెను. శేక్కి-ళాదు దాని కంగీకరించెను. అది యార్ద్రా నక్షత్రము. ఆనాటి నుండి దినమునకు కొన్ని పద్యములఁ జదువుచు శివభక్తుల సేవలు, ఆత్మసాక్షాత్కారములు వివరింపసాగెను. అట్లొక వత్సరము గ్రంథపఠనము సాగెను. రాజు వినవచ్చువారిని యన్యహా మిష్టమృష్టాన్నములచేదృప్తులఁ గావించుచుండెను. మరల చైత్రమాసమున ఆర్ద్రానక్షత్రయుక్త శుభదినమున గ్రంథశ్రవణము ముగిసెను.

ఆనాఁడా గ్రంథమును పూజించి పీతాంబరముననుంచి భద్రద్రగజముపైఁబెట్టి యూరేగించిరి. శేక్కి-ళా రాగజము నధిరో హింప రాజు హస్తద్వయమున వింజామర ద్వయముఁ గ్రహించి వీచసాగెను. కవినట్లు సేవించుట “తనభాగ్య”మని యారాజు భావించెను. తానెన్ని పుణ్యములు చేసినందుననో తన కామహా కవిని సేవించు నదృష్టము లభ్యుపయ్యెనని యానందించెను. ఆ యుత్సవమునకు ముందు బ్రాహ్మణులు వేదములఁ బఠించుచు నేగిరి. దీక్షితులు వారివెనుక తేవారములను గానము సేయుచుఁ బోయిరి. మంగళ వాద్యధ్వనులతో శంఖనాదములు బ్రహ్మాండము నిండెను. సమలంకృతమైన చిదంబరనగర రాజ వీధులం దుత్సవముసాగి మరల కనకసభ కందఱు వచ్చిరి. గ్రంథమును స్వామి బంగారు పాదములకడ నుంచిరి. అపుడు

రాజు “తొండ్రోస్సీర్ పరవువర్” అను బిరుదముచే కవిని సన్మానించెను. రాజు మహాకవికి పాదాభివందన మొనర్చి పూజించెను. అంతియగాక రాజు ఆ నాటినుండి యా గ్రంథము “తిరుమురలో” పండ్రెండవపదిగా పరిగణింపబడునని ప్రకటించెను. అట్లే తామ్రశాసనమును వ్రాయించి చిదంబర నట రాజాలయమునఁ బ్రతిష్ఠించెను. ఆ నాటినుండి నేటివఱకు పెరియపురాణము జనస్మృత్యమై కవిపండిత శిరోధార్యమై భక్త సేవ్యమై శాశ్వతయశముతో విరాజిల్లుచున్నది. శేక్కిశారు తన జీవిత శేషమును చిదంబరమున గడపి చివఱకు శివపాదారవిందములఁ జేరెను.

65. మాణిక్యవాచకుడు

మాణిక్యవాచకుడు సుందరమూర్తి తిరుత్తోండ్రొహను చెప్పు నాటికి జననమందలేదు. ఇతఁడు పిదప ప్రసిద్ధిగాంచిన మహాభక్తుడు. జ్ఞానసంబంధ వాగ్గీశాది గణములలోఁ జేరఁదగిన మహాకవి. భక్తాగ్రణి. ఐహిక సుఖములు తుచ్ఛములని వదలి మహాయోగియై తన కవితామృతముతో దక్షిణదేశమును ముంచెత్తి లోకము నుద్ధరించి శివునిఁ జేరిన ధన్యుడు.

మాణిక్యవాచకుడు పాండ్య చక్రవర్తులకు రాజధాని యగు మధురకు ముప్పదిమైళ్లలోనుండు తిరువడవూరు అను గ్రామమున అమాత్య బ్రాహ్మణ వంశమున జన్మించెను.

పట్టాచ్చస్త్ర పారంగత్రుడామెను. పాండ్యరాజులు సాధారణముగ అమాత్యకులమున జన్మించిన విజ్ఞులనే మంత్రులుగ గ్రహించుచుండిరి. ఆనాడు సమర్థుడగు మంత్రికై వెదకుచు రాజుచివరకు తిరువడవూరులోనుండు యువకుడు, నీతిశాస్త్ర పారంగతుడు యతాగంధరాయణాదులకు సాటివచ్చు ధీశాలియగు మాణిక్యవాచకునిగాంచి యాతడే యమాత్యపదవీ నిర్వహణదత్తుడని తలంచి కొలువున కాహ్వానించెను.

మాణిక్యవాచకుడు బాల్యమునుండి శివసేవారతుడు. మనమెల్లపుడు శివునిపై నుంచి తన్మయుడయ్యెడివాడు. కాన తాకికాధికార వాంఛలకు విముఖుడై యుండి, రాజు ప్రార్థనను త్రోసి పుచ్చెను. అరిమర్దనుఁ డెట్లో యొప్పించి యాతని మధురకుఁ దెచ్చి మహామంత్రి పదవి నిచ్చెను. శివభక్తుడయ్యు మంత్రిపదవిని స్వీకరించి దక్షతతో నా పదవిని నిర్వహించెను. ఇతఁడు పోరుగు రాజులతో విరోధముఁ బెంచక వారి సౌమనస్యము నార్జించి దేశమున శాంతి భద్రతలను నెలకొల్పెను. అతఁడు ప్రజలపై పన్ను విధించినను ఇతరులవలెగాక యాధనమును చాలవఱకు ప్రజోపయోగకార్యములకు వినియోగించి ప్రజాదరణ పాత్రుడయ్యెను. అతఁడనేక పాతశాలలను స్థాపించెను. చెఱువులను పునరుద్ధరించి కాపులకు నీటి వసతులను కల్పించెను. బాటలను చక్కఁబఱచి యంత రేణవిదేశ వ్యాపారములు చక్కఁగ సాగునట్లుచేసి కోశము నభివృద్ధి పఱచుటయేగాక జనుల సుఖజీవనమునకు దోహదమొనర్చెను.

మాణిక్యవాచకుని నైపుణ్యమును గుర్తించి రాజు అతనికి “బ్రహ్మరాయ” అను బిరుదు నొసగి గౌరవించెను. ప్రజల మంత్రుని కన్నతండ్రి యనియే భావించిరి.

మాణిక్యవాచకుడు రాజ్య నిర్వహణ కార్యములలో మునిగినను ఆతనిమనం బెపుడు శివునియందే లగ్నమైయుండెను. అతని శివసేవ కా రాజకార్యములు ప్రతిబంధకములు గాలేదు. తనకు జ్ఞానమార్గముఁజూపు సద్గురు వెపుడు లభించునా యని యాతఁ డెదురుచూచుచుండెను. అతఁడిట్లు శివాధీనమన స్కందై యుండ నక్కాలమున దైవభక్తి నశించి జనులలో భోగాసక్తి, నాస్తికభావము, పెంపొందుచుండెను. జనులు స్వార్థపరాయణులై సన్మార్గముపొంతఁబోవ నిచ్చగించకుండిరి. నాస్తికులు పాపండులు ప్రబలి “దైవము లేడు. మతమేమిటి? ఆచారము లేమి? ఇవి పిచ్చివారి భ్రమాజనితములు” అని ప్రచారము చేయసాగిరి. ‘పుట్టుట తినుటకే.’ అను భావము ప్రబలెను. మద్యపానము కామేచ్ఛలు పెచ్చుపెరిగెను. ఒక వైపు తన ధీశక్తిచే ప్రజలు సుఖులై యుండుట గాంచియు వారు మాయలో మునిగి ప్రపంచ సుఖానుభవములే శాశ్వతములని నమ్మి అసన్మార్గ గాములగుటకు మాణిక్యవాచకుడు చింతించెను. అతఁడు జనులకు శివాస్తిత్వమును నిరూపించి వారి నుద్ధరించు శక్తిని జ్ఞానమును తన కొసఁగుమని సర్వజ్ఞఁ డైన శివునిఁ బ్రార్థింపఁ జొచ్చెను. పవిత్రమైన భూమిని రక్తపంకిలముఁ గానీయక చతుర్వధోపాయములలో సామోపాయమునే తన రాజనీతిగ మాణిక్యవాచకుడు నడపుచుండ

అరిమర్దన పాండుడు తన నామమును సార్థకపఱచికొన పర
దేశములను జయింపఁ గోరుచుండెను. కావున నతఁడు సైన్య
మును పెంపొందింపఁ దలంచెను. అతఁడు పరరాజులను తన
పాదాక్రాంతులఁ జేసికొని గొప్ప సామ్రాజ్యమును స్థాపింపఁ
గోరుచుండ “మాహింస్యాత్ సర్వాణిభూతాని” అని మంత్ర
రాజునకు బోధించుచుండెను. రాజ్యాభివృద్ధియం దాస్తక్తిగల
నృపునకు చల్లని మాటలు చెవికెక్కునా! అది యొక మదము.

అక్కాలమున రాజులు సైన్యమునకు వలయు నశ్వ
ములను అరబ్బీయులనుండి విలిచెడివారు. ఆజానేయములు.
పారసీక హయములననిన రాజులకు మక్కువ యెక్కువ.
అపుడొక అరబ్బీయల గుంపు గుఱ్ఱములను విక్రయింప తొండి
యను పాండ్యదేశపు రేవుస్థలమునకు వచ్చియుండుట రా
జెఱింగి, మాణిక్యవాచకునిఁ బిలిచి “సువర్ణరాసులఁ గొనిపోయి
యశ్వములను గొనితెమ్ము” అని యాజ్ఞాపించెను. అతఁడు
మాటువల్క నోడి ధనముతో తొండికి బయలుదేఱెను.
మార్గమున పెరుందురయను గ్రామమున నొకనాఁడు విడిసెను.
అచట నొక వృక్షముక్రింద నొకసన్నాసి భగవద్విషయములను
బోధించుచుండెను. అతని సుధామధురోక్తులు వినుటకు ఆ
వృక్షచ్ఛాయయందు జనులు తండోపతండములుగ చేరి
యుండిరి. ఆ దృశ్యము మాణిక్యవాచకుని హృదయము నాకర్షిం
చెను. అచటి భక్తులు మాటిమాటికి హరహరమహాదేవా!
యని ఘోషించుచుండిరి. ఆ ధ్వని యినుము నయస్కాంత

యాకర్షించునటుల నాతని మనంబు నాకర్షించెను. అతఁడది యొక్క దేవసభయని భావించి పరుగిడిపోయి, యా యోగి పాదములకు వందనమాచరించి “మహాత్మా! శరణు, అజ్ఞానాంధకారమునుండి నన్నుద్ధరింపుము. సద్గురూత్తమా? కరుణించుము” అని ప్రార్థించెను. ఆ యోగి యాతని నాశీర్వాదించెను. అతనిలోని భగవద్దర్శనా కాంక్ష నుద్దీపింపఁజేసెను. ఆ గురు సన్నిధానమున నతఁడొడలు మఱచెను. అనిర్వాచ్య బ్రహ్మనందానుభూతి నతఁడందెను.

మాణిక్యవాచకునిలో నొక మార్పు గలిగెను. ఎంత తాలమునుండియో తీఱనివాంఛ నేడు నెఱవేఱినది. సద్గురువు లభించెను. జ్ఞానభానూదయ మయ్యెను. అజ్ఞానాంధకారము విడిపోయెను. వెంటనే యాతఁడు తన మంత్రి వేషమును తొలగించెను. అలంకారములను తీసివైచెను. సేవకులను పిలిచి “మీరు రాజుకడ కేగి “శ్రావణ మాసమున గుఱ్ఱములు రాగలవు. అని చెప్పుడు” అని పంపెను. పిదప రాజాజ్ఞను మఱచి విభూతిని దేహమందంతట దాల్చి రుద్రాక్షమాలా ధరుడై గురువు పాదములచెంత నాసీనుడై పరబ్రహ్మను సంధాన సాధనపరుడై యుండెను. ఇంతలో పాండ్యరాజు తొనదలచిన గుఱ్ఱములను మఱొక రాజు కొనెను. ఇక గుఱ్ఱము లేవ? మాణిక్యవాచకుని మాట యెట్లు నిర్వర్తింపఁబడును?

గురువు జీవ శివైక్యములఁ గూర్చి బోధింప మాణిక్య వాచకుఁడు సమాధి నిష్ఠుడై యైక్యసంధాన మొనర్చుచుండెను. ఇట్లుండ నతనికి ఆత్మ సాక్షాత్కారము గల్గెను. వెంటనే యాతఁడు తన దివ్య కవితాధారతో “శివా! నిన్ను విడిచి నే

బ్రతుకజాల. నీ యాత్మ నా యాత్మను పొందియున్నది. శరీరము గగుర్పొడిచినది. నా హృదయము నీకై పరితపించుచున్నది. చూడుము. నా కన్నులనుండి యానందబాష్పధార లెట్లు ప్రవించుచున్నవో! నేను నీ పాదములను బట్టి యున్నాడను. కరుణించుము. నన్ను వదలకుము. నాకు అంతట నీవే గన్పించుచున్నాడవు. నా యైహిక బంధముల ద్రుంచితివి. శివా! శిలాకఠినమగు నా హృదయము ద్రవించి నీ కరుణాసాగరమునఁ గలియుచున్నది. నన్ను నీవు ప్రేమవాగురలనుండియు కామినీకాంచనములనుండి దూరము చేసితివి. ఈ నీచునకు నీ దివ్యప్రకాశమును కన్పఱచితివి. నా అంతరాత్మలో నీ బాహ్య విశ్వమునం దీ వాకటియై వెలుఁగుచున్నాడవు. నీవు సృష్టిస్థితి లయకారకుడవు. నా జీవితమంతయు నిన్ను స్తుతించునట్లొనర్చుము. నా ప్రాణమొక పవిత్రపు పాటయై నీ కర్పింపఁబడుఁగాక. నీ పాటలను పాడుచు, నాడుచు నీ భక్తులఁగూడియుండ ననుగ్రహింపుము. శివా! ప్రభూ! నిను మరలఁగాంచగలనా! రా! రమ్మ. లేనిచో నీ దేహము వీడి జీవాత్మతో నీకడకు కేగివత్తును. ఈ కొండలనుండి దొరలిపడి యీ దేహమును నశింపఁజేయుదు” నని లేచి దేహత్యాగమునకు నుద్యుక్తుఁడాయెను. అపుడతనికి దివ్యవాక్కు- “మాణిక్యవాచకా! మాణిక్యములవంటి వచనములతో నన్ను కీర్తించుటకై జీవింపుము. నీవు చేయవలసిన పని ముగిసిన పిదప నిన్ను నేఁ బిలుతు” అని వినిపించెను. వెంటనే యతఁ డా వాక్కు వీలెంచిన దిశకు మ్రొక్కి- “ఓ నా భాగ్యమా! ఓ మా తృప్తరూపా! ఓ తండ్రి!

పాపపరిహరకా! నేనీ యసత్యలోకమును నమ్మి నాకాలమును వ్యర్థముగఁ గడపితిని. కరుణా మూర్తీ! నిన్నుఁ దెలిసికొన, చూడ, స్పృశింప, ననుగ్రహించితివి. సదాశివా! ఇంతకన్న గావలసిన దేమి?" యని పాడిస్తుతించెను.

మాణిక్యవాచకుఁడు ధైర్యముతో రాజిచ్చిన ధనములోఁ గొంత బీదల కిచ్చెను. తన గురువుండిన వృక్షముక్తింద శివున కొక సుందరాలయమును నిర్మించెను. పూజలకు వేదపారా యణములకు భూముల నొసంగి పండితులను సత్కరించెను. ఇట్లు రాజద్రవ్యము నంతటిని పుణ్య కార్యములకు వెచ్చించెను. పిదప నిశ్చింతగ నతఁడు శివునకు ముందాసీనుడై ధ్యానించుచు కీర్తించుచు, నృత్య మొనర్చుచు జనులకు బోధించుచుండెను.

ఇది యిట్లుండ కొందఱు రాజు కడకేగి “రాజా! ఈ మంత్రి మోసకాఁడు. రాజ ద్రోహి. నిన్నాతఁడు మోసగించెను. అతఁడొక కపట సన్న్యాసి, అతని మాటలనువిని నీ ధనమును దుర్వినియోగ మొనర్చెను. అతఁడు నీ ధనముతో నాలయముఁ గట్టించి యిపుడు బిచ్చమెత్తుకొనుచున్నాఁడు. అతఁడొక పిచ్చి వాఁడు. వాని పిచ్చిని తొలగింపవలయు” నని చెప్పిరి. అరి మర్దనుఁడు కోపించి మాణిక్యవాచకుని బంధించి తెండని భటుల నంపెను. వారేగి భక్త్యున్నాదియై తిరుగు మాణిక్య వాచకునిఁ గాంచిరి. కాని యాతని బంధింప వారు ధైర్యము చాలనివారై యాతనిఁగాంచి “రాజు మిమ్ము ధనముతో గాని గుఱ్ఱములతోఁగాని రమ్మనుచున్నాఁడు” అని తెల్పిరి.

మాణిక్యవాచకుఁ డా సమస్యను తీర్పుమని శివునిఁ బ్రార్థించెను. అపుడతనికి దివ్య వాక్కు “రాజుకడకు పొమ్ము.

గుఱ్ఱములు శ్రావణమాసమున వచ్చును అని తెల్పుము” అని వినిపించెను. అతఁడు భటులతో మధురకేఁగెను. అచట జనులారనిఁగాంచి “తన గొప్ప మంత్రిపదవిని నిలుపుకొనలేనివాఁడని పలికిరి. రాజాతనిఁ గాంచి “నా ధనమునుగూర్చి యేమి చెప్పెదవు. గుఱ్ఱములెచట?” అని గడ్డించెను. మాణిక్యవాచకుఁడు “దేవుని కరుణచే నంతయు శుభమే యగును” అనెను. దానికి రాజు మండిపడి “ఒక రాతిగొఱకు ఒక రాతిగుడి కట్టించి యేల నా ధనము నపహరించితివి?” అని యడుగ నతఁడు “అయ్యా! అవి తాతిగొఱకుఁ గట్టిన యాలయములు గావు. నీ ధనమును నేను శివునికై వెచ్చించితిని. అందువలన ప్రజల హృదయములు పవిత్రములగును. నేను గుఱ్ఱములనే కొని తెచ్చియుండిన అది ప్రజల రక్తపాతకమునకు కారణమై యుండును. ఇట్లు నేను చేయుట శివాజ్ఞ చేతనే” అనెను. “శివుడే నీ కశ్యపులను పంపఁగలఁడనెను. రాజు వాని చూతమని యతనిని వదలి రహస్యభటుల నాతని గమనింప నుడిపెను. నిర్ణీతదినము వచ్చెను, కాని గుఱ్ఱములు రాలేదు. మాణిక్యవాచకుఁడు ధ్యాననిష్ఠుడయ్యెను. “శివా! నన్ను లోకులు పిచ్చివాఁడనుచున్నారు. నేను నీ పిచ్చిలో నున్నాను. నన్నీ సంసారాంబుధిలోనుండి యుద్ధరించితివి. నా దేహశత్రులను నీ కర్పించితిని. ఏమి సంభవించినను సరియ. మంచి చేడుగు లలో నెద్దియైన నీ యిచ్చయే” అని ప్రార్థించెను.

అరిమర్దనుఁడు కోపఘూర్ణితహృదయుడై మాణిక్యవాచకుని బంధింప నాజ్ఞయిడెను. వారట్లేచేసి యాతని బాధింపసాగిరి. చెఱలో నతఁడు “నాథా! ఈ ప్రాణము లీ దేహమును భరింపఁజాలకున్నవి. పరమాత్మా! నేను ఖడ్గము

నకు కాలకూటవిషమునకు భయపడను. కాని జనులు నిన్ను ప్రేమింపజాలకుండుట గాంచి భయపడుచున్నాను. దేవా నీ రక్షణ యేదీ! కరుణ యేదీ! ఈ బాధలను భరింపజాలను. నన్ను నీవు మఱచితివా!” యని వేడుకొనసాగెను. శివుడూర కుండునా! “నమేభక్తః ప్రణశ్యతి” యనిగదా యాతని ప్రతిజ్ఞ.

ఒకానొకనాడు గుఱ్ఱము లేతెంచెను. అరిమర్దనుడు చెఱసాలకు వచ్చి “బ్రహ్మారాయా! శ్రేష్ఠజాతీయములైన యశ్వములు వచ్చినవి. వానిని తెచ్చినవాడు చక్కఁగ గుఱ్ఱపుస్వారి చేసెను. నీవు నీ మాట నిలిపికొంటివి, ఇంక నీవు నాకు మంత్రివై దయచూపుము” అనెను. మాణిక్యవాచ కుడు రాజు కోరికను నిరాకరించి “నా కోరిక యొకటియే గలదు. అహర్నిశలు నటరాజును కీర్తించుచు కాలము గడపుదు” అనెను. ఒకనాఁడా మాణిక్యవాచకునకు నక్కల కూతలు వినిపించెను. జనులు డిక్కు తెలియక పరుగిడు చుండిరి. సైనికులను నక్కలు చీల్చసాగెను. గుఱ్ఱము లదృశ్యములాయెను. రాజు కోపించి యది యంతయు మాణిక్య వాచకుని యింద్రజాలమని భావించి యాతని చెఱఁబెట్టి బాధింప సాగెను. అతఁడు “ఆర్తార్తిహారా! ఈ శిక్షచే నా దేహము పవిత్రమగును. కాని యెంతకాలమీ బాధలను భరింపఁగలను! నేరక్షింపఁబడిన లోకులు నీ శక్తిని విశ్వసించురు. అజ్ఞానము నశించును. నమశ్శివాయ, నమశ్శివాయ” యని ప్రార్థించెను.

మఱునాడు వైఘ్ర పొంగి మధురలోనికి వచ్చెను. జనులు భయపడి అంతఃపురములోనికి వచ్చిరి. రాజు ప్రవా

హము నాపుటకు నింటికొకరు రా నాజ్ఞయిడెను. ప్రతి వ్యక్తియు నొక గంపతో వచ్చి ప్రవాహమునకు అడ్డుకట్ట పోయ సాగిరి. అచట వన్నియను నొక వృద్ధవనిత తినుబండముల నమ్ము కొనుచుండెను. ఆమె తనపాలికి నొకనిని పంపవలసియుండెను. అప్పుడు శివుడొక యుప్పరివాని వేషమున వచ్చి “అవ్వా! నాకు తిండి పెట్టుము. నీ పనిని నేను చేసెదను” అన నామె యాతనికి కడుపునిండ తిండిపెట్టెను. అతడు కట్టవేయుటకు పోయి పాటలు పాడుచు నాడసాగ జనులందఱు పని నిలిపి వాని చుట్టు మూఁగిరి. పనికి భంగమాచరించెనని రాజభటులూతనిఁ గొరడాల మోదిరి. అతడొక గంపెడు మట్టిపోసి యదృశ్యుఁ డాయెను. భటులు కొట్టిన దెబ్బలు రాజునకు రాణికిఁ దగిలెను. ప్రవాహము నిలిచెను. అప్పుడొక యాకాశవాణి “మాణిక్య వాచకుని తీవ్ర శిక్షలకు గుఱిసేయుట మీ యాపదలకుఁ గారణము” అని వినిపించెను. జనులు రాజు రాణియు భయపడి మాణిక్యవాచకుని చెఱ విడిపించి మంత్రిగ నుండ ప్రార్థించిరి. వారి మాటల వినక యతడు తీర్థయాత్రకు జయలుదేటి యనేక తేత్రములఁ గాంచుచు కీర్తన మాలికల నర్పించుచు చిదంబర మును చేరి జీవితశేషము నట గడపెను. అతఁడచట తిరు వాచకమును రచించెను. దానిని నటరాజు పాదసన్నిధినుంచి యతఁడు శివైక్యము నందెను. మాణిక్యవాచకుని చరమ శ్లోకార్థము. “జ్యోతిస్స్వరూపా! నీవు నన్ను సృజించి గ్రహించితివి. నా యాలోచనలన్నియు నిన్ను గుఱించియే.

నా జిహ్వా నిన్నే కీర్తించుచున్నది. నా హృదయము త్వద్దర్శనా
కాంక్షతో నిండియున్నది. ఈనాడు నీవు నా హృదయమున
తేజఃపుంజముగఁ గన్పించుచున్నాడవు. నీ కాంతి అజ్ఞానాంధ
కారమునకు భాను తేజమై వెలుగుచున్నది. నేను నీతో
నైక్యమొందుచున్నాడను. నిన్ను నేను అంతటను గాంచు
చున్నాడను. సకల ప్రాణులయందు నీవే నాకు గన్పించు
చున్నాడవు. పరమేశా! జయ జయ పరమేశా” అని కీర్తించి
మూణిక్యవాచకుఁడు శివునియందు లీనుఁడై శివాత్మత నందెను.

ఓం నమో భక్తార్తిహరాయ భక్తజనపాలకాయ

భక్తజనసేవ్యాయ పరమాత్మనే సదాశివాయ.

ఓం తత్సత్. సత్యం. శివం. సుందరం.

ఇది భవానీ శంకరపాదార్పిత చిత్తుఁడు, భారద్వాజగోత్రుఁడు,

అతిరాత్రపాండరీక సోమయాగాది క్రతువులఁజేసి

పవిత్రంబగు పొంగూరు వంశభవుఁడు అగు

సూర్యనారాయణశర్మచే రచింపఁబడిన శివభక్త చరితము

సంపూర్ణము.

“నీలకంఠ తనపాదసేవనం సంభవంతు మమ జన్మజన్మని!”

ఓం